

اسلام
کا
سیاسی نظام

www.KitaboSunnat.com



ایفا پبلیکیشنز

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی اربنہ

معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

اسلام کا سیاسی نظام

مترجم

مفتی محمد سراج الدین قاسمی

www.KitaboSunnat.com

ایفا پبلیکیشنز - نئی دہلی

جملہ متنوع و منفرد موضوعات پر مشتمل مفت آن لائن مکتبہ

اسلام کا سیاسی نظام	:	نام کتاب
مفتی محمد سراج الدین قاسمی	:	مرتب
۳۵۶	:	صفحات
۲۲۰ روپے	:	قیمت
فروری ۲۰۱۳ء	:	سن طباعت

www.KitaboSunnat.com

ناشر

ایفا پبلیکیشنز

۱۶۱- ایف، بیسمنٹ، جوگابائی، پوسٹ باکس نمبر: ۹۷۰۸

جامعہ نگر، نئی دہلی-۱۱۰۰۲۵

ای میل: ifapublication@gmail.com

فون: 011 - 26981327

مجلس اولیٰ

- ۱- مولانا محمد نعمت اللہ اعظمی
- ۲- مولانا محمد برہان الدین سنہیلی
- ۳- مولانا بدر الحسن قاسمی
- ۴- مولانا خالد سیف اللہ رحمانی
- ۵- مولانا عتیق احمد بستوی
- ۶- مفتی محمد عبید اللہ اسعدی

www.KitaboSunnat.com



www.KitaboSunnat.com

فہرست

۹	پیش لفظ:	مولانا خالد سیف اللہ رحمانی
پہلا باب: تمہیدی امور		
۱۵	کلیدی خطبہ:	مولانا خالد سیف اللہ رحمانی
۳۳	نتیجہ ویز:	
دوسرا باب: اسلام کا سیاسی نظام		
۳۷	اسلام کا سیاسی نظام	ڈاکٹر عبدالحق
۳۰	انتخابی نظام - اسلامی ہدایات کی روشنی میں	محمد تنزیل الصدیقی الحسینی
۴۶	انتخابات اور اسلامی ہدایات	مولانا محمد عمر عابدین قاسمی
۵۵	خلافت - علی مرتضیٰ بنو ہاشم: خصوصیات و امتیازات	ڈاکٹر مفتی محمد شاہ جہاں ندوی
۹۸	آزاد جمہوری حکومت - اسلامی تصور	مولانا اختر امام عادل: قاسمی
۱۱۶	اسلام میں حکمران کے انتخاب کا طریقہ	پروفیسر محمد سعید عالم قاسمی
۱۲۵	اسلامی مملکت میں حکمرانوں کا احتساب	مولانا سعید احمد میمن ندوی
۱۳۲	حکمرانوں کا احتساب ایک فریضہ ہے	پروفیسر محسن عثمانی ندوی
۱۵۶	اسلامی مملکت میں حکمرانوں کا احتساب	ڈاکٹر محمد رضی الاسلام ندوی
۱۶۸	اسلامی مملکت میں رعایا کے حقوق	مفتی راشد حسین ندوی
۱۸۲	اسلامی مملکت میں رعایا کے حقوق	محمد طارق محمود نیازی
۱۹۹	اسلامی مملکت میں آزاد عدالتیں	مولانا محمد راشد قاسمی خیر آبادی
۲۰۹	اسلامی مملکت میں آزاد عدالتیں	مولانا محمد ضیاء الدین ندوی قاسمی
۲۲۳	اسلامی عدل کی حکمرانی انڈس کی تاریخ اموی قضاء کا ایک جائزہ	عبرت جہاں

{۸}

- ۲۳۳ غیر اسلامی ریاست میں حصہ داری علامہ یوسف قرضاوی کے آراء مسعود عالم فلاحی کی روشنی میں
- ۲۳۵ اسلامی سیاسی فکر جدید اسلامی فکر کے تناظر میں ڈاکٹر غطریف شہباز ندوی
- ۲۶۶ بیثاق مدینہ کی سیاسی اہمیت - عہد حاضر میں ظفر دارک قاسمی
- ۲۷۲ اسلامی تناظر میں انسانی حقوق اور خاص کر قلمی حقوق کا تحفظ عبدالخالق کامل بن حافظ بشیر الدین ندوی
- ۲۹۲ کیا جمہوریت اور اسلام کے سیاسی نظام میں مطابقت ممکن ہے؟ ڈاکٹر سید عبدالباری
- ۳۱۰ شرکیت اقتدار اور اسلام (بعض علماء اور دانشوروں کے افکار کا ڈاکٹر ضیاء الرحمن ملک فلاحی تجزیاتی مطالعہ)
- ۳۱۶ اسلامی شوریٰ اور اس کا دائرہ اختیار ڈاکٹر سعید اللہ فہد فلاحی

☆☆☆

پیش لفظ

شریعت اسلامی کا امتیازی وصف اس کی جامعیت اور ہمہ گیریت ہے، اس نے زندگی کے تمام شعبوں میں انسانیت کی رہنمائی کی ہے اور اس بات کی دعوت بھی دی ہے کہ انسانی زندگی کے ہر مرحلہ میں اپنے آپ کو اللہ کے احکام پر قائم رکھے، ”یا ایہا الذین آمنوا ادخلوا فی السلم کسافۃ“، ان احکام پر عمل کرنے میں نہ صرف آخرت کی فلاح ہے؛ بلکہ دنیا میں بھی اسی سے انسان کی کامیابی متعلق ہے۔

انسان کے کچھ افعال انفرادی ہوتے ہیں اور کچھ اجتماعی، انسان کی اجتماعی زندگی میں بڑا، ہم رول اس شعبہ کا ہے جس کو اہل علم نے ”سیاستہ مدُن“ سے تعبیر کیا ہے، فقہاء نے جس طرح زندگی کے دوسرے شعبوں میں پیش آنے والے مسائل کی کتاب و سنت کو سامنے رکھ کر تشریح و توضیح فرمائی ہے، اسی طرح نظام سیاست پر بھی قلم اٹھایا ہے، اور ان کی توضیحات اس سلسلہ میں مشعل راہ کا درجہ رکھتی ہیں؛ لیکن فطری بات ہے کہ جو احکام انسان کی زندگی میں جاری و ساری ہوں اور جن پر شب و روز عمل کیا جاتا ہو ان پر زیادہ توجہ ہوتی ہے، اسی لئے عبادات پر سب سے زیادہ کتابیں لکھی گئیں، اس کے بعد مالیاتی نظام اور عائلی قوانین پر، پھر نظام قضا پر، لیکن غالباً سب سے کم علمی و فکری کام اسلام کے نظام سیاست پر انجام پایا ہے، یہ اس لئے نہیں کہ دین میں اس کی اہمیت کم ہے، اور اس لئے بھی نہیں کہ فقہاء ان مسائل کو زیادہ اہمیت نہیں دیتے تھے؛ بلکہ اس لئے کہ جو سیاسی نظام اسلام کی نظر میں مطلوب ہے اور آئیڈیل کا درجہ رکھتا ہے وہ بہت کم عرصہ قائم رہ سکا۔

رسول اللہ ﷺ کی پیشین گوئی تھی کہ ”خلافت علی منہاج النبوة“ آپ کے بعد تیس سال قائم رہے گی، چنانچہ ایسا ہی ہوا، بعد کے ادوار میں اگرچہ بہت سے خدا ترس، دیندار، اور عدل پرور سلاطین بھی اقتدار میں آتے رہے؛ لیکن وہ نظام وجود میں نہ آسکا جس کی طرف اسلام نے دعوت دی تھی، اس لئے اس موضوع پر اہل علم نے کم قلم اٹھایا ہے، ایک تو اس لئے کہ یہ ایک ایسی بحث ہوتی جس کا عملی زندگی سے کوئی تعلق نہیں تھا، دوسرے بعض سچائیوں کے اظہار میں فتنہ کا اندیشہ بھی تھا، اور جہاں فتنہ پر قابو پانا ممکن نہ ہو وہاں مسلمانوں کو آپسی خون ریزی سے بچانے کے لئے خموشی بہتر ہوتی ہے، یہی وجہ ہے کہ اکثر معروف علماء و فقہاء کو آزمانشوں سے گذرنا پڑا، اور وہ حکومت وقت کے معتبور رہے؛ یہاں تک کہ عزالت گزریں اور گوشہ نشین صوفیاء بھی عتاب شاہی سے بچ نہیں سکے۔

اس وقت عالم اسلام میں ایک سیاسی کشمکش کا عمل جاری ہے، ایک طرف دیندار اور اسلام پسند مسلمان ایسے نظام سیاست کو وجود میں لانا چاہتے ہیں جو اسلام کا نمائندہ ہو، عوامی انتخاب پر مبنی ہو اور جس میں اسلام اور جمہوریت کو دوش بہ دوش رکھا گیا ہو، دوسری طرف وہ مغربی طاقتیں اور مسلم ممالک میں موجود مغرب زدہ عناصر ہیں جن کو سب سے زیادہ نفرت اسلام کے نام سے ہے، مسلمان عوام ان دونوں طبقوں کے درمیان تذبذب کی کیفیت سے دوچار ہیں۔

ان حالات میں ضروری ہے کہ جو ادارے اسلام کی فکری ترجمانی کرتے ہیں اور اس عہد میں پیش آنے والے مسائل سے متعلق شرعی نقطہ نظر کو واضح کرنے کا اہم ترین فریضہ انجام دیتے ہیں وہ اسلام کے نظام سیاست پر اہل علم کو غور و فکر کرنے اور قلم اٹھانے کی دعوت دیں اور فقہ اسلامی کے اس فراموش کردہ حصہ کو نمایاں کریں؛ تاکہ اسلام کی آفاقیت، اس کی جامعیت اور زندگی کے تمام مسائل کو حل کرنے کی صلاحیت پوری طرح واضح ہو جائے، اگرچہ یہ کام عالم اسلام کو کرنا چاہئے؛ لیکن مسلمان جہاں بھی ہوں، وہ ایک عالم گیر برادری کا حصہ ہیں، اور ہر ایک کو اپنی صلاحیت اور وسائل کے اعتبار سے ذمہ داریوں کو انجام دینا چاہئے۔

اسی پس منظر میں اسلامک فقہ اکیڈمی انڈیا نے مورخہ ۲۸-۲۹ اپریل ۲۰۱۲ء کو مسلم یونیورسٹی علی گڑھ میں سمینار رکھا، اور پورے ملک سے اس موضوع پر سوچنے اور لکھنے والوں کو جمع کیا، مسلم یونیورسٹی میں پروگرام ہونے کی وجہ سے اہل علم اور اصحاب نظر مرد و خواتین کی ایک معتد بہ تعداد جمع تھی، خاص کر شعبہ قانون اور پولیٹیکل سائنس کے طلبہ و اساتذہ نے بڑی دلچسپی لی، اور جہاں اسلامی نظام سیاست کے مختلف گوشوں سے متعلق گر انقدر مقالات پیش ہوئے، وہیں سامعین کے مناقشات نے اس مجلس کی اہمیت میں اضافہ کیا، انہی مقالات کا مجموعہ، قارئین کی خدمت میں پیش ہے، امید ہے کہ جو لوگ اس مجموعہ کا مطالعہ کریں گے وہ اسلام کے سیاسی نظام سے متعلق تمام اہم گوشوں سے مستفید ہو سکیں گے۔

اس اجلاس کے انعقاد میں یونیورسٹی کے شعبہ سیاسیات اور اس شعبہ کے صدر فاضل گرامی جناب پروفیسر عبدالرحیم بیجا پور نے تعاون کیا، وہ بھی ہم سبھوں کے شکریہ کے مستحق ہیں، ان مقالات کی جمع و ترتیب کا کام اکیڈمی کے شعبہ علمی کے رفیق جناب مفتی محمد سراج الدین قاسمی صاحب نے بڑی خوش سلیقگی کے ساتھ انجام دیا ہے، فجز اہ اللہ خیر الجزاء، دعا ہے کہ اللہ تعالیٰ اس مجموعہ کو امت کے لئے نفع کا ذریعہ بنا لیں، واللہ ہوا المستعان۔

خالد سیف اللہ رحمانی

(جزل سکریٹری)

۸ محرم الحرام ۱۴۳۵ھ، مطابق ۱۳ نومبر ۲۰۱۳ء

پہلا باب

تمہیدی امور

کلیب و خطبہ

اسلام کا سیاسی نظام

مولانا خالد سیف اللہ رحمانی ☆

الحمد لله رب العالمين ، والصلاة والسلام على سيد
الانبياء والمرسلين، وعلى آله وأصحابه اجمعين، ومن
تبعهم باحسان إلى يوم الدين -

صدر عالی قدر، علماء کرام، دانشوران ذی احترام اور اساتذہ و طلباء!

اللہ تعالیٰ نے انسان کو ایک ایسی جاندار اور ذی شعور مخلوق بنایا ہے، جس کی فطرت میں تمدن ہے، اس کی ضروریات ایک دوسرے سے متعلق ہیں اور اس کے مزاج میں یہ بات داخل ہے کہ وہ مختلف لوگوں کے ساتھ مل کر زندگی گزارے اور مسائل کو حل کرے، مسائل زندگی کی تنظیم کے بنیادی طور پر دو دائرے ہیں: ایک دائرہ اپنے گھر اور خاندان کا ہے، اس کی تنظیم کو علماء فلسفہ نے 'تدبیر منزل' سے تعبیر کیا ہے، دوسرا دائرہ ایک پورے شہر یا ملک کو شامل ہے، جس کی تنظیم کو 'سیاست مدن' سے تعبیر کیا گیا ہے۔

یہ کہنا دشوار ہے کہ انسانی تمدن میں پہلی بار کوئی سلطنت کب وجود میں آئی اور کسی سیاسی نظام نے کب عملی شکل اختیار کی؛ لیکن زمانہ قدیم سے سیاست کو ایک علمی و فنی شکل دینے کی جو کوشش ہوتی رہی ہے، اس کا سراغ ضرور ملتا ہے اور اس سلسلے میں سب سے پہلے 'سقراط' کا نام لیا

☆ جرنل سکریٹری اسلامک فنڈ اکیڈمی (انڈیا)۔

جاتا ہے، جس نے گرچہ اس موضوع پر قلم نہیں اٹھایا؛ لیکن اس نے اپنے شاگرد ا فلاطون کو زبانی تعلیم دی، پھر افلاطون نے اپنے استاذ کی فکر کو لے کر اور اس میں اپنے افکار کا اضافہ کر کے ”جمہوریہ“ (Republic) تالیف کی، جو چار سو سال قبل مسیح کی کتاب بتائی جاتی ہے اور جسے سیاست کے موضوع پر اولین کتاب مانا گیا ہے، پھر افلاطون کے شاگرد ارسطو آئے اور اپنے استاذ کے سائنسی اور فکری افادات کو مختلف شعبوں میں مرتب کیا، جس میں ایک کتاب سیاست کے موضوع پر ”سیاست“ ہی کے نام سے ہے، اس لئے علم سیاست کے ماہرین قریب قریب اس پر متفق ہیں کہ علم سیاست پر بعد میں جو کچھ لکھا گیا یا سوچا گیا، اس کا سرچشمہ افلاطون اور خاص طور سے ارسطو کی یہی تالیف ہے۔

یہ بات اس لحاظ سے تو قابل تسلیم ہے کہ خاص اس موضوع پر جو قدیم ترین فکری ماخذ اہل علم کے سامنے موجود ہے، وہ یہی ہے؛ لیکن یہ سمجھنا درست نہیں ہوگا کہ اس سے پہلے انسان علم سیاست سے بالکل بے بہرہ تھا؛ کیوں کہ پہلے انسان حضرت آدم علیہ السلام ہی سے وحی کا نزول شروع ہو چکا تھا، انبیاء پیدا ہوتے رہے اور آسمانی کتابیں بھیجی جاتی رہیں، اللہ کی طرف سے انسان کو جو دین عطا کیا گیا ہے، وہ زندگی کے تمام انفرادی و اجتماعی مسائل کا احاطہ کرتا رہا ہے، ان آسمانی کتابوں میں قدیم زمانہ سے بہت سے عادل اور ظالم حکمرانوں کا بھی ذکر آیا ہے، بعض ایسے فرمانرواؤں کا بھی ذکر آیا ہے، جن کو اللہ کی طرف سے حکومت کی ذمہ داری سونپی گئی، گرچہ انسانی زندگی کے اس طویل دورانیہ میں نظام حکومت کی تفصیل نہیں ملتی؛ لیکن حکومتوں کا وجود اس بات کو ظاہر کرتا ہے کہ اس دور میں بھی کوئی نظام ضرور موجود تھا اور یقیناً ان آسمانی کتابوں اور پیغمبروں کے ذریعہ نظام سیاست سے متعلق اساسی افکار اور بنیادی خدو خال واضح کئے گئے ہوں گے۔

دنیا میں اس وقت جو مذاہب موجود ہیں، ان میں سے اکثر پر ایک ایسا دور گذر چکا ہے، جب سیاست کو مذہب کے تابع بنا دیا گیا تھا، مگر بد قسمتی سے اس کو زیادہ تر مذہبی گروہوں نے عوام کے استحصال کے لئے استعمال کیا، ہندوستان میں ذات پات کی بنیاد پر تفریق کا اصل مقصد یہی

تھا کہ چھتری عوام پر حکومت کریں، برہمن ان حکمرانوں کے حکمراں ہوں اور بقیہ لوگوں کا کام ت کرنا ہو، اس طرح برہمن پوری قوم کا استحصال کیا کرتے تھے اور انھوں نے مذہب کو آلہ کار بنا کر اپنے لئے تقدس اور تفوق کا مقام حاصل کر لیا تھا، یہودی ربیوں کا حال یہ تھا کہ جن عوام کے بارے میں تورات میں صراحت موجود نہیں ہوتی، وہ ان میں اپنے مفادات کے مطابق قانون بناتے اور اس کی نسبت خدا کی طرف کرتے کہ ”یہودا“ (خدا) نے انھیں بتایا ہے، عیسائیت میں مذہبی رہنماؤں نے بتدریج اپنی ایک متوازی حکومت قائم کر لی تھی، وہ ایک طرف حکمرانوں کے واسطے سے عوام پر حکومت کرتے تھے، دوسری طرف لوگوں سے مغفرت نامے فروخت کرتے تھے، یہاں تک کہ کلیسا اور حکومت کی وہ سرد جنگ پیش آئی، جو بالآخر کلیسا کی شکست پر منتج ہوئی، اسی پس منظر میں قرآن مجید نے کہا ہے کہ یہودیوں اور عیسائیوں نے اپنے علماء کو رب کا درجہ دے دیا ہے: ”اتَّخَذُوا أَحْبَارَهُمْ وَرُهْبَانَهُمْ أَرْبَابًا مِّنْ دُونِ اللَّهِ“ (التوبہ: ۳۲)۔

اللہ تعالیٰ کا شکر ہے کہ امت محمدیہ دنیا میں وہ واحد مذہب ہی گروہ ہے، جس کے پاس محفوظ شکل میں آسمانی کتاب بھی موجود ہے اور نبی کا اُسوہ بھی، جو زندگی کے دوسرے مسائل کی طرح نظام سیاست کے بارے میں بھی ہماری رہنمائی کرتا ہے، اسلام نے ہمیں دو بنیادی تصورات دیئے، اول یہ کہ اصل میں حاکمیت اللہ تعالیٰ کا حق ہے: ”إِنِ الْحُكْمُ لِلَّهِ“ (الانعام: ۵۷) اور اس کی وجہ بھی بتائی گئی کہ انسان سمیت اس کائنات کا خالق اللہ ہے اور جو خالق ہوگا؛ چوں کہ وہ اپنی تمام مخلوقات کے نفع و ضرر اور مصالح و مفاسد سے واقف بھی ہوگا؛ اس لئے وہی اس لائق ہو سکتا ہے کہ اس کے لئے احکام بھی جاری کریں: ”أَلَا لَهُ الْخَلْقُ وَالْأَمْرُ“ (الاعراف: ۵۴)۔

اسی لئے قرآن مجید میں حکمراں کو خلیفہ کے لفظ سے تعبیر کیا گیا؛ چنانچہ حضرت داؤد علیہ السلام کا ذکر کرتے ہوئے فرمایا گیا: ”إِنَّا جَعَلْنَاكَ خَلِيفَةً فِي الْأَرْضِ“ (ص: ۲۶) یہاں خلیفہ کے معنی یہ ہیں کہ وہ اللہ کی زمین پر اللہ کے احکام کو نافذ کرنے میں اللہ تعالیٰ کے نائب ہیں؛ پس

اسلام کی نظر میں قانون کا اصل سرچشمہ اللہ تعالیٰ کی ذات ہے، ہاں! جن احکام کے بارے میں کتاب و سنت میں کوئی ہدایت نہیں ملتی یا جن احکام کا تعلق ملک کے انتظامی امور سے ہے، ان میں انسان کے لئے قانون سازی کی گنجائش ہے؛ بشرطیکہ وہ شریعت کے بنیادی اصول و مقاصد کے موافق ہو، اس سے متصادم نہ ہو، یہاں تک کہ قرآن کے بیان کے مطابق اللہ کے نبیوں اور پیغمبروں کو بھی، اپنی طرف سے کسی بات کو حلال و حرام کرنے کا حق نہیں تھا: ”لِمَ تَحَرِّمُ مَا أَحَلَّ اللَّهُ لَكَ“ (التحریم: ۱)۔

بقول شاعر حق شناس علامہ اقبالؒ :

سروری زبیا فقط اس ذات بے ہمتا کو ہے

حکراں ہے ایک وہی، باقی بتانِ آزری

دوسرے: شریعت اسلامی میں حکومت کا مقصد صرف یہی نہیں ہے کہ ملک کے تمام شہریوں کو ایک نظم کے تحت لے آیا جائے، عوام کے لئے معاشی وسائل فراہم کئے جائیں، امن و امان قائم کیا جائے اور ملک کی سرحدوں کی حفاظت کی جائے؛ بلکہ اسلامی حکومت کا بنیادی مقصد بھلائیوں کی ترویج اور برائیوں کا سدباب ہے :

الَّذِينَ إِنْ مَكَّنَّاهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ

وَأَمَرُوا بِالْمَعْرُوفِ وَنَهَوْا عَنِ الْمُنْكَرِ وَاللَّهُ عَاقِبَةُ الْأُمُورِ (الحج: ۴۱)۔

نیکی کی ترویج اور برائی کی روک تھام میں ایک حکمراں کے لئے بنیادی اہمیت عدل و انصاف قائم کرنے کی ہے؛ چنانچہ حضرت داؤد علیہ السلام سے فرمایا گیا کہ انھیں خلیفہ اس لئے بنایا جا رہا ہے کہ وہ لوگوں کے درمیان انصاف کے ساتھ فیصلہ کریں:

يَا دَاوُودُ إِنَّا جَعَلْنَاكَ خَلِيفَةً فِي الْأَرْضِ فَاحْكُم بَيْنَ النَّاسِ

بِالْحَقِّ (ص: ۲۲)۔

رسول اللہ ﷺ نے اس کا عملی نمونہ پیش فرمایا، عرب کی ایک معزز خاتون کے خلاف آپ نے چوری کے جرم میں ہاتھ کاٹنے کا فیصلہ دیا، بعض رفقاء نے ایک معزز قبیلہ سے تعلق رکھنے کی بنا پر سزا کی تبدیلی کے لئے سفارش کی تو آپ نے ناراضگی کا اظہار کرتے ہوئے فرمایا: خدا کی قسم! اگر بالفرض فاطمہ بنت محمد ﷺ نے بھی چوری کیا ہوتا تو اس پر بھی یہی سزا نافذ کی جاتی: ”والله لو أن فاطمة بنت محمد سرقت لقطع يدھا“ (بخاری، قبیل کتاب المناقب، حدیث نمبر: ۳۷۷۵)۔

غرض کہ اسلام کے نظام سیاست میں حکومت کا بنیادی مقصد احکام خداوندی کی تنفیذ، عدل قائم کرنا، ظلم کو روکنا، بھلائیوں کو رواج دینا اور برائیوں کو مٹانا ہے؛ چنانچہ خود رسول اللہ ﷺ سے خطاب کرتے ہوئے فرمایا گیا کہ: ”إِنَّ حَكْمَتُ فَا حِكْمُكُمْ بَيْنَهُمْ بِالْقِسْطِ إِنَّ اللَّهَ يُحِبُّ الْمُقْسِطِينَ“ (المائدہ: ۴۲)۔

حضرات! یہ افسوس ناک حقیقت ہے کہ اگرچہ کہ قرآن و حدیث اور خلفاء راشدین کے طرز عمل میں ایک عادل حکومت کے لئے واضح اصول اور بہترین معیارات کی نشاندہی کر دی گئی ہے؛ لیکن اسلام کا معیاری نظام خلافت رسول اللہ ﷺ کے بعد تیس سال کے مختصر عرصہ سے زیادہ نہیں رہ سکا؛ اگرچہ بہت سے منصف مزاج اور خدا ترس سلاطین بھی پیدا ہوئے اور انھوں نے بڑی حد تک قرآن و حدیث کے منشاء کے مطابق حکومت کرنے کی کوشش کی؛ لیکن خزاں کے درمیان بہار کے یہ جاں فزاں جھوٹے ایک مستحکم سیاسی نظام کا نتیجہ نہیں تھے؛ بلکہ شخصی صلاح اور اخلاقی تعلیمات سے متاثر ہونے کا اثر تھا؛ اسی لئے ایسے بہت سے عدل پروردگار گزرے ہیں کہ جن کے جائشیں اسی درجہ ظالم و جاہر واقع ہوئے تھے۔

اس کا دوسرا نقصان یہ ہوا کہ نظام سیاست کے بارے میں فقہی کاوشیں بھی نسبتاً کم انجام پائیں، جہاں ہمیں عبادات کے موضوع پر بے شمار کتابیں ملتی ہیں اور خاندانی نظام اور مالی معاملات کے بارے میں دقت نظر کے ساتھ تمام امکانات پر غور کیا گیا ہے اور ان ممکنہ صورتوں سے متعلق احکام متعین کئے گئے ہیں، وہیں نظام سیاست پر بمشکل اگلیوں پر گنی جانے والی چند

کتابیں ملتی ہیں، اور اس شعبہ سے متعلق فقہاء کے اجتہادات میں تسلسل نہ پائے جانے کی وجہ سے مختلف گوشوں میں تشنگی کا احساس بھی ہوتا ہے۔

حضرات! شریعت اسلامی میں سیاسی نظام کی اہمیت کا اندازہ اس سے کیا جاسکتا ہے کہ شریعت کے بہت سے احکام کا نفاذ ایک اسلامی حکومت کے وجود پر موقوف ہے، نہ صرف حدود و تعزیرات، نظام قضاء، احتساب، دفع مظالم، مذہبی اقلیتوں کے حقوق کا تحفظ، بین قومی تعلقات وغیرہ جیسے اہم امور حکومت سے متعلق ہیں؛ بلکہ عبادات میں بھی حکومت کو بہت کچھ دخل ہے، جمعہ و عیدین کی نمازیں اذن سلطان کے ساتھ مشروط ہیں، رمضان و عید اور حج کے لئے رویت ہلال کا اعلان سلطان یا اس کے نائب کی امارت میں انجام دیا جائے گا، نماز اور نماز جنازہ کی امامت کا اولین مستحق سلطان ہے، اوقاف کی تولیت، نکاح کی ولایت اور زوجین میں تفریق وغیرہ کی ذمہ داری بھی بعض صورتوں میں سلطان سے متعلق ہوگی، غرضیکہ نہ صرف سلطنت کے انتظام، تعزیرات کے نفاذ، دفاع، خارجہ تعلقات اور داخلی امن و سلامتی وغیرہ میں حکومت کا بنیادی رول ہے؛ بلکہ عبادات اور خاندانی زندگی میں بھی حکومت کا دخل ہے، ان سب کے باوجود چون کہ عملی طور پر اسلامی خلافت کو نہ کا موقع نہیں ملا اور نظام سیاست کی جزئیات پر کام کرنے کی ضرورت پیش نہیں آئی، اس لئے ایسا محسوس ہوتا ہے کہ مسلمان فقہاء نے اس جانب نسبتاً کم توجہ دی، ضرورت ہے کہ موجودہ دور کے علماء اس کمی کی تلافی کریں اور عصر حاضر کے تناظر میں ایک آئیڈیل اسلامی نظام کا عملی خاکہ پیش کریں۔

جب رسول اللہ ﷺ کی بعثت ہوئی، اس وقت دنیا پر بادشاہی نظام مسلط تھا، جزیرۃ العرب کے چاروں طرف روم و ایران اور یمن میں یہی نظام کارفرما تھا، اس کے علاوہ اس عہد میں جن ملکوں کی تاریخ ملتی ہے، جیسے ہندوستان اور چین، وہاں بھی یہی شاہی نظام قائم تھا، اسلام نے ملوکیت کے اس نظام کو قبول نہیں کیا اور خلافت کا تصور پیش کیا، جس میں توارث کی بنیاد پر حکمرانی کا

استحقاق تسلیم نہیں کیا گیا؛ بلکہ لیاقت، اخلاق و کردار اور عام مسلمانوں کے انتخاب کی بنیاد پر خلیفہ منتخب کئے جانے کا حکم دیا گیا، خود رسول اللہ ﷺ نے قیصر و کسریٰ کی سنت پر ناپسندیدگی کا اظہار فرمایا اور ملوکیت کے تصور کو ختم کرنے کے لئے نہ آپ نے اپنے خاندان کے کسی فرد کو آئندہ کے لئے خلیفہ نامزد فرمایا اور نہ کسی اور رفیق کو، آپ ﷺ نے بعض اشارے ضرور دیئے اور حضرت ابو بکر ﷺ کو نماز کی امامت پر مقرر فرمایا، مگر آپ ﷺ نے صریح ہدایت نہیں دی اور اس کو اپنے رفقاء کی صوابدید پر چھوڑ دیا۔

حضرت ابو بکر ﷺ نے اپنے بعد صحابہ کے مشورہ سے حضرت عمر ﷺ کو نامزد فرمایا تھا؛ لیکن اپنی اولاد میں سے کسی کو اس ذمہ داری پر مقرر نہیں کیا، حضرت عمر ﷺ کے سامنے بعض لوگوں نے عبد اللہ بن عمر ﷺ کو سب سے براہ حکومت بنانے کا مشورہ بھی پیش کیا؛ کیوں کہ وہ ورع و تقویٰ میں امتیازی شان رکھتے تھے؛ لیکن حضرت عمر ﷺ نے اسے قبول نہیں فرمایا اور چھ افراد کے نام پیش کئے کہ مسلمان ان میں سے کسی کو اپنا امیر منتخب کر لیں، حضرت عثمان ﷺ کی نہایت کے بعد اکابر صحابہ نے حضرت علی ﷺ کے ہاتھ پر بیعت کی، حضرت علی ﷺ نے حضرت حسن ﷺ کو آئندہ کے لئے حکمراں نامزد کر سکتے تھے اور وہ اپنی شرافت اور نسی و جاہت کے اعتبار سے اکابر صحابہ کے لئے سب سے زیادہ قابل قبول بھی تھے؛ لیکن حضرت علی ﷺ نے ایسا نہیں کیا اور آپ ﷺ کی شہادت کے بعد لوگوں نے اپنی مرضی سے حضرت حسن ﷺ کے ہاتھ پر بیعت کی، غرض کہ تمام خلفاء راشدین کا اسوہ یہی رہا ہے کہ انھوں نے اپنے بعد اپنی اولاد میں سے کسی کو جانشین مقرر نہیں فرمایا، اس طرح یہ بات واضح کر دی گئی کہ اسلام میں ملوکیت کا نظام قابل قبول نہیں ہے، علامہ ابن حزم نے لکھا ہے کہ اس پر تمام مسلمانوں کا اتفاق ہے کہ حکمرانی میں توارث جائز نہیں: ”ولا خلاف بین أحد من أهل الإسلام فی أنه لا يجوز التوارث فیها“ (الفصل فی الملل والنحل: ۵، ۱۲، قبیل ”الکلام فی عقد الامامة بماذا یصح“۔)

بعض حضرات کو غلط فہمی ہے کہ اللہ تعالیٰ نے حضرت داؤد علیہ السلام کے بعد حضرت سلیمان

ﷺ کو حکمران بنایا، اس سے ملوکیت کا جواز معلوم ہوتا ہے؛ لیکن ظاہر ہے کہ امر الہی پر امر انسانی کو قیاس نہیں کیا جاسکتا، حضرت سلیمان ﷺ کو حضرت داؤد ﷺ نے حکمران نامزد نہیں کیا تھا؛ بلکہ خود اللہ تعالیٰ نے اس منصب پر فائز فرمایا تھا، اس کے علاوہ حضرت سلیمان ﷺ اپنی لیاقت کے اعتبار سے بھی تمام لوگوں پر فائق تھے؛ کیوں کہ وہ نبی تھے اور نبی علم و فضل اور عمل و اخلاق کے اعتبار سے تمام لوگوں پر فائق ہوتا ہے اور اس کی حیثیت زمین پر اللہ کے نمائندہ کی ہوتی ہے۔

اسی طرح حضرت ابو بکر ﷺ نے حضرت عمر ﷺ کو یا حضرت عمر ﷺ نے اپنے بعد چھ افراد کو جو نامزد فرمایا، اس کا مطلب یہ نہیں ہے کہ ہمیشہ نامزدگی کے ذریعہ حکمران منتخب کیا جائے، اگر اس نامزدگی میں توارث نہیں ہو، تب بھی اس سے آمریت جنم لیتی ہے، اس وقت دنیا میں جتنے امراء اور ڈیکٹیٹرز موجود ہیں، سب ایسے ہی ہیں کہ یا تو انھوں نے اپنے کسی قرابت دار سے اقتدار حاصل کیا ہے یا انھیں سابق حکمران فوج یا خود ساختہ حکمرانوں کی ٹولی نے کرسی اقتدار پر فائز کیا ہے، پھر تاریخی روایات کا جائزہ لیا جائے تو صاف معلوم ہوتا ہے کہ حضرت ابو بکر ﷺ، نے صرف اپنی رائے سے حضرت عمر ﷺ کو نامزد نہیں کیا؛ بلکہ صحابہ کے مشورہ سے کیا اور صرف اس نامزدگی کی وجہ سے نامزد شخص کو خلافت حاصل نہیں ہوئی، اگر ایسا ہوتا تو بیعت کی ضرورت نہیں پڑتی؛ بلکہ جب حضرت عمر ﷺ اور حضرت عثمان غنی ﷺ کے ہاتھوں پر بیعت کی گئی، تب وہ خلیفہ قرار پائے، گویا نامزدگی کی حیثیت مشورہ کی تھی نہ کہ واجب الطاعت حکم کی؛ کیوں کہ کسی امیر کا حکم اس کی زندگی میں ہی واجب العمل ہوتا ہے، اس کی وفات کے بعد واجب العمل باقی نہیں رہتا؛ ”إن إمامة معهود إليه تنعقد بعد موته باختيار أهل الوقت“ (الإحكام للسلطنة لابن عیسیٰ ۱: ۱۰۶)۔

اس لئے حقیقت یہ ہے کہ ملوکیت اسلام کے سیاسی تصورات سے ہم آہنگ نہیں ہے؛ البتہ امن عامہ اور روزمرہ کے مسائل کے حل کے لئے نظم مملکت کا قائم رہنا ضروری ہوتا ہے؛ ورنہ معاشرہ بد امنی اور شر و فساد کا شکار ہو جائے گا، اس لئے فقہاء نے لکھا ہے کہ اگر کوئی شخص زور زبردستی سے اقتدار پر مسلط ہو جائے اور اس کے خلاف بغاوت کرنے کی صورت میں اندیشہ ہو کہ

یہ ہم ناکام ہو جائیگی اور اس سے مزید فتنہ و فساد پھیلے گا تو ایسی صورت میں اس اقتدار کو تسلیم کر لینے کی گنجائش ہے، اسی کو بعض فقہاء نے امارت قاہرہ سے تعبیر کیا ہے، اسی بنیاد پر علماء نے بادشاہوں کی اطاعت کی ہے، اس کا مطلب یہ نہیں ہے کہ یہ آئیڈیل طرز حکومت ہے اور اسلام کی نظر میں قابل قبول ہے؛ بلکہ اس کا منشاء صرف ایک ضرورت کی تکمیل اور فتنہ و فساد کو روکنا ہے، اس کی بنیاد پر روز بروز بدستی سے لائی گئی ملوکیت یا آمریت کو جائز نہیں ٹھہرایا جاسکتا۔

حضرات! موجودہ دور میں جو سیاسی نظام سکھ رائج الوقت بن چکا ہے، جسے مقبول نظام حکومت کا درجہ حاصل ہے اور جو اس وقت عالم اسلام اور عالم عرب پر اپنی گرفت مضبوط کرنے کے مرحلہ میں ہے، وہ ہے جمہوریت، یہ یقیناً اسلام کے سیاسی نظام سے چند جہتوں میں بے حد مختلف ہے، اول یہ کہ اس نظام میں کسی امیدوار کے صرف عددی اکثریت حاصل کرنے کو ہی کافی سمجھا جاتا ہے؛ لیکن اسلام کا نقطہ نظر یہ ہے کہ کسی ذمہ داری کے حوالہ کئے جانے میں ضروری ہے کہ وہ اس کا اہل بھی ہو، اور اہلیت میں دو باتیں بنیادی اہمیت کی حامل ہیں، ایک یہ کہ وہ مفوضہ کام کی صلاحیت رکھتا ہو، صاحب علم و دانش ہو، دوسرے اس سے اپنی ذمہ داریوں کے بارے میں امانت و دیانت کی امید رکھی جاسکتی ہو: ”إِنْ خَيْرٍ مِّنْ أَسْتَأْجَرْتَ الْقَوِيُّ الْأَمِينُ“ (القصص: ۲۶) اور حکمران بھی اپنی ذمہ داری کے اعتبار سے رعایا کا اجیر ہی ہوتا ہے، اسی طرح اللہ تعالیٰ کا ارشاد ہے: ”لَا يَنَالُ عَهْدِي الظَّالِمِينَ“ (البقرہ: ۱۲۳) پس اسلامی نظام میں یہ ضروری ہے کہ حکمرانوں اور عوامی نمائندوں کے لئے علم و عمل اور اخلاق و کردار کے اعتبار سے ایک معیار مقرر ہو، صرف 51% تائید حاصل کر لینا کافی نہیں۔

دوسرا ہم فرق یہ ہے کہ جمہوری نظام میں ایک شخص اپنے آپ کو امیدوار بناتا ہے؛ لیکن اسلامی نقطہ نظر سے اپنے آپ کو عہدہ و اقتدار کے لئے امیدوار بنانا جائز نہیں، رسول اللہ ﷺ نے اس سے منع کیا ہے اور یہ بھی فرمایا ہے کہ جو عہدہ کا امیدوار ہوگا، اسے میں عہدہ نہیں دوں گا۔

تیسرا فرق یہ ہے کہ جمہوریت میں قانون کا سرچشمہ عوام کو مانا گیا ہے، مثلاً اگر 51%

فیصد عوام چاہتے ہوں کہ شراب کے کارخانے بنائے جائیں اور شراب پر کوئی پابندی نہ ہو تو شراب کی تمام تر اخلاقی اور طبعی مضرتوں کے باوجود اس کی اجازت دی جائیگی، اسلام کی نظر میں قانون کا سرچشمہ اللہ تعالیٰ کی ذات ہے، انسان کا کام قانون کی تشریح و توضیح ہے نہ کہ قانون سازی؛ اس لئے کتاب و سنت کے مقابلہ میں کوئی قانون سازی نہیں ہو سکتی۔

تاہم جمہوری نظام چوں کہ ایک بندھا، نکا اور متعین و محدود نظام نہیں ہے؛ بلکہ مختلف ملکوں نے اپنے اپنے مصالح اور عوامی رجحانات کے اعتبار سے اس کو اختیار کرنے میں فرق بھی کیا ہے؛ اس لئے اسے اسلام سے ہم آہنگ بھی کیا جاسکتا ہے، مثلاً سربراہوں اور پارلیمنٹ کے ممبروں کے لئے ایک معیار مقرر کیا جاسکتا ہے کہ اس معیار کے حامل لوگ ہی منتخب کئے جاسکتے ہیں، ایسا ہو سکتا ہے کہ لوگ خود اپنے آپ کو امیدوار نہ بنائیں، پارٹیاں ان کو امیدوار بنائیں اور یہ بھی ممکن ہے کہ دستور میں کتاب و سنت کو بنیاد قرار دیتے ہوئے پارلیمنٹ کو صرف ایسے امور میں قانون سازی کی اجازت دی جائے، جو انتظام و انصرام سے متعلق ہوں نہ کہ حلال و حرام سے، اس طرح یہ بات کہی جاسکتی ہے کہ موجودہ جمہوری نظام اسلام کے تصور خلافت سے قریب تر ہے، آج اگر کسی خطہ میں اسلامی طرز حکومت کو وجود میں لانے کا موقع میسر ہو تو اس کی صورت یہی ہو سکتی ہے کہ رائے عامہ سے شوریٰ کے ارکان منتخب ہوں اور یہ ارکان سربراہ حکومت کا انتخاب عوامی نمائندوں کی حیثیت سے کریں یا یہ کہ عوام شوریٰ کے لئے ارکان کا بھی انتخاب کریں اور براہ راست صدر مملکت کا بھی؛ تاکہ ملوکیت اور آمریت کے چنگل سے عالم اسلام کو آزادی نصیب ہو۔

حضرات! اسلام کے نظام سیاست سے مربوط بعض مسائل فقہی نوعیت کے ہیں، جن پر موجودہ حالات کے تناظر میں غور کرنے کی ضرورت ہے اور علماء کو چاہئے کہ ایک ایسے وقت میں جب کہ عالم اسلام میں انقلاب کی لہریں موجزن ہیں، ان کو فرضی مسئلہ تصور نہ کریں، ان پر گہری بصیرت کے ساتھ غور کریں اور وہ احکام جو کسی خاص زمانہ کے احوال اور مصالح کے تناظر میں فقہاء نے دیئے ہیں، بدلے ہوئے حالات میں شریعت کے بنیادی مقاصد اور اصول کو سامنے رکھ

کران کے بارے میں فیصلہ کریں۔

جیسے سربراہ مملکت کے قریشی ہونے کا مسئلہ ہے، رسول اللہ ﷺ نے بے شک فرمایا ہے: ”الائمة من قریش“ لیکن اس میں اختلاف رہا ہے کہ یہ رسول اللہ ﷺ کی پیشین گوئی تھی کہ قریش ایک عرصہ تک سربراہ مملکت ہوتے رہیں گے یا یہ ارشاد بطور حکم کے تھا؟ اور اگر یہ حکم کے طور پر تھا تو یہ ایک خاص مصلحت کے تحت وقتی حکم تھا؛ کیوں کہ عربوں میں قریش کو تفوق کی نظر سے دیکھا جاتا تھا اور اس وقت قریشیوں کے علاوہ کسی اور کی قیادت پر لوگ متفق نہیں ہو سکتے تھے، یا قیامت تک کے لئے یہی حکم ہے؟ یہ بات قابل غور ہے؛ کیوں کہ ہمیں حضور ﷺ کا یہ ارشاد بھی ملتا ہے کہ اگر کوئی ناک کٹا جیسی غلام بھی تم پر امیر بنا دیا جائے تو اس کی بھی اطاعت کرو، اسی طرح حضرت عمر رضی اللہ عنہ نے اپنی وفات کے وقت اظہار حسرت کرتے ہوئے فرمایا کہ اگر معاذ ابن جبل رضی اللہ عنہ اس وقت زندہ ہوتے تو میں انھیں خلیفہ بنا دیتا، اور ابو حذیفہ رضی اللہ عنہ کے آزاد کردہ غلام سالم رضی اللہ عنہ ہوتے تو انھیں خلیفہ بنا دیتا؛ حالاں کہ حضرت معاذ رضی اللہ عنہ انصاری تھے اور سالم موالی میں، نیز عباسیوں اور فاطمیوں کے بعد عجمی نژاد فرماں روا ہوئے اور سبھوں نے ان کی خلافت کو تسلیم کیا؛ اسی لئے فقہاء نے قریشی ہونے کی شرط کو مختلف فیہ قرار دیا ہے اور خود امام ابو حنیفہؒ کا ایک قول نقل کیا گیا ہے کہ ان کے نزدیک قریشی ہونا شرط کے درجہ میں نہیں تھا: ”لا یشرط فی صحۃ تولیۃ السلطان ان یکون قریشیا“ (شرح الحموی علی الاشیاء والنظار: ۲/۲۶۶، الفن الثالث)۔

موجودہ دور میں لوگوں کی سوچ گذشتہ ادوار سے بالکل مختلف ہو گئی ہے، یعنی اُس زمانہ میں حکمرانوں کو قبول کرنے کے لئے خاندانی نسبت کو بے حد اہمیت حاصل تھی؛ لیکن ہمارے اس عہد میں حکمرانی کو کسی خاندان میں محدود کر دینا لوگوں کے لئے ناقابل قبول ہے۔

دوسرا مسئلہ مدت حکومت کی تحدید کا ہے، خلافت راشدہ کے عہد میں جن شخصیتوں کو امیر منتخب کیا گیا، وہ تا وفات اپنی اس ذمہ داری پر قائم رہے، اگر واقعی ابو بکر و عمر، عثمان و علی رضی اللہ عنہم جیسے لوگ اُمت کو ہر دور میں ملتے رہیں۔ ان کی حیات کتنی بھی دراز ہو، اُمت کے لئے ان کی امارت

قائم رہنے میں ہی خیر ہے؛ لیکن ہر حکمران کے بارے میں یہ بات نہیں کہی جاسکتی، عام طور پر اقتدار کا تسلسل مزاج میں بگاڑ پیدا کر دیتا ہے، قرآن مجید میں جن ظالم حکمرانوں کا ذکر آیا ہے، ان کا معاملہ یہی تھا کہ طویل حکمرانی کی وجہ سے وہ اپنے آپ کو عوام کا مالک یہاں تک کہ 'خدا' تصور کرنے لگے تھے، موجودہ دور میں کسی شخص کو پوری زندگی کے لئے فرماں روا بنا دیا جائے تو ظن غالب یہی ہے کہ وہ اپنے عہد کے حسنی مبارک، معمر قذافی، بشار الاسد اور صدام حسین بن جائیں اور پوری قوم کو اپنی زر خرید ملکیت تصور کرنے لگیں؛ اس لئے موجودہ عہد میں عوامی نمائندوں اور منتخب سربراہوں کے لئے بھی مدت کی تحدید ضروری ہے، اسکی فقہی اصل یہ ہے کہ اصل میں حکمران کی حیثیت عوام کے وکیل کی ہوتی ہے، عوام انھیں انتظامی امور کی ذمہ داری سونپتے ہیں --- اسی بنیاد پر امیر کو ولایت عامہ حاصل ہوتی ہے --- اور مؤکل کو یہ حق ہوتا ہے کہ وہ اپنے وکیل کے لئے ایک مدت کا مقرر کر دے یا اس کے اختیارات کی تحدید کر دے۔

اسی طرح ایک مسئلہ 'صدر مملکت' کے اختیارات کا بھی ہے، اللہ تعالیٰ نے امیر کو لوگوں سے مشورہ کرنے کا حکم دیا ہے: "وَشَاوِرْهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى اللَّهِ" (آل عمران: ۱۵۹) لیکن مشورہ کی کیا حیثیت ہوگی، امیر مشورہ کا پابند ہوگا یا خود فیصلہ کرے گا؟ اس کی وضاحت نہیں کی گئی، ایسی مثالیں بھی مل جاتی ہیں کہ امیر نے تمہا اپنے مشورہ پر عمل کیا ہے، جیسے حضرت ابو بکر ؓ کا مانعین زکوٰۃ سے جہاد کرنا، اور ایسی مثال بھی موجود ہے کہ امیر نے اپنے آپ کو اکثریت کے مشورہ کا پابند رکھا جیسا کہ غزوہ احد کے موقع پر رسول اللہ ﷺ نے نوجوانوں کی رائے پر مدینہ سے باہر نکل کر جہاد کرنے کا فیصلہ کیا۔

عام طور پر فقہاء کا رجحان یہی محسوس ہوتا ہے کہ امیر شوریٰ کے مشورہ کا پابند نہیں ہے؛ یہ کہنا مشکل ہے کہ فقہاء کی یہ رائے مجبور کن حالات پر مبنی تھی؛ کیوں کہ اس زمانہ میں حکمران باضابطہ کوئی شوریٰ رکھتے ہی نہیں تھے، جس کے مشورہ پر عمل ہو، اور بادشاہ کے منشاء کے خلاف کوئی مشورہ پیش کرنے میں بھی جان کا جو حکم ہوتا تھا، یا ان کے یہاں بنیادی حکم ہی یہی تھا؛ لیکن

بہر حال موجودہ دور میں کسی فرماں روا کو ایسا مطلق العنان بنا دینا قوم کے گلے میں غلامی کا طوق پہنادینے کے مترادف ہوگا، جس کا تجربہ خلافت راشدہ کے بعد مسلم حکومتوں کی طویل تاریخ میں کیا جا چکا ہے، جہاں امارت نے آمریت کی شکل اختیار کر لی اور جس کے منفی اثرات آج بھی مسلم ملکوں میں دیکھے جاسکتے ہیں؛ اس لئے جیسے دوسرے معاملات میں موکل اپنے وکیل کے اختیارات کو محدود کر سکتا ہے، اس معاملہ میں بھی اس کی گنجائش ہونی چاہئے کہ سربراہ مملکت کے اختیارات کو محدود رکھا جائے اور وہ عوام کے منتخب نمائندوں کے مشورہ کا پابند رہے۔

ایک اہم اور قابل غور مسئلہ یہ بھی ہے کہ ہمارے فقہاء تو پوری دنیا میں ایک ہی خلیفہ اور امیر کا تصور رکھتے تھے، یعنی مسلم مملکت کی حدود چاہے دنیا کے ایک کنارے سے دوسرے کنارے تک پہنچ جائیں؛ لیکن وہ ایک ہی حکمراں کے تحت رہیں گے، اسلام کے قرن اول میں مسلمانوں کی حکومت ایشیاء سے نکل کر یورپ و افریقہ تک پہنچ چکی تھی؛ لیکن یہ وسیع و عریض مملکت ایک ہی فرماں روا کے زیر سایہ قائم تھی اور اب تو مواصلات اور ابلاغ کے ذرائع اس قدر ترقی کر گئے ہیں کہ یہ بات نسبتاً آسان ہو گئی ہے۔

تاہم یہ بھی ایک حقیقت ہے کہ غالباً عباسی دور سے ہی مملکت اسلامیہ کی وحدت ختم ہو گئی تھی اور اس سے پہلے بھی حضرت علیؓ کے عہد خلافت میں شام و عراق کی دو الگ الگ مملکتیں بن گئی تھیں اور دونوں سلطنتوں کو بعض اکابر صحابہ کی تائید حاصل تھی، غالباً اسی لئے ابتدائی دور سے ہی ایک گروہ ایک ہی وقت میں ایک سے زیادہ مسلم مملکتوں اور ہر مملکت کے لئے الگ الگ سربراہوں کا قائل تھا، اگرچہ علامہ ماوردی نے اپنی معروف کتاب الاحکام السلطانیہ میں اسے قول شاذ قرار دیا ہے، ایک اور تصور بھی تھا کہ اگر مملکت کی وسعت نظم و نسق میں حارج ہو تو سلطنت کے انتظامات اور دفاع کے امور کو آسان بنانے کے لئے ایک سے زیادہ حکومتیں اور ان کے الگ الگ سربراہ ہو سکتے ہیں؛ چنانچہ علامہ عبدالقادر بغدادی فرماتے ہیں کہ ایک وقت میں دوسرے سربراہ

نہیں ہونے چاہئیں، سوائے اس کے کہ ان دونوں خطوں کے درمیان ایسا سمندر حاصل ہو کہ ایک طرف کے لوگ دوسری طرف کے لوگوں کو اپنی مدد نہ پہنچا سکیں، ایسی صورت میں دونوں علاقوں کے لوگوں کے لئے الگ الگ امیر منتخب کئے جاسکتے ہیں :

..... إلا أن يكون بين البلدين مانع من وصول نصره أهل كل

واحد منهما إلى الآخر فيجوز حينئذ لأهل كل واحد منهما

عقد الإمامة لوأحد من أهل ناحيته (اصول الدین: ۲۷۴)۔

اور یہی بات اسلامی نظام سیاست کے سب سے بڑے ماہر نامور مفکر امام الحرمین علامہ جوینی نے بھی لکھی ہے (دیکھئے: تفسیر قرطبی: ۱/۲۷۴)۔

اس لئے ایک آئیڈیل اور مثالی اسلامی مملکت تو وہی ہوگی، جو پوری ملت اسلامیہ کو ایک لڑی میں پرودے؛ لیکن آج کی دنیا کا پھیلاؤ اور قومی عصبیتوں کے مرض کی وجہ سے عملاً یہ بات ممکن نہیں ہے، اگر ایسی کوشش کی گئی تو خطرہ ہے کہ عالم اسلام میں ایک نہ ختم ہونے والی خونریز جنگ شروع ہو جائے گی، جو بعض خطوں میں پہلے ہی سے جاری ہے، جیسے بعض فقہاء نے ایک ہی شہر میں تعدد جمعہ کو منع کیا تھا؛ لیکن بعد میں بڑھتی ہوئی آبادی کے پس منظر میں اس کی اجازت دی گئی، اسی طرح موجودہ حالات میں تعدد مملکت کو قبول کرنے کے سوا کوئی چارہ نہیں ہے۔

موجودہ دور میں خواتین کے حقوق کی بازیابی اور ان کی آزادی کے پُر فریب نعرہ کی باز گشت پوری دنیا میں سنی جا رہی ہے اور جن لوگوں نے عورتوں کے ناموس کو سامان تجارت بنا دیا ہے، بد قسمتی سے وہی خواتین کے حقوق کے سب سے بڑے پاسدار سمجھے جا رہے ہیں، اس تحریک نے جو مادی مقاصد کے لئے شروع کی گئی ہے، پوری دنیا کو متاثر کیا ہے، مسلمان بھی اس سے مستثنیٰ نہیں ہیں، اس پس منظر میں یہ سوال کھڑا ہوتا ہے کہ کیا خواتین کسی مسلمان حکومت میں رکن پارلیمنٹ ہو سکتی ہیں؟ اگرچہ اس سلسلے میں دورائیں ہیں؛ لیکن موجودہ صورت حال میں کہا جاسکتا ہے کہ فی الجملہ اس کی گنجائش ہے؛ کیوں کہ شریعت میں اس بات کو تو منع کیا گیا ہے کہ فیصلے کے

تمام تر اختیارات عورتوں کے حوالہ کر دیئے جائیں: ”لن یفلح قوم ولوا أمرهم امرأة“ (بخاری، کتاب الفتن، باب الفتنۃ التي تموج البحر، حدیث نمبر: ۶۲۸۶) لیکن مشورہ دینا فیصلہ کرنا نہیں ہے اور خواتین سے مشورہ لینے میں کوئی مانع نہیں ہے؛ بشرطیکہ وہ ایسی مجلسوں میں شرعی حدود کی رعایت کے ساتھ شرکت کریں؛ چنانچہ یہ بات تاریخ کے صفحات پر موجود ہے کہ حضرت عمر فاروق رضی اللہ عنہ کی وفات کے بعد خلیفہ کے انتخاب کے سلسلے میں حضرت عبدالرحمن ابن عوف رضی اللہ عنہ نے خواتین سے بھی مشورے کئے تھے۔

اسی طرح اس دور میں ایک اہم مسئلہ پارلیمنٹ میں مذہبی اقلیتوں کی نمائندگی کا بھی ہے، اس سلسلے میں بھی یہ بات ملحوظ رکھنے کی ہے کہ پارلیمنٹ کا ہر رکن اپنی انفرادی حیثیت میں صرف مشورہ دینے کا مجاز ہوتا ہے، فیصلہ کرنے کا نہیں، فیصلہ تو غلبہ آراء سے ہوگا، پس اگر مسلمان ملکوں میں مجلس شوریٰ میں غیر مسلم نمائندے ہوں، وہ اقلیتوں کے مسائل پر بحث میں حصہ لیں اور عام انتظامی اور مالیاتی مسائل میں مشورہ دیں تو اس میں کوئی حرج نظر نہیں آتا؛ البتہ جو شرعی مسائل احکام قطعیہ کے درجہ میں ہوں، ان میں تو مشورہ کی گنجائش ہی نہیں ہے اور جو اجتہادی مسائل ہیں، ان میں بھی فیصلہ کرنے کے مجاز علماء و فقہاء ہیں، صرف ان کی تنفیذ کے طریقہ کار پر مجلس شوریٰ میں بحث ہو سکتی ہے، ایسے مسائل میں انکا ووٹ موثر نہیں مانا جائے گا؛ کیوں کہ یہ مذہب سے مربوط مسلمانوں کے مسائل ہیں، اس طرح کہا جاسکتا ہے کہ عصر حاضر کے پس منظر میں اسلامی نظام سیاست کی تشکیل کرتے ہوئے حکومت میں اقلیتوں کو بھی حصہ دار بنایا جاسکتا ہے؛ بلکہ بنایا جانا چاہئے۔

حضرات! اس عہد میں ایک طرف ماہرین علم سیاست نے یہ تصور کر لیا کہ اسلام کے سیاسی تصورات موجودہ ترقی یافتہ دور میں قابل عمل نہیں ہیں، دوسری طرف علماء اور اصحاب افتاء نے اس کو علم و فکر کی دنیا کا ایک بند باب سمجھ کر اس پر غور کرنا چھوڑ دیا؛ حالانکہ جب رسول اللہ صلی اللہ علیہ وسلم پر نبوت کا سلسلہ تمام ہو چکا اور آپ کی ہدایات قیامت تک انسانیت کے لئے زندگی کے تمام

مسائل میں رہنمائی کا فریضہ انجام دیتی رہیں گی تو یہ کیوں کر ممکن ہے کہ اجتماعی زندگی کا ایک ایسا شعبہ جس سے ہر فرد اپنی انفرادی اور اجتماعی حیثیت میں مربوط ہے اور جس پر بہت سے احکام شریعت کی تنفیذ موقوف ہے، پر غور و فکر نہ کیا جائے، یہاں تک کہ اس پر تبادلہ خیال کرنے سے بھی گریز کیا جانے لگے۔

اسی لئے اسلامک فقہ اکیڈمی نے اس اہم موضوع کو آپ اہل دانش اور اصحاب فکر و نظر کی بارگاہ میں پیش کیا ہے؛ تاکہ اس فراموش کردہ موضوع پر شریعت اسلامی کے ماہرین متوجہ ہوں، یہ بات بھی قابل ذکر ہے کہ اس سیمینار میں مطلوبہ اسلامی نظام سیاست پر گفتگو کی جا رہی ہے، جس کی عملی طور پر مسلم اکثریت خطہ ہی میں تطبیق ہو سکتی ہے؛ لیکن اکیڈمی اس سے پہلے اپنے ’چودھویں سالانہ فقہی سیمینار‘ میں ان سیاسی مسائل کو زیر بحث لا چکی ہے، جو مسلمان اقلیتوں کو درپیش ہیں، جو غالباً برصغیر میں اس موضوع پر پہلا نمائندہ سیمینار تھا اور اس کے فیصلوں کو توازن اور واقعیت کی وجہ سے ہر جگہ پزیرائی حاصل ہوئی۔

اس وقت جو سیمینار منعقد ہو رہا ہے، انشاء اللہ اس میں بڑے اہم موضوعات زیر بحث آئیں گے، جیسے یہ کہ ملکیت کے بارے میں اسلامی تصور کیا ہے اور کیا اسلام مورثی نظام حکومت کو قبول کرتا ہے؛ تاکہ اس بات کا تجزیہ کیا جاسکے کہ مسلم ممالک میں بادشاہت کا طویل عہد دوسری اقوام سے متاثر ہونے کا نتیجہ ہے، یا شریعت اسلامی نے ان کو یہی تعلیم دی ہے؟ اسی طرح شورشی کی رائے کو اختیار کرنے کا مسئلہ ہے، جس کی طرف اس حقیر نے ابھی اشارہ کیا ہے، یہ موضوع بھی بڑا اہم ہے کہ موجودہ جمہوری نظام کے اصولوں پر کس طرح ایک اسلامی حکومت کی تشکیل عمل میں آسکتی ہے، اس طرح کے متعدد مسائل --- انشاء اللہ --- آپ کے مقالات اور مناقشات میں زیر بحث آئیں گے، جو عصری تناظر میں بے حد اہمیت کے حامل ہیں۔

حضرات! علی گڑھ میں اس پروگرام کے انعقاد کا ایک مقصد یہ بھی ہے کہ ہم نے جدید و قدیم اور علماء و دانشوروں کے درمیان جو مصنوعی دیوار کھڑی کر دی ہے اور جو بہ تدریج اتنی اونچی

ہوتی جا رہی ہے کہ ہم ایک دوسرے کی طرف دیکھ بھی نہیں سکتے، اسے 'دیوار برلن' کی طرح گرا دیا جائے، ہم ایک دوسرے سے فائدہ اٹھائیں اور باہمی اشتراک کے ساتھ ملت کو سر بلند کرنے کی کوشش کریں، مجھے اس موقع پر شیخ الہند مولانا محمود حسن دیوبندی کے وہ فقرے یاد آ رہے ہیں، جو انھوں نے ۲۹/ اکتوبر ۱۹۲۰ء کو علی گڑھ ہی میں فرمائے تھے، جس کا ایک ایک حرف درد و سوز میں ڈوبا ہوا ہے اور خونِ جگر میں قلم ڈبو کر لکھا گیا ہے :

اے نو نھالانِ وطن! جب میں نے دیکھا کہ میرے درد کے غمخوار (جس سے میری ہڈیاں پگھلی جا رہی ہیں) مدرسوں، خانقاہوں میں کم اور اسکولوں اور کالجوں میں زیادہ ہیں تو میں نے اور میرے مخلص احباب نے ایک قدم علی گڑھ کی طرف بڑھایا اور اس طرح ہم نے ہندوستان کے دو تاریخی مقاموں دیوبند اور علی گڑھ کا رشتہ جوڑا۔

انسوس کہ شیخ الہند کی یہ تحریک کا حقہ آگے نہ بڑھ سکی، تاہم آل انڈیا مسلم پرسنل لا بورڈ کے قیام نے عوامی سطح پر اور اسلامک فقہ اکیڈمی انڈیا کے قیام نے فکری سطح پر جدید و قدیم کے درمیان خلیج کو کم کرنے کی کامیاب کوشش کی ہے، اُمید ہے کہ یہ اور اس طرح کے پروگرام اس کو مزید تقویت پہنچائیں گے کہ ہم سب اُمت کا اثاثہ ہیں اور ہم سب کا کعبہ مقصود اللہ کی رضاء و خوشنودی اور اسلام کی سرفرازی و سر بلندی ہے۔

میں بے حد شکر گزار ہوں مسلم یونیورسٹی علی گڑھ اور بالخصوص اس کے شعبہ سیاسیات کا، جس نے اسلامک فقہ اکیڈمی انڈیا کے اشتراک سے یہ اہم سیمینار منعقد کیا، مجھے اُمید ہے کہ یہ سیمینار نہ صرف اسلام کے سیاسی نظام کے خدو خال واضح کرنے میں معاون ثابت ہوگا اور اس پر غور و فکر اور بحث و تحقیق کا محرک بنے گا؛ بلکہ علماء اور جدید تعلیم یافتہ حضرات کے درمیان فاصلوں کو سیننے اور علمی و فکری مسائل میں ایک دوسرے سے افادہ و استفادہ کو وسعت دینے میں بھی ایک

اہم رول ادا کرے گا، دُعاء ہے کہ اللہ تعالیٰ اس سمینار کو صحیح نتائج پر پہنچنے کا ذریعہ بنائے۔

وبالله التوفیق وهو المستعان۔

خالد سیف اللہ رحمانی

(جنرل سکرٹری اسلامک فقہ اکیڈمی انڈیا)

۷ ارجھادی الاول ۱۴۳۳ھ

۱۰ اپریل ۲۰۱۲ء

☆☆☆

www.KitaboSunnat.com

اسلام کا سیاسی نظام

۲۸، ۲۹ اپریل ۲۰۱۲ء کو آرٹس فیکلٹی لاؤنج علی گڑھ مسلم یونیورسٹی علی گڑھ میں ”اسلام کے سیاسی نظام“ پر دو روزہ سمینار شعبہ سیاسیات مسلم یونیورسٹی علی گڑھ اور اسلامک فقہ اکیڈمی (انڈیا) کے تعاون و اشتراک سے ہوا، موضوع کے مختلف پہلوؤں پر مقالات پڑھے گئے اور مذاکرات ہوئے۔ شرکاء سمینار نے درج ذیل تجاویز منظور کیں:

۱- اسلام ایک جامع اور مکمل نظام حیات ہے، اس نے حیات انسانی کے تمام پہلوؤں اور زندگی کے تمام شعبوں کے بارے میں جامع ہدایات دی ہیں، چنانچہ اس نے حکومت و سیاست مدن کے بارے میں بھی بڑی عادلانہ اور حکیمانہ تعلیمات دی ہیں جن پر عمل کرنے سے دنیا میں امن و امان قائم ہوگا اور عدل و انصاف کا فروغ ہوگا اور ملک کے تمام باشندوں کو ان کے حقوق حاصل ہوں گے۔

۲- شرکاء سمینار کا مشترکہ احساس ہے کہ موجودہ عالمی حالات میں اسلام کے سیاسی نظام اور اس سے وابستہ موضوعات پر زیادہ گہرائی اور جامعیت کے ساتھ تحقیق و بحث کی ضرورت ہے، اس موضوع پر کتاب و سنت کی تصریحات و اشارات، فقہاء اسلام کے اجتہادات اور موجودہ عالمی حالات کے تقاضوں کی بنیاد پر اسلام کے سیاسی نظام کو زیادہ متح اور روشن کرنے کی ضرورت ہے۔

۳- یہ سمینار اسلامک فقہ اکیڈمی کے ذمہ داروں سے اپیل کرتا ہے کہ ”اسلام کے سیاسی نظام“ سے متعلق اہم سوالات کو مرتب کر کے ان پر سنجیدہ علمی تحقیق کرائے اور علماء اور

ماہرین سیاسیات کی ایسی کمیٹی تشکیل دے جو موجودہ دور میں اسلام کے سیاسی نظام کا قابل عمل خاکہ تیار کرے اور اسے اسلامک فقہ اکیڈمی انڈیا کے کسی سمینار میں زیر بحث لائے۔

۴- یہ سمینار اس بات پر مسرت کا اظہار کرتا ہے کہ عالم اسلام کے مختلف ممالک میں استبداد کی زنجیریں ٹوٹ رہی ہیں، اور علامتہ المسلمین کو حکومت قائم کرنے کے مواقع حاصل ہو رہے ہیں، اور یہ امید کرتا ہے کہ عالم اسلام میں حالیہ تبدیلیاں تمام انسانوں خصوصاً مسلمانوں کے لئے بہتر اور نفع بخش ثابت ہوں گی۔

۵- یہ سمینار ملک کی یونیورسٹیوں خصوصاً مسلم یونیورسٹی علی گڑھ کے شعبہ علم سیاست اور شعبہ اسلامک اسٹڈیز سے یہ اپیل کرتا ہے کہ اسلام کے سیاسی نظام کو تحقیق اور تدریس کا موضوع بنائیں اور موضوع کے مختلف پہلوؤں پر ایم فل اور پی ایچ ڈی کے مقالوں کی ہمت افزائی کریں۔



دوسرا باب

اسلام کا سیاسی نظام

اسلام کا سیاسی نظام

ڈاکٹر عبدالخالق ☆

رسول کریم ﷺ کی حیات طیبہ کا سیاسی نظام اور اس کا اہم پہلو مدینہ سے شروع ہوتا ہے۔ مکہ معظمہ سے مدینہ ہجرت فرمانے کے بعد قومی، سماجی اور بین الاقوامی ترقی اور امن و امان کے قیام کے لیے مہاجرین و انصار، مشرکین، مدینہ کے اہل کتاب اور اطراف مدینہ و دیگر قبائل عرب بشمول قریش مکہ کو مد نظر رکھتے ہوئے تقریباً ۵۲ نکات پر مشتمل ایک آئین تیار کیا جو میثاق مدینہ کے نام سے موسوم ہے جو تاریخ اسلام اور سیرت کی کتابوں میں مذکور ہے۔

اسلام کا سیاسی نظام دراصل اس تعلق کی حفاظت کرنا ہے جو اللہ تعالیٰ کا اپنے مخلوق سے اور مخلوق کا ایک دوسرے سے تعلق ہے۔ قرآن کریم میں اسلام کے سیاسی نظام کے لیے لفظ خلیفہ کا استعمال کیا گیا ہے جس کا مصدر خلافت ہے، یعنی خلیفہ کی جو ذمہ داریاں خدا کے تئیں اور اس کی مخلوق کے سلسلے میں جو فرائض و واجبات یا مستحبات اس کی طرف متوجہ ہوتے ہیں، ان ذمہ داریوں کا مجموعی نام خلافت ہے۔ قرآن کریم میں غالباً پہلی بار سورہ بقرہ آیت ۳۰ میں آدم کے لیے اور دوسری بار حضرت داؤد کے لیے سورہ ص آیت ۲۶ میں اللہ جل شانہ نے حضرت داؤد کی سب سے اہم ذمہ داری کو بیان کرتے ہوئے فرمایا ہے: اے داؤد! ہم نے آپ کو زمین پر خلیفہ اس لیے بنایا ہے تاکہ لوگوں کے درمیان حق کے ساتھ فیصلہ کرو اور ہوائے نفس سے بچو۔ یعنی باطل

☆ جیئر مین، ڈپارٹمنٹ آف سنی تھیولوجی، علی گڑھ مسلم یونیورسٹی، علی گڑھ۔

کے ساتھ اپنی رعایا میں فیصلہ نہ کرو۔ اگر ایسا ہوا تو تم راہ راست سے بھٹک جاؤ گے اور جو لوگ راہ راست سے بھٹک جاتے ہیں ان کے لیے آخرت میں بروز حساب بڑا سخت عذاب ہوگا (اور شاید دنیا میں بھی اس کا خمیازہ بھگتنا پڑے)۔

جہاں تک استخلاف فی الارض کا تعلق ہے تو اس امر کی تحصیل کے لیے اللہ جل شانہ نے سورہ نور میں کچھ شرطیں رکھی ہیں، ان شرطوں کی تکمیل کے بعد اہل اسلام استخلاف فی الارض کے مستحق ہو سکتے ہیں اور یہ شرط ہے ایمان اور عمل صالح کی۔

کلام الہی میں اس طرح مذکور ہے: ”وعد اللہ الذین آمنوا منکم و عملوا الصلحت لیستخلفنہم فی الأرض کما استخلف الذین من قبلہم“ یعنی یہ امر ہے کہ جو شخص بھی ایمان اور عمل صالح کی شرطوں کو پورا کرے گا تو وہ من حیث الفرد یا من حیث القوم استخلاف فی الارض کا مستحق ہو سکتا ہے، اگر کوئی اور مانع یا حکمت الہی اس شخص یا قوم کو استخلاف فی الارض کی متقاضی نہ ہو۔

دنیا کی تاریخ میں ایسی مثالیں ہیں جو ایمان اور عمل صالح کی بنیاد پر افراد یا قوموں کے استخلاف فی الارض کو ظاہر کرتے ہیں، جیسے حضرت داؤدؑ، حضرت سلیمانؑ، یوسفؑ، یوشعؑ اور ایسی بھی مثالیں موجود ہیں جہاں ایمان و عمل صالح دور دور تک نظر نہیں آتا ہے، لیکن اس کے مفقود ہونے کے باوجود افراد و اقوام زمین پر حکام نظر آتے ہیں جیسے نمرود قدیم عراق میں، بخت نصر بابل میں، فرعون مصر میں، سکندر محزونی (یونانی)، ایشیا، یورپ اور افریقہ تینوں براعظموں کے متمدن علاقوں پر قابض نظر آتا ہے۔

تاریخ اسلام کے مطابق خلافت راشدہ کے بعد یزید اور حسینؑ کے سلسلہ میں مذکور ہے کہ یزید نے حضرت حسینؑ سے ایک بار حکومت کے سلسلے میں کہا تھا کہ بلاشبہ تیرا باپ قل اللہم مالک الملک میں بیان مذکور مضمون کے سلسلے میں کیا کہئے کہ ملک و مال اللہ تعالیٰ کسی شخص کو ایمان اور عمل صالح کے بغیر بھی دے سکتا ہے، اس لیے شاید ملک میرے ہاتھ میں ہے، لہذا تحصیل ملک کے سلسلے

میں یہ امر ذہن نشین ہونا چاہیے کہ اگر حالات ایسے ہیں جیسے حضرت یوسفؑ کے سامنے مصر کے حالات تھے اور بظاہر یوسفؑ کے کوئی دوسرا شخص ملک کے حالات کو کنٹرول نہیں کر سکتا تھا تو ایسی حالت میں آگے بڑھ کر ملک کی باگ ڈور اپنے ہاتھ میں لے لینی چاہیے اور اگر ایسی حالت میں ہے تو پھر جہاں تک ہو سکے حضرت لقمانؑ کی طرح حکومت اور حکمت کے انتخاب میں حکومت کے بجائے حکمت کو ترجیح دینی چاہیے۔ حضرت امام ابوحنیفہؒ نے تو بنو امیہ کے زمانے میں عہدہ قضا بھی قبول نہیں کیا تھا، لیکن اپنے شاگردوں کو عہدہ قضا قبول کرنے سے منع نہیں کیا، بس مخصوص حالات کے تحت جو چیز قوم و ملت کے لیے زیادہ مفید ہو، اس کی تحصیل کو ترجیح دی جانی چاہیے۔

خلفائے راشدین کی حیات مبارکہ سے اور ان حضرات کی عہد خلافت سے جو اصول مترشح ہوتے ہیں، وہی اصول کسی مسلمان کے لیے بلکہ غیر مسلمان کے لیے بھی خلافت فی الارض کی تحصیل کے لیے اور تحصیل کے بعد خلافت یا حکومت کی پائیداری کے لیے وہی اصول ہمارے لیے رہنمائی کرتے ہیں جو خلیفہ اول کی زندگی یہ ظاہر کرتی ہے کہ خلیفہ یا حاکم وہ شخص ہونا چاہیے جس نے اپنے بزرگوں اور ماہرین سیاست اور شفقت علی الخلائق کے نمونہ ہوں۔ امیر المؤمنین حضرت عمر فاروقؓ کی خلافت ظاہر کرتی ہے کہ حکومت ملنے کے بعد ملک کے ذرائع کو عدل و انصاف کے ساتھ کیسے استعمال کیا جائے، اپنوں اور غیروں کے ساتھ کسی طرح تعلقات رکھے جائیں، قانون کی نظر میں اپنوں اور غیروں کا کیا مقام ہے۔ (حضرت عمرؓ کا اپنے بیٹے کے ساتھ حدود کے سلسلے میں معاملہ اور آپ کا عمرو بن عاص اور اس کے بیٹے کے ساتھ معاملہ جبکہ عمر بن عاص مصر کے عامل بھی تھے) اور حکومت کے کاموں کو حتی الوسع مشورہ کے ساتھ انجام دینا۔



انتخابی نظام - اسلامی ہدایات کی روشنی میں

محمد تنزیل الصدیقی الحسینی

اسلام نے زندگی کے ہر گوشے کے لیے خواہ وہ انفرادی ہو یا اجتماعی، سامان ہدایت و رہبری فراہم کیا ہے، کچھ امور کا تعلق فرد کی اپنی ذات سے ہوتا ہے اور کچھ امور اجتماعیت کے متقاضی ہوتے ہیں، فرد کی اپنی غلطیاں صرف اسی پر یا زیادہ سے زیادہ اس سے منسلک افراد پر ہی اثر انداز ہوتی ہیں، جبکہ اجتماعی امور پورے معاشرے کو متاثر کرتے ہیں، یہی وجہ ہے کہ اسلام نے ”اجتماعیت“ اور اجتماعی نظام کے استحکام پر بہت زور دیا ہے، اسلام کے اجتماعی (سیاسی و معاشرتی) نظام کی سب سے بڑی خوبی یہ ہے کہ یہ بہت سادہ و سلیس اور فطری تقاضوں سے ہم آہنگ ہے، سردست ہمارا موضوع بحث و تحقیق اسلام کا انتخابی نظام ہے، اس سلسلے میں اسلام نے پہلے چند سادہ اور نہایت عام فہم ہدایات دی ہیں کہ جن کی مکمل پاسداری سے مستقبل کے بہترے مسدات کی راہ ہی مسدود ہو جاتی ہے مثلاً:

طلب مناصب کی ممانعت:

۱- ارشاد نبوی ﷺ ہے:

”إنا والله لا نولى على هذا العمل أحداً سألناه ولا أحداً حرص عليه“

(صحیح مسلم، کتاب الامارۃ، باب النہی عن طلب الامارۃ والحرص علیہا)۔

(اللہ کی قسم! ہم اپنے امور پر ہرگز کسی ایسے شخص کو نگران نہیں بنائیں گے جو اس کا سوال کرے اور جو اس کا حریص ہو)۔

اس سے بالکل واضح ہو جاتا ہے کہ ایسا شخص جو خود کسی عہدے یا منصب کا خواہشمند ہو وہ اس کا اہل ہی نہیں رہتا، اس نکتے کی گہرائی میں اتریں تو پتہ چلتا ہے کہ اجتماعی امور کی تکمیل و ادائیگی کے لیے جس اخلاص کی ضرورت ہوتی ہے وہ عہدے کی طلب اور لالچ کے جذبے کے ساتھ ہی ختم ہو جاتی ہے، یہی وجہ ہے کہ اسلام اس اہم فطری نکتے کو بڑی اہمیت دیتا ہے۔

امانت کا احساس:

اسلام کے تصور اجتماع کے مطابق اگر کسی شخص کو منصب ملے تو اس کی حیثیت ایک ”امین“ کی ہو جاتی ہے، جو اپنے جملہ فرائض کے لیے سب سے پہلے اللہ رب العزت کو جواب دہ ہوتا ہے، کیونکہ حاکمیت اعلیٰ کا منصب صرف اللہ کے پاس ہے، اس تصور کو ہم ”احساس امانت“ کہہ سکتے ہیں۔

”ومن لم يحكم بما أنزل الله فأولئك هم الكافرون“ (المائدہ: ۴۴)۔

(اور جو اللہ کے نازل کردہ حکم کے مطابق فیصلہ نہ کرے تو وہی لوگ کافر ہیں)۔

ارباب حل و عقد کی مشاورت:

اسلام جس نظم مملکت کو پسند کرتا ہے وہ کبھی بھی باہمی مشاورت و رضامندی کے بغیر قائم نہیں ہو سکتی۔ ارشاد بانی ہے:

”والذين استجابوا لربهم وأقاموا الصلاة وأمرهم شورى بينهم“

(الشوری: ۳۸)۔

(اور جن لوگوں نے اپنے رب کی دعوت کو قبول کیا اور نماز قائم کیا اور اپنے امور میں

باہمی مشاورت کی)۔

یہاں قرآن پاک میں اسلامی معاشرے کی پہچان بتائی گئی ہے کہ وہ اپنے امور کو باہمی مشاورت سے طے کرتے ہیں بایں ہمہ انتخابی عمل بالخصوص حکمران کے انتخاب کے لیے اصحاب شوریٰ کی مشاورت لازم ہے۔

انتخابی نظام کی عملی نظیر ہمیں خلافت راشدہ سے ملتی ہے، کیونکہ عہد نبوت میں ”کاشانہ نبوت“ سے جاری ہونے والا ہر حکم ہی ایک مستقل آئین تھا، جسے تمام مسلمانوں نے بسر و چشم قبول کیا، نبی کریم ﷺ کی موجودگی میں اس ضرورت (انتخابی نظام) کا احساس ہی پیدا نہیں ہو سکتا تھا، اس لیے نہیں ہوا۔ نبی کریم ﷺ کے رحلت فرما جانے کے بعد سب سے اہم امر جو درپیش تھا وہ خلافت نبوی کا قیام تھا، صحابہ کرام رضی اللہ عنہم میں تین گروہ (۱) مہاجرین (۲) انصار اور (۳) بنی ہاشم بن گئے۔ تینوں ہی اپنی اپنی جگہ متردد تھے، لیکن یہ مسئلہ آسانی اور انتہائی جلد حل ہو گیا، کیونکہ انہیں اس امر میں نص (دلیل شرعی) مل گئی۔ صحابہ رضوان اللہ علیہم اجمعین نے جان لیا کہ جسے نبی کریم ﷺ نے اپنی زندگی میں امیر المُلح بنایا اور مسلمانوں کے سب سے بڑے عملی رکن نماز کی امامت کا فریضہ سپرد کیا، اور جسے اللہ رب العزت اور نبی کریم ﷺ کی دائمی معیت نصیب ہوئی (ملاحظہ ہو: سورۃ التوبہ: ۴۰) صرف وہی ایسی ہستی ہے جو جانشین رسول بننے کی مستحق ہو سکتی ہے۔

نبی کریم ﷺ کے ان واضح اشاروں اور مختلف مواقع پر دیئے گئے ارشادات کی موجودگی میں کسی انتخابی حکمت عملی کی ضرورت ہی نہیں تھی۔ امر واقعہ یہ تھا کہ نبی کریم ﷺ کے سانحہ وفات نے بڑے بڑے صحابہ کو حیرت و استعجاب میں مبتلا کر دیا تھا، یہی وجہ تھی کہ جیسے ہی انہیں اس امر (یعنی خلافت صدیقی کے نص شرعی) کا ادراک ہوا تو تمام اختلافات یکسر ختم ہو گئے، ان کے سیرت و کردار کا اقتضاء ہی یہی تھا کہ وہ حکم الہی اور خواہش رسول ﷺ پر بلیک کہیں اور انہوں نے ایسا ہی کیا، خلافت صدیقی کے قیام پر کسی ایک شخص نے بھی صدائے مخالفت بلند نہ کی، اس طرح نبی کریم ﷺ کی یہ پیشین گوئی حرف بحرف پوری ہوئی کہ:

”و یأبى الله و المؤمنون ال ابا بکر“ (صحیح مسلم، کتاب فضائل الصحابہ، باب من فضائل ابی

بکر الصدیق رضی اللہ عنہ)۔

خلافت صدیقی کا انعقاد اللہ رب العزت، نبی کریم ﷺ اور تمام مومنین کے اتفاق سے ہوا، چونکہ خلافت صدیقی کا ثبوت ہمیں ”نص شرعی“ سے ملتا ہے، اسی لیے ان کا طرز عمل بھی ”منصوص“ قرار پائے گا۔ انہوں نے اپنی جانشینی کے لیے سیدنا عمر فاروق اعظم رضی اللہ عنہ کو منتخب فرمایا۔

حضرت ابو بکر صدیق رضی اللہ عنہ اور حضرت عمر فاروق رضی اللہ عنہ اسلام کے دو اولین خلفاء کی خلافت کے لیے ہمیں کوئی واضح ”انتخابی عمل“ نظر نہیں آتا، کیونکہ جیسا کہ عرض کیا گیا کہ ان کی خلافت کے لیے ”نص“ موجود تھی اور نص کی موجودگی میں انتخابی عمل کی کوئی ضرورت باقی نہیں رہتی۔

حضرت عمر فاروق رضی اللہ عنہ نے اپنی جانشینی کے لیے جو طرز عمل اختیار کیا اس سے اسلام کے انتخابی عمل پر خاصی روشنی پڑتی ہے۔ انہوں نے صحابہ کرام کے سب سے مقدس و بابرکت گروہ (یعنی عشرہ مبشرہ) میں سے موجود افراد یعنی حضرت عثمان، حضرت علی، حضرت عبدالرحمن بن عوف، حضرت زبیر بن عوام، حضرت طلحہ بن عبید اللہ اور حضرت سعد بن ابی وقاص رضی اللہ عنہم کو اپنی جانشینی کے لیے نامزد کیا اور صحابہ کرام کو یہ حق دیا کہ وہ ان چھ افراد میں سے جسے چاہیں اپنا خلیفہ منتخب کر لیں۔ صورتحال ایسی بنی کہ خلافت کے لیے صرف دو ہی امیدوار یعنی حضرت عثمان اور حضرت علی باقی رہ گئے اور ارباب صل و عقد نے انتخاب خلیفہ کی یہ ذمہ داری حضرت عبدالرحمان بن عوف کے سپرد کی۔ وہ چاہتے تو اپنی مرضی سے حضرت عثمان یا حضرت علی کو خلیفہ نامزد کر دیتے، لیکن وہ کا شانہ نبوت کے تربیت یافتہ تھے، وقت آچکا تھا کہ اسلامی تعلیمات کی روح کے مطابق اسلام کے سیاسی نظام کو ان خطوط پر استوار کیا جائے جو بعد والوں کے لیے عملی نظیر بن سکے، انہوں نے اس امر میں کبار صحابہ سے مشاورت کی۔ اہل مدینہ سے استصواب رائے کیا، مدینے میں آنے جانے والے قافلہوں سے ملے اور ان کے خیالات کا بھی جائزہ لیا،

اس کے بعد وہ اس نتیجے پر پہنچے کہ امت کا سوا و اعظم سیدنا عثمان غنی رضی اللہ عنہ کو مستحق خلافت سمجھتا ہے، چنانچہ حضرت عثمان غنی خلیفہ منتخب ہوئے۔ ”انتخاب خلافت“ کی اس نوعیت سے ہمیں حسب ذیل نکات ملتے ہیں، جو اسلام کے انتخابی عمل کے لیے رہنما کلید کی حیثیت رکھتے ہیں:

۱- جس امر میں انتخاب کا مرحلہ درپیش ہو اس کے لیے اصحاب فضیلت کی طرف سبقت کی جائے، چونکہ عشرہ مبشرہ کی ایک نمایاں تعداد موجود تھی، اسی لیے صرف انہیں کو منتخب کیا گیا۔

۲- لوگوں سے مشاورت کی جائے، لیکن ہر طبقے کی رائے (ووٹ) برابر نہیں ہو سکتی، اس لیے ارباب حل و عقد کی رائے کو اہمیت دی جائے اور ان کی اکثریت جس رجحان فکر کی تائید کرے اسے ہی قبول کیا جائے۔

۳- امیدوار کی نامزدگی بھی ارباب شوری کریں گے۔

۴- کوئی بھی شخص از خود اپنا نام پیش کر سکتا، کجا یہ کہ سیاسی جماعتیں بنائی جائیں۔

۵- مسئلہ خلافت یا حکمرانی طے ہو جانے کے بعد تمام احوال اپنی اپنی جگہ لوٹ آئیں، غیر منتخب افراد فطری و اصولی طور پر منتخب خلیفہ کے ذرائع قرار پائیں گے۔

۶- جسے منتخب کیا جائے اس کی شخصیت کے لیے عوام الناس میں بھی رائے عامہ ہموار ہونی چاہئے۔

اسلام میں اصل انتخاب خلیفہ کا ہے، اس کے بعد جتنے بھی ذیلی عہدے و مناصب ہیں وہ خلیفہ وقت اپنی شوری کے مشورے سے وقتاً فوقتاً طے کرتا رہے گا۔

خلافت و جمہوریت کا بنیادی فرق:

بقول شاعر مشرق ڈاکٹر محمد اقبال۔

جمہوریت وہ طرز عمل ہے کہ جس میں

افراد کو گنا کرتے ہیں تو لانا نہیں کرتے

اسلام شورائی جمہوریت کا قائل ہے جو اصولاً فطری طریقہ سیاست ہے جبکہ جمہوریت ہر کس و ناکس کو منصب حکمرانی میں شریک کر لینے کا نام ہے اور اس میں جو قباحتیں ہو سکتی ہیں محتاج بیان نہیں اور اب تو آشکارہ عالم ہیں۔

☆☆☆

انتخابات اور اسلامی ہدایات

مولانا محمد عمر عابدین قاسمی مدنی ☆

اس میں کوئی شک نہیں کہ انتخابات کا موجودہ نظام مغرب سے درآمد کیا ہوا ہے اور یہ کئی مراحل سے گزر کر موجودہ حالت پر پہنچا ہے، ورنہ اپنی ابتدائی صورت میں یہ بہت سے نقائص اور محدود نقاط پر مشتمل تھا؛ چنانچہ قدیم نظام کے مطابق رائے دہی کا حق صرف مالدار و اثریاء کو حاصل ہوتا اور اس کی توجیہ یہ کی جاتی کہ سماج کا یہی وہ گروہ ہے جو ٹیکس ادا کرتا ہے، جس کی وجہ کر وہ حکومت اور کار سیاست میں مفید ثابت ہوتا ہے، اسی طرح خواتین کو حق رائے دہی سے مکمل طور پر محروم رکھا گیا تھا؛ تا آن کہ ۱۸۸۰ء میں پہلی بار امریکہ کی ایک ریاست میں انھیں یہ حق دیا گیا اور ۱۹۲۰ء میں جا کر ایک قانون کے ذریعہ امریکہ کی تمام ریاستوں میں اس حق سے عورتوں کو نوازا گیا، برطانیہ میں ۱۹۲۸ء میں پہلی مرتبہ خواتین نے رائے دہی میں شرکت کی، ملک فرانس میں ۱۹۳۴ء میں پہلی بار خواتین نے انتخابات میں رائے دہی کے ذریعہ حصہ لیا، سوئزر لینڈ جیسے ترقی یافتہ ملک میں صرف مردوں کو ووٹ دینے کا حق حاصل تھا، ابھی ۱۹۷۲ء میں وہاں خواتین کو رائے دہی کا حق دیا گیا ہے، اسی طرح مساوات اور آزادی و حریت کا ڈھونگ رچنے والے اور انسانیت کے خود ساختہ ہمدرد و مسیحا کئی مغربی ممالک میں آج بھی سیاہ فام لوگوں کو ووٹ دینے کا اہل اور حقدار نہیں سمجھا جاتا ہے۔

☆ استاذ شعبہ فقہ و فتنہ، المعهد العالمی الاسلامی حیدرآباد۔

آئر لینڈ کی صورت حال یہ ہے کہ ووٹر کے سلسلہ میں ایسی شرطیں رکھی گئیں ہیں کہ جن سے کیتھولک فرقہ کو رائے دہی کے حق سے محروم بنادیا گیا ہے، بہر حال عصر حاضر میں عام طور پر جمہوری نظام میں بالغ رائے دہی کا رواج ہے، جس کا مطلب یہ ہے کہ ملک کے ہر بالغ باشندے کو ووٹ دینے کا حق حاصل ہوگا، خواہ وہ مرد ہو یا عورت، بوڑھا ہو یا جوان، خواندہ ہو یا ناخواندہ۔

انتخابات:

مختلف عہدہ و منصب کے لئے مناسب و مستحق فرد کا انتخاب ہر سماج و معاشرہ کی بنیادی ضرورت ہے، گو کہ اس کے طریقے متعدد اور مختلف ہو سکتے ہیں، غور کیا جائے تو معلوم ہوتا ہے کہ خود اسلامی تاریخ میں بھی معاصر طریقہ انتخاب کی گنجائش رکھی گئی ہے، عہد رسالت، عہد خلفاء راشدین اور بعد کے دور میں اس کی کئی نظیریں ہمیں ملتی ہیں، ذیل میں ان جیسے چند واقعات کی طرف اشارہ کیا جاتا ہے:

۱- بیعت عقبہ کے موقع سے جب کہ ۷۲ صحابہ کرام، بشمول دو خواتین کے حضور ﷺ کی خدمت میں حاضر ہوئے اور ایک خفیہ ملاقات میں اس وفد نے آپ ﷺ کے دست مبارک پر بیعت کی، اس موقع پر آپ ﷺ نے انہیں حکم دیا کہ اپنی قوم میں سے تم ۱۲ نقیب و ترجمان منتخب کرو، جن میں سے نوقبیلہ خُزرج اور تین اوس سے ہوں گے اور یہ حضرات تم سب کی طرف سے نیابت کریں گے:

”آخر جوا ا الی منکم اثنی عشر نقیبا، یکونون علی قومهم“ (مسند احمد،

حدیث نمبر: ۱۵۲۳، مسند کعب بن مالک، مستدرک حاکم، حدیث نمبر: ۵۰۹۸)

۲- اسی طرح ایک دوسرا واقعہ وفد ہوازن کا ہے؛ یہ لوگ مسلمانوں کے ہاتھ شکست کھانے کے بعد دربار رسالت میں حاضر ہوئے اور عرض کیا کہ اے اللہ کے رسول! ہم آپ کے دین پر ایمان لاتے ہیں اور آپ کے احکام بجالانے کا عہد کرتے ہیں، نیز عرض کناں ہیں کہ مالِ غنیمت کے طور پر جو ہمارا مال حاصل کیا گیا ہے اور جو افراد قید کئے گئے ہیں، آپ ﷺ انہیں

لوٹادیں، تو آپ ﷺ نے فرمایا: تم لوگوں کو دو میں سے کسی ایک امر کا اختیار ہوگا؛ چاہے تو اپنا مال واپس لے لو، یا غلام آزاد کرالو، ان لوگوں نے غلاموں کی آزادی پر آمادگی ظاہر کی، تو آپ ﷺ نے مسلمانوں کے بھرے مجمع کو خطاب کرتے ہوئے فرمایا: اے قافلہ اہل ایمان! یہ تمہارے بھائی کفر و شرک سے توبہ کر چکے ہیں اور خواہش مند ہیں کہ ان کے جو افراد قید کر لئے گئے ہیں انہیں واپس کر دیا جائے، تو تم میں سے جو بہ طیب خاطر ان قیدیوں کو لوٹانا چاہے لوٹا دے اور اگر کوئی انہیں باقی رکھنا چاہتا ہے؛ تا آں کہ مال غنیمت سے اس کی پابجائی کی جائے تو وہ اسے اپنے پاس رکھ سکتا ہے، اس مجمع سے کئی حضرات نے رضامندی کا اظہار کیا، مگر یہ بات واضح نہیں ہو پائی کہ کس کا کیا موقف ہے، تو آپ ﷺ نے فرمایا: تم لوگ چند افراد کو اپنا نمائندہ منتخب کر لو اور وہ حقیقی صورت حال سے ہمیں آگاہ کریں:

فقال رسول الله صلى الله عليه وسلم: "انا لا ندرى من اذن منكم فى ذلك ممن لم يأذن، فارجعوا حتى يرفعوا الينا عرفاؤكم" (صحیح البخاری، حدیث نمبر: ۲۱۳۲، کتاب الوکالت)۔

مذکورہ دونوں واقعات میں آپ ﷺ نے بذات خود نقیب و عریف منتخب کرنے کے بجائے لوگوں کو حکم دیا کہ تم خود ہی اپنا نائب و ترجمان منتخب کرو، جو اس انتخاب کی بنیاد پر تمہاری نمائندگی کریں گے۔

۳۔ اسی طرح حضرت عثمان رضی اللہ عنہ کی خلافت کے موقع سے حضرت عبدالرحمن بن عوف تین روز تک خلیفہ کے انتخاب کے سلسلہ میں مرد و خواتین سے مشورہ کرتے رہے؛ چنانچہ لوگوں کی پسند اور رائے عامہ کے پیش نظر آپ نے حضرت عثمان رضی اللہ عنہ کو خلیفہ نامزد کیا اور اس بات کا اعلان کرنے کے لئے منبر پر تشریف لئے گئے، خطبہ دیا:

"فلما اجتمعوا، تشهد عبد الرحمن، ثم قال: أما بعد، يا علي! انى قد نظرت فى أمر الناس، فلم أرهم يعدلون بعثمان" (صحیح البخاری، حدیث نمبر: ۶۶۶۷، باب کیف يبايع الامام الناس)۔

حضرت عبدالرحمن رضی اللہ عنہ کے اس جملہ سے واضح طور پر یہ سمجھا جاسکتا ہے کہ ولی امر کے انتخاب میں رعایا کی پسند و رائے کو اعتبار حاصل ہوگا۔

۳- ایک موقع سے لوگوں کی چہمی گویاں سن کر حضرت عمر رضی اللہ عنہ نے فرمایا تھا:

”من بايع رجلا عن غير مشورة من المسلمين، فلا يبايع هو، ولا الذي بايعه تغرة أن يقتلا“ (صحیح البخاری، حدیث نمبر: ۶۳۲۸، باب رجم الخلی من الزناد)۔

(جو شخص کسی بھی شخص کے ہاتھ پر مسلمانوں سے مشورہ کئے بغیر بیعت کر لے گا، تو نہ اس بیعت کرنے والے کی پیروی کی جائے گی اور نہ اس کی جو ایسے شخص کے پیچھے چلے؛ کیوں کہ ان دونوں کے بارے میں اندیشہ ہے کہ ان کو قتل کر دیا جائے)۔

یہی روایت مزید وضاحت کے ساتھ مسند احمد میں اس طرح نقل کی گئی ہے :

”من بايع اميرا عن غير مشورة المسلمين، فلا يبيعه له، ولا يبيعه للذي بايعه“ (مسند احمد: ۳۶۸، باب اول مسند عمر بن الخطاب)۔

(جس شخص نے مسلمانوں سے مشورہ کئے بغیر کسی کے ہاتھ پر بحیثیت امیر بیعت کی تو نہ اس کی بیعت کا اعتبار ہے اور نہ ہی جس کے ہاتھ پر بیعت کی گئی ہے اس شخص کا اس حیثیت سے کوئی اعتبار ہوگا)۔

۵- خلیفہ ثالث کی شہادت کے بعد جب لوگوں نے حضرت علی رضی اللہ عنہ کو خلیفہ بنانا چاہا تو حضرت عباس رضی اللہ عنہ فرماتے ہیں کہ حالات کے پیش نظر ہمیں بد مزگی پیدا ہو جانے کا اندیشہ تھا، اس خیال سے ہم نے حضرت علی رضی اللہ عنہ سے خفیہ طور پر بیعت کرنا چاہا تو اس موقع پر آپ نے ایک تاریخی جملہ ارشاد فرمایا:

”فإن بيتعي لا تكون خفيا ولا تكون الا عن رضا المسلمين“ (تاریخ طبری: ۶۹۶/۲) (میری بیعت خفیہ نہیں ہو سکتی ہے اور نہ ہی مسلمانوں کی رضامندی کے بغیر ہوگی)۔

غرض یہ کہ ان تمام واقعات سے یہ بات نہایت واضح طور پر سمجھی جاسکتی ہے کہ حکمران

ہو یا ولی امر، وہ دراصل نائب اور نمائندہ ہوتا ہے رعایا اور عوام کا اور اس کے انتخاب میں رعایا کی رائے اور رضا کا پایا جانا ضروری ہے، نیز اس بات کی طرف بھی اشارہ ملتا ہے کہ اسلامی ریاست کے حکمران کا تقرر عوامی اختیار و انتخاب کے ذریعہ ہی کیا جانا چاہئے۔

غالباً ان ہی تاریخی آثار و شواہد کی بنیاد پر بعض فقہاء کا رجحان یہ ہے کہ:

”فقالت طائفة: لا تتعقد الا بجمهور أهل العقد والحل من كل بلد ،

ليكون الرضاء به عاما والتسليم لإمامته إجماعاً“ (الإحكام السلطانية للماوردي: ۲۳، ط: دارالحدیث)۔

شوری:

قرآن مجید نے دو مقامات پر اہل ایمان کی یہ صفت بیان کی ہے کہ ان کے فیصلے باہم مشورہ کی بنیاد پر طے ہوتے ہیں (آل عمران: ۱۵۹، شوری: ۳۸) یہی وجہ ہے کہ حضرت عائشہ رضی اللہ عنہا فرماتی ہیں:

”ما رأيت رجلا أكثر استشارة للرجال من رسول الله صلى الله عليه

وسلم“ (شرح الزیلعی، حدیث نمبر: ۳۶۱)۔

(میں نے رسول اللہ ﷺ سے بڑھ کر کسی کو مشورہ کرنے والا نہیں پایا)۔

مگر اہل علم پر یہ بات بھی پوشیدہ نہیں ہے کہ قرآن و حدیث میں شوری کی کیفیت، مجلس شوری کے ارکان کی تعداد و حیثیت اور ان کے فیصلوں کی نوعیت و قانونی حیثیت کی وضاحت کہیں بھی نہیں کی گئی ہے، یہی وجہ ہے کہ خود خلفاء راشدین کے انتخاب کا طریقہ بھی یکساں نہیں رہا، غور کیا جائے تو یہ بات سمجھ میں آتی ہے کہ اس میں اُمت کی راحت اور دین کی عالمگیریت کا راز پوشیدہ ہے۔۔۔ اگرچہ فقہاء کرام نے ارکان شوری کی تعداد سے بحث کی ہے؛ چنانچہ بعض نے اہل حل و عقد میں سے صرف ایک کے بیعت کر لینے سے بھی امامت کبریٰ کو منعقد مان لیا ہے:

”وقالت طائفة اخرى: تتعقد بواحد“ (الإحكام السلطانية: ۲۳)۔

اور بعض حضرات نے کم از کم پانچ افراد کے بیعت کر لینے کو کافی سمجھا ہے:

”وقالت طائفة اخرى: أقل من تنعقد به منهم الإمامة خمسة، يجتمعون

على عقدها“ (الإحكام السلطانية: ۲۳)۔

ظاہر ہے یہ بات قابل غور ہے کہ اس ایمانی و اخلاقی انحطاط کے دور میں اور جب کہ ضمیر فروشی ارزانی کا شکوہ کرتی ہو، یہ بات کیسے درست ہو سکتی ہے کہ لاکھوں اور کروڑوں اہل ایمان کی معاش و معاد کی باگ ڈور چند افراد کے ہاتھوں میں دی جائے اور کیوں کر یقین کیا جاسکتا ہے کہ وہ رہبر ہوں گے یا رہزن۔

فقہی ناحیہ سے یہ نکتہ بھی اہمیت کا حامل ہو گا کہ ”اہل حل و عقد“ کون ہیں اور ان کی کیا صفات ہیں جو انھیں ریاست کے دوسرے باشندوں سے ممتاز کرتی ہیں، خود اس مسئلہ میں ہر دور کے علماء مختلف تعریفیں کرتے ہوئے نظر آتے ہیں؛ چنانچہ ماوردی نے ان کی یہ تعریف ذکر کی ہے:

”فأما أهل الاختيار فالشروط المعتبرة فيهم ثلاثة : أحدها: العدالة

الجماعة بشروطها، والثاني : العلم يتوصل به الى معرفة من يستحق الإمامة على

الشروط المعتبرة فيها، والثالث : الرأي والحكمة الموديان الى اختيار من هو

للإمامة أصلح وبتدبير المصالح أقوم وأعرف“ (الإحكام: ۱۷-۱۸)۔

جب کہ معروف محدث و فقیہ علامہ نووی نے یوں فرمایا ہے: ”انهم العلماء

والرؤساء“ — خطیب بغدادی نے کہا: ”بانهم أهل الاجتهاد“ — بعض نے ”انهم

الاشراف والأعيان“ سے تعبیر کیا ہے۔

ظاہر ہے کہ اہل حل و عقد کی تعریف و تعیین میں یہ اختلاف خود اس بات کا غماز ہے کہ

نصوص شریعت میں اس کی وضاحت نہیں کی گئی ہے۔

ان تفصیلات کو پیش نظر رکھنے سے یہ بات سمجھ میں آتی ہے کہ بنیادی طور پر شریعت نے

خليفة اور ولایت امر کے تقرر میں عوامی رضامندی اور رائے عامہ کو بنیادی حیثیت دی ہے، نیز طریقہ

انتخاب کے سلسلہ میں کسی خاص رنگ و آہنگ کا پابند نہیں بنایا ہے؛ بلکہ انسانی تمدن اور علم و معرفت کی روشنی میں جو بھی بہتر طریقہ کار ہو اسے اپنانے کی گنجائش رکھی ہے؛ ایسے ہی مسائل کی طرف اشارہ کرتے ہوئے رسول اللہ ﷺ نے فرمایا تھا کہ: ”انتم أعلم بامور دنیا کم“ (صحیح مسلم، حدیث نمبر: ۶۱۱۷) (تم دنیاوی امور کو زیادہ بہتر طریقہ سے سمجھتے ہو)۔

مفتی تقی عثمانی صاحب رقم طراز ہیں :

اب اہل حل و عقد کے تعین کے لئے مسلمانوں کو کوئی طریقہ اختیار کرنا ہوگا، اس کے لئے آج کل کیا طریقہ اختیار کیا جاسکتا ہے! اس کا جواب یہ ہے کہ مجلس شوریٰ --- جس کا ذکر آنے والا ہے --- آج اسی کو اہل حل و عقد قرار دیا جاسکتا ہے اور مرکزی و صوبائی مجالس شوریٰ کا مجموعہ بھی اہل الحل و العقد قرار دیا جاسکتا ہے اور مجالس شوریٰ کا انتخاب براہ راست بالغ رائے دہی کی بنیاد پر ہو سکتا ہے، نیز بظاہر شریعت میں اس بات کی بھی گنجائش ہے کہ خود امام کا انتخاب بھی براہ راست یعنی بالغ رائے دہی کی بنیاد پر ہو؛ کیوں کہ اس کے خلاف بھی کوئی نص نہیں ہے (اسلام اور سیاسی نظریات: ۲۳۳)۔

کثرت رائے کی بنیاد پر فیصلہ:

یہ حقیقت ہے کہ جمہوری نظام میں کسی چیز کے صحیح و غلط ہونے کا فیصلہ کثرت و قلت رائے کی بنیاد پر ہوتا ہے؛ چنانچہ تمام آسمانی مذاہب، مہذب نظامہائے قانون میں زنا یا ہم جنسی، نشہ آور چیزوں کے استعمال کو ناجائز اور غلط قرار دیا گیا ہے، مگر اس کے باوجود مغرب کا حیا باذتہ قانون اور نظام اسے ناپسند تک ماننے کو تیار نہیں ہے، اور اس کی واحد وجہ رعایا کی رغبت اور مقننہ و قانون ساز اداروں میں اسے جائز سمجھنے والوں کی کثرت ہے، حکیم و دانایان اقبال نے اسی طرف اشارہ کرتے ہوئے کہا تھا :

جمہوریت اک طرز حکومت ہے کہ جس میں

بندوں کو گنا کرتے ہیں، تو لا نہیں کرتے

اس سلسلہ میں شریعت کا نقطہ نظر یہ ہے کہ احکام دو طرح کے ہیں: قطعی و اصولی احکام و مسائل، ان میں کسی طرح کی بھی رائے دہی کی گنجائش نہیں ہے، شریعت نے ان کے حدود و ضابطہ متعین کر دیئے ہیں، جیسے کہ اسلامی عقائد، عبادات کا طریقہ کار، معاملات کی بنیادی باتیں وغیرہ کہ ان میں ایک فرد بھی اگر حق پر قائم ہو تو وہ تنہا جماعت کے درجہ میں ہے، ان ہی کے بارے میں قرآن مجید نے کہا:

”وَإِن تَطِغْ أَكْثَرُ مَنْ فِي الْأَرْضِ يُضِلُّوكَ عَنْ سَبِيلِ اللَّهِ“ (الانعام: ۱۱۶)۔
 ”وَلَكِنَّ أَكْثَرَ النَّاسِ لَا يَعْلَمُونَ“ (الاعراف: ۱۸۷)۔

اور دوسرے قسم کے وہ مسائل ہیں جو ”تدبیر مدن“ سے متعلق ہیں، ٹرافک کے نظام کے لئے قواعد و ضوابط متعین کرنا، تجارت و صنعت اور شیر مارکٹ سے متعلق امور کی تحدید، بین ملکی تعلقات کے اصول و ضوابط، اشیاء کے نرخ و غذائی اجناس کی قیمتوں میں اضافہ، ٹیکس کے نفاذ، کارخانوں کے لئے ضابطہ اخلاق کی تدوین وغیرہ، کہ ان امور میں کثرت رائے کی بنیاد پر فیصلہ کرنے کی گنجائش رکھی گئی ہے اور اسے انتخاب سے بنایا جاسکتا ہے، اور اسی کے ضمن میں ریاست کے حکمران یا ولی امر اور دیگر مناصب کے لئے عہدہ کا انتخاب بھی ہے، جیسے کہ آپ ﷺ نے فرمایا:

”إِنَّ الشَّيْطَانَ مَعَ الْأَحَدِ وَهُوَ مَعَ الْآخِثِينَ أَبْعَدُ“ (سنن الترمذی، حدیث نمبر: ۲۱۶۶،

ابواب الفتن)۔

ایک اور موقع سے آپ ﷺ نے حضرات شیخین سے فرمایا:

”لَوْ اجْتَمَعَتَا عَلَيَّ مَشُورَةٌ مَا خَالَفْتُهُمَا“ (مسند احمد: ۳/۲۷۷)۔

اسی طرح غزوہ اُحد کے موقع سے آپ ﷺ خود اپنی رائے گرامی --- جو کہ بعض دیگر مؤقر صحابہ کی بھی تھی --- سے دستبردار ہو گئے اور کثرت رائے کی بنیاد پر مدینہ سے باہر نکل کر

جنگ کرنے کا فیصلہ کیا، خود حضرت عمر نے خلیفہ کے انتخاب کے لئے چھ افراد پر مشتمل کمیٹی بنائی تھی، اس کے بارے میں یہ ضابطہ دیا تھا کہ جس کے حق میں زیادہ ووٹ آئیں، اسے ہی خلیفہ تسلیم کر لیا جائے؛ چنانچہ یہ اور اس جیسے کئی واقعات سیرت و تاریخ میں موجود ہیں، جن میں کثرت رائے کی بنیاد پر فیصلہ کیا گیا ہے، اس لئے تدبیر مدن سے متعلق امور میں اُسے فیصلہ کی بنیاد بنایا جاسکتا ہے اور ظاہر ہے انتخابات بھی اسی قبیل سے ہے۔

☆☆☆

خلافت - علی منہاج النبوة - خصوصیات و امتیازات

ڈاکٹر مفتی محمد شجاع جہاں ندوی ☆

تمہید:

بے شک اسلام انسانیت کو غلامی، اقتدار پسندی اور مطلق العنانی کے طوق سے نجات دلاتا ہے اور اسے امن و امان اور سکون و اطمینان کی فضا میں لطف اندوز ہونے کا موقع فراہم کرتا ہے، عدل و مساوات اور حریت کا درس دیتا ہے، دنیا کی خوشحالی اور آخرت کی کامیابی کی ضمانت لیتا ہے، انسان کو تنگدستی اور زبوں حالی سے نکالتا ہے، جنگ و جدال، خون و خرابہ، باہمی بغض و عداوت اور دشمنی و کینہ پروری کی دنیا سے نکال کر وسعت و کشادگی اور روشن ضمیری کی راہ پر گامزن کرتا ہے اور آپسی میل ملاپ، اخوت و محبت و بھائی چارگی، عنخواری و نمکساری، شفقت و ہمدردی اور مکمل یکجہتی و ہم آہنگی کا سبق پڑھاتا ہے، چنانچہ اسی حقیقت کی ترجمانی کرتے ہوئے ایک مسلم فوجی کمانڈر ربیع بن عامر نے یزدگرد کے دربار میں ایرانی فوجی جرنیل رستم کے سامنے یہاں تک دہل اعلان کیا: ”اللہ ابتعثنا لنخرج من شاء من عبادة العباد إلى عبادة الله

وحده، ومن ضيق الدنيا إلى سعتها، ومن جور الأديان إلى عدل الإسلام“

(اللہ نے ہم کو بھیجا ہے تاکہ اس کی مرضی کے مطابق ہم اس کے بندہ کو لوگوں کی بندگی

☆ استاذ حدیث شریف و فقہ اسلامی جامعہ اسلامیہ شانتاپورم، کیرالہ۔

سے نکال کر مالک حقیقی کی بندگی کی طرف لے آئیں، دنیا کی تنگدستی سے نکال کر اس کی وسعت و کشادگی کی طرف لائیں اور مذاہب کے ظلم و زیادتی سے نکال کر اسلام کے عدل و انصاف کی طرف پہنچائیں۔

اسلام میں ملوکیت نہیں:

یہی وجہ ہے کہ اسلام نے اپنے نظام حکومت میں شاہی نظام حکومت (Monarchy) کو باطل قرار دیا ہے، کیونکہ ملوکیت یا بادشاہت اس حکومت کا نام ہے جو لوگوں کو بادشاہ کی ذاتی اغراض، خواہشات، ہوا پرستی اور فحش پرستی پوری کرنے پر مجبور کرتی ہے، انسان کو شخصی قیادت و سیادت اور ذاتی نخوت و غرور کے سامنے عاجزی و فروتنی اور ذلت و رسوائی پر لے آتی ہے، ان کو بلا معاوضہ یا حقیر معاوضہ پر کام کرنے پر مجبور کرتی ہے، ان کے منہ بند رکھنے کی کوشش کرتی ہے، ان کو مغلوب اور ذلیل رکھنا چاہتی ہے، معقولیت اور دلیل و حجت کی جگہ لوگوں کے ساتھ تشدد کا معاملہ کرتی ہے، ان کے ساتھ وحشیانہ رویہ اختیار کرنا روا رکھتی ہے، ساتھ ہی پوری قوم اور سارا قومی خزانہ بادشاہ کی ذاتی ملکیت تصور کیا جاتا ہے، بادشاہ کی ذات تنقید سے بالاتر سمجھی جاتی ہے اور کسی کے سامنے جواب دہ نہیں ہوتی ہے۔

ان مفاسد کے پیش نظر اللہ تعالیٰ نے شہنشاہی نظام کو مذموم قرار دیا ہے اور ملکہ سبا بلقیس کی حکایت بیان کرتے ہوئے ملوکیت کی قباحت و شناعیت اس طرح بیان فرمائی ہے: ”ان الملوک إذا دخلوا قرية أفسدوها، وجعلوا أعزة أهلها أذلة، وكذلك يفعلون“ (سورہ نمل، آیت نمبر ۳۴) (بادشاہ جب کسی ملک میں گھس آتے ہیں تو اسے خراب اور اس کے عزت والوں کو ذلیل کر دیتے ہیں اور یہی کچھ وہ کریں گے)۔

اسلام میں ڈیموکریسی نہیں:

اسلام ملوکیت کی طرح ڈیموکریسی (Democracy) کی بھی نفی کرتا ہے، کیونکہ

ڈیموکریسی کی بنیاد بھی درج ذیل غیر معقول عناصر پر ہے:

۱- اللہ تعالیٰ کی حاکمیت کی جگہ، عوام کی بالادستی اور حاکمیت، جس کا ما حاصل یہ ہے کہ قانون کا منبع و مصدر اور سرچشمہ عوام کی منشا، ان کا ارادہ اور ان کی خواہش و مرضی ہے۔

۲- سیکولرزم (Secularism): یعنی دین اور سیاست میں مکمل تفریق، چنانچہ اسی کی

مذمت کرتے ہوئے شاعر مشرق علامہ محمد اقبال رحمۃ اللہ علیہ یوں گویا ہیں:

جلال پادشاہی ہو کہ جمہوری تماشا ہو

جدا ہو دیں سیاست سے تو رہ جاتی ہے چنگیزی

۳- لبرل ازم (Liberalism): یعنی مطلق اور کھلی آزادی جو ہر طرح کے حدود

و قیود اور قوانین و ضوابط سے بالاتر ہو، چنانچہ ڈیموکریسی نظام میں ایک انسان برسر محفل جنسی

تعلقات قائم کر سکتا ہے، سارے ادیان و مذاہب کی پابندیوں سے آزاد ہو سکتا ہے، اللہ اور اس

کے رسول کی شان میں گستاخی کر سکتا ہے، اور شریعت پر انگلی اٹھا سکتا ہے، اور اخلاقی و ایمانی اقدار

و روایات کا مذاق اڑا سکتا ہے، بھلا اس طرح کی حریت اور آزادی بہیمیت اور جانور پن

(Animalism) نہیں تو اور کیا ہے، جسے الہی شریعت کبھی برقرار نہیں رکھ سکتی ہے۔

۴- سرمایہ داری (Capitalism) اور مادیت (Materialism): چنانچہ اس

نظام کے سایہ میں انسان پیٹ کا غلام اور روپے پیسہ کا پرستار ہو جاتا ہے، سو وہ مادی فواند کے

پیچھے دوڑتا ہے، کمزوروں کا استحصال کرتا ہے، فقراء اور مصیبت زدہ لوگوں پر رحمت و شفقت سے

دور ہو جاتا ہے، بڑی مقدار میں دولت کا حصول ہی اس کا مقصد اصلی بن جاتا ہے اور پیسہ ہی

اقتصادی سرگرمیوں کا محرک ہوتا ہے، الغرض دولت کا حصول ہی اس کا مطمح نظر ہوتا ہے، خواہ اس

مقصد کے لیے جسم فروشی ہی کیوں نہ کرنی پڑے۔

۵- انتہا پسند قوم پرستی (Narrow Nationalism): جس کی بنیاد رنگ، نسل اور

وطن ہوتی ہے جو سامراجیت پر اکتفا کرتی ہے، دوسری قوموں کے استحصال پر آمادہ کرتی ہے اور ان کو

لوٹنے کھسوٹنے میں کوئی حرج نہیں سمجھتی ہے۔

۶۔ پارٹی سسٹم: جمہوریت کی چھٹی بنیاد سیاسی پارٹیوں کے مقابلے پر ہے، چنانچہ بلدیہ، اسمبلی اور پارلیامنٹ میں حزب اقتدار اور حزب اختلاف کے مستقل طور پر دو گروپ ہوتے ہیں، جس میں اپوزیشن پارٹی حزب اقتدار کی مخالفت کرتی ہے، اگرچہ حزب اقتدار کی طرف سے پاس کردہ بل اور قرارداد ملک و قوم کے حق میں نفع بخش ہی کیوں نہ ہو، چنانچہ اس نظام میں پارٹی مفاد، قومی اور ملکی مفاد پر فوقیت رکھتی ہے اور پارٹی لائن ہی حق کا معیار ہوتی ہے۔

۷۔ اقلیتوں (Minorities) کی حق تلفی: اگرچہ ڈیموکریسی کی تعریف بہت ہی خوش کن الفاظ میں کی گئی ہے کہ وہ قوم کے واسطے سے قومی مفاد والی قومی حکومت ہے: (Government of People by People for People)

لیکن درحقیقت ڈیموکریسی پر مبنی حکومت اکثریت (Majority) کی حکومت میں تبدیل ہو جاتی ہے، کیونکہ جمہوریت ووٹ کے نظام پر قائم ہوتی ہے، چنانچہ بھاری اور کثیر ووٹوں سے جیت حاصل کرنے کے لیے اکثریت کا بے جا خیال رکھتی ہے اور اقلیت کو نظر انداز کرتی ہے، جس کے نتیجے میں اقلیتوں کے حقوق کی پامالی ہوتی ہے اور بسا اوقات ڈیموکریسی کے نظام پر قائم شدہ حکومت اقلیتوں کو مزید پیچھے ڈھکیلنے کی خود ہی سازشیں رچتی ہے، چنانچہ ہندوستان اس کی ایک جیتی جاگتی تصویر ہے۔

اسلام میں اشتراکیت نہیں:

اشتراکیت یعنی سوشلزم (Socialism) کو بھی اسلام باطل قرار دیتا ہے، کیونکہ اس کی بنیاد بھی مادہ پرستی، دہریت یعنی اللہ تعالیٰ کی ہستی سے انکار، مذہب سے دشمنی، جدلیت اور طبقاتی کشمکش، پارٹی کے لیڈر کی ڈکٹیٹر شپ اور شخصی ملکیت کے انکار پر ہے، اور یہ سارے عناصر قرآن کریم کی نظر میں باطل ہیں، چنانچہ اللہ تعالیٰ کا ارشاد ہے: ”وقالوا ما ہی إلا حیاتنا الدنیا، نموت ونحیا، وما یهلکنا إلا الدھر، وما لھم بذلک من علم، إن ہم إلا

یظنون“ (سورہ جاثیہ: ۲۴) (اور وہ کہتے ہیں کہ ہماری زندگی تو بس اسی دنیا کی زندگی تک ہے (یہیں) ہم مرتے اور جیتے ہیں، اور ہم کو بس گردش روزگار ہلاک کرتی ہے، اور ان کو اس باب میں کوئی علم نہیں ہے، محض اٹکل کے تیر چلا رہے ہیں)۔

اس سے معلوم ہوا کہ یہ سب جاہلی فلسفہ ہے جو لوگوں کے ذہنوں پر مسلط ہے۔

اور ارشاد باری ہے: ”أهم يقسمون رحمة ربك، نحن قسمنا بينهم

معيشتهم في الحياة الدنيا، ورفعنا بعضهم فوق بعض درجات ليتخذ بعضهم

بعضا سخريا ورحمت ربك خير مما يجمعون“ (سورہ زخرف: ۳۲) (کیا تیرے رب

کے فضل کو بھی تقسیم کرتے ہیں؟ دنیا کی زندگی میں ان کی معیشت کا سامان تو ہم نے تقسیم کیا ہے،

اور ایک کے درجے دوسرے پر بلند کیے ہیں، تاکہ وہ باہم دگر ایک دوسرے سے کام لے سکیں، اور

تیرے رب کی رحمت اس سے بہتر ہے جو یہ جمع کر رہے ہیں)۔

اس سے معلوم ہوا کہ شخصی ملکیت کا انکار خلاف فطرت ہے، چنانچہ اللہ تعالیٰ نے

مالداری میں درجات و مراتب کا تفاوت رکھا ہے، تاکہ لوگ آپس میں تعاون کی زندگی بسر کریں،

اور ایک دوسرے کو اپنے کام میں لگا سکیں۔

اسلام میں پاپائیت نہیں:

پاپائیت یعنی تھیا کریسی (Theocracy) جسے عربی میں ”شیو قراطیہ“ کہتے ہیں،

اسے بھی اسلام باطل قرار دیتا ہے، کیونکہ پاپائیت بھی ملوکیت (Monarcy) اور آمریت

(Absolutism) اور استبدادیت (Dictatorship) ہی کی دوسری شکل ہے، جس میں پوپ

یعنی مذہبی پیشوا کو مطلق العنان حاکمیت کے اختیارات حاصل ہوتے ہیں، اور لباس تقدس میں یہ

نام نہاد مذہبی پیشوا اپنی خدائی لوگوں پر قائم کرتے ہیں، اور تحلیل و تحریم کے مالک بن بیٹھتے ہیں،

اور اپنے فرائض منصبی کو بھلا کر مال و دولت کے پجاری، دنیا کے حریص اور دنیوی ٹیپ و ٹاپ کے

لاالچی بن کر اللہ کی راہ سے لوگوں کو روکنے والے بن جاتے ہیں، اور خود کو ربوبیت میں شریک

کر بیٹھے ہیں، جیسا کہ ارشاد باری تعالیٰ ہے: ”اتخذوا أحابارہم ورہبانہم أربابا من دون اللہ“ (التوبہ: ۳۱) (انہوں نے اپنے فقیہوں اور راہبوں کو اللہ کے سوا رب بنا ڈالا)۔

اس سے معلوم ہوا کہ کسی کو شریعت سازی کا حق دے دینا اسے خدا بنا لینے کے برابر ہے، چنانچہ حضرت عدی بن حاتم کے اس سوال کے جواب میں کہ ہم پر اپنے علماء اور روایتوں کو خدا بنا لینے کا جو الزام عائد کیا گیا ہے، اس کی اصلیت کیا ہے؟ آپ ﷺ نے فرمایا: ”أما إنہم لم یكونوا یعبدونہم، ولکنہم كانوا إذا أحلوا لہم شیئا استحلوه، وإذا حرموا علیہم شیئا حرموه“ (سنن ترمذی، حدیث نمبر ۳۰۹۵، اور یہ حسن درج کی حدیث ہے) (یہ لوگ ان کی عبادت نہیں کرتے تھے، لیکن جب کسی چیز کو وہ ان کے لیے حلال قرار دیتے تو یہ بھی حلال ٹھہراتے، اور جب کسی چیز کو ان پر حرام قرار دیتے، تو یہ بھی حرام مان لیتے تھے)۔

اسی لیے اسلامی شریعت میں کتاب و سنت کی سند کے بغیر کسی کو تحلیل و تحریم کا اختیار نہیں ہے، چنانچہ رسول کریم ﷺ نے روم کے بادشاہ ہرقل کو تحریر فرمایا: ”ولا یتخذ بعضنا بعضا أربابا من دون اللہ“ (بخاری شریف حدیث نمبر ۷، مسلم شریف حدیث نمبر ۱۷۷۳، مستدرک احمد حدیث نمبر ۲۳۷۰) (اور یہ کہ ہم اللہ کے سوا ایک دوسرے کو رب نہ بنائیں)۔

خلافت علی منہاج النبوة:

ان سیاسی نظاموں کے مقابلے میں اسلام کا سیاسی نظام جو اللہ تعالیٰ کا بنایا ہوا ہے، وہ ”خلافت- علی منہاج النبوة“ (نیابتی حکومت جو نبوت کے طریقہ پر کام کرے) ہے۔

خلافت کی لغوی تعریف:

”خلافت“ کسی دوسرے شخص کی نیابت کرنے کو کہتے ہیں، اس دوسرے شخص کی موت، یا غائب ہونے یا کمزور اور عاجز ہونے کی وجہ سے، یا اس شخص کو شرافت و بزرگی عطا کرنے کے لیے جسے نائب بنایا گیا ہے، اور ”خلافت“ بروزن ”کتابت“ مصدر کا صیغہ ہے، اور اس کا فعل

”خلف تخلف“ ہے، جو باب نصر سے آتا ہے، چنانچہ کہا جاتا ہے: ”خلفه فی قومہ یخلفه خلافة“ ای: إذا جاء بعده وقام مقامه“ (وہ فلاں کے بعد اپنی قوم میں آیا اور اس کی نیابت کی)، اور اللہ تعالیٰ کا ارشاد ہے: ”وقال موسى لأخيه هرون اخلفني في قومي“ (اعراف: ۱۳۲) (اور موسیٰ نے اپنے بھائی، ہارون سے کہا: میری قوم میں میری جانشینی اور نیابت کرو)، اور ایک دوسری آیت میں ہے: ”ثم جعلنكم خلائف في الأرض من بعدهم لننظر كيف تعملون“ (یونس: ۱۳) (پھر ہم... ان کے بعد تم کو ملک میں ان کا جانشین اور قائم مقام بنایا کہ دیکھیں تم کیسا عمل کرتے ہو)۔

”نائب“ چونکہ وقت یا مرتبے کے لحاظ سے ”منوب عنہ“ (جس کی نیابت کی جائے)۔ موخر ہوتا ہے، اس مناسبت سے ”خلافت“ کے معنی ہی نیابت کے ہیں، اور نیابت کے لیے ”منوب عنہ“ کی موت شرط نہیں ہے، چنانچہ امام راغب اصفہانی رقمطراز ہیں: ”وخلف فلان فلانا: قام بالأمر عنه إما معه وإما بعده، قال تعالى: ”ولو نشاء لجعلنا منكم ملائكة في الأرض يخلفون“ (۳۳/الزخرف: ۶۰)۔ والخلافة: النيابة عن الغير إما لغيبة المنوب عنه، وإما لموته، وإما لعجزه، وإما لتشريف المستخلف، وعلى هذا الوجه الأخير استخلف الله أوليائه في الأرض، والخلائف جمع خليفة، وخلفاء جمع خليف“ (راغب اصفہانی، ابوالقاسم، حسین بن محمد (و: ۵۰۲ھ) المفردات فی غریب القرآن، ص: ۱۶۲، ط: ۴، بیروت، دار المعرفۃ، ۱۳۲۶ھ-۲۰۰۵ء) (فلاں شخص فلاں آدمی کا خلیفہ ہو گیا، یعنی اس کی طرف سے خواہ اس کے ساتھ یا اس کے بعد کام کرنے کا ذمہ دار ہو گیا، ارشاد باری تعالیٰ ہے: ”اور اگر ہم چاہیں تو تمہارے اندر سے فرشتے بنا دیں، جو زمین میں خلافت کریں“، اور ”خلافت“ کسی دوسرے کی نیابت کرنے کو کہتے ہیں، ”منوب عنہ“ کے غائب ہونے یا اس کے مرنے یا اس کے عاجز ہونے کی وجہ سے، یا اس شخص کو عظمت عطا کرنے کے لیے جسے خلیفہ اور نائب بنایا گیا، اور اسی آخری صورت پر اللہ تعالیٰ نے اپنے دوستوں کو زمین میں اپنا خلیفہ

بنایا ہے..... اور ”خلائف“، ”خليفة“ کی جمع ہے اور ”خلفاء“، ”خلفی“ کی جمع ہے۔

ہر انسان چونکہ اللہ تعالیٰ کا بندہ ہے، اور اس بات کا پابند ہے کہ اپنی ذات اور اپنے ماتحتوں پر اللہ تعالیٰ ہی کے احکام نافذ کرے، چنانچہ اس مناسبت سے (خلافت) کے معنی حکومت اور (خليفة) کے معنی حکمران بھی آتے ہیں، اسی لیے ابن منظور نے لکھا ہے: والخلافة: الإمارة، وهى الخليفة، وإنه لخليفة بين الخلافة والخليفة، وفى حديث عمر - رضى الله عنه: ”لولا الخليفة لأذنت“، وفى رواية: ”لو أطق الأذان مع الخليفة“ قال الزجاج: جاز أن يقال للأئمة خلفاء الله فى أرضه، بقوله - عز وجل - : (يا داؤد إنا جعلناك خليفة فى الأرض) (سورة ص: ۲۶) وقال غيره: الخليفة: السلطان الأعظم، وقد يؤنث، وأنشد الفراء:

أبوک خليفة ولدته أخرى

وأنت خليفة، ذاک الکمال

(ابن منظور، جمال الدین محمد بن مکرم (د: ۱۱ھ) ”لسان العرب“ ۵/ ۱۳۲، ط: ۱، بیروت، دارصادر، ۲۰۰۰ء)۔

(خلافت کے معنی ہیں امارت و حکومت، اور خلفی کے بھی یہی معنی ہیں، عرب کہتے ہیں: فلاں شخص ایسا خلیفہ ہے جس کی خلافت و حکومت ایک واضح اور کھلی حقیقت ہے، اور حضرت عمر رضی اللہ عنہ نے فرمایا تھا کہ اگر ”خلفی“، یعنی حکومت کی ذمہ داریاں نہ ہوتیں تو میں خود اذان دیتا، اور ایک دوسری روایت میں ہے کہ اگر خلافت کی ذمہ داری کے ساتھ میں اذان دے سکتا تو میں خود اذان دیتا، ”زجاج“ کا کہنا ہے کہ حکمرانوں کو روئے زمین پر اللہ کا خلیفہ کہنا اس بنا پر درست ہے کہ اللہ تعالیٰ نے فرمایا: ”اے داؤد! ہم نے تم کو زمین میں خلیفہ بنایا“ اور بعض دوسرے لوگوں کا کہنا ہے کہ خلیفہ ہر حکمران کو نہیں، بلکہ بڑے حکمران کو کہا جاتا ہے۔

اور لفظ ”خليفة“ کبھی مؤنث استعمال ہوتا ہے، امام فراء نے اس کے ثبوت میں شعر

پڑھا ہے، جس کا ترجمہ ہے: تیرا والد خلیفہ تھا، جس سے دوسرا خلیفہ پیدا ہوا، اور تو بھی خلیفہ ہے، اور

یہی تو بھر پور کمال ہے۔)

لیکن ابن منظور اور جوہری کے برخلاف ”زبیدی“ کی یہ تحقیق ہے کہ ”خلفی“، مطلق خلافت کو نہیں بلکہ خلافت کی ذمہ داری کو کہتے ہیں، چنانچہ وہ تحریر کرتے ہیں: ”إن الخلیفی مبالغة فی الخلافة، لا نفسها“ (زبیدی، محب الدین، ابوفیض، سید محمد نقی (۱۲۰۵ھ) ”تاج العروس من جواهر القاموس“ (۱۲/۱۹۲، بیروت، دار الفکر ۱۳۱۳ھ-۱۹۹۳ء) (خلفی نفس خلافت کو نہیں کہتے ہیں، بلکہ وہ خلافت کے مفہوم میں مبالغہ و کثرت پر دلالت کرتا ہے۔)

خلاصہ یہ کہ ”خلافت“ جانشینی اور قائم مقامی کے ساتھ نیابت اور نیابتی حکومت کے لیے بھی استعمال ہوتا ہے، اسی طرح خلیفہ بھی جانشین اور قائم مقام کے ساتھ نائب اور نیابتی حکومت کے سربراہ کے لیے بھی استعمال ہوتا ہے۔

”خلافت“ کی اصطلاحی تعریف:

اسلامی حکومت کو خلافت سے تعبیر کیا جاتا ہے، اور اس کی فنی اور اصطلاحی تعریف اس طرح ہے: ”خلافت وہ عمومی ریاست ہے جو رسول اللہ صلی اللہ علیہ وسلم کی نیابت میں دینی اور دنیوی امور انجام دیتی ہے، عمومی سے مراد یہ ہے کہ جہاں اور جس جگہ خلافت قائم ہو، اس کے عام باشندوں پر اسے عمومی اختیار حاصل ہو، لہذا گھر، قبیلے، خاندان اور قبیلے کی حکومت کو فنی اصطلاح میں ”خلافت“ سے تعبیر نہیں کیا جاسکتا ہے، چنانچہ اسلامی سیاست کے ماہر امام ماوردی رقمطراز ہیں: ”الإمامة موضوعة لخلافة النبوة فی حراسة الدین و سياسة الدنیا“ (ماوردی، ابوالحسن، علی بن محمد بن حبیب بصری بغدادی (ذ: ۳۵۰ھ) ”الأحكام السلطانية“ ص ۲۹، ط: ۳، بیروت، دار الکتب العربی (۱۳۲۰ھ-۱۹۹۹ء) (امامت یعنی اسلامی حکومت دین اسلام کی حفاظت اور دنیا کی اصلاح و تدبیر اور نظم و نسق چلانے میں نبی ﷺ کی نیابت کے لئے بنائی جاتی ہے۔)

اور ابن خلدون تحریر فرماتے ہیں: ”الخلافة هی حمل الکافة علی مقتضى النظر الشرعی فی مصالحهم الأخریة والدنیویة الرجعة إليها، إذ أحوال الدنیا ترجع کلها

عند الشارع إلى اعتبارها بمصالح الآخرة، فهي في الحقيقة خلافة عن صاحب الشرع في حراسة الدين وسياسة الدنيا به“ (ابن خلدون، عبد الرحمن بن محمد بن خلدون (و: ۸۰۸ھ) ”مقدمة ابن خلدون“ ص ۲۱۱، بیروت، دار البیروت) (خلافت یعنی اسلامی حکومت لوگوں کو ان کے اخروی اور دنیوی مصلحتوں کے سلسلہ میں شرعی نقطہ نظر کے تقاضے پر آمادہ کرنے کا نام ہے، اور دنیوی مصلحتوں کا اخروی مصلحتوں سے ہی تعلق ہے، کیونکہ دنیا کے سارے حالات آخرت کی مصلحتوں کی کسوٹی پر ہی پرکھے جاتے ہیں، چنانچہ خلافت درحقیقت دین کی حفاظت اور دین کے ذریعہ دنیا کی اصلاح و تدبیر اور نظم و نسق چلانے میں صاحب شریعت نبی کریم ﷺ کی نیابت کا نام ہے)۔

اور ابن ہمام رحمۃ اللہ علیہ خلافت کی تعریف اس طرح کرتے ہیں: ”استحقاق تصرف عمام علی المسلمین“ (ابن ہمام، کمال الدین، محمد بن عبد الواحد (و: ۸۶۱ھ) ”المسایرة“ ص ۲۵۳، ۱: ۱۰، ۱۳۰۷ھ) (خلافت مسلمانوں پر عمومی تصرف کے استحقاق کا نام ہے)۔
یہ تعریف درحقیقت خلافت پر مرتب ہونے والے اثر کا بیان ہے۔

اور قاضی عبد الرحمن ابیجی تحریر کرتے ہیں: ”خلافة الرسول صلی اللہ علیہ وسلم فی إقامة الدين بحيث يجب اتباعه علی كافة الأمة“ (ابیجی، عضد الدین، عبد الرحمن بن احمد بن عبدالنثار (و: ۷۵۶ھ)، المواقف فی علم الکلام“ (قاہرہ، مطبعة العلوم ص: ۳۹۵) (اقامت دین کے سلسلہ میں رسول اللہ ﷺ کی نیابت کا نام خلافت ہے، اس اعتبار سے تمام امت پر اس کی اتباع واجب ہوگی)۔ اور علامہ ابن عابدین شامی رحمۃ اللہ علیہ تحریر کرتے ہیں: ”ریاسة عامة فی الدين والدنيا خلافة عن النبي ﷺ“ (ابن عابدین، محمد امین بن عمر بن عبدالعزیز (و: ۱۲۵۲ھ) ”رد المختار علی الدر المختار شرح تنویر الأبصار“ (۱: ۲۷۶، ۲، ۱: ۱۰، بیروت، دار الکتب العلمیہ، ۱۳۱۵ھ) (۱۹۹۳ء) (خلافت دینی اور دنیوی امور میں نبی کریم ﷺ کی نیابت میں کام کرنے والی عمومی ریاست کا نام ہے)۔

اور امام شاہ ولی اللہ دہلوی رقمطراز ہیں: ”هی الریاسة العامة فی التصدی

لإقامة الدين“ (شاہ ولی اللہ دہلوی، احمد بن عبدالرحیم، ابو عبدالعزیز، فاروقی (و: ۱۱۷۷ھ) ”إزالة الخفاء عن خلافة الخلفاء“ ص ۲، لاہور ۱۹۷۶ء) (خلافت وہ عمومی ریاست ہے جو اقامت دین کی جانب عملی اعتبار سے متوجہ رہتی ہو)۔

اور ابو الثناء اصفہانی تحریر کرتے ہیں: ”الخلافة: رئاسة عامة تتمثل في إقامة الدين وسياسة الدنيا به لشخص واحد من الأشخاص خلافة عن النبي ﷺ“ (اصفہانی، ابو الثناء، شمس الدین بن محمود بن عبدالرحمن (و: ۷۳۹ھ) ”مطالع الأنظار على متن طوابع الأنوار“ لفتاویٰ عبداللہ بن عمر البیضاوی (و: ۶۸۵ھ)، ص ۴۶۷، ط ۱: قاہرہ، مطبعہ نیریہ ۱۳۲۳ھ) (خلافت وہ عمومی ریاست ہے جو اقامت دین اور دین کے ذریعہ دنیا کا نظم و نسق چلانے کے لیے نبی کریم ﷺ کی نیابت میں کسی ایک شخص کو حاصل ہو)۔

ان سب تعریفوں میں صرف تعبیر کا معمولی سا فرق ہے، لیکن سب کا مقصد ایک ہے کہ دین اسلام کی حفاظت اور دنیا کی اصلاح و تدبیر اور نظم و نسق کو نبوت کے طریقہ پر چلانے کا نام خلافت ہے، جو نبی کریم ﷺ کی نیابت میں ایک شخص کو حاصل ہوتی ہے۔

تعدد و خلیفہ درست نہیں:

خلافت کی تعریف سے یہ حقیقت بھی عیاں ہے کہ ساری دنیا کے مسلمانوں کا خلیفہ ایک ہوگا اور بیک وقت متعدد خلفاء کی گنجائش نہیں ہے۔

خلافت کے قیام کا وجوب:

قرآن و سنت اور اجماع امت سے یہ بات ثابت ہے کہ خلافت کا قیام واجب ہے، ارشاد باری تعالیٰ ہے: ”إن الله يأمركم أن تؤدوا الأمانت إلى أهلها، وإذا حكمتم بين الناس أن تحكموا بالعدل، إن الله نعمًا يعظكم به، إن الله كان سميعًا بصيرًا، يأبها الذين آمنوا أطيعوا الله، وأطيعوا الرسول، وأولى الأمر منكم، فإن

تذعنتم فی شیء فردوه الی اللہ والرسول، إن کنتم تؤمنون باللہ، والیوم الآخر، ذلک خیر و أحسن تأویلاً“ (۴ النساء: ۵۸-۵۹)۔

(اللہ تمہیں حکم دیتا ہے کہ امانتیں ان کے حق داروں کو ادا کرو، اور جب لوگوں کے درمیان فیصلہ کرو تو انصاف کے ساتھ فیصلہ کرو، خوب بات ہے یہ جس کی اللہ تمہیں نصیحت کرتا ہے، بے شک اللہ سننے والا اور دیکھنے والا ہے، اے ایمان والو! اللہ کی اطاعت کرو، رسول کی اطاعت کرو، اور اپنے ارباب حل و عقد، ذمہ دار اور سربراہ کار کی، سوا اگر کسی امر میں اختلاف رائے واقع ہو، تو اسے اللہ اور رسول کی طرف لوٹناؤ، اگر تم اللہ اور روز آخرت پر ایمان رکھتے ہو، یہ طریقہ بہتر اور بہ اعتبار مال اچھا ہے)۔

اس آیت میں اللہ تعالیٰ نے امانت کی ادائیگی کا حکم دیا ہے، اور خلیفہ کا انتخاب بھی ایک امانت ہے، جس کی ادائیگی امت پر واجب ہے، اسی طرح آیت کے اندر ”اولو الامر“ کی اطاعت کا حکم ہے جو سربراہ ریاست کی تقرری سے ہی عملی شکل اختیار کرے گی۔
سنت سے دلیل:

حضرت ابن عمر رضی اللہ عنہ سے مروی ہے کہ نبی کریم صلی اللہ علیہ وسلم نے ارشاد فرمایا:
”من خلع یداً من طاعة لقی اللہ یوم القیامة لاجحة له، ومن مات ولیس فی عنقه بیعة مات میتة جاهلیة“ (صحیح مسلم حدیث نمبر ۱۸۵۱، مستخرج ابی عوانہ حدیث نمبر ۵۷۳۹) (جو شخص خلیفہ کی اطاعت سے دست کش ہوگا، وہ اللہ تعالیٰ سے اس حال میں ملے گا کہ اس کے لیے کوئی حجت نہ ہوگی، اور جو اس حال میں مرے گا کہ اس کی گردن میں خلافت کی بیعت نہ ہو، وہ جاہلیت کی موت مرے گا)۔

اور ظاہر ہے کہ عہد اطاعت اسی وقت ہوگا جبکہ خلیفہ کا تقرر ہو اور حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: ”من أطاعنی فقد أطاع اللہ، ومن عصانی فقد عصی اللہ، ومن یطع الأمير فقد أطاعنی، ومن یعص الأمير فقد“

عصائی، وإنما الإمام جنة يقاتل من ورائه ويتقى به، فإن أمر بتقوى الله عز وجل وعدل، فإن له بذلك أجرا، وإن قال بغيره، فإن عليه منه“ (بخاری شریف حدیث نمبر ۲۹۵۷، صحیح مسلم حدیث نمبر ۱۸۳۵، مسند احمد ۷۴۳۳) (جس نے میری اطاعت کی، اس نے اللہ کی اطاعت کی، اور جس نے میری نافرمانی کی اس نے اللہ کی نافرمانی کی، اور جو امیر کی اطاعت کرے اس نے میری اطاعت کی، اور جو امیر کی نافرمانی کرے، اس نے میری نافرمانی کی، اور امام وقت تو بس ایک ڈھال ہے جس کی قیادت میں جنگ کی جاتی ہے، اور اس کے ذریعہ لوگوں کو سلامتی ملتی ہے، سو اگر اس نے تقویٰ کا حکم دیا اور انصاف کیا تو اسے اس کے بدلہ ثواب ملے گا، اور اگر اس نے تقویٰ اور عدل کے خلاف حکم دیا، تو اس کا وبال اسی پر پڑے گا)۔

اور یہ بالکل عیاں ہے کہ خلیفہ کے تقرر کے بغیر اس کی اطاعت اور نافرمانی متصور نہیں۔

اور حضرت عبد اللہ بن عمر رضی اللہ عنہما سے مروی ہے کہ نبی کریم ﷺ نے فرمایا:

”السمع والطاعة على المرء المسلم فيما أحب وكره، مالم يؤمر بمعصية، فإذا أمر بمعصية فلا سمع، ولا طاعة“ (بخاری شریف حدیث نمبر ۷۱۳۳، صحیح مسلم ۱۸۳۹، مسند احمد ۳۶۶۸) (خلیفہ کی بات سننا اور ماننا مسلمان شخص پر فرض ہے، جب تک کہ اسے گناہ کرنے کا حکم نہ دیا گیا ہو، سو جب اسے گناہ کا حکم دیا جائے، تو پھر نہ سننا جائز ہے اور نہ ماننا جائز ہے)۔ اس حدیث کے اندر خلیفہ کی اطاعت کا حکم دیا گیا ہے اور خلیفہ کا وجود اس کی تقرری سے ہوگا، لہذا تقرری اور اطاعت دونوں واجب ہیں، کیونکہ جس کی تقرری واجب نہ ہو، تو اس کی اطاعت کیسے واجب ہوگی؟

چنانچہ ان احادیث سے پتہ چلا کہ خلافت کا قائم کرنا واجب ہے تاکہ مسلمان خلیفہ اور اس کے مقرر کردہ امراء و حکام کی اطاعت کے وجوب کو اللہ اور اس کے رسول کے حکم سے انجام دے سکیں، اور یہ بالکل واضح ہے کہ حکام کی اطاعت کے وجوب کا حکم ان کی تقرری کے وجوب پر مرتب ہونے والا ایک اثر ہے۔

اجماع امت سے دلیل:

خلیفہ کی تقرری پر صحابہ کرام کا اجماع ہے، چنانچہ آپ ﷺ کی وفات کے بعد سب نے بالاتفاق حضرت ابوبکر کی خلافت کو تسلیم کیا، اور اسے صحیح نہیں سمجھا کہ مسلمان خلیفہ کے بغیر زندگی گزاریں، چنانچہ انہوں نے آپ ﷺ کی تجہیز و تکفین پر خلافت کو مقدم رکھا، اگر خلیفہ کی تقرری واجب نہ ہوتی تو وہ ہرگز ایسا نہ کرتے، ”در مختار“ میں ہے: ”ونصبہ اہم فلذا أقدموہ علی دفن صاحب المعجزات“ (الدر المختار ۲/۲۷۸-۲۸۰) (اور خلیفہ کی تقرری اہم ترین واجبات میں سے ہے، چنانچہ اسی وجہ سے صحابہ رضوان اللہ علیہم اجمعین نے تقرری کو رسول اکرم ﷺ کی تدفین پر مقدم رکھا)۔

عقلی دلیل:

عقل و منطق کا بھی یہی تقاضا ہے کہ خلیفہ کی تقرری واجب ہوتا کہ وہ کتاب و سنت کی روشنی میں دینی اور دنیاوی معاملات کو منظم کر سکے۔

تقریر خلیفہ فقہاء کے نزدیک:

فقہاء عظام نے بھی اس بات کی صراحت کی ہے کہ اسلامی حکومت کا قیام اور تقریر خلیفہ واجب ہے، چنانچہ ماوردی تحریر کرتے ہیں: ”وعقدھا لمن یقوم بہا فی الأمة واجب بالإجماع، وإن شد عنہم الأصم“ (ماوردی، الأکام السلطانیہ ص ۲۹) (ریاست کی سربراہی کے لیے اس شخص کا تقریر جو یہ فریضہ انجام دے بالا جماع واجب ہے اگرچہ ”اصم“، ابوبکر عبدالرحمن بن کیسان معتزلی (و: تقریر یا ۲۲۵ھ) نے اس اجماع سے خروج کیا ہے)۔

اور حافظ ابن حجر قسطلانی ہیں: ”وقال النووی وأجمعوا علی أنه یجب نصب خلیفہ، وعلی أن وجوبہ بالشرع للبالعقل، وخالفہ نسہم کالأصم“

وبعض الخوارج فقالوا: لا يجب نصب الخليفة، وخالف بعض المعتزلة فقالوا: يجب بالعقل لا بالشرع، وهما باطلان“ (ابن حجر عسقلانی، احمد بن علی بن محمد، ابو الفضل، شہاب الدین (و: ۸۵۲ھ) ”فتح الباری“ ۲۰۸/۱۳، بیروت، دار المعرفۃ ۱۳۷۹ھ) (اور نووی نے کہا کہ..... تمام اہل علم کا خلیفہ کے تقرر کے وجوب پر اجماع ہے، اور اس پر بھی اجماع ہے کہ تقرر کا وجوب شریعت سے ہے نہ کہ عقل سے، اور بعض نے اختلاف کیا ہے جیسے اصم معتزلی اور بعض خوارج چنانچہ ان کا قول ہے کہ خلیفہ کا تقرر واجب نہیں ہے، اور بعض معتزلہ کا اختلاف ہے، چنانچہ انہوں نے کہا کہ خلیفہ کے تقرر کا وجوب عقل سے ہے نہ کہ شرع سے، اور یہ دونوں باتیں باطل ہیں۔)

اور شیخ الاسلام ابن تیمیہ تحریر فرماتے ہیں: ”إن ولاية أمر الناس من أعظم واجبات الدين، بل لا قيام للدين إلا بها“ (ابن تیمیہ، احمد بن عبد الحلیم بن عبد السلام (و: ۷۲۸ھ) ”السیاسة الشرعية فی اصلاح الراعی والرعية“ (ص: ۱۶۱، بیروت، دار المعرفۃ) (اسلامی حکومت دین کے عظیم ترین واجبات میں سے ہے، بلکہ اس کے بغیر دین قائم ہی نہیں ہو سکتا ہے)۔

اور علامہ ابن ہمام تحریر فرماتے ہیں: ”ونصب الإمام واجب سمعا“ (ابن ہمام، ”المسایرة فی العقائد المنجية فی الآخرة“ بہامش ”المسایرة فی شرح المسایرة“ لابن ابی شریف الشافعی، کمال الدین محمد بن محمد (و: ۹۰۵ یا ۹۰۶ھ، ص ۲۵۳) (خلیفہ کا تقرر شرعاً واجب ہے)۔

اور علامہ ابو شکور سالمی تحریر کرتے ہیں: ”إن الخلافة ثابتة، والإمارة قائمة مشروعة واجبة على الناس أن يروا على أنفسهم إماما بدليل الكتاب والسنة والإجماع“ (ابو شکور، محمد بن عبد السید بن شعیب کشی، سالمی، حنفی ”اتہمید فی بیان التوحید“ ص ۱۷۲، دہلی، مطبع فاروقی ۱۳۰۹ھ) (خلافت اور امارت شریعت میں مشروع اور ثابت ہے، اور قرآن و سنت اور اجماع امت کی دلیل سے لوگوں پر واجب ہے کہ اپنے اوپر ایک امام کو حکمرانی کرتا ہوا دیکھیں)۔

خلافت علی منہاج النبوة کی خصوصیات و امتیازات:

خلافت علی منہاج النبوة کی بہت سی خصوصیات ہیں جو اسے دیگر غیر اسلامی سیاسی نظریات

اور نظاموں سے جدا کرتی ہیں، لہذا ہم ذیل میں اس کی چند خصوصیات کا تذکرہ کر رہے ہیں:

۱- پہلی خصوصیت: حاکمیت اللہ:

خلافت علی منہاج النبوة کی پہلی خصوصیت ”حاکمیت اللہ“ ہے، یعنی اس میں اقتدار اعلیٰ اللہ تعالیٰ کے لیے ہے، اور وہی قانون سازی کا مرجع ہے، اور اسی کی نازل کردہ شریعت یعنی صرف قرآن و سنت کی نصوص سب پر حاکم ہے، چنانچہ کتاب و سنت میں ”حاکمیت اللہ“ کو ثابت کرنے والی دلیلیں بے شمار ہیں، یہاں بطور نمونہ چند دلائل درج ہیں:

۱- ارشاد باری تعالیٰ ہے: ”إِنَّ الْحَكْمَ لِلَّهِ“ (یوسف: ۴۰) (فرما زوایا کا اقتدار اللہ کے سوا کسی کے لیے نہیں ہے)۔

۲- ”أَفْغِيرِ اللَّهُ أَبْغِي حَكْمًا وَهُوَ الَّذِي أَنْزَلَ إِلَيْكَ الْكِتَابَ مُفَصَّلًا“ (الانعام: ۱۱۳) (پھر جب یہ حال ہے تو کیا میں اللہ کے سوا کوئی اور فیصلہ کرنے والا تلاش کروں، حالانکہ اس نے پوری تفصیل کے ساتھ تمہاری طرف کتاب نازل کر دی ہے)۔

۳- ”وَأَنْزَلَ مَعَهُمُ الْكِتَابَ بِالْحَقِّ لِيَحْكُمَ بَيْنَ النَّاسِ فِيمَا اخْتَلَفُوا فِيهِ“ (البقرة: ۲۱۳) (اور ان کے ساتھ کتاب بھیجی قول فیصل کے ساتھ تاکہ جن باتوں میں لوگ اختلاف کر رہے ہیں ان میں فیصلہ کر دے)۔

۴- نیز فرمان الہی ہے: ”أَلَمْ تَرَ إِلَى الَّذِينَ يَزْعُمُونَ أَنَّهُمْ آمَنُوا بِمَا أَنْزَلَ إِلَيْكَ وَمَا أَنْزَلَ مِنْ قَبْلِكَ يَرِيدُونَ أَنْ يَتَحَكَّمُوا إِلَى الطَّاغُوتِ، وَقَدْ أُمِرُوا أَنْ يَكْفُرُوا بِهِ، وَيُرِيدُ الشَّيْطَانُ أَنْ يُضِلَّهُمْ ضَلَالًا بَعِيدًا“ (النساء: ۶۰) (آپ نے ان لوگوں کو نہیں دیکھا جو دعویٰ تو کرتے ہیں کہ وہ اس چیز پر بھی ایمان رکھتے ہیں، جو تم پر اتاری گئی ہے اور اس پر بھی جو تم سے پہلے اتاری گئی ہے، لیکن چاہتے ہیں کہ اپنے معاملات فیصلہ کے لیے طاغوت کے پاس لے جائیں، حالانکہ انہیں اس کے انکار کا حکم دیا گیا ہے، اور شیطان چاہتا ہے کہ انہیں

دور کی گمراہی میں ڈال دے)۔

قرآن کریم کی طرح احادیث پاک کا ایک بڑا ذخیرہ اللہ تعالیٰ کی حاکمیت پر دلالت کرتا ہے، چنانچہ چند احادیث درج ذیل ہیں:

۱- رسول اکرم ﷺ نے ارشاد فرمایا: ”وبك خاصمت وإليك حاکمت“

(بخاری شریف حدیث نمبر ۱۱۲۰، اور روایت حدیث حضرت عبداللہ بن عباس ہیں) (اور میں تیری مدد سے بحث کرتا ہوں، اور اپنے معاملات فیصلہ کے لیے تیرے پاس لے جاتا ہوں اور تیری ہی وحی پر فیصلہ کرتا ہوں)۔

۲- حضرت ابو ایوب انصاری رضی اللہ عنہ حضرت عوف بن مالک اشجعی رضی اللہ عنہ

سے نقل کرتے ہیں کہ انہوں نے کہا کہ رسول اللہ ﷺ نے ارشاد فرمایا: ”علیکم بکتاب اللہ أحلوا حلاله وحرموا حرامه“ (طبرانی، سلیمان بن احمد ”مسند الشامیین“، حدیث نمبر ۱۱۷۰، ط: ۱، بیروت، مؤسسۃ الرسالۃ ۱۳۰۵ھ-۱۹۸۳ء اور صحیح درجہ کی حدیث ہے، منذری نے ”الترغیب“ ۳۱۱-۳۱۲ میں کہا ہے کہ اس کے روایت ثقہ ہیں، اور بیہمی نے ”مجمع الزوائد“ ۱۷۰ میں کہا ہے کہ اس کے روایت موثق ہیں)۔

(تم اپنے اوپر کتاب اللہ کی پیروی کو لازم پکڑ لو، اور اس کے حلال کو حلال سمجھو، اور اس کے حرام کو حرام قرار دو)۔

۳- حضرت عبداللہ بن ابی اوفیٰ سے مروی ہے کہ رسول کریم ﷺ نے ”أوصی

بکتاب اللہ تعالیٰ“ (بخاری شریف حدیث نمبر ۴۷۳۰، ۴۳۶۰، ۵۰۲۲، صحیح مسلم حدیث نمبر ۱۶۳۳، مسند احمد حدیث نمبر ۱۹۱۲۳) (قرآن مجید پر عمل کرنے کی وصیت و ہدایت فرمائی تھی)۔

۴- حضرت صہیب رضی اللہ عنہ سے مروی ہے کہ رسول کریم ﷺ نے فرمایا: ”ما

آمن بالقرآن من استحل محارمه“ (سنن ترمذی، حدیث نمبر ۲۹۱۸، مسند بزار حدیث نمبر ۲۰۸۳، ”العجم الکبیر“ للطبرانی ۱۳۲، لیکن اس حدیث کی سند میں کلام ہے) (وہ شخص قرآن پر ایمان نہیں لایا جو اس کی حرام کردہ چیزوں کو حلال سمجھتا ہو)۔

۲- دوسری خصوصیت: شورایت:

خلافت علی منہاج النبوة کی دوسری خصوصیت ”شورایت“ ہے، یعنی سربراہ مملکت کا تقرر پوری امت کی جانب سے منتخب کردہ ممبران کی مجلس شوریٰ کرے گی، اور سربراہ مملکت ہر اہم معاملہ کو ”مجلس شوریٰ“ پر پیش کرے گا، اور اس سے رائے لینے کے بعد ہی معاملہ کو قطعی شکل دیگا، نیز مجلس شوریٰ کی تجویزوں پر ہر حال میں عمل کرے گا، چنانچہ اللہ تعالیٰ کا ارشاد ہے: ”فبما رحمة من الله لنت لهم، ولو كنت فظا غليظ القلب، لانفضوا من حولك، فاعف عنهم، واستغفر لهم، وشاورهم في الأمر، فإذا عزم فتوكل على الله، إن الله يحب المتوكلين“ (آل عمران: ۱۵۹)۔ (یہ اللہ ہی کا فضل ہے کہ تم ان کے لیے نرم خو ہو، اور اگر تم درشت خوار سخت دل ہوتے تو تمہارے پاس سے یہ منتشر ہو جاتے، سو ان سے درگزر کرو ان کے لیے مغفرت چاہو، اور معاملات میں ان سے مشورہ لیتے رہو، پھر جب تم فیصلہ کر لو، تو اللہ پر بھروسہ کرو، بے شک اللہ اپنے اوپر بھروسہ کرنے والوں کو دوست رکھتا ہے)۔

چنانچہ نص آیت سے یہ بات روز روشن کی طرح عیاں ہے کہ مسلمانوں کے معاملات شورائی نظام سے طے ہونے چاہئے، کیونکہ اللہ تعالیٰ نے اپنے نبی کو حکم دیا ہے کہ وہ اپنے صحابہ کے ساتھ مشورہ کریں، تاکہ وہ بھی آپ ﷺ کی اقتداء کرتے ہوئے اپنے معاملہ میں مشورہ کیا کریں، جیسا کہ آپ ﷺ کو مشورہ کرتے ہوئے دیکھتے تھے۔

چنانچہ اس آیت پر عمل کا یہ عالم تھا کہ رسول اکرم ﷺ لوگوں میں سب سے زیادہ اپنے صحابہ کے ساتھ مشورہ کرنے والے تھے، جیسا کہ حضرت عائشہ رضی اللہ عنہا فرماتی ہیں: ”ما رأيت رجلا أكثر استشارة للرجال من رسول الله ﷺ“ (بخاری، شرح السنہ حدیث نمبر ۳۶۱۱، اور یہ حدیث حسن درجہ کی ہے) (میں نے رسول اللہ ﷺ سے بڑھ کر کسی کو مشورہ کرنے والا نہیں پایا) اور حضرت علی رضی اللہ عنہ سے مروی ہے کہ انہوں نے کہا کہ میں نے دریافت کیا ”یا

رسول اللہ! إن نزل بنا أمر، ليس فيه بيان أمر ولانهي، فما تأمرنا، قال: تشاورون الفقهاء والعابدين، ولا تمضوا فيه رأى خاصة“ (المجمم الأوسط، حدیث نمبر ۱۶۱۸، اورثمی نے (مجمع الزوائد ۱۷۹/۱) میں کہا ہے کہ اس کے روایت مؤثق اور اہل میں صحیح سے ہیں، جبکہ بعض نقاد کو اس کی سند میں کلام ہے) (اے اللہ کے رسول! اگر کوئی ایسا معاملہ ہم مسلمانوں کو درپیش ہو، جس کی نفی یا اثبات کا کوئی واضح حکم ہمارے پاس موجود نہ ہو تو ایسی صورت حال میں آپ ہمیں کس چیز کا حکم دیتے ہیں، سو رسول اللہ ﷺ نے جواب دیا: فقہاء اور عبادت گزار اشخاص کو لے کر مشورہ کرنا، اور اس میں ذاتی رائے کو جگہ نہ دینا)۔

مشورہ کی اہمیت کے پیش نظر آپ ﷺ نے غزوہ بدر، احد، خندق، صلح حدیبیہ اور واقعہ اُفک کے موقع سے اپنے صحابہ کے ساتھ مشورہ کیا (صحیح مسلم حدیث نمبر ۱۷۷۹، متخرج ابی عوانہ حدیث نمبر ۵۳۶۳، بخاری شریف حدیث نمبر ۷۲۶۳، ۷۲۵۷، نیز تفسیر ابن کثیر ۱۳۹۲)۔

نیز اللہ تعالیٰ کا ارشاد ہے: ”والذین استجابوا لربهم وأقاموا الصلوة، وأمرهم شورى بينهم، ومما رزقناهم ينفقون“ (الشوری: ۳۸) (اور وہ جنہوں نے اپنے رب کی دعوت پر لبیک کہی، اور نماز کا اہتمام کیا، اور ان کا نظام شوری پر ہے، اور جو کچھ ہم نے ان کو رزق دیا ہے اس میں سے خرچ کرتے ہیں)۔

قرآن مقدس کی یہ آیت جنت کے حقدار کامل مومنوں کی صفات بیان کرنے کے سیاق میں وارد ہوئی ہے کہ وہ شورائی نظام کے علمبردار ہیں، ان کا جماعتی اور سیاسی نظم، خودسری، انانیت، ضد، خودرائی، تکبر اور نسبی غرور پر نہیں بلکہ ان کے صاحب الرائے لوگوں کے مشورہ پر مبنی ہوتا ہے، وہ اپنے ہر اہم معاملہ میں انفرادی رائے کو پسند نہیں کرتے ہیں، بلکہ مشورہ سے کام لیتے ہیں، خواہ وہ معاملہ خلافت کی ذمہ داری سنبھالنے کا ہو، یا نظم و نسق چلانے کے معاملات ہوں، یا حکومت کی مصلحتوں کی منصوبہ بندی کا مسئلہ ہو۔

یہی وجہ ہے کہ صحابہ کرام رضوان اللہ علیہم اجمعین نے رسول اللہ ﷺ کے طریقہ پر

سو فیصلہ عمل کیا، اور اپنے ہر چھوٹے بڑے امور میں آپس میں مشورہ کرتے رہے۔
شوری کی رائے الزامی ہے:

خیال رہے کہ سربراہ ریاست کو شوری کی رائے رد کرنے کا حق نہیں ہے، اس لیے کہ وہ مجلس شوری کا منتخب کردہ شخص ہے اور اس کی حیثیت قوم کے وکیل کی ہے، جو ان کی جانب سے حاصل کردہ اختیارات کے ذریعہ ملک کا نظم و نسق چلاتا ہے، چنانچہ شوری کے فیصلہ کو رد کرنا اس اعتماد کو ختم کرنے کے مترادف ہے، جو شوری نے اس پر کیا تھا اور اعتماد و اختیار کے بغیر شرعی اعتبار سے اسے خلیفہ اور سربراہ حکومت رہنے کا حق حاصل نہیں ہے، اور آل عمران کی آیت نمبر ۱۵۹ ”فاذا عزمتم فتوکل علی اللہ“ (پھر جب تم فیصلہ کر لو تو اللہ پر بھروسہ کرو) کا مطلب ”شوری“ کے فیصلے کے نفاذ کا عزم ہے، اس کے فیصلے کو رد کرنے کا عزم مراد نہیں ہے، چنانچہ حضرت علی رضی اللہ عنہ نے دریافت کیا کہ ”عزم“ سے کیا مراد ہے؟ تو آپ ﷺ نے فرمایا: ”مشاورۃ اهل الرأى ثم اتباعهم“ (ابن مردویہ ”التفسیر“ بحوالہ: ابن کثیر، اسماعیل بن عمر، ابوالقدح (د: ۷۷۷ھ)، ”تفسیر القرآن الکریم“ ۱/ ۴۰، ۳: ۵، بیروت، مؤسسۃ الریان ۱۳۲۸ھ-۲۰۰۷ء) (صاحب الرائے اشخاص سے مشورہ کرنا اور پھر ان کے فیصلے کی پیروی کرنا)۔

عقل و منطق کا تقاضا بھی یہی ہے کہ شوری کے فیصلے کی تنفیذ لازم ہو، تاکہ ڈکٹیٹر شپ کا دروازہ نہ کھلے، چنانچہ جن حضرات کو مدارس اور دیگر ادارے کی شوری کے حال کی خبر ہے، وہ اس حقیقت کو اچھی طرح سمجھ سکتے ہیں کہ شوری کے اعلامی ہونے کا وہاں کتنا جائز فائدہ اٹھایا جاتا ہے اور سب کچھ پہلے سے طے ہوتا ہے، محض رسما رائے لی جاتی ہے اور وہ بھی مسترد کر دی جاتی ہے، البتہ خلیفہ دلائل سے اپنی رائے کی بہتری سے مجلس شوری کو مطمئن کرنے کی کوشش کرے، جیسا کہ حضرت ابو بکر ”مانعین ذکوۃ“ سے قتال اور مصحف میں قرآن کریم کی جمع و تدوین کے سلسلے میں اپنی رائے کی وضاحت اہل شوری کے سامنے کرتے رہے یہاں تک کہ سب کو اطمینان ہو گیا۔

موجودہ دور میں مجلس شوریٰ کی تشکیل کا طریقہ:

اگرچہ دور نبوی اور دور خلافت راشدہ میں بیلت پیپر یعنی پرچہ رائے دہی یا الیکٹرانک ووٹنگ مشین کا طریقہ رائج نہیں تھا، لیکن فقہی قاعدہ ہے کہ ”الأصل فی الأشياء الإباحة“ (سیوطی، عبدالرحمن بن ابی بکر (و: ۹۱۱ھ)، الاشیاء والنظائر ص: ۱۳۳، ط: ۱، بیروت، دارالکتب العلمیہ، ۱۴۰۳ھ-۱۹۸۳ء، ابن نجیم، زین العابدین بن ابراہیم، الاشیاء ص: ۶۶، بیروت، دارالکتب العلمیہ، ۱۴۰۰ھ-۱۹۸۰ء) (چیزوں میں اصل اباحت ہے)، نیز مصلحت کا شریعت میں اعتبار ہے، لہذا آمریت اور ڈکٹیٹر شپ کا دروازہ بند کرنے کے لیے موجودہ دور میں انتخاب کا طریقہ ہی بہتر طریقہ ہے، البتہ مجلس شوریٰ کے رکن بننے کے لیے درج ذیل شرطیں ہوں گی:

۱- عدالت و دیانت:

ایسے ہی لوگ ارباب حل و عقد اور اہل شوریٰ میں سے ہو سکیں گے جو شرعی مامورات کو انجام دینے والے اور شرعی ممنوعات سے باز رہنے والے ہوں۔

۲- علم و فقاہت:

اسلامی ریاست کا اساسی دستور چونکہ کتاب و سنت ہے، لہذا اس کا کم سے کم علم لازمی ہے اور اجتہادی بصیرت کا حامل ہونا زیادہ بہتر ہے، اسی کے ساتھ عرف عام اور رسم و رواج سے باخبر ہونا بھی ضروری ہے، بہتر یہ ہے کہ مجلس شوریٰ میں دینی اور قانونی امور کے ماہر اور دنیوی و انتظامی امور کے واقف کار اور اس میدان کے تجربہ کار دونوں کا ایک تناسب مقرر کر دیا جائے اور فاضل دینیات یا دنیوی علوم میں پوسٹ گریجویٹیشن کی شرط رکھی جاسکتی ہے۔

۳- حکمت و دانشمندی اور معاملہ فہمی:

مجلس شوریٰ کا رکن بننے والا شخص حکمت و دانشمندی سے لبریز اور معاملہ فہم ہو، تاکہ

خلافت و امامت کے لیے اہل تر اور امت مسلمہ کی مصلحت کو بہتر طور سے انجام دینے والے فرد کا انتخاب کر سکے، اور اسلام اور امت کی بہتری کے فیصلے کر سکے (ماوردی کا حکام السلطان: ص: ۶۰)۔

انتخابات کا اسلامی نظام:

امیدواری کے لیے عاقل و بالغ ہونے کے ساتھ ذکر کردہ شرائط مطلوب ہیں، اور حق رائے دہی (ووٹ دینے) کے لیے عاقل و بالغ ہونے کے ساتھ کم سے کم میٹرک کولیشن (دسویں جماعت پاس) یا علوم شرعیہ میں ثانویہ کی شہادت کا حامل ہو۔

اسلامی نظام انتخاب میں امیدوار کو اپنا ذاتی روپیہ صرف کرنے کی اجازت نہ ہوگی، بلکہ سارا خرچ بیت المال (قومی خزانہ) برداشت کرے گا اور ”متحدہ اسلامی خلافت“ کے لیے خلیفہ کا انتخاب تمام مسلم ملکوں کی منتخب مجلس شوری کے ہر ملک کے پندرہ منتخب افراد کریں گے، جس کی عالمی میٹنگ مدینہ منورہ میں ہوگی۔

خواتین کی نمائندگی:

عاقل بالغ مسلمان عورت کو بھی حق رائے دہی حاصل ہے، خواہ مجلس شوری کا انتخاب ہو یا خلیفہ کا انتخاب ہو، اسی طرح خواتین مجلس شوری کی رکن بھی بن سکتی ہیں، کیونکہ مجلس شوری کا کام خلیفہ کا انتخاب، مسلمانوں کے اجتماعی امور سے متعلق فیصلہ کرنا اور حکومت کا نظم و نسق چلانے میں حکومت کو مشورہ دینا اور قانون سازی کرنا بھی ہے، اور یہ سب وہ امور ہیں جن میں عورت کی شرکت سے مانع کوئی چیز نہیں ہے، کیونکہ اجتہاد کرنا اور فتویٰ دینا عورت کے لیے بھی درست ہے اس لیے کہ انوثت (عورت ہونا) افتاء اور اجتہاد کی اہلیت سے مانع نہیں ہے (ماوردی، ابوالحسن، علی بن محمد شافعی (و: ۳۵۰)، أدب القاضی ۱/۶۲۸، تحقیق محی ہلال السرحان، بغداد، مطبعة العالی ۱۳۹۲ھ)۔

اور بلاشبہ اجتہاد و افتاء کے دائرہ میں حکومت کے معاملات اور امت کے ساتھ خلیفہ کے تعلقات بھی آتے ہیں، چنانچہ صلح حدیبیہ کے موقع سے خود نبی کریم ﷺ نے حضرت ام سلمہ

رضی اللہ عنہا سے مشورہ لیا (بخاری شریف حدیث نمبر ۲۷۳۱-۲۷۳۲)۔ ابن حجر عسقلانی رقمطراز ہیں:

”وفی الحدیث دلالة علی فضل المشورة، وأن الفعل إذا انضم إلى القول كان أبلغ من القول المجرد، وفی الحدیث دلالة علی جواز مشاورة المرأة الفاضلة، وفضل أم سلمة رضی اللہ عنہا، ووفور عقلها“ (عسقلانی، ابن حجر، احمد بن علی بن محمد (و: ۸۵۲)، فتح الباری بشرح صحیح البخاری ۵/۳۳۷، بیروت، دار المعرفۃ ۱۳۷۹ھ) (اس حدیث شریف سے مشورہ کی خوبی کا پتہ چلتا ہے، اسی کے ساتھ یہ بھی مستفاد ہوتا ہے کہ قول کے ساتھ فعل کی شمولیت محض قول سے زیادہ مؤثر ہے، ساتھ ہی یہ بھی معلوم ہوتا ہے کہ باکمال عورت سے مشورہ کرنا جائز ہے، اور حدیث سے حضرت ام سلمہ کی فضیلت اور کمال عقل کا بھی پتہ چلتا ہے)۔

البتہ مجلس شوری کے مرد رکن کے لیے جو شرطیں اور اوصاف لازم ہیں، وہی خواتین کے لیے بھی لازم ہیں، ساتھ ہی شرعی پردے کی پابندی بھی ضروری ہے۔ خیال رہے کہ عورت پر گھر کی ذمہ داری واجب یعنی کا درجہ رکھتی ہے، اور مجلس شوری کے اعمال میں شرکت واجب کفائی ہے، لہذا واجبات کے تصادم کے وقت واجب یعنی مقدم ہوگا۔

غیر مسلم اقلیتوں کی نمائندگی:

اسلامی ریاست غیر مسلم اقلیتوں کے جان و مال اور عزت و آبرو کے تحفظ کی ذمہ دار ہے، اور اس سلسلہ میں بڑی تاکیدیں آئی ہیں، چنانچہ حضرت عبد اللہ بن عمر رضی اللہ عنہ سے مروی ہے کہ رسول اللہ ﷺ نے فرمایا: ”من قتل معاهداً لم یرح رائحة الجنة، وإن یریحها توجد من مسیرة أربعین یوما“ (بخاری شریف حدیث نمبر ۳۱۶۶) (جو کسی ایسے شخص کو قتل کر دے جس سے مسلمانوں کا معاہدہ تھا، وہ جنت کی خوشبو بھی محسوس نہ کر سکے گا، حالانکہ اس کی خوشبو چالیس دن کی مسافت سے محسوس کی جائے گی)۔ البتہ شرعی امور اور معاملات اور خلیفہ کے اقتدار میں غیر مسلم حصہ نہیں لے سکتے ہیں، کیونکہ جو شخص اسلام پر ایمان نہیں رکھتا ہو، اس سے اسلام کی رعایت کی کیا توقع کی جاسکتی ہے؟

لیکن اقلیتیں اپنے مخصوص مسائل اور عام انتظامی امور میں اپنی رائے دینے کے لیے جداگانہ انتخاب کے ذریعہ اپنے مخصوص نمائندے مجلس شوریٰ میں بھیج سکتے ہیں، جو عام انتظامی امور میں حصہ لے سکیں گے، بعض اسلامی سیاست پر لکھنے والوں نے عام انتظامی امور میں غیر مسلم اقلیتوں سے مشورہ لینے کے جواز میں اس واقعہ سے استدلال کیا ہے کہ حضرت عمر نے ایک ایرانی تجربہ کار جرنیل ہرمزان سے مشورہ لیا تھا جو تستر کی جنگ میں گرفتار ہوا تھا، لیکن اس احقر کے نزدیک یہ استدلال درست نہیں ہے، کیونکہ ہرمزان تستر کی جنگ میں گرفتار ہو کر جب حضرت عمر رضی اللہ عنہ کے پاس پہنچا، تو حضرت عمر نے اس سے کہا تجھے کیا ہوا؟ بولتے کیوں نہیں؟ اس پر اس نے کہا: ”بلسان میت أتکلم أم بلسان حي؟“ (میں مردہ یا زندہ کی زبان سے گفتگو کروں؟)، تب حضرت عمر نے فرمایا ”تکلم فلا بأس“ (بولو، تم پر کوئی حرج نہیں)، سو ہرمزان نے عرض کیا، اے امیر المؤمنین! ”إنا وإياكم معشر العرب ما خلی الله بیننا و بینکم، فإننا کنا نقتلکم ونقصیکم وأما إذا کان الله معکم لم یکن یدان“ (ہم اور آپ عرب کی جماعت اللہ کی ہدایت سے دوری کی حالت میں اس پوزیشن میں تھے کہ آپ لوگوں یعنی عرب کو ہمارے مقابلہ کی قدرت نہ تھی، پھر جب اللہ تعالیٰ آپ کے ساتھ ہو گیا، تو ہمیں آپ کے مقابلہ کی قدرت نہیں رہی)، اس گفتگو کے سننے کے بعد حضرت عمر نے اس کے قتل کرنے کا حکم دیا، لیکن حضرت انس بن مالک نے کہا کہ آپ اسے قتل نہیں کر سکتے ہیں کیونکہ آپ اسے امان دے چکے ہیں، یہ سن کر حضرت عمر نے ان سے کہا کہ اس بات کا ثبوت پیش کرو، اس پر حضرت زبیر بن العوام نے کہا کہ آپ نے اس سے یہ فرمایا تھا کہ بولو، تم پر کوئی حرج نہیں ہے، چنانچہ حضرت عمر نے قتل کا فیصلہ واپس لے لیا، اور ہرمزان نے اسلام قبول کر لیا، اور حضرت عمر نے ان کا وظیفہ بھی جاری کر دیا (سنن سعید بن منصور حدیث نمبر ۲۶۷۰، مصنف ابن ابی شیبہ حدیث نمبر ۳۳۵۰۶، ۳۳۵۰۵، اور اس کی سند صحیح ہے اور امام بخاری نے تعلقاً اس قصہ کی طرف حدیث نمبر ۳۱۷۲ کے بعد اشارہ کیا ہے)۔

میرے نزدیک غیر مسلم اقلیتوں کے لیے عام انتظامی امور میں حصہ لینے اور ووٹ دینے کی گنجائش اس لیے ہے کہ یہ شریعت کے اصول سے متصادم نہیں ہے، البتہ دینی و شرعی امور، معاملات اور خلیفہ کے انتخاب میں غیر مسلم اقلیتوں کو حق رائے دہی حاصل نہ ہوگا۔

۳۔ تیسری خصوصیت: بیعت:

خلافت علی منہاج النبوة کی تیسری خصوصیت امام و خلیفہ کی بیعت ہے، یعنی ضروری ہے کہ مملکت اسلامی کا سربراہ تمام مسلمانوں کا قابل اعتماد شخص ہو، چنانچہ خلیفہ کی نامزدگی اور تمام مسلمانوں کی رضامندی سے اسے منتخب کرنے کے لئے بیعت ہی ایک شرعی طریقہ ہے، اور یہ ایک حقیقی عقد ہے جو رضامندی کی بنیاد پر دو ارادہ سے تکمیل پاتا ہے، چنانچہ ایک فریق کی حیثیت سے خلیفہ خلافت کی ذمہ داری سنبھالنے اور امت مسلمہ پر اسلامی شریعت کے مطابق حکم چلانے کا عہد کرتا ہے، اور دوسرے فریق کی حیثیت سے امت اطاعت و تابعداری کا عہد برضا و رغبت کرتی ہے، کیونکہ حکومت کے سربراہ کا تقرر اور اسے معزول کرنا صرف اور صرف امت کا حق ہے، چنانچہ وہی تفسیدی اور انتظامی اختیارات کسی کو دے سکتی ہے، اور اس سے چھین سکتی ہے، ماوردی تحریر کرتے ہیں: ”عقد مرأضة واختیار لا یدخلہ إکراه ولا إجبار“ (ماوردی، الأحکام السلطانیة ص: ۸، بیروت، دارالکتب العلمیة، ط: ۱، ۱۳۰۵ھ-۱۹۸۵ء) (بیعت باہمی رضامندی اور اختیار کا معاہدہ ہے جس میں جبر و اکراہ کا گزر نہیں)۔

اور باہمی معاہدہ کی اس کاروائی کا نام ”بیعت“ فروخت کنندہ اور خریدار کے عمل سے تشبیہ دیتے ہوئے پڑا، دراصل لوگ عہد کو پختہ کرنے کے لیے اپنا ہاتھ امیر کے ہاتھ میں دیتے تھے، جس طرح کبھی بائع و مشتری بیع کو پختہ کرنے کے لیے ہاتھ ملا تے تھے (ابن خلدون، مقدمہ ابن خلدون ص: ۱۷۳)۔

خیال رہے کہ اس بیعت امام یعنی عہد اطاعت میں ہاتھ ملانا ضروری نہیں ہے، بلکہ زبان سے کہہ دینا کافی ہے، چنانچہ بیعت کرنے والے یہ کہہ دیں کہ ہم نے برضا و رغبت کتاب

اللہ وسنت رسول صلی اللہ علیہ وسلم کے مطابق امامت کے فرائض انجام دینے کے لیے آپ کی بیعت کی، اور خلیفہ زبانی خلافت کی ذمہ داری ادا کرنے کو قبول کر لے (بدر الدین، ابو عبد اللہ، ابن جماعہ، شیخ الاسلام محمد بن ابراہیم بن سعد اللہ بن جماعہ شافعی، (و: ۴۳۳ھ) تحریراً احکام فی تدبیر اہل الاسلام ص: ۵۷، قطر، دار الثقافۃ، ۱۳۰۸ھ-۱۹۸۸ء، ابن الفراء جنلی، قاضی ابویعلیٰ، محمد بن الحسن (و: ۳۵۸ھ)، الاحکام السلطانیۃ ص: ۲۵، بیروت، دار الکتب العلمیۃ، ط: ۱۳۲۱، ۲: ۲۰۰۰ء)۔ اس بیعت کے بعد خلیفہ کی اطاعت لازم ٹھہرتی ہے، چنانچہ حضرت عبادہ بن صامت رضی اللہ عنہ کہتے ہیں: ”بايعنا رسول الله صلى الله عليه وسلم على السمع والطاعة في منشطنا ومكرهنا وعسرنا ويسرنا، وأثرة علينا، وأن لنانزع الأمر أهله، إلا أن تروا كفراً بواحا، عندكم من الله فيه برهان“ (بخاری شریف حدیث نمبر ۷۰۵۶، صحیح مسلم حدیث نمبر ۱۷۰۹، مسند احمد حدیث نمبر ۲۲۶۷۹) (ہم نے رسول اللہ صلی اللہ علیہ وسلم کے ساتھ بیعت کی کہ ہم امراء کی بات سنیں گے، اور ان کی تابعداری کریں گے، خواہ ہماری طبیعت چاہتی ہو یا نہ چاہتی ہو، ہم سختی کی حالت میں ہوں یا نرمی کی حالت میں یا ہمارے خلاف ترجیح کی حالت ہو، اور ہم نے یہ بھی عہد کیا تھا کہ ہم حکومت کے ذمہ داروں کے ساتھ جھگڑا نہیں کریں گے، مگر یہ کہ ان سے کھلے ہوئے کفر کا مشاہدہ کرو، جس کے کفر ہونے پر اللہ کی طرف سے تمہارے پاس قطعی دلیل موجود ہو)۔

اور حضرت انس بن مالک رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا: ”اسمعوا وأطيعوا وإن استعمل عليكم عبد حبشي كأن رأسه زبيبة“ (بخاری شریف حدیث نمبر ۶۹۳، سنن ابن ماجہ حدیث نمبر ۲۸۶۰، مسند احمد حدیث نمبر ۱۴۲۶) (اپنے احکام کی بات سنو، اور ان کی اطاعت کرو، اگرچہ تم پر ایسا حبشی غلام امیر بنایا گیا ہو جس کا سر منقہ کے دانے کی طرح ہو)۔

اور حضرت ابو ہریرہ نقل کرتے ہیں کہ رسول اللہ صلی اللہ علیہ وسلم کو فرماتے ہوئے سنا: ”كانت بنو إسرائيل تسوسهم الأنبياء، كلما هلك نبي خلفه نبي، وإنه لانيبي بعدى، وسيكون خلفاء فيكثرون، قالوا: فما تأمرنا؟ قال: فوا ببيعة الأول

فالأول، وأعطوهم حقهم، فإن الله سائلهم عما استرعاهم“ (بخاری شریف حدیث نمبر ۳۴۵۵، صحیح مسلم حدیث نمبر ۱۸۳۲، مسند احمد حدیث نمبر ۷۹۶۰) (بنو اسرائیل پر انبیاء حکومت فرماتے تھے، جب بھی کسی نبی کی وفات ہوتی، تو دوسرا نبی اس کا جانشین ہو جاتا، اور میرے بعد کوئی نبی نہیں ہے، اور بہت سے خلفاء (بیک وقت) ہوں گے، صحابہ نے پوچھا ایسی صورت میں آپ کا کیا حکم ہے؟ فرمایا: اس کی بیعت پر قائم رہو جو پہلے خلیفہ مقرر کیا گیا ہو)۔ اور حضرت عبد اللہ بن عمرو بن العاص رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا: ”من بايع إماما فأعطاه صفقة يده وثمرة قلبه فليطعه ما استطاع، فإن جاء آخر ينازعه فاضربوا عنق الآخر“ (صحیح مسلم حدیث نمبر ۱۸۳۳، مسند احمد حدیث نمبر ۶۵۰۱) (جس نے کسی امام سے عہد اطاعت کر لیا، اور اسے اپنا دل و جان دے دیا تو جس قدر ہو سکے، اس کی اطاعت کرے، پھر اگر دوسرا شخص اس کے ساتھ آ کر جھگڑنے لگے تو اس دوسرے کی گردن اڑادو)۔

زبردستی حکومت پر قبضہ:

بہر حال فقہاء کا یہ کہنا کہ زبردستی اقتدار پر فائز ہونے والے غاصب شخص کو بھی حاکم مان لیا جائے گا، تو وہ اس بات پر محمول ہے کہ ضرورت کی بنا پر ایسی صورت حال قبول کر لی جائیگی اور ضرورت وقتی ہوتی ہے، دائمی نہیں، اور ضرورت اپنی حد میں رہتی ہے، اور ضرورتاً ثابت ہونے والی چیز بہ قدر ضرورت سے تجاوز نہیں کرتی ہے، اس لیے اس غاصب حکمران کے لیے درست نہیں ہے کہ تمام مسلمانوں کی رضامندی سے قطع نظر کرتے ہوئے اپنی نسل کو حکومت کا وارث بنا دے، اور حکومت کو موروثی شے میں تبدیل کر دے، بلکہ اس پر لازم ہے کہ سلطنت کو مسلمانوں کے حوالہ کر دے، اور اگر وہ ایسا نہیں کرتا ہے تو امت مسلمہ کی ذمہ داری ہے کہ اسے قوت کے بل پر اقتدار سے محروم کرنے کی بھرپور کوشش کرے، کیونکہ ان کی سلطنت غصب کر لی گئی ہے جو کہ ایک ناپسندیدہ اور منکر شے ہے جس کا ازالہ واجب ہے۔ چنانچہ قاضی خان رقمطراز ہیں: ”قال علماؤنا رحمہ اللہ: السلطان یصیر سلطانا بأمرین: بالمبايعۃ معہم ویعتبر فی

المبايعة مبايعة أشرافهم وأعيانهم۔ والثاني أن ينفذ حكمه في رعيتة خوفاً من قهره وغلته“ (قاضی خان، حسن بن منصور اوزجندی فرغانی (د: ۵۹۲ھ)، الخلیفۃ بہاوش الہندیہ ۳/ ۵۸۳، ط: ۲، ص: ۲، بولاق، المطبعۃ الامیریہ ۱۳۱۰ھ)۔ (ہمارے علماء نے کہا ہے کہ حکمراں دو طریقوں سے حاکم ہو جاتا ہے، ایک طریقہ ہے قوم کے شرفاء اور ممتاز افراد کی بیعت، اور دوسرا طریقہ یہ ہے کہ اس کے قہر اور غلبہ کے ڈر سے عملاً اس کا حکم نافذ ہو جائے)۔ اس سے معلوم ہوا کہ متغلب یعنی زبردستی حکومت پر قبضہ کر لینے والے کی حکومت جائز قانونی طریقہ سے ثابت نہیں ہے، البتہ خون و خرابہ، فتنہ اور خانہ جنگی کے خوف سے اس کی حکومت مان لی گئی ہے۔

اور علامہ ہسکٹی تحریر فرماتے ہیں: ”وتصح سلطنة متغلب للضرورة“ (ہسکٹی، محمد بن علی بن محمد حنفی (۹: ۱۰۸۸ھ، الدر المختار بہاوش، رد المحتار، کتاب الصلاة، باب الامامة ۲/ ۲۸۳، ط: ۱، بیروت، دار الکتب العلمیہ، ۱۳۱۵ھ - ۱۹۹۳ء) (زور زبردستی حکومت حاصل کرنے والے کی حکومت ضرورت کی وجہ سے صحیح شمار ہوتی ہے)۔

اور علامہ شامی تحریر کرتے ہیں: ”أی من تولى بالقهر والغلبة بلا مبايعة أهل الحل والعقد، وإن استوفى الشروط المارة، وأفاد أن الأصل فيها أن تكون بالتقليد“ (ابن عابدین، محمد امین بن عمر بن عبدالعزیز (د: ۱۲۵۲ھ)، رد المحتار ۲/ ۲۸۳، ط: ۱، بیروت، دار الکتب العلمیہ ۱۳۱۵ھ - ۱۹۹۳ء)۔ (جو شخص اگرچہ خلیفہ بننے کی شرائط پر پورا اترتا ہو، لیکن جب اس نے ارباب حل و عقد کی بیعت کے بغیر زور زبردستی سے حکومت پر قبضہ کر لیا ہو، تو اس کی یہ حکومت صرف مجبوری کی بنا پر صحیح خیال کی جائے گی، ورنہ اصل ضابطہ یہی ہے کہ خلیفہ اہل حل و عقد کا مقرر کیا ہوا ہو)۔ اس سے معلوم ہوا کہ زبردستی حکومت پر قبضہ کرنے والے کی حکومت ایک مجبوری کی چیز ہے، حکومت برحق نہیں ہے، اور وہ ہر وقت معزول کئے جانے کے لائق ہے، چنانچہ بشرط استطاعت اس کے خلاف علم بغاوت بلند کرنے اور طاقت کا استعمال کر کے اس کا تختہ پلٹنے میں کوئی حرج نہیں ہے، چنانچہ شامی میں ہے: ”ويعزل به“ ای بالفسق لو طراً عليه،

والمراد أنه يستحق العزل“ (رد المحتار ۲/۲۸۳) اور فسق کی وجہ سے اگر وہ اس پر طاری ہو، معزول کیا جائے گا، اور مطلب یہ ہے کہ وہ معزول کئے جانے کا حقدار ہے۔

اور ابن نجیم رحمۃ اللہ علیہ رقمطراز ہیں: ”فلو أبدوا ما يجوز لهم القتال كان ظلمهم أو ظلم غيرهم ظلما لاشبهة فيه، لا يكونون بغاة، ولا يجوز معاونة الإمام عليهم، حتى يجب على المسلمين أن يعينوهم حتى ينصفهم ويرجع عن جورهم“ (ابن نجیم، زین الدین بن ابراہیم حنفی (و: ۹۷۰ھ)، البحر الرائق، شرح كنز الدقائق، ۲۳۵/۵، کتاب السیر، باب البغاة، ط: ۱، بیروت ۱۳۱۹ھ-۱۹۹۸ء) (سواگر خروج کرنے والے ایسے سبب کا اظہار کریں جس کی بنا پر ان کے لیے قتال درست ہو جیسے کہ سلطان نے ان پر ظلم کیا ہو، یا دوسروں پر ظلم کیا ہو، اور وہ ایسا کھلا ظلم ہو جس کے ظلم ہونے میں کوئی شبہ نہ ہو، تو ایسی صورت میں وہ باغی نہیں ہوں گے، اور ان خروج کرنے والے کے مقابلے میں مسلمانوں کے لیے اس حکمراں کی مدد کرنا جائز نہیں ہے، بلکہ مسلمانوں پر واجب ہے کہ ان خروج کرنے والوں کی مدد کریں یہاں تک کہ حاکم ان کے ساتھ انصاف کرے اور ظلم سے باز آ جائے۔ خلاصہ یہ کہ زور و زبردستی سے حکومت پر قبضہ کرنے والے کی حکومت کو بشرط استطاعت ختم کرنے کی کوشش کرنا لازم ہے۔

ولی عہدی:

خلیفہ سابق اپنے باپ دادا، بیٹے پوتے کے علاوہ کسی دوسرے شخص کو مجلس شوری کے مشورہ سے اپنا ولی عہد اور جانشین مقرر کر سکتا ہے، چنانچہ قاضی ابو یعلیٰ رقمطراز ہیں: ”لان الإمامة لاتعقد للمعهود له بنفس العهد، وإنما تنعقد بعهد المسلمين“ (قاضی ابو یعلیٰ، محمد بن حسین فراہنجلی (و: ۳۵۸ھ)، الأحكام السلطانية ص: ۲۵، بیروت، دار الکتب العلمیة، ۱۳۲۱ھ-۲۰۰۰ء)۔ (اس لیے کہ نامزد شخص کی حکومت صرف خلیفہ سابق کے عہد اور وصیت سے قائم نہ ہوگی بلکہ مسلمانوں کے عہد اطاعت سے قائم ہوگی)۔ لیکن اس کی حیثیت ایک تجویز کی ہوگی، اور خلیفہ کے انتقال کے بعد مجلس شوری دوبارہ غور و خوض کے بعد اس تجویز کو مسترد بھی کر سکتی ہے، اس لیے کہ ”أن إمامة

المعهود إليه تنعقد بعد موته باختيار أهل الوقت“ (مرجع سابق ص: ۲۶۰)۔ (نامزد شخص کی حکومت خلیفہ وقت کی موت کے بعد اس وقت موجود ارباب حل و عقد کے انتخاب سے قائم ہوگی)۔

بعض لوگوں کو یہ غلط فہمی ہوئی ہے کہ حضرت ابو بکر نے حضرت عمر کو خلیفہ نامزد کیا تھا، حالانکہ اس کی حقیقت صرف اتنی تھی کہ انہوں نے مسلمانوں کے ارباب حل و عقد سے مشورہ کے بعد ہی ایسا کیا تھا، اور اس سلسلہ میں بعض حضرات نے حضرت عمر رضی اللہ عنہ کی سخت گیری کا بھی اعتراض اٹھایا تھا، لیکن بالآخر سب کا ان کے انتخاب پر اتفاق ہو گیا، پھر بھی اس کی حیثیت ایک تجویز کی ہی تھی، چنانچہ ابن تیمیہ تحریر کرتے ہیں: ”إنما صار إماما لما بايعوه“ (ابن تیمیہ، احمد بن عبد الحلیم بن عبد السلام (د: ۷۲۸ھ)، منہاج النبویہ ۱/۳۶۵، ۱: ۵، مؤسسہ قرطبہ)۔ (حضرت عمر رضی اللہ عنہ عملی اعتبار سے حاکم اس وقت بنے تھے جب صحابہ نے ان کی بیعت کر لی)۔

اسی طرح حضرت عمر نے چھ رکنی کمیٹی اس لیے بنا دی تھی کہ انہیں مسلمانوں سے مشورہ کی مہلت زخمی ہونے کی وجہ سے نہیں ملی تھی، چنانچہ اس کمیٹی نے مسلمانوں کے مشورہ کے بعد ہی حضرت عثمان کا انتخاب کیا تھا۔

خیال رہے کہ کتاب و سنت میں ”شورائیت“ کا اصول بیان کیا گیا ہے نہ کہ نامزدگی اور ولی عہدی کا، لہذا اس طریقہ کو اختیار نہ کرنا ہی بہتر ہے۔

۴۔ چوتھی خصوصیت: منصب خلافت پر اہل ترین فرد فائز ہو:

خلافت علی منہاج النبویہ کی چوتھی خصوصیت یہ ہے کہ منصب خلافت امت کے اہل ترین فرد کو سونپا جائے، وہ اس طرح کہ خلیفہ مکمل صلاحیت و لیاقت کا حامل ہو، یعنی مسلمان، عادل، نیک سیرت، نیک مزاج، عالم، بالغ، عاقل، آزا، سلیم الاعضاء، بہادر، دور میں، معاملہ فہم، صاحب بصیرت اور مرد ہو، چنانچہ حاکمی تحریر کرتے ہیں: ”ویشترط كونه مسلما حرا

ذکر اعاقلا بالغا قادرا قرشیا“ (الدر المختار ۲۸۰۲) (اور خلیفہ کا مسلمان، آزاد مرد، عاقل، بالغ، احکام کی تنفیذ، اسلامی سلطنت کے تحفظ اور عدل و انصاف کے قائم کرنے پر قادر اور قریشی ہونا شرط ہے)۔

اور ماوردی رقمطراز ہیں: ”وأما أهل الإمامة فالشروط المعتمدة فيهم سبعة أحدها: العدالة على شروطها الجامعة، والثاني: العلم المؤدى إلى الاجتهاد في النوازل والأحكام. والثالث: سلامة الحواس من السمع والبصر واللسان ليصح معها مباشرة ما يدرك بها. والرابع: سلامة الأعضاء من نقص يمنع من استيفاء الحركة وسرعة النهوض. الخامس: الرأي المفضى إلى سياسة الرعية وتدبير المصالح. والسادس: الشجاعة والنجدة المؤدية إلى حماية البيضة وجهاد العدو. والسابع: النسب: وهو أن يكون من قریش لورود النص فيه وانعقاد الإجماع عليه“ (ماوردی، الأحكام السلطانية ص: ۶)۔

(بہر حال امامت کی اہلیت رکھنے والے افراد کے اندر معتبر شرطیں سات ہیں:

(۱) عدالت اپنی جامع ترین شرطوں کے ساتھ یعنی آزادی، بلوغ، عقل وغیرہ۔ (۲) دوسری شرط علم ہے جو احکام کے استنباط اور نئے پیش آمدہ واقعات کے سلسلہ میں اجتہادی بصیرت پر منتج ہو۔

(۳) تیسری شرط سلیم الحواس ہونا ہے یعنی کان، آنکھ اور زبان صحیح سالم ہوں، تاکہ ان کے ساتھ ان کے ذریعہ ادراک کئے جانے والے امور کو انجام دینا صحیح متصور ہو، (۴) چوتھی شرط: اعضاء کا ایسے نقص سے صحیح و سالم ہونا ہے جو حرکت کرنے اور تیزی سے اٹھنے سے مانع ہو (یعنی جسمانی طور پر ناکارہ نہ ہو، کیونکہ خلافت کی عظیم ذمہ داری ایسا شخص انجام نہیں دے سکتا ہے)، (۵) پانچویں شرط صاحب بصیرت اور ذورائے ہونا ہے تاکہ رعیت کے معاملات کے نظم و نسق اور مصالح کی تدبیر بہتر طریقہ سے ہو سکے، (۶) چھٹی شرط: ایسی دلیری اور شجاعت ہے جو ملک کے تحفظ اور دشمن سے جہاد پر منتج ہو، (۷) ساتویں شرط نسب ہے، اور وہ یہ ہے کہ خلیفہ قریش سے ہو کیونکہ اس

سلسلہ میں نص وارد ہے، اور اس پر اجماع منفقہ ہو چکا ہے۔

میرے نزدیک قریشی ہونے کی شرط نہیں ہے، جیسا کہ ابو بکر باقلائی محمد بن الطیب بن محمد (و: ۴۰۳ھ) کی رائے ہے، اور ”الانمة من قریش“ (مسند احمد حدیث نمبر ۱۲۳۰۷) (امراء قریش میں سے ہوں گے) یہ پیشین گوئی ہے، شرط کے طور پر وارد نہیں ہے، اور یہی اسلام کی تعلیم مساوات سے ہم آہنگ ہے، کیونکہ اسلام سارے انسانوں کو ایک کنبہ قرار دیتا ہے، اور حسب و نسب کی بجائے صفات حسنہ اور قابلیت و لیاقت کو حکم کی اساس بناتا ہے۔

نوٹ: خلیفہ کے لیے مدت کا تعین، اسی طرح مجلس شوری کے لیے مدت کار کا تعین مصالح مرسلہ میں سے ہے جسے اختیار کرنے میں کوئی قباحت نہیں ہے بلکہ ماضی کے تجربات کی روشنی میں اہل ترین افراد کو منتخب کرنے اور عوام کے سیاسی شعور کو بچختہ کرنے کا ذریعہ ہے۔

اسی طرح طریقہ حکومت کا تعین بھی مباحث اور مصالح مرسلہ میں سے ہے، چنانچہ شریعت میں اس بات کی بھی گنجائش ہے کہ وفاقی طرز حکومت (Federal Government) ہو اور ساری مسلم دنیا کو انتظامی سہولت کے مطابق مختلف یونٹوں میں تقسیم کر دیا جائے، چنانچہ علاقائی مجلس شوری ہو اور علاقائی انتظامیہ ہو جس کو دستور خلافت کے تحت علاقائی خود مختاری حاصل ہو، ایسے ہی اس بات کی بھی گنجائش ہے کہ وحدانی طرز حکومت (Unitarial Government) ہو اور ساری مسلم دنیا ایک سیاسی وحدت ہو اور خلیفہ مرکزی مجلس شوری کے مشوروں کے مطابق علاقائی حکام کا تقرر کرے۔

اسی طرح شریعت میں اس بات کی بھی گنجائش ہے کہ مجلس شوری (Consultative Court) کے ممبران کی تحدید آبادی کے تناسب سے کی جائے، چنانچہ فقہاء نے اپنے زمانہ کے عرف اور رسم و رواج کے مطابق مختلف تعداد کا ذکر کیا ہے، کیونکہ یہ ایک انتظامی مسئلہ ہے جس پر مصلحت اور عرف کا اثر پڑتا ہے۔

۵- پانچویں خصوصیت: عدل و انصاف اور قانونی مساوات کی فراہمی:

خلافت علی منہاج النبوة کی پانچویں خصوصیت ”عدل و انصاف اور قانونی مساوات کی فراہمی“ ہے، چنانچہ خلافت کے دائرہ میں آنے والے اشخاص کے درمیان کوئی تفریق نہیں کی جائے گی، بلکہ خلافت ہر شخص کو مکمل عدل و انصاف اور قانونی مساوات فراہم کرے گی، جیسا کہ اللہ تعالیٰ نے اپنے نبی کی ذمہ داری کو بیان کرتے ہوئے فرمایا: ”وأمرت لأعدل بینکم“ (الشوری: ۱۵) (مجھے حکم دیا گیا کہ میں تمہارے درمیان انصاف کروں) اور دوسری جگہ ارشاد ہے: ”وإذا حکمتم بین الناس أن تحکموا بالعدل“ (النساء: ۵۸) (اور جب لوگوں کے درمیان فیصلہ کرو تو عدل کے ساتھ کرو)۔ اور ایک جگہ ارشاد باری تعالیٰ ہے: ”قل أمر ربی بالقسط“ (الاعراف: ۲۹) (کہہ دو کہ میرے رب نے توہر معاملہ میں عدل کا حکم دیا ہے)۔

اور حضرت بریدہ بن حصیب رضی اللہ عنہ سے مروی ہے کہ رسول اکرم صلی اللہ علیہ وسلم نے ارشاد فرمایا: ”القضاة ثلاثة: واحد فی الجنة، واثان فی النار، فأما الذی فی الجنة، فرجل عرف الحق وقضى به، ورجل عرف الحق، فجار فی الحکم فهو فی النار، ورجل قضی للناس علی جهل، فهو فی النار“ (سنن ابی داؤد حدیث نمبر ۲۵۷۵، سنن ترمذی حدیث نمبر ۱۳۲۲، اور صحیح درجہ کی حدیث ہے) (قاضی تین طرح کے ہوتے ہیں: ایک جنت میں جائے گا، اور دو جہنم میں، سو جنت میں وہ قاضی جائے گا جو حق کو پہچان کر اس کے مطابق فیصلہ کرے، اور جو قاضی حق کو پہچاننے کے باوجود فیصلہ صادر کرنے میں ظلم سے کام لے وہ جہنمی ہوگا، اور جس قاضی نے جہالت کے باوجود لوگوں کے لیے فیصلہ صادر کیا وہ بھی جہنمی ہے)۔

علامہ کاسانی اس حدیث کے تعلق سے رقمطراز ہیں: ”والحدیث محمول علی القاضی الجاهل، أو العالم الفاسق، أو الطالب الذی لا یأمن علی نفسه الرشوة فیخاف أن یمیل إليها توفیقا بین الدلائل“ (کاسانی، علاء الدین، ابو بکر بن مسعود (و: ۵۸۷ھ)، بدائع الصنائع فی ترتیب الشرائع ۱/ ۲۰۳، بیروت، دارالکتب العلمیہ، ۱۳۰۶ھ-۱۹۸۶ء)۔ (اور اس حدیث کو

محمول کیا جائے گا اس قاضی کے سلسلہ میں جو جاہل ہو، یا وہ عالم جو فاسق ہو، یا وہ طالب عہدہ قضا جو اپنی ذات پر رشوت سے مامون نہ ہو، چنانچہ اسے رشوت کی طرف مائل ہونے کا خدشہ ہو، اور یہ مصداق مختلف دلائل کے درمیان تطبیق دینے کے لیے متعین کیا گیا ہے۔

نیز حضرت ابو ہریرہ رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا: ”إِذَا حَكَمَ الْحَاكِمُ فَاجْتَهَدْ فَأَصَابَ فَلَهُ أَجْرَانِ، وَإِذَا حَكَمَ فَأَخْطَأَ فَلَهُ أَجْرٌ“ (بخاری شریف حدیث نمبر ۴۵۲، مسلم شریف حدیث نمبر ۱۷۱۶، اور یہ حدیث حضرت عمرو بن العاص رضی اللہ عنہ سے بھی مروی ہے) (جب حاکم اجتہاد کے بعد فیصلہ کرے اور اس کا اجتہاد درست ہو، تو اس کے لیے دوہرا اجر ہے، اور اگر اجتہاد کے بعد فیصلہ کرے لیکن اجتہاد میں غلطی ہو جائے تو بھی اس کے لیے ایک اجر ہے)۔

اس حدیث سے پتہ چلتا ہے کہ اجتہاد کی اہلیت رکھنے والے شخص کی طرف سے اجتہاد کرنا عبادت ہے، اسی لیے حالت خطا میں بھی وہ اپنی کوشش کی اجرت سے محروم نہیں رہے گا۔ اور حضرت عبداللہ بن مسعود رضی اللہ عنہ روایت کرتے ہیں کہ رسول کریم صلی اللہ علیہ وسلم نے ارشاد فرمایا: ”لَا حَسَدَ إِلَّا فِي اثْنَتَيْنِ، رَجُلٌ آتَاهُ اللَّهُ مَالًا فَاسْلَطَهُ عَلَيْهِ هَلَكَتُهُ فِي الْحَقِّ، وَرَجُلٌ آتَاهُ اللَّهُ الْحِكْمَةَ فَهُوَ يَقْضِي بِهَا وَيَعْلَمُهَا“ (بخاری شریف، حدیث نمبر ۴۳، ۱۳۰۹، ۷۱۱۳، ۷۳۱۷، مسلم شریف حدیث نمبر ۸۱۶) (ریشک دو چیزوں میں ہونا چاہئے، ایک اس شخص سے جسے اللہ نے مال و دولت سے نوازا ہو، اور اسے حق کے راستہ میں خرچ کرنے کی توفیق دی ہو، اور دوسرے اس شخص سے جسے اللہ نے حکمت و دانائی عطا کی ہو، سو وہ شخص اس کی مدد سے فیصلہ کرتا ہو اور اس کی تعلیم دیتا ہو)۔

یہ حدیث شریف عدل و انصاف اور حق پر مبنی فیصلہ کرنے کی فضیلت کے سلسلہ میں کھلی اور واضح دلیل ہے، کیونکہ آپ صلی اللہ علیہ وسلم نے حق پر مبنی فیصلہ کو ایسا محبوب امر قرار دیا ہے جس پر ریشک کیا جائے۔

چنانچہ اسلام میں دوہرا معیار نہیں ہے، سب کے لیے ایک ہی کسوٹی ہے خواہ خلافت کا مسلم باشندہ ہو یا غیر مسلم کسی کے ساتھ ظلم و زیادتی روا نہیں ہے۔

۶۔ چھٹی خصوصیت: اہل ترین افراد کی عہدے اور مناصب پر تقرری:

خلافت علی منہاج النبوة کی چھٹی خصوصیت: اہل ترین افراد کی عہدے اور مناصب پر تقرری ہے، چنانچہ خلافت اسلامیہ میں اس بات کا بھرپور التزام کیا جائے گا کہ منصب اور عہدہ اہل ترین فرد کو ہی سونپا جائے، خواہ وزارت کا منصب ہو یا کوئی دوسرا، اور اس سلسلہ میں کسی طرح کی جانبداری، عصبیت، علاقائیت، اقرباء پروری اور خاندان پرستی کو جگہ نہیں ملے گی، جیسا کہ رسول اللہ صلی اللہ علیہ وسلم نے ارشاد فرمایا: ”إِذَا وَسَدَ الْأَمْرَ إِلَىٰ غَيْرِ أَهْلِهِ فَانْتَظِرِ السَّاعَةَ“ (بخاری شریف حدیث نمبر ۵۹، ۶۳۹۶، مسند احمد حدیث نمبر ۸۷۲۹)۔ (راوی حدیث حضرت ابو ہریرہ ہیں۔) (جب تم دیکھو کہ منصب نااہل کو سونپا جا رہا ہے تو قیامت کا انتظار کرو)۔

اور حضرت عائشہ رضی اللہ عنہا فرماتی ہیں کہ رسول کریم صلی اللہ علیہ وسلم نے ارشاد فرمایا: ”إِذَا أَرَادَ اللَّهُ بِالْأَمِيرِ خَيْرًا جَعَلَ لَهُ وَزِيرًا صَدَقَ، إِنْ نَسِيَ ذَكَرَهُ، وَإِنْ ذَكَرَ أَعَانَهُ، وَإِذَا أَرَادَ بِهِ غَيْرَ ذَلِكَ، جَعَلَ لَهُ وَزِيرًا سَوَاءً، إِنْ نَسِيَ لَمْ يَذْكُرْهُ، وَإِنْ ذَكَرَ لَمْ يَعْنَهُ“ (سنن ابی داؤد، حدیث نمبر: ۲۹۳۳، صحیح ابن حبان، حدیث نمبر: ۴۳۹۴، اور صحیح درجہ کی حدیث ہے)۔ (جب اللہ تعالیٰ امیر کے ساتھ بھلائی کا معاملہ کرنا چاہتا ہے تو اس کے لیے مخلص وزیر کا انتخاب فرماتا ہے، تاکہ اگر کسی معاملہ میں امیر بھٹک جائے تو وزیر اسے یاد دہانی کرائے، اور اگر صواب پر ہو تو اس کی مدد کرے، لیکن جب اللہ تعالیٰ کسی امیر کے ساتھ شر کا معاملہ کرنا چاہتا ہے، تو اس کے لیے برے وزیر کا انتخاب فرماتا ہے کہ اگر وہ بھٹک جائے تو وہ یاد دہانی نہ کرائے، اور اگر صواب پر ہو تو اس کی مدد نہ کرے)۔

۷۔ ساتویں خصوصیت: آزادی کی فراہمی:

خلافت علی منہاج النبوة کی ساتویں خصوصیت ہر طرح کی آزادی کی فراہمی ہے،

چنانچہ اس نظام میں کسی کی زبان پر تالائیں لگایا جائے گا، اور ہر فرد انسانی کو آزادیِ ضمیر، آزادیِ رائے، آزادیِ تعبیر، آزادیِ اختیار اور آزادیِ اجتماع وغیرہ حاصل ہوگی، جیسا کہ اللہ تعالیٰ کا ارشاد ہے: ”لا إكراه فی الدین“ (البقرہ: ۲۵۶) (دین کے معاملے میں کوئی جبر نہیں ہے) اور اس آزادی میں مسلم اور غیر مسلم کے درمیان تفریق نہ ہوگی، جیسا کہ حضرت ابو ہریرہ رضی اللہ عنہ سے مروی ہے کہ نبی کریم صلی اللہ علیہ وسلم نے ارشاد فرمایا: ”قال اللہ: ثلاثة أنا خصمهم يوم القيامة، رجل أعطى بی ثم غدر، ورجل باع حرا فاکل ثمنه، ورجل استأجر أجيراً فاستوفى منه ولم يعط أجره“ (بخاری شریف حدیث نمبر ۲۲۲۷، ۲۲۲۸، سنن ابن ماجہ حدیث نمبر ۲۳۳۲، مسند احمد حدیث نمبر ۸۶۲۸) (اللہ تعالیٰ فرماتا ہے کہ تین اشخاص کا قیامت کے دن میں فریق ہوں، ایک وہ شخص جس نے میرے نام پر عہد دیا پھر غداری کی، اور ایک وہ شخص جو کسی آزاد کو بیچ کر اس کا دام کھا جائے اور تیسرا وہ شخص جو کسی مزدور کو رکھ کر اس سے مکمل کام لے اور اس کی اجرت نہ دے)۔

اور حضرت عمر بن الخطاب رضی اللہ عنہ نے عمرو بن العاص رضی اللہ عنہ سے فرمایا: ”مذکم تعبدتم الناس، وقد ولدتھم أمھاتھم أحراراً“ (ابو القاسم عبدالرحمن بن عبداللہ بن عبدالحکم بن العین قرظی مصری: ۹: ۲۵۷، فتوح مصر و اخبار باہن: ۱۸۳، تحقیق: محمد جمیری، بیروت، دار الفکر ۱۳۱۶ھ - ۱۹۹۶ء، متقی ہندی، برہان پوری، علاء الدین، علی بن حسام الدین: ۹: ۹۷۵، کنز العمال فی سنن الاقوال و الافعال، حدیث نمبر ۳۶۱۰، اور بعض نے اس کی سند کو ضعیف قرار دیا ہے، دیکھئے علوی بن عبدالقادر السقاف، تجزیہ احادیث و آثار کتاب فی ظلال القرآن لسید قطب رحمہ اللہ ص: ۱۳۷) (کب سے تم نے لوگوں کو غلام بنا لیا ہے، حالانکہ انہیں ان کی ماؤں نے آزاد جنم دیا ہے)۔

البتہ ہر آزادی کا دائرہ وہیں تک محدود ہے جہاں سے دوسرے افراد کی آزادی کی تمنیخ یا بے جا تحدید عمل میں آتی ہو اور وہ اللہ کے کسی صریح حکم سے متصادم ہو۔

۸- آٹھویں خصوصیت: امن و امان کی ہمہ گیری:

خلافت علی منہاج النبوة کی آٹھویں خصوصیت: ”امن و امان کی ہمہ گیری“ ہے؛

چنانچہ اس نظام میں امن و امان اور نظم و نسق کی درنگی ہر ایک کے لیے ہوگی، کسی کو محض شبہ کی بنا پر جیل میں نہیں ٹھوسا جائے گا، نہ کسی قوم کو دہشت گردی، انتہا پسندی اور دقتا نویسی کا لیبل لگا کر بدنام کرنے کی کوشش کی جائے گی، اور نہ خواہ مخواہ اسے اور اس کے افراد کو رسوا اور ذلیل کرنے کی سعی کی جائے گی، اور نہ ہی کسی کے کیریئر کو تباہ کرنے کی سازش رچی جائے گی، اس لیے کہ یہ ساری صورتیں اس فساد فی الارض کی قسم سے ہیں جو اللہ تعالیٰ کو انتہا درجہ ناپسند ہے جیسا کہ ارشاد باری تعالیٰ ہے: ”وَلَا تَعْنُوا فِي الْأَرْضِ مَفْسِدِينَ“ (البقرہ: ۶۰) (اور زمین میں فساد نہ پھیلاتے پھرو) اور ایک دوسری جگہ فرمان الہی ہے: ”وَيَسْعُونَ فِي الْأَرْضِ فَسَادًا، وَاللَّهُ لَا يُحِبُّ الْمَفْسِدِينَ“ (المائدہ: ۶۳) (یہ زمین میں فساد برپا کرنے میں سرگرم ہیں اور اللہ فساد برپا کرنے والوں کو پسند نہیں کرتا)۔

نیز ارشاد ہے: ”فَاذْكُرُوا آيَةَ اللَّهِ وَلَا تَعْنُوا فِي الْأَرْضِ مَفْسِدِينَ“ (الاعراف: ۷۳) (تو اللہ کی شانوں کو یاد کرو، اور زمین میں فساد برپا نہ کرو)، نیز فرمایا: ”وَقَالَ مُوسَى لِأَخِيهِ هَارُونَ اخْلُفْنِي فِي قَوْمِي وَأَصْلِحْ وَلَا تَتَّبِعْ سَبِيلَ الْمُفْسِدِينَ“ (الاعراف: ۱۳۲) (اور موسیٰ نے اپنے بھائی ہارون سے کہا: میری قوم میں میری جانشینی کرنا، اصلاح کرتے رہنا اور مفسدوں کی روکی پیروی نہ کرنا) اور ایک جگہ ارشاد ہے: ”وَلَا تَبْخَسُوا النَّاسَ أَشْيَاءَهُمْ وَلَا تَعْنُوا فِي الْأَرْضِ مَفْسِدِينَ“ (ہود: ۸۵) (اور لوگوں کی چیزوں میں ان کی حق تلفی نہ کرو اور زمین میں فساد پھیلانے والے بن کر نہ ابھرو)۔

نیز ارشاد ہے:

”يَذْبَحُ آبْنَانَهُمْ وَيَسْتَحْيِي نَسَانَهُمْ إِنَّهُ كَانَ مِنَ الْمَفْسِدِينَ“ (القصص: ۳)

(فرعون ان کے بیٹوں کو ذبح کرتا اور ان کی عورتوں کو زندہ رکھتا، بے شک وہ زمین میں فساد برپا کرنے والوں میں سے تھا)۔ نیز فرمایا: ”وَلَا تَبْغِ الْفُسَادَ فِي الْأَرْضِ، إِنَّ اللَّهَ لَا يُحِبُّ الْمَفْسِدِينَ“ (القصص: ۷۷) (اور زمین میں فساد کے طالب نہ بنو، اللہ تعالیٰ فساد چاہنے والوں کو

چہ نہیں کرتا) اور ایک جگہ ارشاد فرمایا: ”وارجوا اليوم الآخر ولا تعثوا فی الارض مفسدین“ (الحکبوت: ۳۶) (اور روز آخرت کے منتظر ہو اور زمین میں فساد مچانے والے بن کر نہ بڑھو)۔

یہ امن و امان جس طرح ایک مسلم کے لیے ہے اسی طرح غیر مسلم کے لیے بھی ہے، چنانچہ سلامتی اور تحفظ کی اس فضا میں ہر ایک کو سانس لینے کا حق ہے جیسا کہ نبی کریم صلی اللہ علیہ وسلم نے ارشاد فرمایا: ”المؤمن من أمنه الناس علی دمانهم وأموالهم“ (ترمذی شریف، حدیث نمبر: ۲۶۲۷، نسائی شریف، حدیث نمبر: ۵۰۰۰، ترمذی شریف، حدیث نمبر: ۸۹۳۱، اور راوی حدیث حضرت ابو ہریرہ ہیں اور یہ حدیث صحیح ہے) (مومن وہ ہے جس سے دین، جان و مال کے سلسلہ میں محفوظ رہیں)۔

۹- نوین خصوصیت: ”سماجی مساوات“ کی فراہمی:

خلافت علی منہاج النبوة کی نوین خصوصیت: ”سماجی مساوات“ کی فراہمی ہے، چنانچہ اس نظام کے تحت ہر ایک کو عزت و شرف کے ساتھ زندگی گزارنے کا موقع دیا جائے گا، اور رنگ و نسل، زبان و بیان، مذہب اور جائے پیدائش کی بنیاد پر وسائل آمدنی سے کسی کو محروم نہیں کیا جائے گا، کسی اقلیت کو غربت اور لاپرواہی کی مار نہیں لگائی جائے گی، حکومت و دولت کو چند ہاتھوں میں مرکوز نہ ہونے دے گی بلکہ ذرائع دولت و آمدنی کی تقسیم میں پائی جانے والی ناہمواری کو بڑھنے سے روکے گی، اور کسی قوم کو فلاح اور بد حال بنانے کی سازش سے خود بھی باز رہے گی اور دوسروں کو بھی باز رکھے گی، جیسا کہ ارشاد باری تعالیٰ ہے: ”ولقد مکناکم فی الارض، وجعلنا لکم فیہا معاش قلیلاً ما تشکرون“ (الاعراف: ۱۰)، (اور ہم نے تمہیں اس زمین میں اقتدار بخشا اور تمہارے لیے معاش کی راہیں کھولیں، پر تم بہت ہی کم شکر گزار ہوتے ہو)۔

اللہ تعالیٰ کی اس زمین میں ہر ایک کی روزی کا حصہ ہے چنانچہ اس حقیقت کو نظر انداز

کرنا ظلم ہے جیسا کہ فرمان الہی ہے: ”وما من دآبة فی الارض الا علی اللہ رزقها“ (ہود: ۶) (اور زمین کے ہر جاندار کا رزق اللہ ہی کے ذمہ ہے)، نیز فرمایا: ”وقدر فیہا اقواتہا فی اربعة ایام سواء للسانلین“ (حم السجدة: ۱۰) (اور اس میں اس کے غذائی ذخیرے ودیعت کیے، سب ضرورت مندوں کے لیے یکساں طور پر، یہ سب ملا کر چار دنوں میں)۔

اور حضرت ابن عمر رضی اللہ عنہ سے مروی ہے کہ نبی کریم صلی اللہ علیہ وسلم نے فرمایا: ”من احتکر طعاما أربعین لیلة، فقد برئ من اللہ تعالیٰ، وبرئ اللہ تعالیٰ منه، وأیما أهل عرصة أصبح فیہم امرؤ جائع، فقد برئت منهم ذمة اللہ تعالیٰ“ (مسند احمد، حدیث نمبر: ۴۸۸۰، مسند ابی یعلیٰ، حدیث نمبر ۵۷۳۶، مسند ابی ار: ۱۱۳۱۱، اور اس حدیث کی سند میں ابو بشر راوی کے مجہول ہونے کی وجہ سے کلام کیا گیا ہے)۔ (جس شخص نے چالیس دن تک غلہ کی ذخیرہ اندوزی کی وہ اللہ تعالیٰ سے بری ہوا، اور اللہ تعالیٰ اس سے دست کش ہوا، اور جس بستی میں کوئی آدمی بھوکا اٹھے تو اس بستی والوں سے اللہ تعالیٰ بری الذمہ ہے)۔

۱۰۔ دسویں خصوصیت: ”احتساب خلیفہ“:

خلافت علی منہاج النبوة کی دسویں خصوصیت ”احتساب خلیفہ“ ہے، چنانچہ اس نظام میں خلیفہ کی ذات بھی تعمیری تنقید سے بلند نہیں ہے جیسا کہ حضرت عمر رضی اللہ عنہ پر حضرت سلمان فارسی نے نقد کرتے ہوئے کہا کہ ہم آپ کا خطبہ نہیں سنیں گے، تو حضرت عمر نے پوچھا کیوں؟ جواب میں حضرت سلمان فارسی نے کہا کہ ہر ایک کو ایک کپڑا حاصل ہوا پھر آپ حلہ (جوڑا) کس طرح زیب تن کیے ہوئے ہیں؟ اس پر حضرت عمر رضی اللہ عنہ نے کہا کہ اس اعتراض کا جواب میرے بیٹے عبد اللہ دیں گے، چنانچہ عبد اللہ نے کہا کہ امیر المؤمنین کی ازار میرے کپڑے کی ہے، تب حضرت سلمان فارسی نے کہا: اب فرمائیے ہم سنیں گے (یوسف بن حسین ابن عبد البہادی، جمال الدین، ابن البہرہ، ضعیفی (د: ۹۰۹ھ): ”محض الصواب فی فضائل امیر المؤمنین عمر بن الخطاب“، ۵۷۹/۲، تحقیق: عبد العزیز بن محمد، ط: ۱، مدینہ منورہ، عمادة البحث العلمی بالجامعة الاسلامیة ۱۳۲۰ھ-۲۰۰۰ء)۔

اور ایک دفعہ حضرت عمر نے مہر کی زیادتی سے منع فرمایا تو ایک عورت نے ان پر نफق کرتے ہوئے کہا کہ آپ کی بات مانی جائے یا قرآن کریم کی، اللہ تعالیٰ تو فرماتا ہے: ”وإن أدرتم استبدال زوج مكان زوج، وأنتم إحداهن قنطاراً، فلا تأخذوا منه شيئاً، أتأخذونه بهتاناً وإثماً مبيناً“ (النساء: ۲۰) (اور اگر تم ایک بیوی کی جگہ دوسری بیوی لے آئے گا۔ اداہ ہی کر لو، تو خواہ تم نے اسے ڈھیر سا مال ہی کیوں نہ دیا ہو، اس میں سے کچھ واپس نہ لو، کیا تم اسے بہتان لگا کر اور صریح ظلم کر کے واپس لو گے؟)، اس پر حضرت عمر نے فرمایا: ہر ایک عمر سے زیادہ فقیہ ہے، اے لوگو! تم اپنے مال میں جو تصرف چاہو کرو) (السنن الکبریٰ للبیہقی، حدیث نمبر: ۱۴۷۵، سنن معید بن منصور، حدیث نمبر: ۵۹۸، شرح مشکل الآثار للطحاوی، حدیث نمبر: ۵۰۵۹، اور اس کی سند میں انقطاع ہے)۔

خلیفہ مجلس شوریٰ کے سامنے جواب دہ ہے اور فسق و فجور اور ظلم و جور کی صورت میں معزول کیے جانے کا مستحق ہے؛ چنانچہ ”الدر المختار“ میں ہے: ”ويعزل به“ (الدر المختار بہامش رد المختار، کتاب الصلاة، باب الإلمة ۲/۲۸۲) (اور فسق کی وجہ سے اسے معزول کیا جائے گا) اور ”رد المختار“ میں ہے: ”أى بالفسق لو طراً عليه، والمراد أنه يستحق العزل“ (رد المختار ۲/۲۸۳)۔

(یعنی فسق کی وجہ سے اسے معزول کیا جائے گا، اگر وہ اس پر طاری ہو، اور مصنف کی مراد یہ ہے کہ وہ معزول کئے جانے کا مستحق ہے)۔

اور امام بھصاص رقمطراز ہیں: ”ولافرق عند أبي حنيفة بين القاضي وبين الخليفة في أن شرط كل واحد منهما العدالة، وأن الفاسق لا يكون خليفة، ولا يكون حاكماً، كما لاتقبل شهادته ولا خبره“ (ابھصاص، احمد بن علی، ابوبکر، رازی (د: ۳۷۰ھ): أحكام القرآن تفسیر سورۃ بقرہ: ۱۲۳/۱، ۸۶/۱، بیروت، دار احیاء التراث العربی ۱۳۰۵ھ) (اور امام ابو حنیفہ کے نزدیک قاضی اور خلیفہ کے درمیان اس سلسلہ میں کوئی فرق نہیں ہے کہ دونوں کے لیے عادل ہونا شرط ہے، اور یہ کہ فاسق نہ خلیفہ بن سکتا ہے اور نہ حاکم و قاضی، جیسا کہ اس کی شہادت

اور روایت قبول نہیں کی جائے گی۔

یہ ہے خلافت علیٰ منہاج النبوۃ پر مبنی وہ اسلامی نظام حکومت جو اس بات کی غمازی کرتا ہے کہ اس کے علاوہ جتنے بھی نظامہائے سیاست رائج ہیں وہ باطل اور بے کار ہیں، جن کا شرعی اور الہی سیاست سے کوسوں دور کا واسطہ نہیں ہے۔ بلاشبہ یہ کہا جاسکتا ہے کہ مسلمانوں کی موجودہ کمزوری و بے چارگی، ذلت و رسوائی، ان کے شہروں پر دشمنوں کا ناجائز قبضہ، ان کے مال و دولت پر جبراً اقتدار حاصل کر لینا، اس کا سبب صرف اور صرف یہ منحوس منار کی (ملوکیت و بادشاہت) اور ڈکٹیٹر شپ ہے جو ان کی رضامندی کے بغیر ظلم اور جبراً ان کے سینہ پر سوار کر دی گئی ہے۔

کیا یہی خوبصورت ہیں خلافت کے یہ ہمہ گیر اصول، جس کی بنیاد رسول ﷺ نے رکھی، اور اپنے قولی، فعلی اور تقریری سنتوں کے ذریعہ جسے پر دان چڑھایا، درحقیقت یہ رہنما اصول ایک ایسے نظام حکومت قائم کرنے کے ضامن ہیں، جس میں دین کا غلبہ اور دنیا کی ترقی پنہاں ہے، کا ش اس نظام کو نافذ کیا جاسکے۔

کتنی سخت ضرورت ہے کہ ہم معاملہ کو اصل مرجع کی طرف لوٹائیں، اور خلافت کی تشکیل کریں، جس کی بنیاد حاکمیت اللہ پر ہو، جو کتاب و سنت کی بالادستی پر مشتمل ہو، جو مسلمانوں کی جانب سے منتخب کردہ اللہ کے عبادت گزار برگزیدہ اور جہاں دیدہ بندے، دینی اور قانونی امور کے ماہر علماء و فقہاء اور دنیوی و انتظامی امور میں تجربہ کار اور صاحب الرائے اشخاص پر مشتمل کمیٹی کے مشورہ پر چلے، جس کی سربراہی ایک ایسا باصلاحیت دیندار خلیفہ کرے جو اللہ تعالیٰ کے عذاب سے ڈرنے والا ہو اور جس کو مسلمانوں نے اپنی پسند اور مرضی سے منتخب کیا ہو، اور جو ایسی مستقل و خود مختار شرعی عدالت قائم کرے جس کے قاضی ماہر فقیہ ہوں، جس کا دل خوف خدا سے معمور ہو اور جو عدل و انصاف کا پیکر ہو، جس کا مطمح نظر وہ دن ہو جس دن نہ مال کام آئے گا اور نہ دولت نہ اولاد، بلکہ معاملہ اسی کا آسان ہوگا جو قلب سلیم لے کر حاضر ہوا ہوگا۔ جب یہ خلافت قائم ہوگی اس

وقت امت مسلمہ اپنا کھویا ہوا وقار اور اپنی قدیم عظمت و شرافت بحال کر پائے گی، اور اسلامی جھنڈا لہرائے گا، اور اللہ کا کلمہ بلند ہوگا، اور انسانیت امن و امان کی فضا میں سانس لے گی۔

ہمیں یقین ہے کہ خلافت کی بحالی ان شاء اللہ عنقریب ہوگی، جیسا کہ حضرت حدیفہ رضی اللہ عنہ سے مروی ہے کہ رسول کریم صلی اللہ علیہ وسلم نے ارشاد فرمایا: ”تكون النبوة فيكم ما شاء الله أن تكون، ثم يرفعها إذا شاء أن يرفعها، ثم تكون خلافة على منهاج النبوة، فتكون ما شاء الله أن تكون ثم يرفعها إذا شاء الله أن يرفعها، ثم تكون ملكا عاضا، فيكون ما شاء الله أن يكون، ثم يرفعها إذا شاء أن يرفعها، ثم تكون ملكا جبرية، فتكون ما شاء الله أن تكون، ثم يرفعها إذا شاء أن يرفعها، ثم تكون خلافة على منهاج النبوة، ثم سكت“ (مسند احمد، حدیث نمبر: ۱۸۳۰۶، مسند ابوداؤد طیالسی، حدیث نمبر: ۴۳۸، البحر الزخار للبر، حدیث نمبر: ۲۷۹۶، المعجم الأوسط للطبرانی، حدیث نمبر: ۶۵۷۷، اور اس حدیث کی سند حسن درج کی ہے) (تمہارے اندر عہد نبوت جب تک اللہ تعالیٰ چاہے گا، موجود رہے گا، پھر جب اللہ اسے ختم کرنا چاہے گا تو اس (عہد نبوت) کو ختم کر دے گا، (اس کے بعد) پھر خلافت راشدہ قائم ہوگی، جو قائم رہے گی جب تک اللہ (اسے قائم رکھنا) چاہے گا، پھر جب اللہ اسے ختم کرنا چاہے گا تو اسے ختم کر دے گا۔ پھر (اس کی جگہ) کاٹ کھانے والی بادشاہت قائم ہو جائے گی، جو جب تک اللہ چاہے گا برقرار رہے گی، پھر جب اسے اللہ ختم کرنا چاہے گا تو ختم کر دے گا، پھر جابرانہ ملوکیت کا دور ہوگا، جو جب تک اللہ چاہے گا باقی رہے گا، پھر جب اللہ اسے بھی ختم کرنا چاہے گا تو ختم کر دے گا، پھر خلافت راشدہ دوبارہ قائم ہو جائے گی، پھر آپ خاموش ہو گئے۔)

خلاصہ بحث:

- ۱- اسلام میں ملوکیت، سیکولر جمہوریت، سوشلزم، کمیونزم اور تھیا کریسی نہیں ہے۔
- ۲- اسلام کا سیاسی نظام خلافت علی منہاج النبوة ہے جس کی بہت سی ایسی خصوصیات

ہیں جو اسے دیگر غیر اسلامی سیاسی نظریات سے ممتاز کرتی ہیں اور یہ ثابت کرتی ہیں کہ خلافت صرف مسلمانوں ہی کے لیے نہیں بلکہ ساری انسانیت کے لیے رحمت، ان کی مشکلات کا حل اور ان کے مصائب کا علاج ہے۔

۳- اس وقت دنیا ظلم و ستم سے بھر گئی ہے، اس لیے ان شاء اللہ جلد ہی خلافت دوبارہ قائم ہو جائے گی۔ واللہ أعلم بالصواب و علمہ أتم وأحکم۔

☆☆☆

آزاد عوامی حکومت - اسلامی تصور

مولانا اختر امام عادل قاسمی ☆

اسلام ایک مکمل نظام حیات ہے، اس میں زندگی کے ہر شعبہ کے لیے پوری رہنمائی موجود ہے، سیاست و حکمرانی بھی دنیاوی زندگی کا اہم ترین باب ہے، یہ انسانی معاشرہ کی بنیادی ضرورت ہے، اس کے بغیر نہ نظم و ضبط قائم ہو سکتا ہے، نہ رشتوں اور مرتبوں کا احترام باقی رہ سکتا ہے، نہ صلاحیتوں کا صحیح استعمال ہو سکتا ہے اور نہ روئے زمین جنت کا نمونہ بن سکتی ہے، اسی لئے انسانی تاریخ کے ہر دور میں اس کو ایک اجتماعی ضرورت کے طور پر برتا گیا، ہر عہد کے بہترین دماغوں نے اس کے لئے اپنی صلاحیتیں صرف کیں، ہر علاقہ کی چنییدہ شخصیتوں نے اس میں حصہ لیا، اس کی تشکیل و تاسیس سے لیکر اس کی توسیع و ترقی تک کے اصول و ضوابط بنائے گئے اور تاریخی ارتقاء کے ساتھ اس تصور نے بھی ترقی کی، یہ فکر انسانی کی جولانگاہ رہی، یہی چیز انسانی معاشرہ کو دوسری تمام مخلوقات کے مقابلے میں قابل رشک عظمت عطا کرتی ہے، روئے زمین کا تہا تر حسن اسی اجتماعی نظام کی بدولت ہے اور یہی بات انسانوں کو ساری کائنات سے ممتاز کرتی ہے، رب کائنات نے جس وقت تخلیق انسانی کا فیصلہ فرمایا اسی وقت اس کی حیثیت کا تعین ان الفاظ میں فرمایا:

”وإذ قال ربك للملكة إني جاعل في الأرض خليفة“ (البقرہ: ۳۰)۔

☆ مہتمم جامعہ ربانی منورہ اشرفیہ، ہستی پور، بہار۔

(اور جس وقت تیرے پروردگار نے فرشتوں سے فرمایا کہ میں زمین میں ایک خلیفہ بنانے والا ہوں)۔

یہ قدرت کا بہت قیمتی عطیہ ہے، وہ لوگ بڑے صاحب نصیب ہیں جو انسانیت کی اس عظیم اجتماعی ضرورت کے لئے منتخب ہوتے ہیں، قرآن کریم کے انداز بیان سے معلوم ہوتا ہے کہ اس ضرورت کے لئے تیار ہونے والے لوگ بہت ہی غیر معمولی ہوتے ہیں، بشرطیکہ وہ اس کو اسی طرح برتیں جس طرح اس مقام کا حق ہے:

”وعد الله الذين آمنوا منكم وعملوا الصالحات ليستخلفنهم في الأرض كما استخلف الذين من قبلهم“ (النور: ۵۵)۔

(ایمان والوں اور نیک عمل کرنے والوں سے اللہ پاک کا وعدہ ہے کہ ان کو روئے زمین کی خلافت عطا فرمائیں گے، جس طرح کہ ان سے پہلے لوگوں کو عطا فرمایا تھا)۔

اسلام نے زندگی کے ہر مرحلے کی طرح اس باب میں بھی کافی ہدایات دی ہیں اور اسلامی تاریخ میں اس کے بیش قیمت عملی نمونے بھی موجود ہیں، حکومت کی تشکیل و تاسیس اور طریقہ انتخاب سے لیکر اس کی توسیع و استحکام تک اور آئینی اور اصولی نظریات سے عملی جزئیات تک ہر مرحلے کے لئے اسلامی تعلیمات میں مکمل ہدایات موجود ہیں، جن کی روشنی میں حقیقی بنیادوں پر پہلے بھی اسلامی حکومتیں قائم ہوئی ہیں اور آئندہ بھی قائم ہو سکتی ہیں۔

نظریاتی حکومت:

اللہ پاک نے جس زمینی خلافت کے لئے انسانوں کا انتخاب فرمایا وہ دراصل ایک نظریاتی حکومت ہے، جو مخصوص تصورات پر تشکیل پاتی ہے، اور معروف و مثبت اقدار پر فروغ پاتی ہے، حضرت داؤد علیہ السلام ان اولو العزم پیغمبروں میں ہیں جن کو نبوت کے ساتھ ساتھ خلافت ارضی سے بھی سرفراز کیا گیا تھا، ان کو مخاطب کر کے رب العالمین نے ارشاد فرمایا:

”یا داؤد! انا جعلناک خلیفة فی الأرض فاحکم بین الناس بالحق ولا

تتبع الهوی فیضلک عن سبیل اللہ“ (ص: ۲۶)۔

(اے داؤد! ہم نے آپ کو زمین کا خلیفہ بنایا ہے، اس لئے لوگوں کے لئے آپ کے

فیصلے کی بنیاد خاص حق پر ہونا چاہئے، لوگوں کی خواہشات اور تقاضوں کے پیچھے نہ چلیں ورنہ وہ راہ حق سے آپ کو دور کر دیں گے)۔

ایک جگہ قرآن کریم میں ارشاد ہے:

”ثم جعلناکم خلایف فی الأرض من بعدہم لننظر کیف تعملون“

(یونس: ۱۳)۔

(پھر ہم نے خلافت ارضی ان کے بعد تم کو عطا کی تاکہ دیکھیں تم کیا کرتے ہو؟)۔

ایک جگہ بعض ان بنیادی مقاصد کا ذکر کیا گیا ہے جن کے لئے اسلامی حکومت وجود میں

لائی جاتی ہے:

”الذین إن مکنہم فی الأرض أقاموا الصلوة وآتوا الزکوٰۃ وأمروا

بالمعروف ونہوا عن المنکر“ (الحج: ۴۱)۔

(یہ وہ لوگ ہیں جن کو اگر ہم زمین میں اقتدار بخشیں تو نماز قائم کریں گے، زکوٰۃ

دیں گے، نیکی کا حکم دیں گے اور برائی سے روکیں گے)۔

سورۃ الحدید میں ہے:

”لقد أرسلنا رسلنا بالبینات وأنزلنا معہم الکتب والمیزان ليقوم الناس

بالقسط وأنزلنا الحدید فیہ بأس شدید ومنافع للناس“ (الحدید: ۲۵)۔

(ہم نے اپنے رسولوں کو کھلی نشانیاں دے کر بھیجا اور ان کے ساتھ کتاب اور میزان

نازل کی تاکہ لوگ انصاف پر قائم رہیں اور ہم نے لوہا اتارا جس میں سخت قوت اور لوگوں کے لئے

سامان نفع ہے)۔

لوہا سے مراد سیاسی قوت ہے (التفسیر الکبیر للرازی ۱۵/۲۳۳، مطبعہ الاشرفیہ، مصر ۱۳۲۳ھ)۔

دو انتہاؤں کے درمیان:

قرآن کریم اور احادیث پاک میں ایسی متعدد ہدایات موجود ہیں جن سے معلوم ہوتا ہے کہ اسلام روئے زمین پر ایک ایسی آئینی حکومت قائم کرنا چاہتا ہے، جہاں حکمران اور رعایا دونوں کسی بالاتر قانون کے پابند ہوں، جہاں قانون حکمران طبقے کے لئے بازیچہ اطفال نہ بنے، جہاں انسانوں کی مرضی سے نہیں بلکہ رب العالمین کے مقرر کردہ اصول و کلیات کی روشنی میں نظام العمل مرتب ہو سکے، جس پر کسی خاص طبقہ یا ٹولہ کی جاگیرداری نہ ہو، اور جس کے انتخاب سے لیکر انتظام تک میں ارباب حل و عقد اور اصحاب دانش کی آراء سے استفادہ کیا جائے۔

دنیا میں حکمرانی کی اب تک کی تاریخ دو الگ الگ انتہاؤں کو چھو رہی ہے، یا تو وہ آمریت کے ذہن سے جنم لیتی ہے یا عوامی آزادی کے بطن سے، دوسرے لفظوں میں حکومت یا تو ایک فرد یا طبقہ کی غلام ہو جاتی ہے یا پھر ہر کس و ناکس کے خیالات کی پابند، تمام تر اختیارات کسی فرد یا ٹولے کو مل جانا جتنا خطرناک ہے، ہر بوالہوس کو صاحب اختیار بنانا اس سے بھی زیادہ خطرناک ہے، اسلام ان دو انتہاؤں کے درمیان ایک ایسی آئینی حکومت کا طرفدار ہے جہاں اختیارات کسی ایک فرد یا خاندان تک محدود نہ ہو اور نہ ریاست کے ہر فرد کو شریک کرنے کی پابندی، اسلام یہ اختیار ہر علاقہ کے ارباب حل و عقد اور اصحاب علم و دانش کو دیتا ہے کہ وہ باہم مشورہ سے امیر کا انتخاب کریں۔ فقہاء نے اہلیت امیر کا ایک معیار مقرر کیا ہے، جو شخص بھی اس معیار پر پورا اترے اس کو یہ ذمہ داری دی جاسکتی ہے۔

اسلامی تصور حکومت:

اسی طرح اسلامی نظریہ حکومت عام نظریہ حکمرانی سے مختلف ہے، عام تصور یہ ہے کہ یہ ایک اعزاز ہے، جو خوش نصیب لوگوں کو حاصل ہوتا ہے، اسی لئے قرون قدیمہ میں اس کے لئے

غلام کا سیاسی نظام :

کچھ لوگ یا خاندان مخصوص ہوتے تھے، اور اس خصوصیت کو آسمانی باور کرایا جاتا تھا، اسی لئے عام خاندانوں کے لوگ کبھی یہ خیال بھی نہیں کر سکتے تھے کہ وہ بھی کبھی مسند اقتدار پر بیٹھ سکتے ہیں، اسلام کے آنے کے بعد جب انسانی رجحانات میں تبدیلی آئی، اور اسلامی فتوحات نے عالمی تصورات میں انقلاب برپا کیا تو وہ دنیا جو اسلامی تعلیمات کی نورانیت سے محروم ہے وہاں یہ تو نہ ہوا کہ اسلامی نظریہ حکمرانی کو پذیرائی ملتی، لیکن اتنا ضرور ہوا کہ اس آسمانی امتیاز کا طلسم پارہ پارہ ہو گیا، اور ہر طبقہ کے لوگ اس کے لئے اٹھ کھڑے ہوئے، ہر ایک نے اس کو اپنے استحقاق کا مسئلہ بنا لیا، عورتیں بھی اس معاملے میں پیچھے نہیں رہیں، اس لئے کہ حق کے معاملے میں انصاف کے تقاضوں کو پورا کرنا ضروری ہے، دنیا کی پوری تاریخ حکمرانی انہی حقائق کے گرد گھوم رہی ہے، غیر اسلامی دنیا میں ایسے حکمران شاید انگلیوں پر گنے جاسکیں جنہوں نے ان سفلی جذبات سے بلند ہو کر حکمرانی کے حقوق ادا کئے ہوں۔

اس کے بالمقابل اسلامی نظریہ حکومت یہ ہے کہ یہ کوئی پیدائشی اعزاز نہیں بلکہ بہت بڑی ذمہ داری ہے، یہ مقام عزت نہیں موقع خدمت ہے، یہ قدرت کا محض عطیہ نہیں بلکہ فریضہ بھی ہے، یہ کامیابی نہیں آزمائش ہے، اس کی نہیں بلکہ اس سے بچنے کی آرزو کرنی چاہئے، قرآن وحدیث کی متعدد نصوص میں اس تصور کی ترجمانی کی گئی ہے، قرآن پاک میں اللہ پاک کا ارشاد ہے:

”إن الله يامرکم أن تؤدوا الأمانات إلى أهلها وإذا حکمتم بین الناس أن

تحکموا بالعدل إن الله نعما يعظکم به إن الله کان سمیعاً بصیراً“ (النساء: ۵۸)۔

(اللہ پاک تمہیں حکم دیتے ہیں کہ تم امانتیں اہل امانت کے حوالے کرو اور جب لوگوں

کے درمیان فیصلے کی نوبت آئے تو عدل کے ساتھ فیصلہ کرو، اللہ پاک تمہیں اچھی نصیحت کرتے

ہیں اور اللہ پاک سننے اور دیکھنے والے ہیں)۔

ارشاد نبوی ﷺ ہے:

”ألا كلکم راع وکلکم مسؤول عن رعیتہ فالامام الأعظم الذی عد .

الناس راع وهو مسؤول عن رعیتہ“ (بخاری شریف، کتاب الأحكام، مسلم شریف کتاب الإمارة)۔

(سنوٹم میں سے ہر شخص جواب دہ ہے اور ہر ایک سے اس کی ذمہ داریوں کے بارے

میں پوچھ ہوگی پس حکمران اعلیٰ بھی اپنی رعایا کے حق میں جواب دہ ہے)۔

ایک اور حدیث میں ارشاد ہے:

”من ولی لنا عملاً ولم تکن له زوجة فلیتخذ زوجة ومن لم یکن له

خادم فلیتخذ خادماً أو لیس له مسکن فلیتخذ مسکناً أو لیس له دابة فلیتخذ

دابة فمن أصاب سوی ذلک فهو غال أو سارق“ (کنز العمال ۶/۲۳۶)۔

(جس شخص کو حکومت کا کوئی منصب حوالے کیا جائے اور اس کے پاس بیوی نہ ہو تو بیوی

حاصل کر لے، خادم نہ ہو تو خادم بنا لے جس کے پاس گھر نہ ہو گھر بنا لے، سواری نہ ہو تو سواری کا

انتظام کر لے اس سے زیادہ جو حاصل کرتا ہے وہ خائن ہے یا چور)۔

سرکارِ دو عالم ﷺ نے حضرت ابوذر غفاریؓ کو مخاطب فرما کر ارشاد فرمایا:

”یا أبا ذر! إنک ضعیف وإنها أمانة وإنها یوم القیامة خزی وندامة إلا

من أخذ بحقها وأدی الذی علیہ فیها“ (کنز العمال ۶/۱۲۲۶۸)۔

(اے ابوذر تم ایک کمزور شخص ہو اور منصب حکومت ایک امانت ہے اور روز قیامت

باعثِ ذلت وندامت، سوائے ان لوگوں کے جنہوں نے اس کے حق کا لحاظ رکھا اور ذمہ داریاں

پوری کیں)۔

امیر میں یکساں احساسِ ذمہ داری ہونی چاہئے، اس کی نمائندگی حضرت عمر بن خطابؓ

کے اس قول سے ہوتی ہے:

”لو هلك حمل من ولد الضان ضیاعاً بشاطئ الفرات خشیت أن

یسألنی الله“ (کنز العمال ۵/۲۵۱)۔

(دریائے فرات کے کنارے ایک بکری کا بچہ بھی اگر ہلاک ہو جائے تو مجھے ڈر لگتا ہے کہ اللہ پاک مجھ سے باز پرس نہ کرے)۔

عزاز نہیں آزمائش:

اسی لیے اسلامی تصور کے مطابق کوئی سمجھدار شخص عام حالات میں جان بوجھ کر اپنی گردن اس میں پھنسانا پسند نہیں کر سکتا، بلکہ جو شخص اس کا خواہش مند ہو یا اس کے لئے تنگ و دو کرنے اس کو ناپسندیدہ شخص قرار دیا جاسکتا ہے، اور اصولی طور پر اس کو یہ ذمہ داری نہیں دی جاسکتی، ارشاد نبوی ہے:

”إنا والله لا نولى على عملنا هذا أحداً سألهُ أو حرص عليه“ (بخاری کتاب الأحكام، مسلم کتاب الإمارة)۔

(بخدا! ہم کسی ایسے شخص کو یہ منصب نہیں دے سکتے جو اس کا خواہشمند یا حریص ہو)۔
 إن أخونكم عندنا من طلبه (ابوداؤد کتاب الإمارة)، تم میں سب سے بڑا خائن وہ ہے جو منصب کا طلبگار ہو)۔

حضرت عبدالرحمن بن سمرہؓ کو مخاطب فرما کر رسول اللہ ﷺ نے ارشاد فرمایا:

”يا عبد الرحمن بن سمره! لا تسأل الإمارة فإنك إذا أوتيتها عن مسألة وكتلت إليها وإن أوتيتها عن غير مسألة أعنت عليها“ (کنز العمال ۶/۶۹)۔
 (اے عبدالرحمن بن سمرہ! منصب کا سوال مت کرو، اس لئے کہ اگر طلب پر تم کو یہ دیا جائے تو تم کو اسی کے حوالے کر دیا جائے گا، اور بلا طلب ملے تو نصرت الہی شامل حال ہوگی)۔

عہدہ کا کوئی امیدوار نہیں:

یہ ہدایات اسلامی تصور حکومت کو سمجھنے کے لئے بہت کافی ہیں اور اسی تصور امارت کی بناء پر اسلامی سوسائٹی میں کسی شخص کا دعویٰ حکومت لیکر اٹھنا بہت مستبعد بات ہے، آج کی طرح

امیدواروں کی بڑی تعداد ترغیب و تحریص کے ہزار ہتھکنڈے اور پروپیگنڈوں کی گرم بازاری کا اسلامی نظام حکومت میں تصور بھی نہیں کیا جاسکتا، عہد نبوت کے بعد اسلامی عہد حکومت کے لئے خلفاء اربعہ اور خلیفہ راشد حضرت عمر بن عبدالعزیزؓ کا دور آئیڈیل دور ہے، اس پورے عہد میں ایک بھی ایسی مثال نہیں دکھائی جاسکتی کہ کسی خلیفہ یا حکمران کو ان کی امیدواری یا خواہش کی بنیاد پر حکومت سونپی گئی ہو، حضرت عمر بن عبدالعزیزؓ کے پیش رو خلیفہ سلیمان بن عبدالملک کا انتقال ہوا تو حضرت عمر بن عبدالعزیز کے حافیہ خیال میں بھی نہ تھا کہ اگلے خلیفہ کے طور پر ان کا نام منتخب ہوگا، یہ تو اس وقت پتہ چلا جب مرحوم خلیفہ کی تحریر برسر مجلس پڑھی گئی، حضرت عمر بن عبدالعزیزؓ اپنے نام کا انتخاب دیکھ کر حیران ہو گئے، اسی وقت منبر پر تشریف لے گئے اور تقریر کی اور اس میں اعلان فرمایا:

”إني والله ما استؤمريت في هذا الأمر وأنتم بالخيار، في رواية أخرى:
إني قد ابتليت بهذا الأمر من غير رأي مني ولا طابة له ولا مشورة من
المسلمين وإني قد خلعت ما في أعناقكم من بيعتي فاخترت والآنفسكم“ (الأحكام
السلطانية للماوردي ص: ۴)۔

(بخدا اس معاملہ میں مجھ سے کوئی مشورہ نہیں کیا گیا، اس لئے آپ تمام لوگوں کو اختیار ہے، ایک روایت میں ہے کہ اس معاملہ میں مجھے میری رائے اور مرضی اور مسلمانوں کے مشورہ کے بغیر مجھے بتلا کر دیا گیا ہے، اس لئے میں اپنی بیعت سے آپ سب کو آزاد کرتا ہوں، جس کو چاہیں آپ لوگ اختیار کر لیں)۔

اسلامی طریقہ انتخاب:

(۱) یہ کام ریاست کے ارباب حل و عقد کا ہے، کہ وہ پوری دیانت و امانت کے ساتھ اہل شخص کا انتخاب کریں جس میں اجتماعی اور انتظامی امور کی صلاحیت ہو اور دینی و اخلاقی طور پر

قوم کے نزدیک قابل اعتماد ہو، فقہاء نے اس ضمن میں بعض شرائط کا ذکر کیا ہے جن میں کچھ اتفاقی ہیں اور کچھ اختلافی:

شرائط اہلیت امامت:

۱- مسلمان ہو، اس لئے کہ جواز شہادت کے لئے اسلام شرط ہے، مسلمانوں کے خلاف کافروں کی شہادت درست نہیں، جبکہ ولایت کا درجہ شہادت سے بلند ہے، اس شرط کا ماخذ یہ آیت کریمہ ہے:

”ولن يجعل الله للكافرين على المؤمنين سبيلا“ (النساء: ۱۳۱)۔

(اور اللہ پاک کافروں کو اہل ایمان پر ہرگز کوئی سبیل نہیں دے گا)۔

ظاہر ہے کہ حکومت سے بڑھ کر سبیل کیا ہو سکتی ہے؟

۲- عاقل و بالغ ہو، کسی بچے یا پاگل کی امامت درست نہیں، اس لئے کہ وہ خود اپنے معاملات میں دوسروں کے محتاج ہیں تو پوری ریاست اور قوم کے معاملات و مسائل کا بوجھ وہ کیا اٹھا سکتے ہیں؟ یہ تو بہت بنیادی بات ہے بلکہ کم از کم اتنا صاحب فہم ہونا چاہئے کہ ریاست کے معاملات و مسائل کو سمجھے اور قومی و ملکی امور میں دشمن کے فریب سے خود کو بچا سکے۔ ایک اثر صحابی سے اس پر روشنی پڑتی ہے:

تعوذوا بالله من رأس السبعين وإمارة الصبيان (أخرج أحمد ۳۲۶/۲ ط

السلفیہ و اسنادہ ضعیف، المیزان للذہبی ۳۰۲/۳ ط الحلی)، (ستر ۷۰) کے آغاز اور بچوں کی حکومت سے پناہ چاہو)۔

۳- مرد ہو، اسلام میں عورتوں کو خلافت کا بار دینے کی اجازت نہیں، اور نہ اس کی فطری ساخت اس جیسی بڑی ذمہ داریاں اٹھانے کی متحمل ہے، رسول خدا ﷺ نے ارشاد فرمایا:

”لن يفلح قوم ولوا أمرهم امرأة“ (رواه البخاری وأحمد والنسائی والترمذی فتح الباری

۸/۱۲۶ طالسلفیہ۔)

(وہ قوم کبھی کامیاب نہیں ہو سکتی جو اپنے معاملات کی ذمہ داری کسی عورت کے حوالے کر دے)۔

۴- آزاد ہو غلام نہ ہو۔

۵- اعضاء و حواس صحیح سالم ہوں، اور امور خلافت کی انجام دہی پر خود قدرت رکھتا ہو۔

بعض مختلف فیہ شرطیں:

۶- عدالت و اجتهاد: فقہاء مالکیہ، شافعیہ، اور حنابلہ کے نزدیک امیر کے لئے عادل ہونا شرط ہے (یعنی ایسا شخص جو امانت و دیانت اور اخلاق فاضلہ کا حامل ہو، صادق القول ہو، گناہوں سے بچتا ہو، اعتماد اور وقار رکھتا ہو، رضا اور غضب ہر حال میں قابل بھروسہ ہو، اس کی دینی اور اخلاقی حالت لوگوں میں معروف اور مسلم ہو) اور صاحب اجتهاد (یعنی اتنا علم و فہم کہ مختلف مسائل و واقعات میں کسی نتیجے تک پہنچنے کی اس میں صلاحیت ہو)، اس لئے ان کے نزدیک صاحب عدل و اجتهاد شخصیت کے رہتے ہوئے کسی فاسق یا غیر مجتہد کو امیر بنانا درست نہیں ہے، حنفیہ کی رائے میں امیر میں یہ صفات بطور شرط صحت نہیں بلکہ بطور اولویت مطلوب ہیں، یعنی اگر عادل و مجتہد شخصیت کی موجودگی میں کسی ایسے شخص کو یہ ذمہ داری دے دی جائے جو ان صفات سے محروم ہو تو یہ انتخاب کا غیر مناسب طریقہ تو ہوگا مگر منتخب شدہ امیر کی امارت باطل نہیں ہوگی (حاشیہ ابن عابدین ۱/۳۸، ۲/۳۰۵، الاکدام السلطانیہ لمداروی، ۶، جواہر الاکلیل ۲/۲۲۱، شرح الروض ۳/۱۰۸، مغنی المحتاج ۳/۱۳۰، الانصاف ۱۰/۱۱۰)۔

۷- سماعت و بصارت اور ہاتھ اور پاؤں سلامت ہوں، جمہور فقہاء کے نزدیک اس کے بغیر امامت منعقد ہی نہیں ہوتی، اس لئے ان کے نزدیک اندھے، بہرے، ہاتھ اور کان کٹنے کو امام بنانا درست نہیں، اور اگر شروع میں صحیح سلامت تھا بعد میں یہ نقائص پیدا ہو گئے، تو اس کی امامت باطل ہو جائے گی۔

۸۔ بہتر نسب کا حامل ہو، جمہور فقہاء کے نزدیک امام کے لئے قرشی النسل ہونا ضروری

ہے، بعض علماء اس کو ضروری قرار نہیں دیتے، جمہور کاملاً خذ حدیث پاک ہے:

”الأئمة من قریش“ (آخر جہ الطیالیص ص ۱۲۵ دائرۃ المعارف النظامیہ) وأصله فی البخاری

مع الفتح (۱۱۳/۱۱ ط السلفية) بلفظ: ”إن هذا الأمر من قریش“ (ائمہ قریش سے ہوں گے)۔

۹۔ بعض علماء نے سیاسی بصیرت اور صاحب رائے ہونے کی بھی قید لگائی ہے، یعنی

اسے سیاسی مسائل، ملکی اور قومی مصالح اور اجتماعی ضروریات اور تقاضوں کی خبر ہو، ماوردی کے الفاظ میں:

الرأى المفصلى إلى سياسة الرعية وتدبير المصالح (الأحكام السلطانية ص: ۴)۔

اسی سے ملتی جلتی بات بعض دوسرے علماء نے بھی لکھی ہے، دیکھئے (اصول الدین للبغدادی

۲۷۷، مقدمہ ابن خلدون ۱۶۱ فصل ۲۶ المہدی)۔

۱۰۔ بعض اصحاب علم نے مضبوط قوت ارادی، عزم و ہمت، صلابت و جرأت، چیلنجوں

کا مقابلہ کرنے کی صلاحیت، ملک و ملت کی حفاظت، مظلوموں کی دادرسی، شرعی قوانین اور نظام عدل و مساوات کے اجراء کی صلاحیت اور جذبہ کی بھی قید لگائی ہے (حوالجات بالا و عقائد صفحہ ۱۳۵)۔

خليفة کے انتخاب کا یہی اصل طریقہ ہے کہ قوم کے ارباب حل و عقد کے مشورے سے

یہ عمل میں آئے، اور جس شخصیت کا انتخاب ہو پہلے یہ حضرات اس کے ہاتھ پر بیعت کریں، یہی

اصل اسوہ ہے رسول اللہ ﷺ کا، آپ دنیا سے تشریف لے گئے، اور امیر کے مسئلے کو امت کے

حوالہ فرما دیا، یہ راستہ خطرات اور اندیشوں سے پاک ہے، یہ ہر زمانے میں سکھ رائج الوقت کی

طرح چل سکتا ہے۔

ارباب شوری کی صفات:

تمام علماء اہل سنت نے اس کو سب سے افضل طریقہ قرار دیا ہے، البتہ یہاں ایک ضمنی

بحث یہ آتی ہے کہ ارباب شوریٰ کس قسم کے لوگ ہونے چاہئیں اور ان کی کم از کم تعداد کیا ہوگی؟ ارباب شوریٰ کے معیار کا تعین علماء نے اس طرح کیا ہے کہ وہ عادل یعنی دینی و اخلاقی لحاظ سے قابل اعتماد، صاحب علم (کم از کم مسائل امارت اور اہلیت امارت کی تفصیلات جانتے ہوں)، صاحب رائے اور حکمت و تدبیر کے فن سے واقف ہوں، موقع و محل کی نزاکت سے آشنا ہوں، ضروری حد تک لوگوں کی نفسیات سمجھتے ہوں (حاشیہ الدسوقی ۲/۲۹۸، الا حکام السلطانیہ ص: ۳، ۴)۔

شافعیہ نے اس میں یہ اضافہ کیا ہے کہ اگر انتخاب کا اختیار فرد واحد کو ہو تو احکام امامت کے مسئلے میں اس کا مجتہد ہونا شرط ہے، اور اگر کئی لوگ مل کر یہ فریضہ انجام دیں تو ان میں کسی ایک کا مجتہد ہونا ضروری ہے (معنی المحتاج ۲/۱۳۱، اسی الطالب ۲/۱۰۹)۔

ارباب شوریٰ کی تعداد:

جہاں تک تعداد کا مسئلہ ہے تو اس میں علماء کے درمیان اختلاف ہے، بعض حنفیہ کی رائے میں فی الجملہ ایک جماعت ہونی چاہئے، کوئی خاص تعداد مقرر نہیں ہے (حاشیہ ابن عابدین ۱/۳۶۹)۔ مالکیہ اور حنابلہ کی رائے یہ ہے کہ مجلس انتخاب میں اکثر ارباب حل و عقد کی شرکت و تائید ضروری ہے اور جو لوگ شرکت نہ کر سکیں وہ اپنا نمائندہ بھیجیں، اسی طرح ہر شہر سے نمائندگی ضروری ہے، اس کے بغیر امیر کا انتخاب غیر آئینی ہوگا جبکہ شافعیہ کے نزدیک ہر شہر کے ارباب حل و عقد کی شرکت و نمائندگی ضروری نہیں ہے، اس لئے کہ اس میں بہت زحمت ہے، ایک تعداد ہونی چاہئے، پھر ان میں کئی آراء ہیں، بعض کی رائے ہے کہ پانچ کی تعداد کافی ہے، استدلال حضرت صدیق اکبر کی بیعت سے کیا گیا ہے، نیز حضرت فاروق اعظمؓ نے جو چھ (۶) رکنی کمیٹی تشکیل دی تھی اس میں ایک امیر کو چننے کے لئے پانچ کی تعداد ہی رہ جاتی ہے، بعض شافعیہ چالیس (۴۰) کے قائل نظر آتے ہیں، یہ جمعہ پر قیاس کرتے ہیں، مگر شافعیہ کا راجح مسلک یہ ہے کہ کوئی عدد مقرر نہیں ہے، بلکہ پوری ریاست میں اگر ایک ہی شخص حل و عقد کی اہلیت رکھتا ہو تو اسی ایک کے

انتخاب سے امارت منعقد ہو جائے گی، اور پوری قوم پر اس کی تائید و اتباع لازم ہوگی (معنی الحجاج ۱۳۰، ۱۳۱، ۱۳۲، ۱۳۳، ۱۳۴، ۱۳۵، ۱۳۶، ۱۳۷، ۱۳۸، ۱۳۹)۔

افضل کو چھوڑ کر غیر افضل کا انتخاب:

یہاں ایک بحث یہ آتی ہے کہ اگر شوری کسی مصلحت کے تحت افضل ترین لوگوں کی موجودگی میں نسبتاً کمتر درجہ کے شخص کو منصب امارت کے لئے چن لے، تو کیا یہ انتخاب درست ہوگا؟ ایک طبقہ کی رائے یہ ہے کہ یہ انتخاب غلط قرار دیا جائے گا (افضل فی السبل والاہواء والنحل ۱۸۳)۔

لیکن اکثر فقہاء اور متکلمین کا مسلک یہ ہے کہ افضل کے رہتے ہوئے غیر افضل کا انتخاب اگرچہ بہتر نہیں ہے لیکن اگر اس میں تمام شرائط اہلیت پائی جاتی ہوں تو انتخاب درست قرار دیا جائے گا جس طرح کہ زیادہ لائق شخص کے رہتے ہوئے نسبتاً کمتر شخص کو منصب قضاء حوالہ کرنا درست ہے، اس لئے کہ اصل چیز اہلیت ہے اور فضیلت محض وجہ ترجیح بنتی ہے، البتہ ارباب شوری کے لئے یہ ہدایت ہے کہ بلا عذر اس قسم کے غیر متوازن انتخاب سے احتراز کریں، البتہ کوئی مجبوری ہو، مثلاً افضل شخص قطعی یہ ذمہ داری قبول کرنے کو آمادہ نہ ہو، یا موجود نہ ہو، یا بیمار رہتا ہو یا لوگوں میں زیادہ مقبول و محبوب نہ ہو وغیرہ تو ان صورتوں میں افضل کے رہتے ہوئے غیر افضل کو امیر بنانا درست ہے (الاحکام السلطانیہ ص: ۵۰)۔

انتخاب کا دوسرا طریقہ:

(۲) انتخاب امیر کا دوسرا طریقہ جس کو فقہاء نے بالاتفاق درست قرار دیا ہے، وہ یہ کہ خلیفہ وقت خود اپنی زندگی میں اپنے بعد کے لئے امیر نامزد کر دے، علامہ ماوردی نے اس کے جواز پر اجماع امت نقل کیا ہے، اس کا سب سے بڑا ماخذ حضرت صدیق اکبر کا عمل ہے، کہ آپ نے اپنی وفات سے پیشتر حضرت عمر فاروق کو اپنا جانشین تجویز فرمایا، اور اس کا اعلان بھی اپنی زندگی میں فرمایا، حضرت صدیق کی وفات کے بعد مسلمانوں نے بالاتفاق حضرت عمر کو اپنا خلیفہ

تسلیم کیا، کسی ایک شخص نے بھی حضرت صدیقؓ کے اس انتخاب کی مخالفت نہیں کی، حضرت عمر بن خطابؓ نے اپنے جانشین کے انتخاب کا یہ طریقہ اختیار فرمایا کہ کسی ایک شخص کو نامزد کرنے کے بجائے معاملہ ارباب حل و عقد کی ایک جماعت کے حوالے کر دیا، یہ ایک محفوظ راستہ تھا، البتہ اس میں امیر کے اس اختیار پر روشنی پڑتی ہے کہ امیر کے معاملے کو تمام مسلمانوں کے بجائے ایک مخصوص کمیٹی کے وہ حوالے کر سکتا ہے، اس چیز کو بھی تمام صحابہ نے من و عن تسلیم کیا، چنانچہ حضرت عمرؓ کی وفات کے بعد جس وقت اس مجلس منتخبہ کی میٹنگ ہو رہی تھی حضرت عباسؓ یا ابن عباسؓ نے اس مجلس میں شرکت کی خواہش کی تو حضرت علیؓ نے جو اس کمیٹی کے اہم رکن تھے سختی کے ساتھ ان کو روک دیا (الموسوۃ الشعیبہ)۔

حضرت صدیقؓ کے عمل سے ولی عہدی کا دستور جاری ہوا، یعنی امیر کو یہ اختیار حاصل ہوا کہ وہ اپنی حیات میں اپنا جانشین نامزد کر دے، البتہ یہاں یہ نکتہ زیر بحث آیا ہے کہ آیا محض نامزدگی سے امارت قائم ہو جاتی ہے یا امیر کی وفات کے بعد دوبارہ تمام مسلمانوں کا اس سے بیعت کرنا ضروری ہے؟ بعض علماء بصرہ کا خیال ہے کہ ولی عہد خواہ کوئی ہو اپنا عزیز ہو یا غیر ہر حال میں محض نامزدگی کافی نہیں ہے، بلکہ امیر کی وفات کے بعد اس ولی عہدی کی تجدید دوبارہ مسلمانوں کی بیعت کے ذریعہ ضروری ہوگی، اگر مسلمان اس کے لئے راضی نہیں ہوئے تو اس کی ولی عہدی منسوخ ہو جائے گی، لیکن صحیح قول یہ ہے کہ ولی عہد اگر امیر کا کوئی انتہائی قریب ترین رشتہ دار نہ ہو تو مسلمانوں کی رضامندی شرط نہیں ہے، اس لئے کہ حضرت عمرؓ کے مسئلے میں صحابہ سے اس طرح کی کوئی رضامندی حاصل نہیں کی گئی تھی۔

البتہ ولی عہد اپنا بیٹا یا باپ اور کوئی انتہائی عزیز ترین قریب ہو تو اس صورت میں علماء کی آراء مختلف ہیں:

۱- ایک رائے ہے کہ امیر کے لئے اپنے بیٹے یا باپ وغیرہ کو ارباب حل و عقد اور اصحاب علم و فہم کے مشورے کے بغیر تھا اپنی مرضی سے ولی عہد بنانا جائز نہیں ہے، اس لئے کہ یہ یا

تو شہادت کے زمرے میں آتا ہے یا حکم کے، اور دونوں صورتیں تہمت سے خالی نہیں۔

۲- دوسری رائے یہ ہے کہ سلسلے میں کوئی مضائقہ نہیں، اس لئے کہ وہ امیر ہے اور اس کی دیانت و امانت پر لوگوں نے اعتماد کیا ہے، اس لئے اپنے جانشین کے مسئلے میں بھی اس پر اعتماد کیا جانا چاہئے، اس صورت میں اس کے نسب سے زیادہ اس کے مقام کا لحاظ رکھنا مقدم ہوگا۔

۳- تیسری رائے یہ ہے کہ امام کسی اجنبی کو جس سے اس کا باپ یا بیٹے کا رشتہ نہ ہو اپنی مرضی سے اہل مشورہ سے مشورہ کئے بغیر ولی عہد بنا سکتا ہے، لیکن اپنے بیٹے یا باپ کے معاملے میں شوری سے مشورہ ضروری ہے، اس لئے کہ اپنی اولاد یا اپنے والد کے حق میں انسان بالعموم کمزور ثابت ہوتا ہے، طبیعت کا میلان ادھر ہوتا ہے، اس لئے نفس کے لئے بڑے مواقع ہیں، البتہ بھائی یا اور کسی رشتہ دار کے معاملے میں توسع ہے وہ عام اجنبیوں کی طرح ہیں، یہ ایک معتدل رائے ہے، تفصیل کے لئے دیکھئے (الاحکام السلطانیۃ للماوردی ص: ۱۰)۔

ولی عہدی کی شرائط قبولیت:

☆ البتہ جمہور فقہاء کے نزدیک ضروری ہے کہ ولی عہد میں وہ تمام شرائط اہلیت موجود ہوں جو امام کے لئے ضروری ہیں۔

☆ ولی عہد نے امیر کی زندگی میں یہ ذمہ داری قبول کر لی ہو، ورنہ یہ محض خلافت کی وصیت قرار پائے گی، اور احکام وصیت جاری ہوں گے (مغنی المحتاج ۳/۱۳)۔

☆ ولی عہد میں ولی عہدی قبول کرنے کے وقت سے خلافت کے سنبھالنے تک شرائط اہلیت مسلسل موجود رہی ہوں، اس لئے کسی نابالغ، مجنون یا فاسق کو ولی عہد بنا نا درست نہ ہوگا، اور اگر ولی عہد بناتے وقت یہ عیوب نہ تھے لیکن بعد میں پیدا ہو گئے تو بھی ولی عہدی باطل ہو جائے گی (مغنی المحتاج ۳/۱۳، اسنی المطالب ۳/۱۰۹، ۱۱۰، الاحکام السلطانیۃ لابن علی ص: ۱۰۹)۔

حنفیہ کی رائے یہ ہے کہ نابالغ کو ولی عہد بنایا جا سکتا ہے، بشرطیکہ امام کی وفات کے بعد

ملکی معاملات اور ذمہ داریوں کے لئے عارضی طور پر اس کا کوئی نائب مقرر کر دیا جائے، جو ولی عہد کے بلوغ تک امور مملکت انجام دے، ولی عہد کے بالغ ہونے کے بعد نائب خود بخود معزول ہو جائے گا (حافظ ابن عابدین ۱/۳۶۹)۔

تیسرا طریقہ:

(۳) امارت کی تیسری صورت یہ ہے کہ کوئی صاحب قوت و اختیار بالبحر پوری ریاست پر قبضہ کر لے، اور اپنی امارت کا اعلان کر دے تو جمہور فقہاء کے نزدیک اس کی امارت درست ہوگی اور اس کی اقتداء میں نماز، جہاد و حج وغیرہ کرنا درست ہوگا اور اس کے خلاف بغاوت جائز نہ ہوگی، البتہ شافعیہ نے اس میں یہ شرط لگائی ہے کہ اس شخص میں اہلیت امارت کی جملہ شرائط موجود ہونی ضروری ہے، ورنہ اس کی خلافت جائز نہ ہوگی، محض غاصبانہ قبضہ قرار پائے گا (الاحکام السلطانیۃ لابن بعلی ص ۷۷، ۸۰، ج۱۔ اللہ الباقیۃ ۱۱۱/۲، حافظ ابن عابدین ۳/۱۹۳، یعنی المحتاج ۳/۱۳۰، حافظ الدسوقی علی الشرح الکبیر ۲/۲۹۸)۔

اس کا ماخذ دراصل وہ حدیث پاک ہے جس میں ارشاد فرمایا گیا ہے کہ:

”إن أمر علیکم عبد مجدع أسود یقودکم بکتاب اللہ فاسمعوا لہ
وأطیعوا“ (صحیح مسلم ۳/۹۳۴ عیسیٰ اعلیٰ)۔

(اگر تم پر کوئی کن کنا غلام بھی امیر ہو جائے جو کتاب اللہ کے مطابق تم پر حکومت کرے
تو اس کی سنو اور اطاعت کرو)۔

☆ اسی طرح واقعہ حرہ کے موقع پر حضرت عبداللہ بن عمرؓ کے بارے میں منقول ہے
کہ انہوں نے اہل مدینہ کے ساتھ نماز پڑھی اور ارشاد فرمایا: ”نحن مع من غلب“ جو غالب
آجائے ہم اس کے ساتھ ہیں (الاحکام السلطانیۃ لابن بعلی ص: ۷۷، ۸۰)۔

☆ علاوہ ازیں اس صورت میں سخت فتنہ اور جان و مال کے ضیاع کا اندیشہ ہے، اس لئے

عام مسلمانوں کے لئے عافیت اور سلامتی کا راستہ یہی ہے کہ قوت قاہرہ کے سامنے سر تسلیم خم کر دیا جائے، اس کی اطاعت قبول کر لی جائے، تاکہ ایک طرف مسلمانوں کے جان و مال کا بھی تحفظ ہو اور ملک و ملت کے وہ داخلی مسائل معلق نہ رہ جائیں جو امیر کے بغیر انجام نہیں پاسکتے (حوالہ بالا)۔

عوامی انقلاب:

جو حکمران عوامی انقلاب اور افرادی قوت کے ذریعہ اقتدار میں آتے ہیں وہ بھی اسی زمرہ میں آتے ہیں، الایہ کہ خواص اور اہل علم و فضل کا طبقہ بھی اس کی تائید کر رہا ہو، اسلامی تاریخ میں ایسی کئی مثالیں ملتی ہیں جن میں عوامی طاقت کے ذریعہ حکومت کا تختہ پلٹنے کی کوشش کی گئی اور متعدد کومیاں بھی ملی، خود حضرت امام حسینؑ کا سفر کو فہ اسی سلسلہ کی ایک کڑی تھی، حضرت عبداللہ بن زبیرؓ نے عوامی انقلاب کے ذریعہ مکہ معظمہ میں اپنی حکومت قائم فرمائی، بعد کے ادوار میں بھی ایسی کئی کوششوں کا تذکرہ ملتا ہے جن میں بعض کو ہمارے مشہور ائمہ کی تائید بھی حاصل ہوئی، مثلاً خلافت بنی امیہ کے زمانے (صفر ۱۲۲ھ ۷۴۰ء) میں حضرت زید بن علیؑ نے عوامی تحریض پر حکومت کا تختہ پلٹنے کی کوشش فرمائی، جس کو حضرت امام ابوحنیفہ کی تائید حاصل ہوئی، آپ نے ان کو مالی امداد بھی فراہم کی (النجاص: ۸۱، الخیرات الحسان للمکی: ۲۶۰)۔

عوامی انقلاب ایک قوت قاہرہ ہے، اور اس کے ذریعہ جو حکومت قائم ہوتی ہے وہ شرعاً درست ہوتی ہے اور اس کی قیادت میں وہ تمام امور انجام دیئے جاسکتے ہیں جس کے لئے اسلامی حکومت کو ضرورت پڑتی ہے، البتہ عوامی انقلاب کے ذریعہ برسر اقتدار آنے والے حکمران کو چاہئے کہ وہ ارباب علم و تقویٰ اور اصحاب فضل و فہم پر مشتمل ایک شورائی نظام قائم کرے، عوامی دونگ کی شریعت اسلامی میں کوئی حقیقت نہیں ہے، تاہم اسلام اس کے ذریعہ قائم ہونے والی حکومتوں کو ناجائز نہیں کہتا، اسلام کے پاس اپنا ایک نظام العمل ہے، ایک دستور اور آئین ہے، اور دنیا کو اس کی بہر حال ضرورت ہے، تاکہ اسلامی نظام کے وہ تمام شعبے قائم اور جاری ہوں، جن

سے یہ روئے زمین جنت نظیر بن سکتی ہے، لیکن اس کا یہ مطلب ہرگز نہیں ہے کہ اسلام اپنے نظام کے علاوہ دنیا کے تمام نظاموں کو غلط قرار دیتا ہو، اور اگر عوام اور خواص کی شرکت سے حکومت عمل میں آتی ہے تو اس سے اگرچہ کہ وہ مثبت نتائج حاصل نہیں ہوتے جو اسلامی نظام کا نصب العین ہیں، لیکن اس کے جواز اور اس سے حاصل شدہ ثمرات کی صحت شبہ سے بالاتر ہے، واللہ اعلم بالصواب وعلمہ اتم واحکم۔



اسلام میں حکمراں کے انتخاب کا طریقہ

پروفیسر محمد سعید عالم قاسمی

حکومت اور قیادت انسانی سماج کا سب سے اہم اور اعلیٰ ادارہ ہے، اسی سے انسانی سماج کا شیرازہ اپنی جگہ قائم رہتا ہے، یہ اگر بگڑ جائے تو معاشرہ میں فساد در آتا ہے اور اگر یہ درست ہے تو سماج میں استحکام رہتا ہے، انسانی اجتماعیت کو سیاسی نظام اور تنظیمی استحکام کے بغیر قائم نہیں رکھا جاسکتا، یہ نظام خواہ قبائلی ہو یا خاندانی، مذہبی ہو یا لادینی، بادشاہی ہو یا جمہوری کسی نہ کسی شکل میں رہنا ناگزیر ہے۔

اسلام نے انسانی سماج کی اس ناگزیر ضرورت کو محسوس کیا ہے اور اس کے قیام اور استحکام کو مذہبی فریضہ قرار دیا ہے۔ انسانی سماج کو ایک جسم کی طرح تسلیم کیا ہے جس کی حرکت اور ترقی سر کے ذریعہ ہوتی ہے۔ سر قلم کر دیا جائے تو جسم مردہ ہو جاتا ہے، اسی طرح قیادت ختم ہو جائے تو انسانی سماج مردہ اور منتشر ہو جاتا ہے، اللہ تبارک و تعالیٰ نے فرمایا ہے: ”أطيعوا الله وأطيعوا الرسول وأولى الأمر منكم“ (النساء: ۵۹) (اللہ کی، اس کے رسول کی اور اپنے امیر کی اطاعت کرو)۔ رسول پاک ﷺ نے فرمایا کہ اجتماعی زندگی اختیار کرو جو ایک بالشت برابر بھی اجتماعیت سے باہر نکلا وہ دائرۃ اسلام سے نکل گیا (مسند احمد)۔ جمہوریت کے لیے ضروری ہے کہ ایک امیر ہو، حکومت کے لیے ضروری ہے کہ ایک حاکم ہو اور مملکت کے لیے لازم ہے کہ ایک سربراہ مملکت ہو، اللہ تعالیٰ نے اپنے رسولوں کو عدل و انصاف پر مبنی نظام قائم کرنے کے لیے بھیجا تھا، اللہ تعالیٰ کا

ارشاد ہے: ”لقد أرسلنا رسلنا بالبينات وأنزلنا معهم الكتاب والميزان ليقوم الناس بالقسط“ (الحديد: ۲۵) (بے شک ہم نے اپنے رسولوں کو کھلی نشانیوں کے ساتھ بھیجا اور ان کے ساتھ کتاب اور میزان نازل کیا تاکہ لوگ انصاف پر قائم ہو جائیں)۔

رسول پاک ﷺ اپنی زندگی میں مسلمانوں کے امیر اور ان کی حکومت کے سربراہ ہوتے ہیں، ان کی سربراہی قوم کی منتخب کردہ نہیں ہوتی بلکہ اللہ کی طرف سے مقرر کردہ ہوتی ہے، نبی کی موجودگی میں کوئی دوسرا شخص حاکم اور امیر نہیں ہو سکتا، اللہ تعالیٰ کا ارشاد ہے: ”النبی أولى بالمؤمنین من أنفسهم“ (الاحزاب: ۶) (مومنوں کی جانوں کے معاملہ میں نبی ان سے بہتر ہیں) ظاہر ہے کہ بہتر کی موجودگی میں کمتر کو سربراہ نہیں بنایا جاسکتا، ہدایت یافتہ کی جگہ ناواقف کو حکومت نہیں دی جاسکتی۔ اگرچہ نبی اللہ کی طرف سے مامور ہوتے ہیں مگر عوام کے معاملات وہ اللہ کی رہنمائی کے ساتھ عوامی مشورہ سے بھی طے کرتے ہیں اللہ تعالیٰ کا ارشاد ہے: ”وشاورهم فی الامر“ (آل عمران: ۱۵۹) (اے نبی ان مسلمانوں سے مشورہ کیجئے)۔

نبی کے علاوہ کسی اور شخص کو یہ مقام حاصل نہیں کہ وہ عوام کا از خود سربراہ بن جائے جب تک کہ عوام اس کو سربراہی کے لیے منتخب نہ کریں یا اس کی سربراہی کو تسلیم نہ کریں، رسول پاک ﷺ نے اجتماعی زندگی گزارنے اور امیر منتخب کرنے کی تلقین اور تاکید تو فرمائی ہے مگر سربراہ کا انتخاب کس طرح کیا جائے اس کا کوئی تعین نہیں فرمایا ہے۔ امیر کے اوصاف اور معیار تو بیان فرمائے مگر آپ نے امیر مقرر کرنے کے طریقہ کاری کی نشاندہی نہیں فرمائی۔ قرآن پاک میں یہ ضرور فرمایا گیا ”وأمرهم شورى بينهم“ (الشوری) (مسلمان اپنے امور مشورہ سے طے کرتے ہیں)۔

پرانے عہد میں ملکی سربراہی قبائلی اور خاندانی ہوتی تھی اور خاندان میں رہتی تھی، بادشاہ کے مرنے کے بعد بیٹا یا بیٹی یا بیوی تخت نشین ہو جاتے تھے، جنگیں ہوتی تھیں اور جنگ میں جو فوج غالب آتی تھی اس کا قائد حکمران بن جاتا تھا اور مفتوح قوم پر حکومت کرتا تھا، یعنی حکومت کی

سربراہی کا ذریعہ دولت، طاقت اور وراثت ہوتا تھا، انتخابی اور شورائی نہیں۔ اسلام نے اس طریقہ کی ہمت افزائی نہیں کی، رسول اللہ صلی اللہ علیہ وسلم نے مسلمانوں میں دینی و اخلاقی شعور پیدا کیا، سیاسی اور اجتماعی شعور بلند کیا، حکومت اور قیادت کے رہنما اصول دیئے مگر اپنے بعد کسی کو خلیفہ نامزد نہیں کیا یہ معاملہ مسلمانوں کے اجتماعی شعور کے حوالہ کر دیا اور ان کو اجتماعیت کی تلقین کے ساتھ شورایت اختیار کرنے کی تاکید فرمائی۔ رسول اللہ صلی اللہ علیہ وسلم کا ذاتی میلان تھا کہ وہ حضرت ابو بکرؓ کو خلیفہ نامزد کر دیں مگر مسلمانوں کے اجتماعی مصالح کو پیش نظر رکھتے ہوئے آپ نے ایسا نہیں کیا۔

ام المؤمنین حضرت عائشہؓ روایت کرتی ہیں کہ رسول اللہ صلی اللہ علیہ وسلم نے اپنی حیات مبارکہ کے آخری دنوں میں فرمایا: ”لقد هممت أو أردت ان ارسل الی ابی بکر وابنہ وأعهد ان یقول القائلون ویتمنی المتمنون“ (بخاری کتاب الاحکام، باب الاستخفاف) (میں نے چاہا کہ ابو بکر اور اس کے بیٹے کو بلاؤں اور ولی عہد بنا دوں مگر میں نے ایسا نہیں کیا کہ کہنے والے کیا کہیں گے اور تمنا کرنے والے کیا تمنا کریں گے)۔

رسول پاک ﷺ نے اگرچہ حضرت ابو بکرؓ کو خلیفہ نامزد نہیں کیا مگر زندگی میں ایسے اشارے فرمائے جن سے صاف ظاہر ہوتا تھا کہ آپ کے بعد حضرت ابو بکرؓ خلیفہ ہوں گے، مثلاً آپ ﷺ نے مرض الموت میں نماز کی امامت کے لیے اپنی جگہ حضرت ابو بکرؓ کو آگے بڑھایا، اسی طرح ایک موقع پر ایک عورت آئی اور اس نے کسی معاملہ میں گفتگو کی تو آپ نے فرمایا کہ بعد میں آنا، اس نے کہا کہ اگر آپ موجود نہ رہیں یعنی وفات پا جائیں تو؟ آپ ﷺ نے فرمایا: ”فإن لم تجدینی فاتی ابا بکر“ (اگر تم مجھے نہ پاؤ تو ابو بکر کے پاس آنا) (ایضاً)۔

رسول پاک ﷺ دنیا سے اس حال میں رخصت ہوئے کہ آپ نے کسی کو خلیفہ المسلمین یا امیر المؤمنین نہیں بنایا، رسول اکرم ﷺ کے وصال کے بعد بزرگ صحابہؓ نے باہمی مشورہ سے حضرت ابو بکرؓ کو خلیفہ منتخب کر لیا، سب سے پہلے حضرت عمرؓ نے حضرت ابو بکرؓ کے ہاتھ پر

بیعت کی پھر دیگر حاضرین نے کی، حضرت عمر فاروقؓ نے رسول اکرمؐ کی وفات کے بعد صحابہ کرامؓ کے مجمع میں ایک بصیرت افروز تقریر کی، اس میں انہوں نے فرمایا: ”ہم تو یہ چاہتے تھے کہ رسول پاک ﷺ ہمارے درمیان موجود رہیں یہاں تک کہ ہم سب کے بعد ان کا وصال ہو۔ اگر محمد صلی اللہ علیہ وسلم دنیا سے تشریف لے گئے تو کیا ہوا اللہ تعالیٰ نے تمہارے درمیان ایک ایسی روشنی رکھ دی ہے جس سے تم رہنمائی حاصل کرتے رہو گے، یہ وہی روشنی ہے جس سے اللہ نے اپنے رسول محمد صلی اللہ علیہ وسلم کو ہدایت دی تھی (یعنی قرآن کریم) بے شک ابو بکرؓ رسول اللہ صلی اللہ علیہ وسلم کے صحابی اور غار کے ساتھی تمہارے معاملات کی سربراہی کرنے کے لیے مسلمانوں میں بہتر ہیں، اٹھو اور ان سے بیعت کر لو، چنانچہ سارے مسلمانوں نے بیعت کر لی“ (ایضاً)۔

مسلمانوں کا سربراہ یعنی امیر المؤمنین منتخب ہو کر حضرت ابو بکرؓ نے ڈھائی سال حکومت کی اور اپنے اس تجربہ کی روشنی میں وفات سے پہلے مسلمانوں کی مرضی سے حضرت عمر فاروقؓ کو خلیفہ نامزد کیا، حضرت ابو بکرؓ چاہتے تو اپنے بیٹے کو بھی اپنے بعد ولی عہد بنا سکتے تھے، مگر انہوں نے ایسا نہیں کیا وہ جانتے تھے کہ امارت، حکومت اور خلافت اللہ کی امانت ہے خاندانی وراثت نہیں، اس لیے انہوں نے اپنے بیٹے کو خلیفہ نامزد کرنے کے بجائے رسول پاک کے دوسرے جاٹا صحابی اور اسلام کے اولوالعزم سپاہی عمر بن الخطاب کو مسلمانوں کا سربراہ نامزد کیا۔ وفات سے پہلے حضرت ابو بکرؓ نے مسجد نبویؐ میں مسلمانوں کو جمع کیا اور پوچھا ”کیا تم اس شخص پر راضی ہو جسے میں اپنا جانشین بنا رہا ہوں؟ خدا کی قسم میں نے رائے قائم کرنے کے لیے اپنے ذہن پر زور ڈالنے میں کوئی کمی نہیں کی اور اپنے کسی رشتہ دار کو نہیں بلکہ عمر بن الخطابؓ کو جانشین بنایا ہے، لہذا تم ان کی بات سنو اور اطاعت کرو“ (الطبری، تاریخ الامم والملوک ۶۱۸/۲، قاہرہ ۱۹۳۹ء)۔

اسی واقعہ کی طرف حضرت عمرؓ نے اس وقت اشارہ کیا جب ایک ایرانی غلام ابولولؤ نے ان کو شہید کیا تھا، روح پرواز کرنے سے پہلے جب مسلمانوں نے مطالبہ کیا کہ وہ بھی کسی کو خلیفہ نامزد کریں تو انہوں نے فرمایا:

”ان اُستخلف فقد استخلف من هو خیر منی أبو بکر، وان اُتوک فقد ترک من هو خیر منی رسول اللہ صلی اللہ علیہ وسلم فائتوا علیہ“ (بخاری، کتاب الاحکام، باب الاستخلاف)۔

(اگر میں کسی کو خلیفہ بنا تا ہوں تو میرے سامنے مجھ سے بہتر انسان حضرت ابو بکرؓ کی مثال ہے کہ انہوں نے اپنا خلیفہ نامزد کیا تھا اور اگر میں کسی کو اپنا خلیفہ نہیں بنا تا تو میرے سامنے مجھ سے بہتر انسان کی مثال ہے یعنی رسول اللہ علیہ وسلم کی کہ انہوں نے کسی کو اپنا خلیفہ نامزد نہیں کیا۔ اس بات پر تمام صحابہؓ نے ان کی تعریف کی)۔

حضرت عمر فاروقؓ کو بارہ سال خلافت اور حکومت کے لیے طے، اس عرصہ میں نئے ممالک فتح ہوئے، نئے تجربات ہوئے، نئے حالات رونما ہوئے اور نئی مشکلات پیش آئیں۔ حضرت عمرؓ نے قرآن و سنت کی رہنمائی، مسلمانوں کے مشورہ اور ذاتی فہم و فراست سے ایک مثالی حکومت قائم کی اور دنیا کے لیے حکمرانی کا ایسا عمدہ نمونہ چھوڑا جس کا اعتراف غیر مسلم بھی کرتے ہیں۔

حضرت عمرؓ پر ان کی زندگی کے آخری ایام بالخصوص شہادت کے وقت یہ دباؤ تھا کہ جس طرح حضرت ابو بکرؓ نے ان کو خلیفہ نامزد کیا تھا وہ بھی کسی کو اپنا خلیفہ مقرر کر دیں۔ یہاں تک کہ ان کے صاحب زادہ حضرت عبد اللہ بن عمرؓ نے بھی اصرار کیا اور کہا ”اگر آپ کا ایک چرواہا ہو جو آپ کے اونٹوں یا بکریوں کی گلہ بانی کرتا ہو مگر وہ ان کو چھوڑ کر آپ کے پاس آ جائے تو آپ یہی کہیں گے کہ اس نے آپ کے اونٹوں اور بکریوں کو برباد کر دیا۔ مسلمانوں کی نگرانی تو اس سے زیادہ اہم ہے۔ حضرت عمرؓ نے اپنے صاحب زادہ کی اس دلیل سے اتفاق کیا مگر فرمایا: ”ان اللہ یحفظ دینہ“ اللہ اپنے دین کی خود حفاظت کرے گا (مسلم، کتاب الامارۃ، باب الاستخلاف و ترکہ)۔

حضرت عمرؓ نے خلیفہ نامزد کرنے اور نہ کرنے کے مسئلہ پر گہرائی سے غور کیا تو ان کو محسوس ہوا کہ نئے ابھرتے ہوئے سیاسی تناظر میں تیسرا فارمولہ تیار کیا جائے تاکہ حکومت کی سربراہی کا معاملہ خوش اسلوبی سے طے ہو جائے اور کوئی تنازعہ پیدا نہ ہو، چنانچہ انہوں نے خلیفہ

کے انتخاب کی ایک کمیٹی بنا دی، جو حسب ذیل چھ بزرگ صحابہ پر مشتمل تھی: (۱) حضرت عثمان بن عفانؓ (۲) حضرت علیؓ (۳) حضرت طلحہؓ (۴) حضرت زبیرؓ (۵) حضرت سعدؓ (۶) حضرت عبد الرحمن بن عوفؓ۔ کمیٹی بنانے کے بعد حضرت عمرؓ دنیا سے رخصت ہو گئے۔

مذکورہ کمیٹی کے ممبران میں حضرت عبد الرحمن بن عوف نے پہل کی اور باقی ممبران سے کہا کہ میں اپنے حق خلافت سے دست بردار ہوتا ہوں، اگر آپ چاہیں تو یہ معاملہ میرے سپرد کر دیں اور میں آپ حضرات میں سے کسی کو خلیفہ منتخب کر لوں، چنانچہ ان سب حضرات نے بخوشی عبد الرحمن بن عوف کو انتخاب خلیفہ کمیٹی کا کنوینر تسلیم کر لیا۔ حضرت عبد الرحمن بن عوف نے ان تمام حضرات سے الگ الگ گفتگو کی اور دوسرے صحابہ سے مشورہ کیا، راوی کا بیان ہے کہ رات بھر حضرت عبد الرحمن بن عوف لوگوں سے مشورہ کرتے رہے، بالآخر وہ اس نتیجے تک پہنچے کہ مسلمانوں کی اکثریت حضرت عثمانؓ کو خلیفہ بنانے کے حق میں ہے، جب صبح ہوئی تو سب حضرات مسجد میں جمع ہوئے اور حضرت عبد الرحمن بن عوف نے مختصر خطبہ دیا اور حضرت علیؓ سے مخاطب ہو کر فرمایا: ”یا علی انی نظرت فی امر الناس فلم اراهم يعدلون بعثمان فلا تجعلن فی نفسک سبیلاً“ (بخاری، کتاب الاحکام، باب کیف یابح الامام الناس) (اے علیؓ میں نے لوگوں کے معاملہ میں غور کیا تو یہ پایا کہ مسلمان حضرت عثمانؓ کے برابر کسی کو نہیں پاتے، اگر میں ان کو خلیفہ تسلیم کر لوں تو آپ دل برداشتہ نہ ہوں)۔ چنانچہ پہلے انہوں نے حضرت عثمانؓ سے بیعت کی پھر تمام صحابہ نے بیعت کی۔ اس طرح خلیفہ ثالث کا انتخاب عمل میں آیا۔ خلفاء اربعہ کے انتخاب کے طریقوں میں یہ طریقہ سب سے زیادہ موزوں اور قابل تقلید نظر آتا ہے۔

حضرت عثمان غنیؓ نے محنت اور دیانت سے حکومت چلائی، مگر حکومت کے حدود بہت پھیل چکے تھے، اسلامی قلم رو میں نئے لوگ آچکے تھے، ان میں رسول کریم صلی اللہ علیہ وسلم کے تربیت یافتہ حضرات صحابہ کم ہو چکے تھے۔ حضرت عثمان غنیؓ کے آخری ایام میں شورش اور سازش ہوئی، حضرت عثمان غنیؓ پر الزامات عائد کئے گئے۔ شورش کے شعلے اتنے بھڑکے کہ داماد رسول عثمان

ذی النورینؑ کو شہید کر دیا گیا، ان کو اتنا موقع نہ ملا کہ وہ آنے والے خلیفہ کے بارے میں کوئی رائے دے سکیں یا حضرت عمرؓ کی طرح کوئی طریقہ کار وضع کر سکیں۔ ان کی شہادت کے بعد مسلمانوں نے حضرت علیؓ سے گزارش کی کہ وہ خلافت کا منصب سنبھالیں مگر انہوں نے نہایت انکساری اور وضع داری کے ساتھ یہ فرمایا: ”انسی لکم وزیر اخیر منی لکم امیرا“ (میں تمہارے لیے وزیر ہوں یہ زیادہ بہتر ہے اس سے کہ میں تمہارا امیر بن جاؤں)۔

حضرت علیؓ کو کہ عمر اور تجربہ میں مذکورہ خلفاء سے چھوٹے تھے مگر علم و حکمت اور تقویٰ میں کم نہ تھے، ان کی بصیرت اور مشورہ سے تمام خلفاء نے فائدہ اٹھایا۔ مسلمانوں کے اصرار پر وہ خلافت کی ذمہ داری سنبھالنے پر آمادہ ہو گئے، مگر شرط یہ رکھی کہ ان کی خلافت مجمع میں ہو اور مسجد میں۔

محمد بن حنفیہ کی روایت ہے کہ حضرت عثمانؓ کی شہادت کے بعد صحابہ کرام حضرت علیؓ کے پاس آئے اور کہا کہ حضرت عثمانؓ کو قتل کر دیا گیا ہے اور مسلمانوں کا سربراہ ہونا ضروری ہے، ہم آپ سے زیادہ کسی اور کو خلافت کا حق دار نہیں پاتے، اس پر حضرت علیؓ نے فرمایا کہ آپ لوگ ایسا نہ کریں، میرا آپ کے لیے وزیر رہنا امیر بننے سے زیادہ بہتر ہے۔ صحابہ نے کہا کہ خدا کی قسم ہم آپ کو امیر المومنین بنا کے ہی دم لیں گے، تب آپ نے فرمایا کہ تو ٹھیک ہے آپ لوگ مسجد چلیں، ہم مسجد میں بیعت لیں گے۔ میری خلافت علانیہ ہوگی اور تمام مسلمانوں کی رضامندی سے ہوگی، پھر وہ مسجد تشریف لائے اور تمام مہاجرین اور انصار نے آپ کے ہاتھ پر بیعت کی (تاریخ الامم والملوک ۴۵۰/۳)۔

خلفاء راشدین کے انتخاب کے طریقہ سے چند باتیں واضح ہوتی ہیں:

۱- کسی خلیفہ نے طاقت، دولت اور وراثت کے بل پر خلافت نہیں حاصل کی۔

۲- کسی خلیفہ نے اپنے آپ کو خلیفہ بنانے کی مہم نہیں چلائی۔

۳- کسی خلیفہ نے اپنے رشتہ دار کو اپنا جانشین نہیں بنایا۔

۴- کسی خلیفہ نے مسلمانوں کی رضامندی کے بغیر اپنا جانشین نہیں تھوپا۔

۵- تمام خلفاء نے حکومت کو اپنی ملکیت کے بجائے امانت سمجھا۔

ذرا آج سے چند سو سال قبل کے عرب کے قبائلی حالات پر نظر ڈالیے، پھر رومی اور ایرانی بادشاہت کے اوراق الٹیے، اس زمانہ میں سربراہ حکومت کے انتخاب کا موجودہ جمہوری طریقہ رائج نہ تھا، حکومت وراثت میں ملتی تھی یا طاقت کے بل پر حاصل کی جاتی تھی۔ اسلام نے حکمران کے انتخاب کے طریقہ کو تبدیل کیا، مروجہ طریقہ کے برخلاف ایک ایسا طریقہ اپنایا جس میں عوام کی مرضی کو اہمیت دی گئی اور عوام کی مرضی کے خلاف کوئی حکمران ان پر مسلط کرنے کی کوشش کو ناپسند کیا گیا، یہ بات ضرور ہے کہ یہ طریقہ کار مسلمانوں میں ہمیشہ باقی نہیں رہا۔ حکمران کے انتخاب کے اس طریقہ کو ادراتی شکل نہیں دی گئی، مگر اس سے بھی انکار نہیں کیا جاسکتا کہ یہ عوامی حکومت اور جمہوریت کی طرف شعوری قدم تھا۔

اس طریقہ کار کو چھوڑنا نہ صرف خلفاء راشدین کی سنت سے انحراف تھا بلکہ مسلمانوں کی قومی اور اجتماعی زندگی کو فساد کی راہ پر لگانا تھا۔ رسول اللہ صلی اللہ علیہ وسلم نے پیشین گوئی فرمائی تھی کہ ایک ایسا زمانہ آئے گا جب اختلافات پیدا ہوں گے اور بدعتیں رونما ہوں گی، ایسے حالات میں کیا طریق کار اختیار کیا جائے اس کے بارے میں بطور تاکید رسول پاک ﷺ نے فرمایا تھا:

”فمن ادرك ذالك فعليه بسنتي وسنة الخلفاء الراشدين المهديين

عضوا عليها بالنواجذ“ (سنن ترمذی، ابواب العلم، باب الاخذ بالسنة واجتنب البدعة)۔

(جو یہ زمانہ پائے اس پر لازم ہے کہ وہ میری اور میرے ہدایت یافتہ خلفاء راشدین

کی سنت اختیار کرے، اسے دانتوں سے پکڑ لینا)۔

خلفاء راشدین کی سب سے بڑی سنت امیر کے انتخاب کا شورائی طریقہ تھا جسے

حکمرانوں نے ترک کر دیا اور ہم مسلمانوں نے بھلا دیا۔

آج کے زمانہ میں جمہوری حکومت کے قیام کے جو طریقے رائج ہیں وہ خلفاء راشدین

کے اسی طریقہ کار کی کڑیاں ہیں۔ ان میں وہ طریقہ جو اقتدار میں عوام کی سانجھے داری اور حق

رائے دہی کو تسلیم کرتا ہے اور عوامی نمائندوں کے ذریعہ حکومت سازی کی دعوت دیتا ہے وہ خلفاء راشدین کے طریقہ انتخاب سے زیادہ قریب معلوم ہوتا ہے اور اسلام کے سیاسی نظام سے ہم آہنگی رکھتا ہے۔ نیز اسلام کے شورائی مزاج سے بھی زیادہ قریب ہے، اس کے مقابلہ میں بعض مسلم ممالک میں بزور شمشیر اقتدار پر قابض ہونے کا جو طریقہ رائج ہے یا وراثت میں حکومت حاصل کرنے کا سلسلہ جاری ہے وہ روح اسلام کے منافی نظر آتا ہے۔ اس طریقہ کو تبدیل کر دینا اسلام کا تقاضا اور وقت کی ضرورت ہے۔ خلفاء راشدین کی سنت کو از سر نو زندہ کرنے کی ضرورت ہے، اس کی تاکید رسول پاک ﷺ نے فرمائی ہے۔

☆☆☆

اسلامی مملکت میں حکمرانوں کا احتساب

مولانا سید احمد رمیض ندوی

اسلام ایک کامل دین اور مکمل دستور حیات ہے جو زندگی کے تمام شعبوں میں انسانیت کی رہنمائی کرتا ہے، اسلام جہاں انفرادی زندگی میں فرد کی اصلاح پر زور دیتا ہے، وہیں اجتماعی زندگی کے زرین اصول وضع کرتا ہے، اسلامی نظام حیات میں جہاں عبادت کی اہمیت ہے وہیں معاملات و معاشرت اور اخلاقیات کو بھی اولین درجہ حاصل ہے، اسلام کا جس طرح اپنا نظام معیشت ہے اور اپنے اقتصادی اصول ہیں اسی طرح اسلام کا اپنا نظام سیاست و حکومت ہے، اسلام کا نظام سیاست و حکمرانی موجودہ جمہوری نظام سے مختلف اور اس کے نقائص و مفاسد سے بالکل پاک ہے، لیکن اسلام میں سیاست شجر ممنوعہ نہیں ہے، یہ ایسا کامل ضابطہ حیات ہے جو نہ صرف انسان کو معیشت و معاشرت کے اصول و آداب سے آگاہ کرتا ہے بلکہ زمین کے کسی حصہ میں اگر اس کے پیروکاروں کو اقتدار حاصل ہو جائے تو وہ انہیں شفاف حکمرانی کے گربھی سکھاتا ہے، عیسائیت کی طرح اسلام ”کلیسا“ اور ”ریاست“ کی تفریق کا کوئی تصور پیش نہیں کرتا بقول ڈاکٹر محمود احمد غازیؒ کے:

اسلامی نظام میں ریاست اور دین و مذہب اور سلطنت دونوں ساتھ ساتھ چلتے ہیں، دونوں ایک دوسرے کی تکمیل کرتے ہیں، دونوں ایک دوسرے کے مددگار ہیں، دونوں کے تقاضے ایک دوسرے سے پورے ہوتے ہیں، چنانچہ ماوردی نے یہ بات لکھی ہے کہ جب دین

کمزور پڑتا ہے تو حکومت بھی کمزور پڑ جاتی ہے، اور جب دین کی پشت پناہ حکومت ختم ہوتی ہے تو دین بھی کمزور پڑ جاتا ہے اس کے نشانات منٹے لگتے ہیں (محاضرات شریعت: ص ۲۸۷)۔

اسلامی مملکت کیا ہے اور مملکتِ اسلامیہ میں حکمرانوں کے احتساب کی حدود کیا ہیں؟ اس قسم کی تفصیلات میں جانے سے قبل ضروری معلوم ہوتا ہے کہ پہلے مملکتِ اسلامیہ کے اجزاء ترکیبی پر روشنی ڈالی جائے اور یہ بتایا جائے کہ اسلامی مملکت کن عناصر سے تشکیل پاتی ہے، یا وہ کونسے اصول ہیں جو مملکتِ اسلامیہ میں تشکیلی عناصر کا کردار ادا کرتے ہیں۔

اسلامی مملکت کے اجزائے ترکیبی:

اسلامی مملکت کے اجزائے ترکیبی یا اس کے بنیادی اصول کو درج ذیل نکات میں پیش کیا جاسکتا ہے: (۱) عقیدہ توحید (۲) عبدیت (۳) خلافت و نیابتِ الہی۔ ان تین اجزائے ترکیبی کے وجود میں آنے سے درج ذیل اثرات مرتب ہوتے ہیں: (۱) نیابتی حکومت (۲) امانتِ الہی (۳) حکیم بالعدل (۴) مساوات (۵) شوری۔

عقیدہ توحید:

مملکتِ اسلامی یا سیاستِ شرعیہ کی سب سے اہم بنیاد عقیدہ توحید ہے، یعنی سارے انسانوں کا معبود حقیقی صرف اور صرف اللہ تعالیٰ ہے، انسان کو چاہیے کہ وہ اسی کے آگے سر جھکائے، اسی سے مانگے، اسی کو کارساز جانے، قرآن مجید میں عقیدہ توحید کو مختلف انداز سے بار بار واضح کیا گیا ہے، ارشادِ باری ہے: ”ذَلِكُمْ اللّٰهُ رَبُّكُمْ لَا اِلٰهَ اِلَّا هُوَ خَالِقُ كُلِّ شَيْءٍ فَاعْبُدُوْهُ وَهُوَ عَلٰى كُلِّ شَيْءٍ وَكِيْلٌ“ (الانعام: ۱۰۲)، (وہی ایک اللہ تمہارا رب ہے، اس کے سوا کوئی معبود حقیقی نہیں، (وہی) ہر چیز کا خالق ہے، پس تم اس کی بندگی کرو، اور وہ ہر چیز کا نگہبان ہے)۔

عقیدہ توحید کا لازمی نتیجہ یہ ہے کہ انسان غیر اللہ کی غلامی سے نکل کر صرف ایک اللہ کی

غلامی میں آجاتا ہے؛ چنانچہ ایک مسلمان صرف خدا ہی کے احکام پر چلتا ہے، اور جب وہ کسی غیر مسلم کو اسلام کی دعوت دیتا ہے تو دراصل اسے غیر اللہ کی غلامی سے نکال کر اللہ کی غلامی میں لاتا ہے، جب رستم کے دربار میں صحابی رسول ربی بن عامر سے ان کی آمد کا مقصد پوچھا گیا تو انہوں نے دو ٹوک الفاظ میں کہا کہ اللہ نے ہمیں برپا کیا ہے تاکہ جسے اللہ چاہے اسے ہم بندوں کی بندگی سے نکال کر اللہ کی بندگی کی طرف لے آئیں: اللہ ابتعثنا لنخرج من شاء من عبادة العباد الی عبادة الله وحده؛

عبدیت:

عقیدہ توحید جب کسی کے اندرون میں راسخ ہو جاتا ہے تو اس میں عبدیت کی روح پیدا ہو جاتی ہے اور عبدیت وہ عظیم جوہر ہے جس کے حاصل ہونے سے بندہ کو ہر قسم کی ذہنی و مادی توتوں سے نجات حاصل ہو جاتی ہے، اور انسان ساری جکڑ بندیوں سے چھٹکارا حاصل کر لیتا ہے، اور غیر اللہ کی غلامی کا بوجھ اتار پھینکتا ہے اور اسے ان مختلف دنیوی خداؤں سے نجات حاصل ہو جاتی ہے جن کی وجہ سے ظلم و ستم کا بازار گرم ہوتا ہے اور ایک انسان دوسرے انسان کا دشمن اور ایک جماعت دوسری جماعت سے نفرت کرتی ہے۔ اللہ کی غلامی انسان میں خود غرضی اور تنگ نظری کو جڑ پیر سے اکھیر دیتی ہے، اس کی جگہ خدا کے دوسرے بندوں کے ساتھ ہمدردی اور خیر خواہی کے جذبات کو پروان چڑھاتی ہے۔

خلافت و نیابت الہی:

مملکت اسلامی یا اسلامی سیاست کا تیسرا عنصر خلافت و نیابت الہی ہے، یعنی انسان خدا کا بندہ ہونے کے ساتھ دنیا میں اس کا خلیفہ اور نائب ہے، یعنی اللہ کی زمین میں اللہ کے احکام کا نفاذ کر کے نیابت الہی کے منصب پر فائز ہوتا ہے۔ اللہ تعالیٰ نے اپنا خلیفہ اور نائب ہونے کی حیثیت سے حضرت انسان کو کچھ تو تیس اور محدود قدرتیں عطا کی ہیں تاکہ انہیں استعمال میں لا کر وہ

زمین پر اللہ کے احکام نافذ کرے، قرآن مجید میں اللہ تعالیٰ نے اس خلافت و نیابت الہی کا اظہار ان الفاظ میں فرمایا: ”انی جاعل فی الارض خلیفۃ“ (البقرہ: ۳۲) (میں زمین میں ایک خلیفہ بنانے والا ہوں)۔ خلافت کسے کہتے ہیں؟ ”اسلام اور فلسفہ سیاسیات“ کے مولف اس کی وضاحت کرتے ہوئے لکھتے ہیں:

”خلافت کے لغوی معنی جانشینی کے ہیں اور خلیفہ اس کو کہتے ہیں جو کسی کی ملک میں اس کے سوئے ہوئے اختیارات کو بحیثیت نائب استعمال کرے۔ خلافت میں اختیارات تفویض کردہ ہوتے ہیں، خلیفہ اس ملک کا بذات خود مالک نہیں ہوتا بلکہ مالک حقیقی کا نائب ہوتا ہے، اس وجہ سے اس کے اختیارات ذاتی نہیں ہوتے بلکہ عطا کردہ ہوتے ہیں، وہ اپنے منشاء اور مرضی کے مطابق کام کرنے کا حق نہیں رکھتا، بلکہ اس کا مقصد مالک کے منشاء اور مرضی کو سامنے رکھ کر ان اختیارات کو استعمال کرنا ہوتا ہے“ (اسلام کا فلسفہ سیاسیات: ۸۰)۔

چوں کہ کائنات کا مالک حقیقی اللہ تبارک و تعالیٰ ہے، اس لئے کائنات میں اسی کا منشاء چلے گا، اور حکومت اسلامی میں اصل اقتدار اعلیٰ اسی رب کائنات کو حاصل ہے، مملکت اسلامی میں خلیفہ حقیقی مقتدر اعلیٰ کا نائب اور اس کے تفویض کردہ اختیارات کے صحیح استعمال کا پابند ہوتا ہے، سیاست شرعیہ اور مملکت اسلامی کے مذکورہ بالا تینوں تفکیلی عناصر کے مطالعہ سے جو نتائج برآمد ہوتے ہیں ان میں اولین نتیجہ یہ ہے کہ مملکت اسلامی دراصل ایک نیابتی حکومت ہے، جسے حکومت الہی کی شکل میں اللہ تعالیٰ اپنے بندوں کو سپرد کرتا ہے، قرآن مجید میں اس حکومت کو خلافت سے تعبیر کیا گیا ہے، ارشاد باری ہے:

”وعد اللہ الذین آمنوا منکم و عملوا الصلحٰت لیستخلفنہم فی الارض کما استخلف الذین من قبلہم“ (النور: ۵۵)۔

(تم میں جو لوگ ایمان لائے اور انہوں نے عمل صالح کئے، اللہ نے ان سے وعدہ کیا ہے وہ انہیں زمین میں خلیفہ بنائے گا جس طرح اس نے ان سے پہلے لوگوں کو خلیفہ بنایا تھا)۔

خلافت جب نیابتِ الہی ہے تو لامحالہ وہ خلیفہ کے ہاتھ میں خدا کی امانت ہے، قرآن مجید کی آیت: ”انا عرضنا الامانة على السموات و الارض و الجبال فابین ان يحملنها و اشفقن منها و حملها الانسان“ (الاحزاب: ۷۲) میں جس امانت کا ذکر ہے، اس میں بالواسطہ حکومت بھی شامل ہے، چنانچہ صاحب البحر المحیط علامہ ابو حیان غرناطی اس آیت کی تفسیر میں لکھتے ہیں: ”انسان عظیم و جلیل ذمہ داریوں کا مکلف ہے، ان کا صحیح استعمال اور اس احساس کے ساتھ ساتھ خدا کی حکومت میں وفاداری امانت ہے، جب تک حکم کی اطاعت کی جائے گی امانت باقی رہے گی، کیوں کہ آغاز تخلیق سے امانت کا تعلق حکومت سے رہا ہے“ (البحر المحیط ۷۲/۶)۔

علامہ ابن تیمیہ لکھتے ہیں: ”سنتِ رسول اس امر پر دلالت کرتی ہے کہ ولایت و حکومت ایک امانتِ الہی ہے، جس کا ادا کرنا اس کے موقع و محل میں واجب ہے“ (سیاست الہیہ: ص ۲۰) جب خلیفہ کے ہاتھ میں حکومت امانت ہے تو یہ ضروری ہے کہ خلیفہ اس امانت کا حق ادا کرے اور اس کا حق یہ ہے کہ عدل و انصاف کے ساتھ حکومت کرے، چنانچہ اللہ نے جہاں امانتوں کے لوٹانے کا حکم دیا، اس کے فوری بعد فرمایا: ”و اذا حکمتم بین الناس ان تحکموا بالعدل“ (النساء: ۵۸) (اور جب لوگوں کے باہمی جھگڑوں کے فیصلے کرو تو انصاف کے ساتھ فیصلہ کرو)۔ تہذیبِ اسلامی میں عدل کا مطلب یہ ہے کہ قانونِ الہی سب کے لئے یکساں ہے، وہ مملکت کے ادنیٰ شخص سے لے کر اعلیٰ تک سب پر یکساں نافذ ہوگا، قانونِ الہی کے نفاذ میں کسی بھی شخص کے ساتھ امتیازی سلوک نہیں کیا جائے گا، اس طرح عدل اور مساوات مملکتِ اسلامی کے نظامِ حکومت کی اساس ہیں۔

شورئ مملکتِ اسلامی کا ایک اہم بنیادی اصول:

نیابتِ الہی اور امانتِ الہی جیسی خصوصیات بنیاد رکھنے والی اسلامی مملکت میں شورئ کو مرکزی حیثیت حاصل ہے، شورئ مملکتِ اسلامی کا ایک بنیادی عنصر ہے، جس کے بغیر سیاست شرعیہ اور اسلامی حکومت نامکمل کہلائے گی۔ شورئ اسلامی نظامِ حکومت کی شناخت، شریعتِ اسلامی کی

روح، اسلامی خلافت و سیاست کی اہم بنیاد، اسلام میں قانون سازی کی اساس اور مسلم حکمرانوں کے لئے ایک لازمی وصف کی حیثیت رکھتی ہے، قرآن و سنت میں شوریٰ کی جس طرح تاکید آئی ہے اس سے اس کی اہمیت واضح ہوتی ہے، قرآن مجید میں دو مقامات پر واضح انداز میں شوریٰ کا حکم ہے، ارشاد ہے: ”و شاورہم فی الامر فاذا عزمتم فتوکل علی اللہ“ (آل عمران: ۱۷۱) حکومت و انتظام کے معاملہ میں آپ لوگوں سے مشورہ کریں، اور جب آپ متعلقہ معاملہ میں عزم کر لیں تو اب اللہ پر اعتماد کیجئے۔ دوسری آیت سورہ شوریٰ کی ہے: ”وامرہم شورئٰی بینہم“ (شوری: ۳۸) ان کے درمیان معاملات باہم مشورہ سے انجام پاتے ہیں۔ فقہاء کے درمیان شوریٰ کے وجود پر اتفاق ہے، امام ابن عطیہ لکھتے ہیں کہ ”شوریٰ شریعت کے قوانین میں سے ایک بنیادی قانون ہے، اور حکومت کے اہم فیصلوں کی اساس ہے“ (الوجہ فی التفسیر ۱/۶۰۹) شوریٰ کی اہمیت کے لئے بس یہی ایک بات کافی ہے کہ خود حضور صلی اللہ علیہ وسلم کو باوجود منصب رسالت پر فائز ہونے کے شوریٰ کا حکم دیا گیا، حضرت ابن عباسؓ بیان کرتے ہیں کہ جب شوریٰ کا حکم آیا تو حضور نے فرمایا کہ:

”اگرچہ اللہ اور اس کا رسول شوریٰ سے بے نیاز ہے مگر شوریٰ کا یہ حکم اس لئے آیا تاکہ امت کے لئے رحمت ہو، اور امت کے افراد کبھی اعلیٰ درجہ کی رہنمائی سے محروم نہ ہوں۔“

اس آیت کے ذیل میں حضرت قتادہ فرماتے ہیں کہ:

آپ پر وحی نازل ہونے کے باوجود اپنے صحابہ سے مشورہ کا حکم محض اس لئے تھا کہ قوم کا ضمیر مطمئن ہو جائے، اور شوریٰ امت کے لئے قانون بن جائے (فتح الباری ۳/۲۸۶)۔

آپ ﷺ کو بظاہر مشورہ لینے کی ضرورت نہیں تھی اس کے باوجود آپ تمام اہم معاملات میں اپنے اصحاب سے مشورہ لیتے تھے، چنانچہ حضرت عائشہؓ فرماتی ہیں کہ میں نے آپؐ سے زیادہ لوگوں سے مشورہ کرنے والا انسان نہیں دیکھا۔ غزوہ بدر کے موقع پر آپؐ نے ابتدا میں اپنے صحابہ سے مشورہ کیا، جب قریش اپنے تجارتی قافلوں کی حفاظت کی خاطر نکلے تو آپؐ نے

پھر اپنے صحابہ سے مشورہ کیا، اسی طرح غزوہ احد کے موقع پر دشمنوں سے جنگ کرنے کی نوعیت کے سلسلہ میں صحابہ سے مشورہ کیا، غزوہ احزاب میں سلمان فارسیؓ کے مشورہ پر عمل کرتے ہوئے خندق کھودنے کا حکم دیا، نیز مدینہ کے تہائی پھلوں کے عوض قبیلہ غطفان سے مصالحت سے متعلق صحابہ سے مشورہ کیا، قبیلہ ہوازن جب مشرف باسلام ہوئے تو اس قبیلہ کے قیدیوں کی رہائی کے تعلق سے بھی صحابہ سے مشورہ کیا، اسی طرح طائف کا محاصرہ جاری رکھنے یا محاصرہ اٹھالنے جانے سے متعلق حضرت نوفل بن معاویہ سے مشورہ کیا۔

شوریٰ کی حیثیت:

شوری اسلامی نظام حکومت کا ایسا امتیاز ہے کہ موجودہ جمہوری نظام کسی طرح اس کی ہمسری نہیں کر سکتا، شوری پر مبنی اسلامی نظام حکومت میں سربراہ مملکت کے انتخاب سے لے کر ہر چھوٹے بڑے معاملات اور باب حل و عقد کے اجتماعی مشورہ سے طے پاتے ہیں، شوری کی حیثیت کیا ہے، اس تعلق سے علماء کرام کی توضیحات پیش کرنا مناسب معلوم ہوتا ہے: امام راغب اصفہانیؒ کے مطابق شوری کا مفہوم آراء کا حاصل کرنا ہے، اس کی دو جہتیں ہوتی ہیں: ایک طرف رائے لینے والے ہوتے ہیں تو دوسری طرف رائے دینے والے سیاسی اور باہم اجتماعی امور میں دوسرے فریق کی رائے کے مطابق سلامتی و کامیابی کے پیش نظر کسی فیصلہ پر پہنچ جاتے ہیں اور اسی کا نام شوری ہے (مفردات القرآن ۳۲۵/۲) ابو حیان اندلسی کے یہاں شوری کے مخاطب امت مسلمہ کے تمام افراد ہیں، جس کے تحت لازم ہے کہ امت کے افراد اجتماعی شکل میں بیٹھ کر متعلقہ مسئلہ پر اپنی عقل و فراست کے مطابق غور و فکر کریں (المحرط ۹۸/۳) صاحب تفسیر مظہری قاضی ثناء اللہ پانی پتی علیہ الرحمہ شوری پر روشنی ڈالتے ہوئے لکھتے ہیں: ”شوری کی روح یہ ہے کہ جماعت کا ہر فرد کسی مسئلہ میں اپنے علم اور قابلیت کے مطابق اپنے افکار و خیالات کو پیش کر دے اور پھر باہمی تامل میں سے کوئی فیصلہ لیا جائے (تفسیر مظہری ۱۶۲/۲) اسلامی مملکت میں حکمرانوں کے احتساب کا مسئلہ اسلام کے شوریائی نظام حکومت سے جڑا ہوا ہے، اس لئے مملکت اسلامی میں

اربابِ حل و عقد پر مشتمل شوریٰ اور سربراہِ مملکت کی شورائی حیثیت کیا ہے، اسے جاننا از حد ضروری ہے، مملکت اسلامی میں شوریٰ کی اہمیت و افادیت اور اس کے وجوب کے تعلق سے کسی کو اختلاف نہیں، اس لئے کہ شورائیتِ ظلم و استبداد اور اناہیت و انفرادیت کی جڑوں کو کاٹ دیتی ہے، ہر معاملہ میں بہتر سے بہتر شکل کو اختیار کرنے کی دعوت دیتی ہے، فرد و جماعت میں سے مملکت ہر ایک کے حقوق کا خیال رکھتی ہے، جماعتوں کو صحیح راستہ دکھاتی ہے اور اسے اسلام کے سیاسی نظام میں اساسی رکن کی حیثیت حاصل ہے، اگر شوریٰ فرد کے لئے، صاحب خانہ کے لئے اور مصلح کے لئے ضروری ہے تو ہر ایک قائد کے لئے اس کی پابندی ان تمام لوگوں سے کہیں زیادہ ضروری ہے (ترجمہ: الشوریٰ و دورہا فی اصلاح الفرد و المجتمع: ص ۱۶)۔

ہاں البتہ اس میں اختلاف ہے کہ آیا کسی بھی فیصلہ کو اکثریت کی رائے کے مطابق لیا جائے گا اور امیر و حاکم کے لئے اس فیصلہ کو نافذ کرنا واجب ہوگا، یا اکثریت کی رائے کے باوجود امیر و حاکم اپنی رائے پر عمل کر سکتا ہے؟ بعض عرب علماء کا کہنا ہے کہ امیر پر شوریٰ کی اکثریت کا فیصلہ ماننا ضروری نہیں، ان کا کہنا ہے کہ صلح حدیبیہ کے موقع پر بعض معاملات میں نبی صلی اللہ علیہ وسلم نے اکثریت کی رائے کے خلاف فیصلہ لیا، مسلمانوں میں اکثریت کی رائے تھی کہ صلح نامہ کا آغاز بسم اللہ الرحمن الرحیم سے کیا جائے، لیکن آپ نے باسْمِکَ اللہم سے شروع کرنے کی کفار کی شرط کو قبول فرمایا، تمام مسلمانوں کا کہنا تھا کہ اگر کوئی شخص مسلمان ہو کر ہمارے درمیان آجاتا ہے تو پھر ہم اسے مشرکین کی طرف نہیں لوٹائیں گے، لیکن نبی صلی اللہ علیہ وسلم نے اس تجویز کو قبول نہیں کیا، نیز آپ نے صلح کی تمام شرطوں کو خاموشی کے ساتھ تسلیم کر لیا، جبکہ ان شرطوں کے خلاف مسلمانوں میں غم و غصہ تھا، صلح حدیبیہ کو لے کر ڈاکٹر حسن ہویدی اور ان کے ہمنوا اہل علم کہتے ہیں کہ یہ واقعہ اس بات کی قطعی دلیل ہے کہ امیر یا حکمران مجلس شوریٰ کی رائے کا پابند نہیں ہے (الشوریٰ فی الاسلام، ڈاکٹر حسن ہویدی: ص ۱۱، ۱۲) لیکن صلح حدیبیہ سے اس فریق کا استدلال اس لئے درست نہیں کہ یہ سب کچھ آپ نے وحی کی بنیاد پر فرمایا تھا، اور یہ بات طے ہے کہ نص قطعی کی

موجودگی میں شوری کی گنجائش نہیں رہتی (اشوری و آثرحانی الدیموقراطیہ: ص ۱۳۳) اس مسئلہ کی تنقیح کے لئے براہ راست قرآن و سنت اور تعامل خلفاء راشدین کی طرف رجوع مناسب معلوم ہوتا ہے، جیسا کہ سطور گزشتہ میں بتایا گیا کہ شوری کے تعلق سے قرآن مجید میں دو جگہ تاکید کی گئی، ان میں سے ایک کا تعلق تو براہ راست حضور اکرم صلی اللہ علیہ وسلم کی ذات گرامی سے ہے، اور وہ: ”و شاورہم فی الامر فاذا عزمتم فتوکل علی اللہ“ ہے اور دوسری آیت: ”و امرہم شوری بینہم“ ہے، جس کا تعلق امت سے ہے۔ صاحب اصول الفقہ شیخ عبدالوہاب خلاف ”شاورہم“ کے اشارۃ النص سے استنباط کرتے ہوئے لکھتے ہیں:

”المثال الثالث لإشارة النص ”فَاعْفِ عَنْهُمْ وَاسْتَغْفِرْ لَهُمْ وَشَاوِرْهُمْ فِي الْأَمْرِ“ يفهم منه الإشارة ایجاب ایجاد من الایة تمثلها وتستشار فی امرها لان تنفيذ الامر ومشاورة الایة يستلزم ذلك“ (اصول الفقہ: ص ۲۳۶)۔

(اشارۃ النص کی تیسری مثال ”و شاورہم فی الامر“ ہے، اس سے اشارۃ النص کے طور پر یہ سمجھا جاتا ہے کہ امت میں ایک ایسی جماعت کا پیدا کرنا واجب ہے جو امت کی نمائندہ ہو اور جس سے امت کے معاملات میں مشورہ کیا جائے اس لئے کہ مشورہ کے بعد تنفیذ لازم ہے) اسی طرح مصر کے دوسرے عالم الشیخ ابو زہرۃ آیت بالا کو بطور مثال پیش کر کے لکھتے ہیں:

یہ آیت عبارتۃ النص سے یہ بتلاتی ہے کہ اسلامی حکومت مسلمانوں کے درمیان شوری کی اساس پر قائم ہوگی اور یہی آیت دلالت التزامی کے طور پر بتلاتی ہے کہ امت مسلمہ میں سے ایک ایسی جماعت کا انتخاب واجب ہے جو حاکم پرنگراں ہو اور نظام حکومت کی تشکیل میں حاکم کے ساتھ شریک کار ہو (اصول الفقہ: ص ۱۳۵)۔

اسی طرح سورہ نساء کی آیت: ”اطیعوا اللہ واطیعوا الرسول واولی الامر منکم“ (النساء:) سے بھی حاکم پر شوری کی بالادستی کے لئے استدلال کیا گیا ہے، اس کی تفسیر

میں مشہور مفسر علامہ طنطاوی لکھتے ہیں:

ارشاد باری: ”واولی الامر منکم“ میں مراد ام اسلامیہ کے ارباب صل و عقد ہیں، جن کے درمیان تمام معاملات باہم مشورہ سے طے ہوتے ہیں اور اکثریت کی رائے کے مطابق عمل ہوتا ہے (تفسیر الجواہر ۳/۵۴)۔

جہاں تک احایث رسول کا تعلق ہے تو ان سے بھی شوریٰ کی بالادستی ثابت ہوتی ہے:

”عن ابی ہریرۃؓ قال قال رسول اللہ صلی اللہ علیہ وسلم: إذا کان

أمرء کم خیار کم واغنیاء کم سمحاء کم وأمور کم شوریٰ بینکم فظہر المارض خیر لکم من بطنہا، وإذا کان أمرء کم شرار کم واغنیاء کم بخلاء کم وأمور کم الی نساء کم فبطن الأرض خیر لکم من ظہرها“ (ترمذی ۵۱۲)۔

(حضرت ابو ہریرہؓ سے روایت ہے کہ نبی کریم صلی اللہ علیہ وسلم نے ارشاد فرمایا کہ جب

تمہارے حکمران تم میں سے بہتر افراد ہوں اور تمہارے اغنیاء سخی ہوں اور تمہارے معاملات شوری سے طے ہوتے ہوں تو زمین کی پشت تمہارے لئے زمین کے اندرون سے اچھی ہے، اور جب تمہارے امراء تم میں سے بدترین افراد ہوں اور تمہارے اغنیاء بخیل ہوں اور تمہارے معاملات عورتوں کے ہاتھ میں ہوں تو زمین کا اندرون تمہارے لئے زمین کی پشت سے بہتر ہے)۔

حدیث کی وضاحت کرتے ہوئے مولانا ریاست علی بجنوری لکھتے ہیں:

اس ارشاد میں ”أمور کم شوریٰ بینکم“ بالکل عام ہے کہ تمام معاملات کا شوری کی

بنیاد پر فیصلہ ہونا چاہئے، اگر خدا نخواستہ یہ وصف زائل ہو گیا تو امت کو زوال سے کون بچائے گا،

اصول فقہ کی اصطلاح میں اس کی تعریف اس طرح کی جائے گی کہ کسی حکم کے ساتھ کوئی حد یا کوئی

وعید وارد ہو جاتی ہے تو اس سے وجوب ثابت ہوتا ہے اور یہاں شوری سے معاملات طے نہ کرنے

پر شدید وعید آئی ہے کہ تمہارا امر جانا بہتر ہے، اس لئے آپ کے ارشاد سے شوری کا وجوب

سمجھا جائے گا (شوری کی شرعی حیثیت: ص ۲۳۵)۔

اس سلسلہ کی ایک حدیث اور زیادہ واضح ہے:

”قال رسول الله صلى الله عليه وسلم: لو كنت مستخلفا احد اعن

غير مشورة لاستخلفت ابن ام عبد“۔

(اگر میں مشورہ کے بغیر کسی کو خلیفہ بنا تا تو ابن ام عبد (عبداللہ ابن مسعود) کو خلیفہ بنا تا)۔

اس سے زیادہ کیا صراحت ہوگی کہ آپ ﷺ اپنے بارے میں فرما رہے ہیں کہ میں

بھی کسی کو مشورہ کے بغیر خلیفہ مقرر نہیں کروں گا، اور جب آپ بھی مقرر نہیں فرمائیں گے تو امت

کے دیگر افراد کو یقیناً اس کا حق نہیں پہنچتا کہ وہ استبداد بالرائے کے طور پر اس طرح کا کوئی

اقدام کریں (حوالہ سابق)، چھٹی صدی کے مشہور مفسر ابن عطیہ کہتے ہیں کہ:

”شوری شریعت کے اساسی قوانین اور واجب احکام میں سے ہے جو خلیفہ یا امیر اہل

علم یا اہل دین سے مشورہ نہ کرے، اسے معزول کر دینا واجب ہے، یہ وہ نقطہ نظر ہے جس میں کسی

کا اختلاف نہیں“ (البحر المحیط ۱۹/۳)۔

اس تعلق سے حضرات خلفاء راشدین کا نمونہ پیش کرنا مناسب معلوم ہوتا ہے، شوری کی

بالا دستی اور حاکم و سربراہ کے احتساب کے جواز کا ثبوت اس بات سے ملتا ہے کہ اختلاف رائے کی

صورت میں اکثریت کی رائے کو ترجیح دی جائے تو امیر کی رائے بھی عام لوگوں کی رائے کے برابر

سمجھی گئی، خلافت راشدہ میں اس کے نمونے ملتے ہیں، حضرت عمرؓ نے عراق اور شام کی زرخیز مفتوح

زمینوں کے تعلق سے مجلس شوریٰ بلائی اور اس میں انہوں نے تمہیدی تقریر کرتے ہوئے فرمایا:

”اننى لم اذعجكم اذ لان تشتركو افي امانتى فيما حملت من اموركم

فانى واحد كما حدكم (كتاب الخراج للقاظمي) (أبي يوسف: ج ۱۳)۔

(میں نے آپ حضرات کو صرف اس لئے تکلیف دی ہے کہ آپ اس بار امانت میں

شریک ہوں جو میرے اوپر ڈال دیا گیا ہے اور اس مجلس شوریٰ میں میری حیثیت تم میں سے کسی

ایک فرد کے برابر ہے)۔

اس کی وضاحت کرتے ہوئے مولانا ریاست علی بجنوری لکھتے ہیں:

حضرت عمرؓ کا ارشاد ”وانی واحد کا احد کم“ شوری کے موقع پر امیر کا درجہ متعین کرنے میں نص صریح کا درجہ رکھتی ہے، اس تمہیدی تقریر میں آگے یہ بھی ارشاد فرمایا کہ تمہارے سامنے قرآن موجود ہے، میں نہیں چاہتا کہ آپ میری ہوئی (خواہش یعنی رائے) کے مطابق بات کہیں بلکہ قرآن کریم کے مطابق جو صحیح موقف ہو اس کے مطابق رائے دیں، میری رائے تم میں سے کسی ایک فرد کے برابر ہے (شوری کی شرعی حیثیت: ص ۲۹۶)۔

مختصر یہ کہ اسلامی حکومت کا حکمران اپنے تمام معاملات میں ارباب حل و عقد اور مجلس شوری سے مشورہ کا پابند ہے اور حکمران کے کسی غلط اقدام یا اس کے کسی غلط طرز عمل پر شوری کے ارکان اس کا احتساب کر سکتے ہیں، اور وہ مجلس شوری کے سامنے جواب دہ ہوتا ہے، اس کی حضرت ابو بکر و عمر کے ان خطبات سے بھی تائید ہوتی ہے جو انہوں نے خلیفہ بننے کے بعد عامۃ المسلمین کی موجودگی میں ارشاد فرمائے تھے، حضرت ابو بکر نے خلافت کی بیعت کے بعد اپنے پہلے خطبہ میں لوگوں کو مخاطب کرتے ہوئے فرمایا: ”اے لوگو! میں تمہارا ذمہ دار بنا یا گیا ہوں حالانکہ میں تم میں سب سے بہتر نہیں ہوں، اگر میں صحیح کام کروں گا تو تم لوگ میری مدد کرنا، اگر میں غلط کام کروں گا تو تم لوگ میری اصلاح کر دینا، جب تک میں اللہ اور رسول کی اطاعت کروں گا تم لوگ میری اطاعت کرنا اور اگر میں کسی معاملہ میں اللہ اور رسول کی نافرمانی کروں تو اس صورت میں تمہارے اوپر میری اطاعت لازم نہیں ہے“ خلیفہ اول کے اس خطبہ کے ایک ایک لفظ سے اس کا اظہار ہوتا ہے کہ اسلامی مملکت کا سربراہ ارباب حل و عقد اور منتخب مجلس شوری کے سامنے جوابدہ ہے اور خدا اور رسول کی اطاعت سے ہٹنے کی صورت میں مسلمانوں کو اس کے مواخذہ کا مکمل حق حاصل ہے، ڈاکٹر محمود باہلی حضرت سیدنا ابو بکرؓ کے اس خطبہ پر تبصرہ کرتے ہوئے لکھتے ہیں:

”پوری امت مسلمہ کو کھلی دعوت تھی کہ وہ اللہ کی اطاعت کے معاملہ میں ان پر نظر رکھے اور جب وہ اطاعت کے دائرہ سے نکل جائیں تو ان کا محاسبہ کریں“ (الشوری فی الاسلام: ص ۲۰)۔

عہد خلافت راشدہ میں خلفاء کے احتساب کا اندازہ اس واقعہ سے بھی لگایا جا سکتا ہے جو خلافت فاروقی میں پیش آیا، ایک شخص نے بھری محفل میں علانیہ طور پر امیر المومنین حضرت عمرؓ سے کہا کہ ”اگر ہم نے تمہارے اندر کوئی کچی دیکھی تو ہم اپنی تلوار کی دھار سے اسے سیدھا کر دیں گے“ اور جب کسی شخص نے اس شخص کی سرزنش کرنی چاہی تو حضرت عمر نے اس پر اپنی ناپسندیدگی کا اظہار کرتے ہوئے کہا: ”اگر تم ایسی باتیں نہ کہو تو میں یہ سمجھوں گا کہ تمہارے اندر کوئی خیر (اخلاص) نہیں ہے، اور اگر میں اسے قبول کرنے میں تردد محسوس کروں تو اس کا مطلب یہ ہوگا کہ میرے اندر کوئی خیر نہیں ہے“ (الشوری و دورحانی اصلاح الفرد والجمیع مترجم: ص ۱۶)۔

خلفاء کے احتساب کی کھلی چھوٹ بلکہ اس کی ترغیب ہی کا اثر تھا کہ ایک عام مسلمان بھی کوئی قابل گرفت بات دیکھتا تو خلیفہ کے سامنے بلا تکلف اظہار کرنے میں کوئی جھجک محسوس نہیں کرتا تھا، ایک مرتبہ حضرت عمرؓ نے اپنے خطبہ میں مہر میں غلو کرنے سے منع فرمایا تو ایک بڑھیا کھڑی ہوئی اور کہنے لگی: عمر! کیا ہم آپ کی بات مانیں یا خدا کی بات؟ حضرت عمر نے فرمایا خدا ہی کی بات قابل تسلیم ہے، اس پر وہ کہنے لگی کہ خدا نے تو قرآن میں: ”وآتیتم احداہن قنطاراً فلا تأخذوا منہ شیئاً“ فرمایا، لیکن تم مہر کو زیادہ باندھنے سے منع کرتے ہو، حضرت عمر کو فوراً تنبہ ہوا، اور اپنی بات سے رجوع فرمایا، علاوہ ازیں احادیث میں خلیفہ اور حکمران کی اطاعت کی جہاں تاکید کی گئی ہے، وہاں اس کی بھی صراحت ہے کہ خلاف شرع کاموں میں امیر کی اطاعت نہیں ہے، چنانچہ حضرت عبداللہ ابن عمرؓ نبی کریم صلی اللہ علیہ وسلم سے نقل کرتے ہیں کہ آپ نے فرمایا: حکم کو سننا اور اطاعت کرنا ہر مسلمان پر فرض ہے خواہ وہ حکم پسند آئے یا نہ آئے جب تک حاکم کسی گناہ کا حکم نہ دے، اور جب وہ کسی گناہ کا حکم دے تو اس کی اطاعت ہر مسلمان پر واجب نہیں (بخاری و مسلم)۔

مسلم حکمران شریعت پر عمل آوری کا پابند ہے، یہی وجہ ہے کہ قاضی ابویعلیٰ محمد بن حسین الفراء ضلی (البتونی: ۳۵۸۳) نے اپنی کتاب ”الاحکام السلطانیة“ میں اسلامی حکومت کے

سربراہ اور خلیفۃ المسلمین کے لئے دس فرائض تحریر کئے ہیں، جن میں سب سے پہلا فرض امور دین کی اس اصول پر حفاظت ہے، جو اسلاف سے ثابت ہوں (الاحکام السلطانیۃ لابن یعلیٰ: ص ۲۷)..... اگر خلیفہ یا مسلم حکمران ایسی حرکت کرے جس سے امور دین کا ضیاع لازم آتا ہو تو مجلس شوریٰ کو اس کے محاسبہ کا حق حاصل ہوگا۔ نبی کریم صلی اللہ علیہ وسلم نے ایک طرف امیر و حکمران کی حتی المقدور اطاعت کی تاکید فرمائی دوسری جانب ان لوگوں کی حوصلہ افزائی فرمائی جو ظالم حکمرانوں کے سامنے اظہار حق کا فریضہ انجام دیتے ہیں، حضرت طارق بن شہاب سے روایت ہے کہ ایک صحابیؓ نے رسول اللہ صلی اللہ علیہ وسلم سے دریافت فرمایا، جب میں نے اپنا ایک پیر گھوڑے کی زین پر رکھا تھا جہاد میں افضل جہاد کونسا ہے؟ تو رسول اللہ صلی اللہ علیہ وسلم نے جواباً ارشاد فرمایا: ظالم و جابر بادشاہ (حکمران) کے سامنے حق بات کہنا (مند احمد ۳/۳۱۵)، ایک اور موقع پر آپ نے ارشاد فرمایا: کوئی اس بات کو معمولی نہ سمجھے کہ کسی دینی معاملہ میں کوئی خامی پائے اور اس کی نشاندہی نہ کرے، اللہ تعالیٰ اس سے پوچھیں گے کہ اس معاملہ میں تنبیہ کرنے سے کوئی چیز مانع بنی؟ تو وہ شخص جواب دے گا کہ اے میرے پروردگار! میں لوگوں کی ملامت سے ڈر گیا اس پر اللہ تعالیٰ فرمائیں گے میں زیادہ حق دار تھا کہ تو مجھ سے ڈرتا اور غلطی پر نکیر کرتا (مند احمد ۳/۳۰۳)، نبی رحمت صلی اللہ علیہ وسلم کے انہی ارشادات کا اثر تھا کہ صحابہ، تابعین، تبع تابعین اور سلف صالحین میں ایک بڑی تعداد ان افراد کی تھی جو خلاف شرع باتوں پر حکمرانوں کا محاسبہ کرنے میں کسی طرح کا خوف محسوس نہیں کرتے تھے، عباسی خلیفہ ابو جعفر منصور نے اس دور کے ایک مشہور محدث حضرت عبداللہ بن طاؤس بن کیسان کو اپنے پاس مدعو کیا، ان کے ساتھ حضرت امام مالک بن انس بھی موجود تھے جب دونوں خلیفہ منصور کے پاس پہنچے تو کچھ دیر بعد خلیفہ ابن طاؤس کی جانب متوجہ ہوا اور کہنے لگا آپ اپنے والد طاؤس کی کچھ باتیں سنائیے، اس پر حضرت عبداللہ بن طاؤس نے فرمایا: میرے والد نے مجھے رسول اللہ صلی اللہ علیہ وسلم کی حدیث سنائی تھی کہ آپؐ نے ارشاد فرمایا: قیامت کے دن سب سے کٹھن عذاب اس شخص کو ہوگا جس کو اللہ نے حکمرانی میں اپنا

شریک بنایا تھا، اس نے انصاف میں ظلم کی آمیزش کی، یہ حدیث سنانا تھا کہ خلیفہ منصور پر تھوڑی دیر کے لئے خاموشی طاری ہوگئی، امام مالک کہتے ہیں کہ میں اپنے کپڑے سمیٹنے لگا اس ڈر سے کہ آدمی کے خون سے رنگ نہ جائیں، پھر خلیفہ حضرت ابن طاؤس کی جانب متوجہ ہوا اور کہنے لگا، ابن طاؤس مجھے کچھ نصیحت کیجئے اس پر انہوں نے فرمایا: اے امیر المؤمنین اللہ رب العزت کا فرمان ہے: ”الم تر کیف فعل ربک بعاد۔ ارم ذات العماد۔ النی لم یخلق مثلها فی البلاد۔ وثمود الذین جابوا الصخر بالواد۔ وفرعون ذی الأوتاد۔ الذین طغوا فی البلاد۔ فآکثروا فیها الفساد۔ فصب علیہم ربک سوط عذاب۔ إن ربک لبالمرصاد“ (الفجر: ۶-۱۳)

امام مالک کہتے ہیں کہ میں اپنے کپڑے سمیٹنے لگا کہ خون سے رنگ نہ جائیں، خلیفہ کچھ دیر کے لئے خاموش ہو گیا، پھر کہا: مجھے روشنائی لادیں، امام مالک کے دینے سے رکے رہنے پر خلیفہ منصور نے پوچھا آپ نے مجھے روشنائی کیوں نہیں دی؟ امام مالک نے فرمایا کہ مجھے اس کا ڈر ہے کہ کہیں تم اس سے ایسا فرمان نہ لکھو جس سے اللہ کی نافرمانی ہو، بالآخر خلیفہ نے دونوں کو جانے کی اجازت دی، ابن طاؤس نے کہا کہ ہماری بھی یہی خواہش تھی، امام مالک کہتے ہیں کہ میں اس دن سے ابن طاؤس کی حق گوئی کا قائل ہوا (تذکرۃ الحفاظ ۱۶۰)۔

اس وقت عالم اسلام کا سب سے بڑا المیہ شورائی نظام سے محرومی اور حکمرانوں کا فکر احتساب سے بے خوف ہونا ہے، ورنہ جہاں تک اسباب اور قدرتی وسائل کی بات ہے، تو سب سے زیادہ ان کی فراوانی مسلم ممالک میں ہے، پٹرول جیسا سیال سونا عرب ممالک کے دسترس میں ہے، اس وقت دنیا کے نقشہ پر ۵۵ سے زائد مسلم ممالک ہیں لیکن سب کے سب دشمن کے دست نگر اور اہل مغرب کے ہاتھوں کا سہ گدائی لئے پھرنے والے ہیں، اقوام عالم اور بین الاقوامی اداروں میں ان کا کوئی وزن نہیں، اگر ان ممالک میں صحیح شورائی نظام اور خلافت علی منہاج النبوة والاطرز حکمرانی رائج ہو جائے تو پھر حالات کا رخ یکسر بدل سکتا ہے، ذلت کی جگہ عزت، زوال کی

جگہ عروج، اور ضعف و کمزوری کی جگہ طاقت و قوت آسکتی ہے، بیشتر مسلم ملکوں میں جس قسم کا طرز حکمرانی ہے وہ کسی بھی طرح سیاست شرعیہ سے میل نہیں کھاتا، عالم اسلام کو مغربی طرز کے جمہوری نظام کی نہیں بلکہ اسلامی شورا کی نظام خلافت کی ضرورت ہے، خلیفہ اقتدار کو امانت الہی سمجھتا ہے، خلافت کی عظیم ذمہ داری کا احساس اس کی راتوں کی نیندیں حرام کر دیتا ہے، وہ شاہانہ ٹھاٹھ باٹ سے کوسوں دور اور سادگی کا پیکر ہوتا ہے، وہ حکومت کے کسی اہم معاملہ کو مجلس شوری سے مشاورت کے بغیر طے نہیں کرتا، مملکت کے ایک معمولی انسان کے لئے بھی اس کا دروازہ ہر وقت کھلا رہتا ہے، ایک معمولی کسان بھی اس کے کسی قابل گرفت عمل پر گرفت کر سکتا ہے، خلافت و شوری کے اس نظام سے محرومی آج عالم اسلام پر آفتیں لارہی ہیں، اس وقت مغرب نواز دنیا پرست اقتدار کی پجاری حکمران عالم اسلام پر مسلط ہیں جن کی نگاہوں میں شراب و شہاب اور عشرت کدوں کے علاوہ کسی چیز کی وقعت نہیں، عرب ممالک کا حالیہ طوفان اسی کا رد عمل ہے، لیکن اسلام دشمن طاقتیں اپنے مغرب نواز پٹھوں کے ذریعہ انقلاب کے ثمرات کا اغوا کرنا چاہتی ہیں۔

حضرت مولانا عبید اللہ سندھی علیہ الرحمہ کے ایک قیمتی اقتباس پر اس مقالہ کا اختتام کیا جاتا ہے، حضرت نے سلاطین اور حکمرانوں کو شوری پر فوقیت اور شوری کو درجہ و وجوب سے گھٹا کر استتباب کا نقطہ نظر پیش کرنے والوں کے بارے میں اس طرح اظہار خیال فرمایا ہے:

”مشاورت کا مسئلہ اسلام میں بہت بڑا مسئلہ ہے، لیکن اسلامی حکومتوں کو مشورہ سے خالی کر کے مطلق العنان جاہل حکمرانوں اور امیروں کا کھیل بنا دیا گیا، وہ مسلمانوں کی امانت (سرکاری خزانے) سے اپنی شہوت پرستیوں پر روپیہ صرف کرتے ہیں، وہ بڑی سی بڑی مصلحتوں کے مقابلہ میں خیانتیں کرتے ہیں، اور ان سے کوئی پوچھنے والا نہیں، اس قسم کی غلطیوں کا خمیازہ مسلمانوں کو صرف اس غلط تفسیر (جس میں شوری کی حیثیت وجوب سے ہٹا کر استتباب کردی گئی ہے) کی وجہ سے بھگتنا پڑا، ورنہ ہر ایک مسلمان ایک حاکم کے اوپر تنگی تلوار ہے، اور وہ حاکم کیوں قانون الہی کی رعایت نہیں کرتا، اگر وہ اطاعت نہیں کرتا تو کس بنیاد پر ہم سے اطاعت

کابلگار ہوتا ہے، یہ طاقت مسلمانوں میں پھر پیدا ہو سکتی ہے، اور اس سے ان کی جماعتی زندگی آسانی کے ساتھ قرآن کے مطابق بن سکتی ہے، حقیقت یہ ہے کہ شوری کو مستحب بنا کر اسے سیاست اسلامی سے نکال ڈالنے والوں نے اس کو سخت نقصان پہنچایا ہے“ (عنوان انقلاب: ص ۱۲۷، بحوالہ شوری کی شرعی حیثیت: ص ۲۳۱)۔



حکمرانوں کا احتساب - ایک فریضہ ”ہے حقیقت جس کے دیں کی احتساب کا نکات“

پروفیسر محسن عثمانی ندوی

اللہ نے امت مسلمہ کو ایک مشن پر مامور کیا ہے اور یہ مشن اس آیت سے ثابت ہوتا ہے:
”کنتم خیر أمة أخرجت للناس تأمرون بالمعروف وتنہون عن المنکر وتؤمنون باللہ“ (تم بہترین امت ہو جسے لوگوں کے لئے نکالا گیا ہے، تم معروف کا حکم دیتے ہو اور منکر سے منع کرتے ہو اور خدا پر ایمان رکھتے ہو)۔

اس آیت سے معلوم ہوتا ہے کہ امت مسلمہ کا بحیثیت فرد اور بحیثیت جماعت اور بحیثیت حکومت و خلافت ایک مشن ہے اور وہ مشن ہے امر بالمعروف اور نہی عن المنکر، ہر زمانہ میں صرف اسی وقت امت مسلمہ خیر امت کے لقب کی مستحق ہوگی جب وہ معروف کا حکم دے گی اور منکر سے روکے گی، جو فرد یہ کام نہ کرے اور جو جماعت یا حکومت اس فرض کو انجام نہ دے اور جو حکمران اس مشن سے پہلو تہی کرے وہ خیر امت کے دائرہ سے باہر ہے۔ بحیثیت مجموعی پوری امت مسلمہ کا مشن یہی ہے، لیکن اگر امت مسلمہ میں ایک گروہ بھی ایسا نہ پایا جائے جو اس کام کو انجام دے تو پوری امت گناہ گار اور غفلت شعار قرار پائے گی اور اللہ کے نزدیک سزا کی مستحق ہوگی، لیکن اگر کچھ لوگ مجبوری یا کسی کمزوری یا صلاحیت کے نہ ہونے کی وجہ سے یہ کام انجام نہ دے سکیں تو لازمی طور پر امت کے اندر ایک جماعت ضرور بالضرور پائی جانی چاہئے جو اس کام کو انجام دے یہی مفہوم ہے اس آیت کا:

”ولتكن منكم أمة يدعون إلى الخير ويأمرون بالمعروف وينهون عن المنكر وأولئك هم المفلحون“ (آل عمران) (تم میں ایک گروہ ضرور ایسا ہونا چاہئے جو خیر کی طرف بلائے اور معروف کا حکم دے اور منکر سے روکے اور یہی لوگ کامیابی پانے والے ہیں)۔

یعنی اس قدر تو ضروری ہے کہ امر بالمعروف اور نہی عن المنکر کا کام ہر قیمت پر اس امت کے ذریعہ انجام پاتا رہے، امر بالمعروف اور نہی عن المنکر کا دائرہ بہت وسیع ہے۔ دین کے ماننے والوں کے درمیان دعوتی کام بھی امر بالمعروف اور نہی عن المنکر ہے، دین کے نہ ماننے والوں کو توحید اور ایمان باللہ کی طرف بلانا بھی امر بالمعروف اور نہی عن المنکر ہے۔ کسی ایک فرد رعیت کی اصلاح کی کوشش بھی اس دائرہ میں داخل ہے اور راعی اور حاکم کی اصلاح اور اس کا احتساب بھی اس کے مفہوم میں داخل ہے۔ امر بالمعروف اور نہی عن المنکر کا دائرہ اتنا وسیع ہے کہ تربیت و اصلاح، احتساب اور جہاد فی سبیل اللہ سب کچھ اس کے وسیع مفہوم میں داخل ہیں اور اس کے طریقے اور ذرائع بھی مختلف ہیں، یہ کبھی دل سے ہوتا ہے اور کبھی زبان سے اور کبھی ہاتھ سے اور ہتھیار سے اسے انجام دیا جاتا ہے اور ہر شکل میں اس کی حیثیت کا ردین کی ہے اور عبادت کی ہے۔ مختصر طور پر یہ کہ امت مسلمہ کا مقصد اصلی اعلاء کلمۃ اللہ ہے اور اس کا ذریعہ احتساب یا امر بالمعروف اور نہی عن المنکر ہے، اور اس احتساب و تنقید اور امر بالمعروف اور نہی عن المنکر کا دائرہ بہت وسیع ہے اور اس کے طریقے متنوع ہیں اور اس کے مخاطب اور ہدف دین حق کے ماننے والے بھی ہیں، دین حق کے منکر بھی ہیں، مسلم سلاطین و حکام بھی ہیں، غیر مسلم حکام اور فرماں رواں بھی ہیں۔

جس طرح اسلامی ریاست کے فرماں روا کے لئے احتساب اور امر بالمعروف اور نہی عن المنکر واجبات میں داخل ہے، اسی طرح سے حکمران اور فرماں روا کی اصلاح اور احتساب کے لیے امر بالمعروف اور نہی عن المنکر امت مسلمہ پر واجب ہے۔ یہ کام کبھی زبان کے ذریعہ انجام دیا جائے گا اور کبھی قلم کے ذریعہ اور کبھی ذہن سازی کے ذریعہ اور رائے عامہ کو ہموار کرنے کے

ذریعہ، کبھی طاقت کے استعمال کے ذریعہ اور کبھی بدرجہ مجبوری دل سے حکمران کے برے افعال و اعمال کو صرف برا سمجھنے کے ذریعہ۔

جہاں تک دل سے حکمران کے برے اعمال و افعال کو برا سمجھنے کا تعلق ہے، اس میں کسی کا کوئی اختلاف نہیں، البتہ زبان و قلم کے ذریعہ یا علانیہ مخالفت یا ہاتھ یعنی طاقت کے استعمال کرنے کے سلسلہ میں علماء کی آراء مختلف ہیں۔

اسلامی ریاست کا فرماں روا اور حاکم چونکہ دوسروں سے زیادہ قدرت رکھتا ہے، اس لیے امر بالمعروف اور نہی عن المنکر اسی پر سب سے زیادہ واجب ہے۔ اسے رعایا اور عام امت کے درمیان بھی دین کی دعوت کا فریضہ انجام دینا ہے اور دنیا کے دوسرے غیر مسلم فرماں رواؤں کو بھی دین کی دعوت دینا ہے، جیسا کہ ہم سیرت کے مطالعہ سے جانتے ہیں کہ حضور اکرم ﷺ نے سلاطین عالم کے نام دعوت دین کے لئے خطوط ارسال کئے تھے۔

حکام اور سلاطین کی اصلاح بھی امت پر واجب ہے، اگر حکمران خدا ترس نہیں ہے، ویندار نہیں ہے، منکرات سے مجتنب نہیں ہے اور ریاست میں اور ملک میں فواحش کو بند نہیں کرتا ہے، شراب خانوں اور قمار خانوں کی ہمت افزائی کرتا ہے، سودی کاروبار کو فروغ دیتا ہے تو اس صورت میں حکام کا احتساب بھی ضروری ہے، لیکن اسی کے ساتھ حدیث میں اسلامی ریاست کے سربراہ کی تعظیم کا بھی حکم موجود ہے:

”من أكرم سلطان الله في الدنيا أكرمه الله يوم القيامة ومن أهان سلطان الله في الدنيا أهان الله يوم القيامة“ (مسند احمد)، اس حدیث میں سلطان اللہ یعنی اسلامی ریاست کے سربراہ کی توقیر کا حکم دیا گیا ہے، اس سے مراد اسلامی ریاست کا خلیفہ ہے، جس کی اسلام اور مسلمانوں کے ساتھ وفاداری غیر مشکوک ہے، لیکن وہ حکمران جو اسلامی ریاست کے بجائے صرف مسلم ریاست کے حاکم ہوں اور غیر اسلامی تہذیب اور باطل نظریات کے علم بردار ہوں اور اسلامی تعلیمات کے بارے میں ان کی زبان پر خندہ استہزاء ہو اور اسلامی نظام کے

کا مطالبہ کرنے والوں کو تعذیب خانوں میں ڈالتے ہوں اور پیروی اسلام کے بجائے پیروی مغرب کے پر جوش حامی ہوں، غالباً اس حدیث سے ان لوگوں کی توقیر اور تکریم مراد نہیں ہے، اسی وجہ سے اسلامی تاریخ میں تو اتر کے ساتھ ایسے علماء نظر آتے ہیں جنہوں نے اصحاب اقتدار سے مورچہ لیا، کیونکہ ان کے نزدیک یہ حکام خالص اسلامی تعلیمات اور اسلامی ریاست کے وفادار حکام نہیں تھے، لیکن یہ درست ہے کہ ان مسلمان فرماں رواں کی تعظیم ضروری ہے جو اسلامی قانون کو نافذ کرتے ہیں اور جن کی حکومت اس آیت قرآنی کا مصداق ہے:

”الذین ان مکنہم فی الأرض أقاموا الصلاة وآتوا الزکاة وأمروا بالمعروف ونہوا عن المنکر“ یعنی جب ہم انہیں زمین پر اقتدار عطا کرتے ہیں تو وہ نماز قائم کرتے ہیں اور زکاة دیتے ہیں اور نیکی کا حکم دیتے ہیں اور برائیوں سے روکتے ہیں۔

خاموشی کے ساتھ حکام کو وعظ و نصیحت اور صرف زبان کے ذریعہ اخفاء اور پردہ داری کے ساتھ ان کی اصلاح کی کوشش پر کسی کا کوئی اختلاف نہیں ہے، لیکن اگر زبانی تنقید اور اصلاح و احتساب کا کوئی اثر نہ ہو اور حکمران اپنی روش نہ بدلے تو اسلامی ریاست کے حکمران کے ساتھ کیا معاملہ کیا جائے گا اس سلسلہ میں امام غزالی کی رائے یہ ہے:

”اگر حاکم اپنی بے علمی اور نادانیت کی بنا پر منکر کا ارتکاب کرے تو رعایا اس کی ناواقفیت دور کرے گی، باقی رہی اس سے آگے کی بات مثلاً اس کے خزانہ میں ناجائز مال ہو اس پر قبضہ کر لینا اور ان کے حق داروں کو مال دینا، اگر حکمران کے کپڑے ریشم کے ہوں تو ان کو الگ کر دینا، اور اگر وہ شرابی ہو تو شراب کے برتن توڑ دینا تو اس پر جہاں ایک طرف اس بات کا خدشہ ہے کہ حاکم کا رعب داب ختم ہو جائے گا جس کی ممانعت ہے تو دوسری طرف یہ حقیقت بھی موجود ہے کہ منکر پر سکوت اختیار کرنے سے منع کیا گیا ہے۔ اس مشکل صورت حال کا حل یہ ہے کہ دیکھ جائے کہ وہ منکر کتنا بڑا ہے جس کا کہ حاکم مرتکب ہو رہا ہے اور ساتھ ہی اس کا بھی اندازہ کیا جائے کہ اس منکر سے باز رکھنے کے لئے اگر طاقت استعمال کی گئی تو اس سے اس کی ہیبت کس قدر کم

ہو سکتی ہے اور پھر اس کے مطابق اقدام نیا جائے۔ یعنی یہ خالص اجتہادی معاملہ ہے جس سے کوئی لگا بندھا اصول وضع نہیں کیا جاسکتا (احیاء علوم الدین، جلد دوم)۔

امام غزالی کے اس بیان سے واضح ہے کہ یہ ایک اجتہادی مسئلہ ہے اور وہ بھی اس صورت میں کہ حاکم اسلامی ریاست کا حاکم ہو، اور اسلامی ریاست وہ ہوتی ہے جہاں اسلامی قوانین کا نفاذ ہوتا ہے۔ نماز اور زکوٰۃ کے ساتھ امر بالمعروف اور نہی عن المنکر یعنی دعوت دین احتساب اور جہاد وغیرہ پر عمل ہوتا ہے، لیکن جہاں سرے سے اسلامی قوانین کا نفاذ نہ ہو اور حاکم زفرق تا بقدم باطل اور غیر اسلامی نظریات میں ڈوب چکا ہو اور باطل کا حامی ہو جیسے کہ اس زمانہ کے بہت سے نام و نہاد مسلم حکم ران ہیں تو وہ اس احتیاط کے دائرہ میں نہیں آتے ہیں۔ ان کی حکومت کو گرانے کی کوشش کو غیر شرعی نہیں قرار دیا جاسکتا ہے۔

اس موضوع پر قرآن مجید کی یہ آیت بھی لائق تدریس ہے:

”واذ ابتلیٰ ابراہیم ربہ بکلمات فاتمهن قال انی جاعلک للناس اماما

قال ومن ذریبتی قال لا ینال عہدی الظالمین“ (البقرہ: ۱۲۴)۔

(اور یاد کرو جب ابراہیم کو اس کے رب نے چند باتوں میں آزمایا اور اس نے وہ پوری

کردی تو رب نے فرمایا: میں تجھے لوگوں کا امام بنانے والا ہوں، ابراہیم نے کہا اور میری اولاد میں سے بھی؟ فرمایا: میرا عہد ظالموں کو نہیں پہنچتا)۔

مشہور حنفی فقیہ ابو بکر الجصاص (م ۷۳۷ھ ۹۸۰ء) اس آیت کی تشریح کرتے ہوئے

لکھتے ہیں کہ اگر چہ لغت میں امام سے مراد ہر وہ شخص ہے جس کی پیروی کی جائے خواہ حق میں ہو یا باطل میں، لیکن اس آیت میں امام سے مراد وہ شخص ہے جو اتباع کا مستحق ہو اور جس کی پیروی لازم ہو، لہذا اس اعتبار سے امامت کے اعلیٰ مرتبہ پر انبیاء ہیں پھر راست رو خلفاء پھر صالح علماء اور قاضی۔ اس کے بعد وہ لکھتے ہیں: پس کوئی ظالم نہ تو نبی ہو سکتا ہے اور نہ یہ جائز ہے کہ وہ نبی کا خلیفہ یا قاضی یا ایسا عہدہ دار ہو جس کی بات ماننا امور دین میں لازم ہو۔ اس آیت کی دلالت سے

ثابت ہوتا ہے کہ فاسق کی امامت باطل ہے اور وہ خلیفہ نہیں ہو سکتا اور اگر وہ اپنے آپ کو اس منصب پر مسلط کر دے تو لوگوں پر اس کا اتباع اور اس کی اطاعت لازم نہیں (احکام القرآن ج ۱، ص ۷۹-۹۰ مہر ۱۳۳ھ)۔

قرآن مجید کی ایک آیت ہے جس میں اہل ایمان کو اللہ اور اس کے رسول کی اطاعت کا حکم دیا گیا ہے اور اسی آیت سے اہل ایمان کا حاکم سے اختلاف کرنے اور اس کا احتساب کرنے کا حق بھی ثابت ہوتا ہے۔ اور وہ سورہ نساء کی یہ آیت ہے :

”یا ایہا الذین آمنوا اطیعوا اللہ واطیعوا الرسول واولی الامر منکم فان تنازعتم فی شئی فردوہ الی اللہ والرسول ان کنتم تؤمنون باللہ والیوم الآخر“
(النساء: ۵۹)۔

(اے لوگو جو ایمان لائے ہو اطاعت کرو اللہ کی اور اطاعت کرو رسول کی، اور ان لوگوں کی جو تم میں سے اولی الامر ہوں، پھر اگر تمہارے درمیان کسی معاملہ میں نزاع ہو جائے تو اسے اللہ اور رسول کی طرف پھیر دو اگر تم روز آخرت پر ایمان رکھتے ہو)۔

اس آیت سے اسلامی ریاست کے لئے حسب ذیل باتیں مستنبط ہوتی ہیں:

- ۱- سب سے مقدم اللہ اور اس کے رسول کی اطاعت ہے۔
- ۲- اولی الامر کی اطاعت، اللہ اور اس کے رسول کی اطاعت کے ضمن میں ہے اور جمعیت میں ہے۔

۳- اولی الامر اہل ایمان میں سے ہوں گے اور ”منکم“ سے یہ بھی مترشح ہوتا ہے کہ وہ اہل ایمان کی مرضی اور مشاورت سے ہوں گے نہ کہ از خود مسلط ہوں گے۔

۴- اہل ایمان کو اولی الامر سے نزاع یعنی اختلاف، تنقید اور خاسبہ کا حق حاصل ہوگا۔

۵- نزاع کی صورت میں آخری فیصلہ خدا اور اس کے رسول کا ہوگا جس کے لیے اہل علم پر مشتمل ادارہ کی ضرورت ہوگی جو حکومت اور حاکم کے دباؤ سے آزاد ہو۔ یہ ادارہ عدلیہ کا بھی

ہوسکتا ہے جو قرآن اور سنت کی روشنی میں اپنا آزادانہ فیصلہ صادر کرے گا۔

حاکم کا علانیہ احتساب کیا جاسکتا ہے خاص طور پر جب اس سے ظلم کا صدور ہو۔ قرآن کی آیت ہے: "لا يحب الله الجهر بالسوء من القول إلا من ظلم" (النساء: ۱۳۸)۔
(اللہ تعالیٰ برائی پر زبان کھولنا پسند نہیں کرتا الا یہ کہ کسی پر ظلم ہوا ہو)۔

احتساب برائی پر روکنا اور نکیر کرنا ہے جس کا حکم قرآن میں متعدد جگہ پر وارد ہوا ہے، ایک جگہ ارشاد ہوا ہے کہ جو لوگ برائی پر نکیر کرتے رہتے ہیں اللہ نے انہیں نجات دی اور جنہوں نے ظلم کیا ان کے غلط اور فاسقانہ طرز عمل کی وجہ سے سخت عذاب میں مبتلا کئے گئے: "أنجينا الذين ينهون عن السوء وأخذنا الذين ظلموا بعذاب بئس بما كانوا يفسقون" (الاعراف: ۱۶۵)۔

اسلام کا نظام حکومت ایک شوریائی نظام ہے جو جمہوریت سے قریب تر ہے، اس میں حکومت کا بنانا اور چلانا اہل ایمان کی مشاورت سے ہونا چاہئے، خدا اور رسول کے بالاتر قانون کے بعد اس میں عوام کی مرضی کا دخل ہونا چاہئے، اور حکومت سے غلطی سرزد ہو تو عوام کو حکومت اور حاکم کی پالیسی سے اختلاف کا حق حاصل ہونا چاہئے۔

عوام کو حکم ران پر تنقید اور احتساب کا حق حاصل ہے اس کی دلیل قرآن کی اس آیت سے بھی ملتی ہے:

"إن الله يأمركم أن تؤدوا الأمانات إلى أهلها وإذا حكمتم بين الناس أن تحكموا بالعدل، إن الله نعمًا يعظكم به، إن الله كان سميعًا بصيرًا" (النساء: ۵۸)۔

(بے شک اللہ تعالیٰ تمہیں حکم دیتا ہے کہ تم (ہر قسم) کی امانتیں ان لوگوں کے سپرد کرو جو اس کے اہل اور حق دار ہیں اور (اے حاکمو!) جب لوگوں کے درمیان فیصلے کرو تو عدل و انصاف سے کرو، بیشک اللہ تمہیں کیا ہی خوب نصیحتیں فرماتا ہے بیشک اللہ سنتا اور دیکھتا ہے)۔

اقتدار اور حکومت یقینی طور پر بے حد اہم امانت ہے اور اس امانت کو حکم الہی کے

بموجب ان اشخاص کے سپرد کرنا چاہئے جو اس امانت کے اہل اور حق دار ہیں، اس آیت سے یہ نتیجہ نکالنا غلط نہیں ہوگا کہ اقتدار و حکومت قائم کرنے والے اور اس کے لئے اشخاص کا انتخاب کرنے والے عوام یعنی غیر حاکم ہیں اور اس سے یہ بات بھی مترشح ہوتی ہے کہ جن اشخاص کے سپرد امانت دی گئی ہے ان سے اگر خیانت کا عمل سرزد ہوگا تو محاسبہ کا حق بھی عوام کو حاصل ہوگا، کیونکہ عوام اور رعیت ہی ہیں جنہوں نے اقتدار کی امانت راعی کے سپرد کی تھی، اس لئے اگر وہ یہ دیکھیں کہ امانت میں خیانت کی جارہی ہے تو نزاع اور تنقید کا حق بھی ان کو حاصل ہوگا۔

مذکورہ بالا آیت سے یہ نتیجہ نکالنا غلط نہیں ہوگا:

۱- اقتدار اور حکومت سراسر امانت ہیں کسی کی ملکیت یا وراثت نہیں۔

۲- امانت اقتدار کے اصل حامل عوام ہیں حکام نہیں۔ یہ امانت حق رائے اور تشکیل

حکومت کی صورت میں اللہ تعالیٰ کی طرف سے عوام کو (غیر حکام کو) عطا کی گئی ہے تاکہ وہ اہل لوگوں کے سپرد کریں۔

۳- قیام حکومت اور تشکیل اقتدار حاملان امانت کے حق رائے دہی کے استعمال کے

ذریعہ عمل میں آنا چاہئے، کیونکہ امانتوں کے سپرد کرنے کا حکم عوام کو دیا گیا ہے اور یہ ان ہی کا حق ہے کہ اہل اور حق دار افراد کو منصب حکومت کے لئے منتخب کریں۔

۴- منصب حکومت پر فائز ہونے کے بعد حکام کے ذمہ عدل و انصاف کا قائم کرنا

لازم آتا ہے۔

۵- جو لوگ حکام کو امانت اقتدار سنبھالنے کے لئے منتخب کرتے ہیں وہی عدل

و انصاف سے انحراف کی صورت میں حاکم کا احتساب بھی کر سکتے ہیں، نزاع بھی کر سکتے ہیں اور منصب سے معزول بھی کر سکتے ہیں چونکہ امانت کے اصل حامل اہل ایمان ہیں، اس لئے یہ امانت کسی حاکم کے لئے موروثی نہیں بن سکتی ہے۔

حکومت جب سب سے اہم امانت ٹھہری جسے اہل اور حق دار لوگوں کو سپرد کرنے کا حکم

دیا گیا ہے تو امانت میں خیانت کسی حال میں برداشت نہیں کی جانی چاہئے، قرآن میں حکم ہے:

”یا ایہا الذین آمنوا لا تخونوا اللہ و الرسول و تخونوا أماناتکم و أنتم تعلمون“
(الانفال: ۳۰)۔

(اے ایمان والو! اللہ اور رسول کی خیانت نہ کرو اور نہ آپس کی امانتوں میں جان کر بددیانتی کرو)۔

اللہ اور رسول کے ساتھ خیانت یہ ہے کہ اقرار کر کے پورا نہ کیا جائے، ایمان داری سے ان کے حکموں کی تعمیل نہ کی جائے، دین و ملت کے مصالح کے ساتھ غداری کی جائے، اللہ اور رسول اور مسلمانوں کے دشمنوں کی برسرعام یا خفیہ طور پر مدد کی جائے، اگر حکام کی جانب سے خیانت کا ارتکاب ہو تو امانت جنہوں نے سپرد کی ہے ان کی ذمہ داری ہے کہ وہ حکام سے باز پرس کریں اور ان کا احتساب کریں، کیونکہ یہ اہم امانت جنہوں نے سپرد کی ہے وہ سب کچھ دیکھتے ہوئے زبانوں پر مہر سکوت کیسے لگا سکتے ہیں؟

اللہ تعالیٰ کا ارشاد ہے:

”و تعاونوا علی البر و التقوی و لا تعاونوا علی البائم و العدوان“

(یعنی نیکی اور تقویٰ میں ایک دوسرے کی اعانت کرو، گناہ اور شرعی حدود سے تجاوز کرنے میں ایک دوسرے کی امداد نہ کرو)۔

اس آیت سے معلوم ہوتا ہے کہ خلیفہ سے تعاون بھی (دوسرے اشخاص کی طرح) صرف تقویٰ میں اور نیکی میں جائز ہے اور اگر وہ حدود شرع سے تجاوز کر رہا ہے تو اس سے تعاون جائز نہیں، حکمراں کے احتساب اور اس پر تنقید کی دلیل درج ذیل حدیث سے بھی ملتی ہے:

”أفضل الجهاد من قال كلمة حق عند سلطان جائر“ (مختوٰۃ)۔

(افضل ترین جہاد وہ کرتا ہے جو ظالم بادشاہ کے سامنے حق بات کہتا ہے)۔

قرآن کی آیات اور احادیث سے معلوم ہوتا ہے کہ خلیفہ یا حکمراں کی اطاعت صرف

ان احکام میں جائز ہے جو کتاب و سنت کے مطابق ہوں اور حکمران سے تعاون اور اس کی تائید اس وقت درست نہیں جب وہ احکام شریعت کی مخالفت کرے اور حکمران اس وقت قابلِ عزل ہو جاتا ہے جب وہ احکام شریعت کی مخالفت کرے، اس سلسلہ کی ایک اور حدیث پیش ہے:

”قال رسول الله ﷺ: اسمعوا وأطيعوا إن استعمل عليكم عبد

وحشى إن كان راسه زبيبة ما اقام فيكم كتاب الله“ (بخاری)۔

(رسول اللہ ﷺ نے فرمایا: اپنے امیر کی بات سنو اور اطاعت کرو اگرچہ تم پر کوئی حبشی

غلام مقرر کیا جائے جس کا سر خشک اگور کی طرح ہو جب تک وہ تم پر کتاب اللہ قائم کرے)۔

اس حدیث سے معلوم ہوتا ہے کہ اگر حکمران کتاب اللہ قائم نہیں کرتا ہے یعنی احکام

شرعیہ کا نفاذ نہیں کرتا ہے تو وہ سرے سے قابلِ اطاعت رہتا ہی نہیں اور اس کا معزول کر دینا جائز

ہو جاتا ہے اور جب معزول کر دینا جائز ہوگا تو تنقید اور احتساب بدرجہ اولیٰ جائز ہوگا۔

اگر حکمران خلاف اسلام باتیں کہے اور دین سے پھر جائے تو اس کا قتل بھی درست ہے

بخاری کی حدیث ہے:

”من بدل دينه فاقتلوه“ (بخاری و احمد) (جو شخص اپنا دین (اسلام) بدل دے اس کو

قتل کر دو) یعنی ایسا حکمران حق شہریت تک سے محروم ہو جاتا ہے اور اس کا قتل واجب ہو جاتا ہے،

وہ اس لائق نہیں ہوتا کہ منصب حکمرانی پر ایک لمحہ کے لئے بھی متمسک ہو۔

لیکن اگر حکمران علانیہ طور پر کفر کا اعلان نہیں کرتا ہے، لیکن معصیت کا حکم دیتا ہے یا

ایسے قوانین نافذ کرتا ہے جن سے معصیت کی اشاعت ہوتی ہے، مثال کے طور پر شراب کی خرید

و فروخت کی اجازت دیتا ہے اور مخرب اخلاق اور طردانہ لٹریچر پر پابندی نہیں لگاتا تو معصیت کا

حکم دینے کی صورت میں تو مسلمانوں پر حکمران کا معزول کرنا واجب ہوگا اور اس سے قتال جائز

ہوگا، اگر قتال سے حالات کے درست ہو جانے کی امید ہو۔

لیکن اگر حکمران خود تو فاسق ہو لیکن دوسروں کو معصیت اور فسق کا حکم نہ دیتا ہو اور معاصی

کی اشاعت کے اسباب بھی فراہم نہ کرے تو اس صورت میں مندرجہ ذیل حدیث ہماری رہنمائی کرتی ہے:

”حضرت ام سلمہؓ سے مروی ہے کہ رسول اللہ ﷺ نے فرمایا کہ تمہارے اوپر پسندیدہ افعال اور ناپسندیدہ افعال رکھنے والے امراء ہوں گے جو شخص ان کی (ناپسندیدہ) روش پر انکار کرے (احتساب کرے) وہ بری الذمہ ہوگا اور جو شخص ان کے برے افعال کو دل سے برا سمجھے وہ بھی سلامت رہے گا، لیکن جو شخص دل سے ان کے افعال کو پسند کرے گا اور ان کی اتباع کرے گا (وہ گنہگار ہوگا)، لوگوں نے عرض کیا کیا ہم ان سے مقاتلہ نہ کریں؟ آپ نے فرمایا: نہیں جب تک کہ نماز پڑھتے رہیں (یعنی جب تک مسلمان رہیں) (مشکوٰۃ)۔

اس حدیث سے معلوم ہوتا ہے کہ خلیفہ اگر صرف اپنے اعمال کی حد تک فاسق ہو لیکن فسق کی ترویج نہ کرتا ہو تو جب تک وہ مسلمان ہے اور نماز پڑھتا ہے اس سے قتال درست نہ ہوگا، لیکن بغیر قتال کے اگر اس کو معزول کیا جاسکتا ہے تو کیا جائے گا، کیونکہ خلیفہ کے لئے عدالت شرط ہے، اور فق عدالت کے منافی ہے، اس لئے شرعی اعتبار سے وہ عزل کا مستحق ہو جاتا ہے اور یہ استحقاق مسلمانوں کو معزول کرنے کا حق اور جواز عطا کرتا ہے، لیکن جدال و قتال کی ممانعت اس جواز کی تحدید کرتی ہے، یعنی عزل اگر بغیر فتنہ و جنگ کے ممکن ہے تو معزول کرنا درست ہوگا، لیکن اگر عزل بغیر فتنہ و جنگ کے ممکن نہ ہو تو امر بالمعروف اور نہی عن المنکر اور قول حق اور احتساب بہر حال افضل جہاد کے حکم میں ہوگا، لیکن اگر خلیفہ خود اپنے معاصی کا اظہار نہیں کرتا ہے بلکہ معاصی کا حکم دیتا ہے اور ان کی اشاعت کرتا ہے تو اس قسم کے حکمران کے خلاف رائے عامہ کو تیار کرنا تاکہ اس کو معزول کرنا ممکن ہو درست قرار پائے گا۔

اسی طرح اگر خلیفہ اور حکمران ظالم اور جائز ہو تو یہ ظلم بھی فسق کے حکم میں ہے احتساب اور ”کلہ حق عند سلطان جائز“ یہاں بھی افضل جہاد کے حکم میں ہوگا، لیکن ظالم حکمران سے قتال درست ہوگا یا نہیں تو اندیشہ فتنہ کی وجہ سے یہاں بھی قتال سے روکا گیا ہے، لیکن اس کو معزول

کردینے کی کوشش اور ایسے حکمران کے خلاف رائے عامہ کو ہموار کرنا تاکہ اسے معزول کیا جاسکے درست ہوگا، لیکن ایسے حکمران پر تنقید اور احتساب بہر حال افضل جہاد کے حکم میں ہوگی اور ان کے ظلم پر ان کے ساتھ تعاون کرنا درست نہ ہوگا۔

ظالم حکمران کے ساتھ معاملہ کیا ہونا چاہئے، طاقت سے اور تلوار سے اس کا مقابلہ کیا جاسکتا ہے یا نہیں؟ اس کا تعلق ظلم کی نوعیت، کمیت اور کیفیت سے ہے اور طاقت سے مقابلہ کرنے کی صلاحیت سے ہے، امام غزالی کا قول اور پگنڈر چکا ہے کہ یہ ایک اجتہادی معاملہ ہے۔

امام الحرمین نے اس موضوع پر جو لکھا ہے وہ بھی اہل نظر کے سامنے آنا چاہئے:

”حاکم وقت اگر ظلم کرے اور اس کا ظلم وجور نمایاں ہو جائے اور زبان سے منع کئے

جانے پر وہ اپنے اس برے عمل سے باز نہ آئے تو اہل حل و عقد کو اس کی معزولی پر اتفاق کرنا چاہئے خواہ اس کے لئے تلوار اٹھانا اور جنگ کرنا بھی پڑے۔“

امام نووی نے اپنی شرح مسلم میں امام الحرمین کا قول نقل کرنے کے بعد لکھا ہے کہ امام

الحرمین کی یہ بات ایسی صورت حال پر محمول ہوگی جب کہ امام اور حاکم کے ظلم سے بھی بڑے فتنہ کے برپا ہو جانے کا اندیشہ نہ ہو اور بڑے پیمانہ پر ہلاکتوں کا خوف نہ ہو۔

حکمرانوں کے احتساب کے موضوع پر علامہ ابو بکر بھصا کا قول بھی اہم ہے، انہوں

نے لکھا ہے کہ امر بالمعروف اور نہی عن المنکر کو چھوڑ دینے اور سلطان جائز پر تکبیر نہ کرنے اور اس کا

احتساب نہ کرنے کا نتیجہ یہ ہے کہ فاسق و فاجر اور اسلام کے دشمن غالب آگئے ہیں، سرحدیں

خراب ہو رہی ہیں، ظلم پھیل رہا ہے اور شہر برباد ہو رہے ہیں، الغرض امام الحرمین اور امام ابن حزم

اور علامہ ابو بکر بھصا وغیرہ امر بالمعروف اور نہی عن المنکر کے لئے اور اسلامی ریاست کے

حکمران کے احتساب کے لئے اگر بغاوت ضروری ہو اور ہتھیار اٹھانے کی ضرورت شدید ہو تو وہ

اس کی اجازت دیتے ہیں۔

احتساب غلط روی سے باز رکھنے اور روکنے کا نام ہے، جہاد و قتال بھی اس کی مختلف

شکلوں میں سے ایک ہے، یعنی ضرورت اگر پیش آ جائے اور کسی بڑے فتنہ کا اندیشہ نہ ہو تو فاسق و ظالم حکمران کو ہٹانے کے لئے بعض علماء دین کے نزدیک قبضہ شمشیر پر ہاتھ رکھنے کی اجازت ہے، اور زبان سے نکیر تو حدیث کے رو سے ہر حال میں افضل الجہاد کا درجہ رکھتی ہے، احتساب کے مفہوم میں اصلاح اور تنقید، منکر پر نکیر اور بقدر ضرورت طاقت کا استعمال بھی درست ہے، اور منکر کی تعریف میں آج کے شراب خانے، قمار خانے، ناچ گھر، ٹھیڑ سینما سب آ جائیں گے۔

کسی غیر مسلم ملک یا نام نہاد مسلم ملک میں اگر اسلام کا اتحاف کیا جائے اور مسلمانوں کو ظلم و ستم کا نشانہ بنایا جائے تو مسلمان مردوں اور عورتوں کی جان و مال اور آبرو کی حفاظت کے لئے ایسے نام نہاد مسلم حکمرانوں سے بھی قتال کرنا احتساب کی ایک شکل ہے، اللہ تعالیٰ فرماتا ہے:

”مَالِكُمْ لَا تَقَاتِلُونَ فِي سَبِيلِ اللَّهِ، وَالْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانَ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ أَوْلِيَانَا، وَاجْعَلْ لَنَا مِنَ لَدُنْكَ وَلِيًّا وَاجْعَلْ لَنَا مِنَ لَدُنْكَ نَصِيرًا“

(تمہیں کیا ہو گیا ہے کہ تم اللہ کی راہ میں جہاد نہیں کرتے، اور حالت یہ ہو گئی ہے کہ کمزور مرد، عورتیں اور بچے ایسے ہیں جو کہتے ہیں: اے ہمارے پروردگار! ہم کو اس بستی سے نکال جس کے باشندے ظالم ہیں اور ہمارے لئے اپنی طرف سے کوئی حمایتی پیدا کر اور ہمارے لئے اپنی طرف سے کسی کو مددگار بنا۔)

قرآن مجید کی آیات سے اور احادیث نبویہ سے امر بالمعروف اور نہی عن المنکر کے احکام بتا کید ثابت ہیں اور حکمران کا احتساب بھی اسی کے دائرہ کار میں آتا ہے، علامہ ابن حزمؒ ایسے حکمران کے بارے میں جو کتاب و سنت پر عمل نہ کرتا ہو اور اس کا ظلم حد سے فزوں ہو تو کھوار اٹھانے کی اجازت دیتے ہیں اور کہتے ہیں کہ جن احادیث سے حکمران کے ظلم پر صبر کرنے کی تلقین ملتا ہے وہ اس حکمران کے بارے میں ہے جس نے اپنا نظام حکومت کتاب و سنت کے مطابق ترتیب دیا ہو، اگر اس سے کبھی زیادتیاں بھی سرزد ہو جائیں تو ان پر صبر کرنا چاہئے، علامہ

ابن حزمؒ نے اپنی کتاب ”الفصل“ میں لکھا ہے کہ اگر کسی گوشہ سے یہ اعتراض کیا جائے کہ خلیفہ وقت کے خلاف تلوار اٹھانے سے مسلمانوں کی خون ریزی ہوگی، اور ممکن ہے حکومت کی فوج سے برسرِ پیکار ہونا پڑے اور شکست ہو اور مسلمانوں کا خون بھی نہ بہے اور نتیجہ کچھ نہ نکلے تو اس اعتراض کا جواب یہ ہے کہ شکست اور خون ریزی کا امکان تو اس جنگ میں بھی ہوتا ہے جو کافروں کے خلاف کی جاتی ہے، اگر ان خطرات کا اعتبار کیا جائے تو کافروں کے خلاف جہاد بھی ساقط ہو جائے گا۔

اسلام کی تاریخ میں سینکڑوں واقعات ملیں گے جن کا تعلق حکمران کے احتساب سے ہے، یزید کے خلاف حضرت امام حسینؑ کا اقدام، اموی حکومت کے خلاف حضرت عبداللہ بن زبیرؓ کا اقدام، حضرت شیخ عبدالقادر جیلانی کا ظالم حکمرانوں کو برسرِ منبر ٹوکنا، شیخ الاسلام عزالدین بن سلامؒ کا ان امرائے سلطنت کو بازار میں نیلام کروا دینا جو شرعی طریقہ پر آزاد نہیں کئے گئے تھے، حضرت امام ابوحنیفہؒ کا استبدادی نظام اثنیٰ کی کوشش میں حضرت زید بن علیؑ کا ساتھ دینا، خلیفہ منصور کے زمانے میں ظالم حکومت کے خلاف نفسِ ذکیہ کے بھائی جناب ابراہیم کا علمِ بغاوت بلند کرنا اور امام ابوحنیفہؒ کا ان کا ساتھ دینا، امام مالکؒ کا جن کا لقب امام دارالہجرۃ ہے محمد بن عبداللہ ذوالنفس الذکیہ کا ساتھ دینا جو خلیفہ عباسی کے مقابلہ کے لئے کھڑے ہوئے تھے اور یہ جرات مندانہ فتویٰ دینا کہ زبردستی کی بیعت کا اعتبار نہیں، مامون رشید کے مذہبِ اعتزال پر امام احمد بن حنبلؒ کا تکبیر کرنا اور احتساب کرنا، امام ابو یوسفؒ کا عدالت کے بھرے اجلاس میں خلیفہ کے وزیر کو مردود الشہادۃ قرار دینا وغیرہ، ان جیسے احتساب کے واقعات سے اسلام کی پوری تاریخ بھری ہوئی ہے، اور حکمران پر احتساب اور منکر پر تکبیر سے خیر القرون کا زمانہ کبھی بھی خالی نہیں رہا۔



اسلامی مملکت میں حکمرانوں کا احتساب

ڈاکٹر محمد رضی الاسلام ندوی ☆

اسلام ایک ایسا معاشرہ قائم کرنا چاہتا ہے جس میں خیر و برکت کا فروغ اور امن و امان کا بول بالا ہو، انسانوں کے تعلقات ان کے پیدا کرنے والے کے ساتھ صحیح بنیادوں پر استوار ہوں اور ان کے باہمی روابط بھی نصح و خیر خواہی، ہمدردی و مواسات، محبت و مودت اور تعاون و تقاصر پر مبنی ہوں۔ ان میں سے کوئی فرد نہ کسی کا کوئی حق پامال کرے نہ اس پر کسی طرح کی ظلم و زیادتی کرے، بلکہ اخوت و بھائی چارگی کے ساتھ اور باہم شکر و شکر ہو کر زندگی گزاریں، ان میں سے جو لوگ حکمرانی کے مناصب پر فائز ہوں ان کی ذمہ داری ہے کہ مامورین کے ساتھ عدل و انصاف سے کام لیں اور ان کے حقوق ادا کریں اور عوام کا فرض ہے کہ ان کی اطاعت کریں اور ان کے احکام بجالائیں، ایک حدیث سے اس کی وضاحت ہوتی ہے۔ اللہ کے رسول صلی اللہ علیہ وسلم نے ارشاد فرمایا: ”الدين النصيحة“ (دین خیر خواہی کا نام ہے) صحابہ کرام نے عرض کیا: اے اللہ کے رسول کس کے لیے؟ فرمایا: ”لله ولكتتابه ولرسوله ولائمة المسلمين وعامتهم“ اللہ کے لیے، اس کی کتاب کے لیے، اس کے رسول کے لیے، مسلمانوں کے حکمرانوں کے لیے اور ان کے عوام کے لیے (بخاری: ۵۷، مسلم: ۵۵)۔

☆ سکریٹری تصنیفی اکیڈمی جماعت اسلامی ہند، نئی دہلی۔

امر بالمعروف ونہی عن المنکر امت مسلمہ کا نشان امتیاز:

ایک دوسرے کی خیر خواہی کا تقاضا ہے کہ انہیں اچھے کاموں کی تلقین کی جائے اور برے کاموں سے روکا جائے، اچھے کاموں سے مراد وہ کام ہیں جن کا اللہ تعالیٰ نے حکم دیا ہے، اصطلاح میں انہیں معروف کہا گیا ہے اور برے کاموں سے مراد وہ تمام کام ہیں جن سے اللہ تعالیٰ نے روکا ہے، اصطلاحی طور پر انہیں ’منکر‘ کہا گیا ہے، دنیاوی معاملات کی درستی اسی پر موقوف ہے، اس لیے امت مسلمہ کو اسی کام پر مامور کیا گیا ہے۔ علامہ ابن تیمیہؒ نے لکھا ہے:

”انسانوں کے معاملات اسی صورت میں درست رہ سکتے ہیں جب انہیں معروف کا حکم دیا جائے اور منکر سے روکا جائے، اس لیے کہ ان کے دنیاوی معاملات کا سدھار اس پر موقوف ہے کہ وہ اللہ اور اس کے رسول کی اطاعت کریں، اور یہ امر بالمعروف ونہی عن المنکر کے بغیر ممکن نہیں، اسی کام کی انجام دہی کی بنا پر اس امت کو خیر امت کہا گیا ہے جسے دوسرے انسانوں کے لیے برپا کیا گیا ہے“ (ابن تیمیہ، مجموع فتاویٰ شیخ الاسلام، طبع سعودی عرب، ۲۸/۳۰۶)۔

علامہ کا اشارہ سورہ آل عمران کی ان آیات کی طرف ہے۔ اللہ تعالیٰ کا ارشاد ہے:

”وَلَتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَأُولَٰئِكَ هُمُ الْمُفْلِحُونَ“ (آیت: ۱۰۳)۔

(تم میں کچھ لوگ تو ایسے ضرور ہی ہونے چاہئیں جو نیکی کی طرف بلائیں، بھلائی کا حکم دیں اور برائیوں سے روکتے رہیں۔ جو لوگ یہ کام کریں گے وہی فلاح پائیں گے)۔
چند آیتوں کے بعد ہی اللہ تعالیٰ پھر فرماتا ہے:

”كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ“ (آیت: ۱۱۰)۔

(اب دنیا میں وہ بہترین گروہ تم ہو جسے انسانوں کی ہدایت و اصلاح کے لیے میدان میں لایا گیا ہے۔ تم نیکی کا حکم دیتے ہو، بدی سے روکتے ہو اور اللہ پر ایمان رکھتے ہو)۔

قرآن کی انہی تاکیدات کی بنا پر امر بالمعروف ونہی عن المنکر کو دین کے اہم ترین واجبات میں سے شمار کیا گیا ہے۔ امام غزالی فرماتے ہیں:

“الأمر بالمعروف والنہی عن المنکر هو القطب الأعظم فی الدین”
(معروف کا حکم دینا اور منکر سے روکنا دین کا عظیم ترین ستون ہے) (غزالی، احیاء علوم الدین، دارالکتب العربیۃ الکتبری مصر، ۱۳۳۲ھ، ۲/۲۶۹)۔

اسی کام کے لیے قرآن میں ایک دوسری اصطلاح ”تواصی“ کی استعمال کی گئی ہے (العصر: ۳) اور اس کا شمار اہل ایمان کے نمایاں اوصاف میں کیا گیا ہے۔ مولانا حمید الدین فراہی نے اس لفظ سے خلافت کا وجوب ثابت کیا ہے۔ فرماتے ہیں:

”تواصی ایک رتبہ کمال وفضیلت ہے جو اللہ تعالیٰ نے اس امت کے لیے مخصوص فرمایا اور اس امت میں سے بھی خاص طور پر ان لوگوں کے لیے جو اس کے رہنما ہیں، کیونکہ امر بالمعروف اور نہی عن المنکر کی اصل ذمہ داری انہی پر ہے، اس تواصی کے ذریعہ سے اللہ تعالیٰ نے اس امت کی شیرازہ بندی فرمائی ہے اور ان کو اختلاف و نزاع کے تمام فطریوں سے محفوظ کر کے بھائی بھائی بنا دیا ہے..... امر بالمعروف اور نہی عن المنکر اس امت کے تمام فرائض میں سے ہے، لیکن یہ امر واضح ہے کہ اس کی اصل ذمہ داری، جیسا کہ ”ولتکن منکم امة“ سے متبادر ہوتا ہے، امت کے لیڈروں پر ہے، البتہ تواصی ایک فرض عام ہے، جس میں تمام مسلمان برابر کے شریک ہیں (حمید الدین فراہی، تفسیر نظام الدین، دائرہ حمیدیہ، سرائے میر، اعظم گڑھ، ص: ۳۳۳-۳۳۴، سورہ العصر)۔

محکمہ احتساب کا قیام:

دین میں امر بالمعروف ونہی عن المنکر کی اسی اہمیت کی وجہ سے اسلامی مملکت کی ذمہ داری قرار دی گئی ہے کہ وہ اپنے یہاں ایک محکمہ قائم کرے جو معاشرہ پر نظر رکھے اور اس کی سلامت روی کو چیک کرتا رہے، وہ معاشرہ کے جس طبقہ یا جس فرد میں بھی دین پر عمل کے معاملے میں کوئی کوتاہی محسوس کرے بروقت اس کو متنبہ کرے اور اس کی اصلاح کے لیے کوشش

کرے۔ محکمہ احتساب اسلامی مملکت کا ایک اہم شعبہ ہوتا ہے، جو اس کے مزاج اور ہدف سے پوری طرح ہم آہنگ ہوتا ہے۔ مولانا محمد اسحاق سندیلوی ندوی اپنی کتاب اسلام کا سیاسی نظام میں رقم طراز ہیں:

”حکومت اسلامیہ کا اہم ترین مقصد امر بالمعروف و نہی عن المنکر ہے۔ اس کے وجود کا حقیقی مقصد یہی ہے کہ بندوں کا تعلق اللہ تعالیٰ سے درست کرے اور ان کے آپس کے تعلقات رضائے الہی کے مطابق رکھنے کی امکانی کوشش کرے، اگر وہ ایسا نہیں کرتی تو اس کے وجود کے لیے وجہ جواز مشکل ہی سے مل سکے گی، اسی لیے حکومت اسلامی میں محکمہ احتساب کو بہت اہمیت حاصل ہے، یہ حکومت کا بہت ضروری شعبہ ہے اور اس کا فرض ہے کہ ریاست کے باشندوں کے اخلاق و عادات کی نگرانی کرتا رہے، تاکہ صالح معاشرہ غیر صالح معاشرہ میں تبدیل نہ ہو جائے..... محکمہ احتساب کی بنیاد اسلام ہی کے مقدس ہاتھوں سے پڑی ہے۔ غیر اسلامی نظاموں میں اس کا نشان بھی نہیں ملتا، سوسائٹی کی اخلاقی حالت کا جو اثر ریاست پر پڑتا ہے اس پر نظر کیجئے تو سیاسی اعتبار سے بھی اس محکمہ کی اہمیت بہت زیادہ محسوس ہوتی ہے، لیکن غیر اسلامی سیاسیات میں حسن اخلاق کی کوئی قدر و قیمت نہیں ہے، نہ انسانی کردار کی بلندی و پستی، پاکیزگی و گندگی سے اسے کوئی سروکار ہوتا ہے، ایسی صورت میں اگر غیر اسلامی ریاستوں میں محکمہ احتساب کو نظر انداز کیا جائے اور اس کی ضرورت نہ محسوس کی جائے تو کیا تعجب ہے (محمد اسحاق سندیلوی، اسلام کا سیاسی نظام، دارالمصنفین شبلی اکیڈمی، اعظم گڑھ ۱۹۵۷ء، ص: ۲۵۶-۲۵۷)۔

عوام کا احتساب:

اسلامی مملکت کی ذمہ داری ہے کہ وہ اپنے شہریوں کی دینی و اخلاقی اصلاح کے لیے کوشاں رہے اور ان کے دینی و دنیاوی معاملات میں کسی پہلو میں کوئی نقص یا انحراف پائے تو بروقت اس کا نوٹس لے اور اسے دور کرے، حکمران اس کام کے لیے اپنے مددگار متعین کرے گا، جو اس فریضہ کو مکمل انجام دیں گے اور اگر اس سلسلے میں کبھی کسی کی تادیب اور سرزنش کی ضرورت

پڑے گی تو حکومت سے مدد لیں گے۔ علامہ ابن خلدون نے لکھا ہے:

”احساب امر بالمعروف ونہی عن المنکر کے سلسلے کی ایک دینی ذمہ داری ہے، یہ مسلمانوں کے سربراہ پر فرض ہے، وہ اس کام کے لئے کسی ایسے شخص کو متعین کرے گا جسے وہ اس کا اہل سمجھے گا اور اس پر اس فرض کی ادائیگی متعین طور سے لازم ہو جائے گی، وہ اس کام کے لیے اپنے مددگار رکھے گا، منکرات کے بارے میں چھان بین کرتا رہے گا اور ان پر حسب ضرورت تازیب کرے گا اور لوگوں کو آبادی کے مصالح عامہ کی انجام دہی پر ابھارے گا“ (ابن خلدون، المقدمة، مطبوعہ مصطفیٰ محمد مصر، ص: ۲۲۵)۔

حکومتِ احساب کے ذمہ دار کے لیے علماء نے ’مختسب‘ کی اصطلاح استعمال کی ہے اور مختلف طرح کے کام اس کی ذمہ داریوں میں شامل کیے ہیں۔ بہ طور خلاصہ انہیں تین عنوان میں تقسیم کیا جا سکتا ہے:

۱- دینی و اخلاقی اصلاح، جیسے لوگوں کو نماز کا حکم دینا، اماموں اور مؤذنون کی نگرانی، غیر اخلاقی اور غیر شرعی حرکتوں پر تنبیہ۔

۲- ایسے معاملات میں اقدام جو عدالت کے دائرہ کار سے باہر ہوں، یا وہاں بہ مشکل پہنچ سکتے ہوں، جیسے ناپ تول میں کمی، کاروبار میں دھوکہ دہی، اشیاء خوردنی میں ملاوٹ، ناجائز اشیاء کی خرید و فروخت، لین دین میں خلاف شرع طریقوں کا اختیار کرنا، ذخیرہ اندوزی وغیرہ۔

۳- مصالح عامہ کی نگرانی، جیسے آبادیوں میں پانی کا مناسب انتظام، مسافروں کے لیے سہولیات کی فراہمی وغیرہ (۱)۔

۱- تفصیل کے لیے ملاحظہ کیجئے فتاویٰ ابن تیمیہ، ۶۹/۲۸، وما بعد، ابو الحسن الماوردی، الامام حکام السلطانیہ، المکتبہ المحمودیہ مصر، ص: ۲۳۱، وما بعد، ابن قیم الجوزیہ، الطرق الحکمیۃ، السیاسیۃ الشرعیۃ، مطبوعہ الآداب مصر، ۱۳۱۷ھ، ص: ۲۱۵، وما بعد، سید جلال الدین عمری، معروف و منکر، مرکزی مکتبہ اسلامی دہلی ۱۹۵۸ء، ص: ۱۸۷-۱۹۱۔

حکمرانوں کا احتساب:

احتساب کا تعلق صرف عوام ہی سے نہیں ہے اور حکمہ احتساب کا قیام صرف شہریوں کی اصلاح و تربیت کے لیے نہیں ہوتا، بلکہ اس کا دائرہ حکمرانوں کے احتساب تک وسیع ہے، چنانچہ محتسب کی ذمہ داری ہے کہ وہ حکمراں کے بھی خلاف شرع افعال پر نظر رکھے اور حسب موقع اسے تنبیہ کرنے میں کوتاہی نہ کرے۔ مولانا محمد اسحاق سندیلوی نے لکھا ہے:

”اصولی طور پر محتسب کا فرض نگرانی اور تنبیہ تک محدود ہے، فیصلہ یا سزا اس کے حدود اختیارات سے خارج ہے، اس فریضہ کی ادائیگی میں وہ رعایا اور حکام کے درمیان امتیاز نہیں برتے گا۔ یہاں تک کہ خود امیر کے خلاف شریعت افعال پر بھی اعتراض و تنبیہ کا حق اسے حاصل ہے۔ حالانکہ ہر ملازم حکومت کی طرح وہ بھی امیر کا ماتحت ہے اور اس کا نصب و عزل بھی امیر کے اختیار میں ہے“ (اسلام کا سیاسی نظام، ص: ۲۵۲)۔

اسلامی مملکت میں حکمراں اہم مقام پر فائز ہوتا ہے، اگر اس میں صلاح پایا جائے گا تو عوام کے معاملات بھی درست رہیں گے اور اگر اس میں فساد پیدا ہو جائے گا تو عوام کے معاملات بھی فاسد ہو جائیں گے، اسی بنا پر اسلام میں حکمراں کے احتساب کا خصوصی اہتمام کیا گیا ہے اور اس کے لیے مختلف تدابیر اختیار کی گئی ہیں۔ ذیل میں ان تدابیر کا تذکرہ کیا جاتا ہے:

احتساب بذریعہ عقائد:

اسلامی عقائد جس طرح عام مسلمانوں کی تطہیر قلب اور اصلاح احوال کا ذریعہ بنتے ہیں، اسی طرح حکمراں پر بھی اثر انداز ہوتے ہیں، اللہ تعالیٰ گو حاضر و ناظر اور علیم و خبیر ہے، بندوں کے تمام احوال پر اس کی نظر ہے، وہ انسان کی شہ رگ سے بھی زیادہ قریب ہے۔ دنیا میں اس کا ایک ایک عمل ریکارڈ کیا جا رہا ہے، جسے آخرت میں اس کے سامنے پیش کیا جائے گا اور اس کے مطابق اسے جزا یا سزا دی جائے گی۔ یہ عقائد ایسے محتسب کا کردار ادا کرتے ہیں جو عوام کی طرح حکمراں کو بھی ہر لمحہ چونکار رکھتے ہیں، اسی طرح خود احتسابی کا عمل جاری رہتا ہے، کوئی خارجی

احساب نہ بھی ہو تو اس داخلی احتساب کی وجہ سے حکمران کے لیے ظلم و بدی کی راہ اختیار کرنے کا امکان کم سے کم رہتا ہے۔

متعدد احادیث میں حکمرانوں کو ڈرایا گیا ہے کہ اگر انہوں نے اپنی ذمہ داری صحیح طریقے سے انجام نہیں دی تو قیامت میں ان سے باز پرس کی جائے گی، وہ جنت سے محروم کر دیئے جائیں گے اور جہنم ان کا ٹھکانہ ہوگی۔

حضرت عبداللہ بن عمرؓ سے روایت ہے کہ رسول اللہ صلی اللہ علیہ وسلم نے ارشاد فرمایا: "ألا كلکم راع وکلکم مسئول عن رعیتہ، فالإمام الذی علی الناس راع وهو مسئول عن رعیتہ" (صحیح بخاری: ۷۱۳۸، صحیح مسلم: ۱۸۳۵) (خبردار، تم میں سے ہر شخص محافظ اور نگران ہے اور اس سے ان لوگوں کے بارے میں پوچھ پگچھ ہوگی جو اس کی نگرانی میں دیئے گئے ہیں۔ حکمران، جو لوگوں کا نگران ہے، اس سے اس کی رعیت کے بارے میں پوچھ پگچھ ہوگی)۔

حضرت معقل بن یسارؓ بیان کرتے ہیں کہ میں نے رسول اللہ صلی اللہ علیہ وسلم کو یہ ارشاد فرماتے ہوئے سنا ہے:

"ما من عبد یستر عیہ اللہ رعیۃ یموت یوم یموت وهو غاش لرعیتہ إلا حرم اللہ علیہ الجنة" (صحیح بخاری: ۷۱۵۰، صحیح مسلم: ۱۳۲)۔

(جس شخص کو اللہ تعالیٰ رعایا کی سربراہی عطا کرے اور اس کی موت اس حال میں ہو کہ اس نے ان کے معاملات میں خیانت کی ہو تو اس پر اللہ جنت حرام کر دے گا)۔

ایک دوسری روایت میں یہ الفاظ ہیں:

"ما من أمیر یلی أمر المسلمین ثم لا یجهد لهم وینصح إلا لم یدخل معهم الجنة" (صحیح مسلم: ۱۳۲)۔

(جو حکمران مسلمانوں کے اجتماعی معاملات کا ذمہ دار ہو، پھر وہ ان کے کاموں کی انجام دہی میں خود کو نہ تھکائے اور ان کے ساتھ خیر خواہی نہ کرے تو وہ ان کے ساتھ جنت میں

نہیں جائے گا۔

یہ نبوی تنبیہات حکمرانوں کی خود احتسابی میں معاون و مددگار ثابت ہوتی ہیں۔

احتساب بذریعہ مجلس شوری:

اسلامی مملکت میں مجلس شوری ایک بااختیار ادارہ ہے، اس کے ارکان کا کام صرف یہی نہیں ہے کہ حکمراں جب ان سے کسی معاملہ میں مشورہ کرے تو وہ اسے اپنی رائے دے دیں، بلکہ ان کا اصل کام امور مملکت کی نگرانی ہے، وہ وقت ضرورت حکمراں کے تجاوزات پر اسے ٹوک سکتے اور اس کا محاسبہ کر سکتے ہیں، ان کی نگاہ احتساب حکمراں کو اپنے حدود و اختیارات سے تجاوز کرنے سے باز رکھ سکتی ہے، اصحاب شوری کا کام یہ نہیں کہ وہ حکمراں کے غلط کاموں میں اس کا ساتھ دیں اور ظلم کے معاملے میں اس کی حمایت کریں، اللہ کے رسول صلی اللہ علیہ وسلم نے تنبیہ فرمائی ہے:

”انہ ستکون بعدی امراء، من صدقہم بکذبہم وأعانہم علی ظلمہم

فلیس منی ولست منہ“ (سنن النسائی: ۴۲۰۸، ۴۲۰۷، سنن الترمذی: ۲۲۵۹)۔

(میرے بعد کچھ لوگ حکمراں ہوں گے۔ جو ان کے جھوٹ میں ان کی تائید کرے اور

ان کے ظلم میں ان کی مدد کرے وہ مجھ سے نہیں اور میں اس سے نہیں)۔

احتساب بذریعہ عدالت:

عدالت کے ذریعہ حکمرانوں کا احتساب اسلامی تاریخ کا روشن باب ہے، اسلامی ریاست میں انہیں عدلیہ کے معاملہ میں کسی طرح کا استثناء حاصل نہیں ہوتا، ایک عام شہری حکمراں کے خلاف عدالت میں مقدمہ دائر کر سکتا ہے اور اسے ملزموں کے کٹھرہ میں کھڑا کر سکتا ہے۔ خلافت راشدہ میں اس کی بہ کثرت مثالیں ملتی ہیں۔

ایک مرتبہ حضرت عمر بن الخطابؓ اور حضرت ابی بن کعبؓ کے درمیان ایک معاملہ میں نزاع ہو گیا، حضرت ابیؓ نے حضرت زید بن ثابتؓ کی عدالت میں مقدمہ دائر کر دیا، حضرت عمرؓ

مدعی علیہ کی حیثیت سے حاضر ہوئے، زیدؑ نے بہ حیثیت خلیفہ ان کی تعظیم کرنی چاہی، حضرت عمرؓ نے فرمایا: ”یہ تمہارا پہلا ظلم ہے“، دونوں کے پاس کوئی ثبوت نہیں تھا اس لیے قاعدہ کے مطابق حضرت عمرؓ کو قسم کھانی تھی۔ زیدؑ نے ان کے رتبے کا پاس و لحاظ کرتے ہوئے ابیؓ سے درخواست کی کہ امیر المؤمنین کو قسم سے معاف رکھو، اس پر حضرت عمرؓ نے حضرت زیدؓ کو مخاطب کر کے فرمایا: ”جب تک تمہارے نزدیک ایک عام آدمی اور خلیفہ برابر نہ ہوں تم منصب قضا کے قابل نہیں سمجھے جاسکتے“ (شبلی نعمانی، الفاروق، دارالمصنفین، اعظم گڑھ، ۱۳۹۲ھ-۵۰-۳۹۲)۔

حضرت علی بن ابی طالبؓ کی ایک زرہ غائب ہو گئی، انھوں نے ایک عیسائی کو اسے بازار میں فروخت کرتے ہوئے پایا، انھوں نے فرمایا: یہ زرہ میری ہے، عیسائی نے انکار کیا، مقدمہ قاضی شریح کی عدالت میں پہنچا، انھوں نے حضرت علیؓ سے گواہی طلب کی، وہ نہ پیش کر سکے تو فیصلہ ان کے خلاف سنا دیا۔ اس پر حضرت علیؓ نے فرمایا: شریح تم نے ٹھیک فیصلہ کیا، یہ سن کر وہ عیسائی بول پڑا: ”یہ تو پیغمبرانہ عدل ہے کہ امیر المؤمنین کو بھی عدالت میں آنا پڑتا ہے اور اپنے خلاف فیصلہ بھی سنا پڑتا ہے، حقیقت یہ ہے کہ زرہ امیر المؤمنین ہی کی ہے، یہ ان کے اونٹ سے گر گئی تھی تو میں نے اٹھالی تھی“ (تہذیب تاریخ ابن عساکر، مطبعہ الترقی دمشق، ۱۳۶۳ھ، ۶، ۳۰۶)۔

خلافت راشدہ کے بعد بھی عدلیہ کی یہ حیثیت قائم رہی، اموی خلیفہ ہشام بن عبدالملک کا ایک تنازعہ ابراہیم بن محمد نامی ایک شخص کے ساتھ ہوا، معاملہ عدالت میں پہنچا، خلیفہ خود حاضر عدالت ہوا۔ قاضی نے روداد مقدمہ سن کر فیصلہ خلیفہ کے خلاف دے دیا (مہدی محمد مرید، الابحاث السیاسیہ، طبع تطوان، ۱۹۵۱ء، ص: ۱۳۲)۔

عباسی خلیفہ منصور کے خلاف کچھ اونٹ والوں نے مقدمہ دائر کر دیا، قاضی نے خلیفہ کو لکھا کہ ان لوگوں کا حق انھیں دے دو ورنہ عدالت میں حاضر ہو۔ خلیفہ عدالت میں حاضر ہوا، قاضی نے مقدمہ کی روداد سن کر فیصلہ اونٹ والوں کے حق میں اور خلیفہ کے خلاف صادر کر دیا (حوالہ سابق، ص: ۱۳۲)۔

عدلیہ کے ذریعہ مسلم حکمرانوں کے احتساب کی بے شمار مثالیں اسلامی تاریخ میں محفوظ ہیں۔ ان کے تذکرہ کے لیے دفتر کے دفتر ناکافی ہیں۔

احتساب بہ ذریعہ عوام:

اسلامی مملکت میں عوام کو بھی یہ حق حاصل رہتا ہے کہ وہ جب چاہیں اپنے حکمران کا احتساب کر لیں، اس لیے کہ دونوں کے باہمی تعلقات خیر خواہی پر مبنی ہوتے ہیں اور خیر خواہی کا تقاضا ہے کہ اگر حکمران کسی غلط روش پر چل رہا ہو تو اسے متنبہ کر دیا جائے اور اس کی سمت درست کر دی جائے۔

حضرت ابو بکر صدیقؓ نے بیعت خلافت کے بعد لوگوں کے سامنے تقریر کی تو اس میں

یہ بھی فرمایا:

”فإن أحسنت فأعينوني وإن أسأت فقوموني“ (کنز العمال ۳۲۹/۵)۔

(اگر میں صحیح طریقے سے کام کروں تو میری مدد کرو اور اگر میں غلط راہ پر جا پڑوں تو مجھے

سیدھا کر دو)۔

ایک مرتبہ حضرت عمر بن الخطابؓ نے دوران خطاب لوگوں کو مخاطب کر کے فرمایا: اگر تم میرے اندر کوئی کجی دیکھو تو کیا کرو گے؟ ایک صحابی کھڑے ہوئے اور بلند آواز سے کہا: ”ہم اپنی تلواروں کی دھار سے اسے سیدھا کر دیں گے“۔ اس پر حضرت عمرؓ نے فرمایا: ”اللہ کا شکر ہے جس نے عمر کی رعایا میں ایسے افراد کو رکھا ہے جو اس کی کجی کو اپنی تلواروں کی دھار سے سیدھا کر سکتے ہیں“ (سید قطب، العدالة الاجتماعية في الاسلام، دار احیاء الکتب العربیہ القاہرہ، ص: ۱۸۵)۔

حضرت عمرؓ ہی کا واقعہ ہے کہ ایک مرتبہ اس حال میں خطبہ دے رہے تھے کہ ان کے جسم پر دو بیہوشی چادریں تھیں، اچانک حضرت سلمان فارسیؓ کھڑے ہوئے اور کہنے لگے: واللہ ہم آپ کی بات نہیں سنیں گے۔ حضرت عمرؓ نے دریافت کیا: کیوں؟ انھوں نے کہا: پہلے یہ بتائیے کہ مالِ غنیمت میں جو بیہوشی چادریں آئی ہیں، ان میں سے جب ہر ایک کے حصہ میں ایک چادر ہی آئی

ہے تو آپ کے جسم پر دو چادریں کیسے ہیں؟ حضرت عمرؓ نے اپنے بیٹے حضرت عبداللہؓ سے گواہی دلوائی کہ دوسری چادر ان کی ہے جسے ان کے باپ نے ان سے مانگ لی تھی۔ تب سلمان فارسیؓ بولے: ”ہاں! اب فرمائیے۔ ہم سنیں گے اور اطاعت کریں گے“ (علی مظناوی، اخبار عمر، دار الفکر دمشق، ص: ۲۰۳-۲۰۴)۔

حضرت عمرؓ کا وہ واقعہ مشہور ہے کہ ایک مرتبہ جب انھوں نے خطبہ دیتے ہوئے لوگوں کو اپنی لڑکیوں کا نکاح کرتے وقت زیادہ مہر متعین کرنے سے منع کیا تو ایک عورت نے انھیں برسرِ منبر ٹوکا اور کہا: اے عمر، جب اللہ تعالیٰ نے زیادہ مہر رکھنے سے نہیں روکا ہے تو آپ کو اس کی تحدید کا کیوں کر حق حاصل ہے؟! یہ سن کر حضرت عمرؓ نے اپنی بات سے رجوع کر لیا اور فرمایا: ”امرأۃ أصابت ورجل أخطأ“ (ایک عورت نے صحیح بات کہی اور ایک مرد نے غلطی کی) (ابن کثیر، تفسیر القرآن العظیم، دار طیبہ للنشر والتوزیع الریاض، ۱۴۲۰ھ، ۲/۲۴۴)۔

ایک مرتبہ ایک شخص نے بھرے مجمع میں حضرت عمرؓ کو مخاطب کر کے کہا: اے عمر! اللہ سے ڈرو۔ ساتھ ہی اور بھی بہت کچھ کہا، حاضرین میں سے ایک شخص نے اسے روکا اور کہا: بس کرو، بہت ہو گیا۔ حضرت عمرؓ نے فرمایا: ”اسے کہنے دو۔ اگر یہ لوگ نہ کہیں گے تو یہ بے مصرف ہیں اور ہم نہ مانیں گے تو ہم“ (ابو یوسف: کتاب الخراج، دار المعرفۃ، بیروت، ص: ۱۲)۔

حکمرانوں کے خلاف خروج:

اگر حکمران احتساب و تنقید کے باوجود اپنی روش نہ بدلیں اور اصلاح قبول نہ کریں تو کیا ان کے خلاف مسلح بغاوت اور خروج جائز ہے؟ اس موضوع پر مسلم سیاسی فکر کے علمی سرمایہ میں طویل بحثیں ملتی ہیں۔ ان کا خلاصہ علامہ ابن تیمیہ کے الفاظ میں یہ ہے:

”اہل سنت کا مشہور مسلک یہ ہے کہ وہ حکمرانوں کے خلاف خروج اور ان سے مسلح جنگ کو جائز نہیں سمجھتے، خواہ ان سے ظلم کا ارتکاب ہو رہا ہو، جیسا کہ نبی صلی اللہ علیہ وسلم سے بہ کثرت مروی صحیح احادیث سے معلوم ہوتا ہے، اس لیے کہ ان کے خلاف جنگ کرنے سے جو

فساد و فتنہ برپا ہوگا وہ اس فساد سے کہیں بڑھ کر ہوگا جو ان کے ظلم کے سبب اور ان سے جنگ نہ کرنے کی وجہ سے رونما ہو رہا ہے (ابن تیمیہ، منہاج السنۃ النبویہ، ۸۷/۲)۔

اس کا مطلب یہ نہیں ہے کہ اقتدار پر قابض حکمران جو کچھ بھی کرتے رہیں ان کے خلاف کسی کارروائی کی اجازت نہیں ہے۔ بنیادی بات فتنہ و فساد کا ازالہ ہے، چنانچہ اگر ظالم حکمرانوں کو ہٹا کر ایک صالح اور عدل پرور حکومت قائم کرنے کا قوی امکان موجود ہو اور اس کے لیے ضروری وسائل بھی فراہم ہوں تو خروج جائز ہے، لیکن اگر معاملہ مشتبہ ہو اور کامیابی کے امکانات واضح نہ ہوں تو علماء و فقہاء نے مختلف طرز عمل اختیار کیے ہیں۔ اس موضوع پر بحث ایک مستقل مقالہ کی متقاضی ہے۔



اسلامی مملکت میں رعایا کے حقوق

☆ مفتی راشد حسین ندوی ☆

اسلام ایک مکمل دین اور مستقل تہذیب ہے، زندگی کے ہر شعبہ میں مکمل رہنمائی کرتا ہے، سیاست اور حکومت تو نہایت ہی اہمیت رکھنے والی چیزیں ہیں، اگر کوئی نظام ان کے طریقوں کی رہنمائی نہ کرے تو وہ ہر اعتبار سے ناقص نظام ہوگا، اسی لئے اسلام نے سیاست اور حکومت چلانے کے سنبھلے اصول دیئے اور پیغمبر اسلام اور خلفاء راشدین نے ان اصولوں کو عمل میں لا کر دکھا دیا، جس کے بعد اب یہ نہیں کہا جاسکتا کہ یہ ہدایات صرف تھیوریکل اور نظری ہیں، قائل ہونا ہی پڑے گا کہ یہ مکمل طور سے قابل عمل ہیں، ان کے نتائج سے انسانیت فائدہ اٹھا چکی ہے اور دانشوران عالم نے ان کی کامیابی کا اعتراف کیا ہے۔

آج پوری دنیا میں مغربی طرز حکومت کی کامیابی کا شہرہ ہے، یورپ اور امریکہ اپنی جمہوری طرز حکومت پر بار بار فخر کا اظہار کرتے ہیں، اور انسانی حقوق کی پاسداری میں اپنی برتری پر ناز کرتے ہیں، صرف الفاظ کے الٹ پھیر کی بھول بھلیوں میں پھنس جانے والے ناواقف لوگوں پر بعض اوقات ان کا جا دو چل جاتا ہے، اور ان کے ذہن میں خواہش پیدا ہوتی ہے کہ ہمیں بھی ان کی تقلید کر کے ان کی طرح کامیابی حاصل کرنی چاہئے، حالانکہ واقف کار جانتے ہیں کہ اسلام نے اس وقت انسان کے مشرف و مکرم ہونے کا نعرہ لگایا تھا، جب یورپ والے نیم وحشی

☆ مدرسہ ضیاء العلوم میدان پور، بنگلہ کلاں، رائے بریلی۔

قبائل کی طرح ایک دوسرے کے خون کے پیاسے تھے اور جانوروں کی طرح خونخوار تھے، ہم سے انھوں نے تہذیب و تمدن لیا، اور اب ہمیں ہی حقوق انسانی کا درس دے رہے ہیں، حالانکہ آج بھی ان کے اندر پرانا وحشی پن چھپا ہوا ہے، جو دوسرے ممالک پر حملہ کے وقت مختلف حیلوں بہانوں سے انسانی خون پیتا ہے، لیکن ایسے شاطرانہ انداز میں کہ دنیا یہی سمجھتی ہے کہ یہ تو عین انسانیت نوازی ہے، اور فروغ جمہوریت کا تقاضہ ہے۔

امریکہ اور یورپین اقوام نے یونائیٹڈ نیشنز (اقوام متحدہ) میں انسانی حقوق سے متعلق ایک قرارداد بھی منظور کرا رکھی ہے، اور ممبر ممالک کو اس کی دفعات پر عمل کرنے کی مستقل تلقین کی جاتی ہے، وہ خود اس پر کتنا عمل کرتے ہیں یہ دنیا کے سامنے ہے، یہاں ہم اس کی تفصیلات کی طرف نہیں جانا چاہتے، ہم تو یہ دکھانا چاہتے ہیں کہ اسلام نے آج سے چودہ سو سال پہلے ہمیں اس سے کہیں زیادہ جامع اور مکمل دستور عطا کیا تھا، اس دستور کے سامنے اقوام متحدہ کی یہ دفعات بچکانہ اور ناقص محسوس ہوتی ہیں، ذیل میں ہم اسلامی دستور کی انسانی حقوق اور رعایا سے متعلق کچھ بنیادی دفعات کا ذکر کتاب و سنت اور فقہ اسلامی کی روشنی میں کر رہے ہیں، جس پر عمل کر کے ساری دنیا میں اسلامی حکومت کا ڈنکا بج گیا تھا، اور ظاہری و باطنی امن و سکون، بے فکری اور آزادی کی ایسی فضا قائم ہو گئی تھی جس کی مثال نہ اس سے پہلے کے دور میں ملتی ہے، نہ ہی آج کی حکومتوں میں ہزار دعووں کے باوجود دور دور تک کہیں نظر آتی ہے۔

بحیثیت انسان تمام رعایا مساوی حقوق رکھتی ہے:

جس وقت آنحضرت صلی اللہ علیہ وسلم کی بعثت ہوئی، پوری دنیا میں اونچ نیچ اور طبقاتی

تفاوت اپنی انتہا کو پہنچا ہوا تھا، روم، ایران اور ہندوستان اس زمانہ کے تہذیب یافتہ اور متمدن ممالک تھے، لیکن ان کے درمیان اس قدر طبقاتی تفاوت تھا کہ بعض طبقات کو تو انسان ہی نہیں سمجھا جاتا تھا، اس طرح کے حالات میں آنحضرت صلی اللہ علیہ وسلم کی بعثت ہوئی، آپ کے ذریعہ طبقاتی تفاوت، اونچ نیچ اور قبائلی تفاضل کا یک لخت خاتمہ کر دیا گیا، صاف اور واضح اعلان کروا

گیا کہ سب انسان آدم کی اولاد ہیں، لہذا سب کا درجہ مساوی ہے، عربی کو عجمی پر، گورے کو کالے پر، امیر کو غریب پر بالذات کوئی فضیلت نہیں ہے، معیار فضیلت تقویٰ، عمل، کارکردگی اور انفعیت ہے، رنگ، زبان، قبیلہ ہرگز معیار فضیلت نہیں، چنانچہ ارشاد ہوا:

”يٰۤاَيُّهَا النَّاسُ اِنَّا خَلَقْنَاكُمْ مِنْ ذَكَرٍ وَّاُنْثٰى وَجَعَلْنَاكُمْ شُعُوْبًا وَّقَبٰىلٍ لِتَعَارَفُوْا، اِنۡ اَكْرَمَكُمْ عِنْدَ اللّٰهِ اَتْقٰىكُمْ“ (سورۃ الحجرات ۱۳) (لوگوں! ہم نے تم کو ایک مرد اور ایک عورت سے پیدا کیا، اور تمہاری قوم اور قبیلے بنائے، تاکہ ایک دوسرے کی شناخت کرو، اور خدا کے نزدیک تم میں زیادہ عزت والا وہ ہے جو زیادہ پرہیزگار ہے)۔

اور نبی آخر الزماں محسن انسانیت ﷺ نے فرمایا: ”اَيُّهَا النَّاسُ! اَلَا اِنۡ رَبِّكُمْ وَّاحِدٌ، وَاِنۡ اَبَاكُمْ وَّاحِدٌ، اَلَا لَا فَضْلَ لِعَرَبِيٍّ عَلٰى عَجْمِيٍّ، وَلَا لِعَجْمِيٍّ عَلٰى عَرَبِيٍّ، وَلَا لِحُمْرٍ عَلٰى اَسْوَدٍ وَلَا لَاسْوَدٍ عَلٰى اَحْمَرٍ اِلَّا بِالتَّقْوٰى“ (مسند احمد ۵/۳۱۱، رواہ الترمذی و ابوداؤد، مشکاۃ ۳/۱۸۲) (لوگو! تمہارا رب ایک ہے، باپ ایک ہے، سنو! کسی عربی کو عجمی پر، اور کسی عجمی کو عربی پر، اور کسی گورے کو کالے پر اور کسی کالے کو گورے پر کوئی فضیلت ہو سکتی ہے تو تقویٰ کی بنیاد پر ہی ہو سکتی ہے)۔

یہ بھی واضح کر دیا گیا کہ برے کام کرنے والا چاہے جس طبقہ سے تعلق رکھتا ہو اس کا خمیازہ بھگتنا پڑے گا، اور اس میں کسی بھی طبقہ کے درمیان کوئی تفریق نہیں کی جائے گی، اللہ تعالیٰ کا ارشاد ہے:

”مَنْ يَعْمَلۡ سُوْءًاۤ اٰۤیۡجِزۡبِهٖ“ (سورۃ النساء ۱۲۳) (جو شخص برے عمل کرے گا، اسے اسی طرح کا بدلہ دیا جائے گا)۔

تمام بنی نوع انسان کے بلا تفریق مذہب و ملت مشرف و مکرم ہونے کی تصریح کرتے ہوئے اللہ تعالیٰ کا ارشاد ہے:

”وَلَقَدْ كَرَّمْنَا بَنِيۤ اٰدَمَ وَحَمَلْنَاھُمْ فِی الْبَرِّ وَّالْبَحْرِ وَرَزَقْنَاھُمْ مِنْ

الطيبات وفضلناہم علی کثیر ممن خلقنا تفضیلاً” (سورۃ بنی اسرائیل ۷۰)۔ (اور ہم نے بنی آدم کو عزت بخشی، اور ان کو جنگل اور دریا میں سواری دی، اور پاکیزہ روزی عطا کی، اور اپنی بہت سی مخلوقات پر فضیلت دی)۔

مساوات کی عملی مثالیں:

مثالیں تو بہت سی ہیں، لیکن اس مختصر تحریر میں ہم تین مثالوں پر اکتفا کرتے ہیں:

الف - ”عن عائشة أن امرأة سرقَت الحدیث“ (بخاری: کتاب المغازی: باب مقام

النبی صلی اللہ علیہ وسلم بکدہ زمن اللخ، نمبر: ۴۳۰۴، نسائی، باب قطع السارق، ذکر اختلاف الناطلین لثبر الزہری، نمبر: ۴۹۰۱)

(حضرت عائشہ رضی اللہ عنہا سے روایت ہے کہ نبی کریم صلی اللہ علیہ وسلم کے زمانہ میں ایک عورت نے چوری کی، صحابہ نے کہا: اس کے بارے میں آپ صلی اللہ علیہ وسلم سے ہم بات نہیں کریں گے، آپ صلی اللہ علیہ وسلم سے صرف آپ کے محبوب اسامہ بات کر سکتے ہیں، چنانچہ حضرت اسامہ نے آپ سے بات کی، تو آپ نے فرمایا: اسامہ! بنو اسرائیل کی تباہی اسی طرح کی چیزوں سے ہوئی، جب ان میں شریف چوری کرتا تو اسے چھوڑ دیتے، اور جب معمولی آدمی چوری کرتا تو ہاتھ کاٹ ڈالتے، اگر اس عورت کی جگہ فاطمہ بنت محمد ہوتی تو میں اس کا ہاتھ بھی ضرور کاٹتا)۔

ب - بدر کے قیدیوں میں آپ کے چچا عباس بھی تھے، انصار نے چاہا کہ ان کو بلا فدیہ

چھوڑ دیا جائے، لیکن آپ نے اس کو منظور نہیں فرمایا:

”عن أنس بن مالک رضی اللہ عنہ أن رجالا من الأنصار الحدیث“

(بخاری: کتاب الجہاد، باب فداء المشرکین، نمبر: ۳۰۴۸)۔ (حضرت انس ابن مالک رضی اللہ عنہ سے

روایت ہے کہ انصار کے کچھ لوگوں نے نبی کریم صلی اللہ علیہ وسلم سے اجازت چاہی، اور عرض کیا کہ آپ اجازت دیں کہ ہم اپنے بھانجے (نبی کریم صلی اللہ علیہ وسلم کے چچا حضرت) عباس کا فدیہ معاف کر دیں، آپ نے فرمایا: اس میں ایک درہم بھی قطعاً نہ چھوڑنا)۔

ج - مساوات کا تیسرا حیرت انگیز واقعہ ہم خلیفہ دوم حضرت عمر فاروق رضی اللہ عنہ کے

عہد سے نقل کرتے ہیں، علامہ شبلی نعمانی لکھتے ہیں: ”جلد ابن الایہم غسانی شام کا مشہور رئیس بلکہ بادشاہ تھا اور مسلمان ہو گیا تھا، کعبہ کے طواف میں اس کی چادر کا گوشہ ایک شخص کے پاؤں کے نیچے آ گیا، جلد نے اس کے منہ پر تھپڑ کھینچ مارا، اس نے بھی برابر کا جواب دیا، جلد غصہ سے بیتاب ہو گیا، اور حضرت عمر کے پاس آیا، حضرت عمر نے اس کی شکایت سن کر کہا: تم نے جو کچھ کیا اس کی سزا پائی، اس کو سخت حیرت ہوئی، اور کہا: ہم اس مرتبہ کے لوگ ہیں کہ کوئی شخص ہمارے ساتھ گستاخی سے پیش آئے تو قتل کا مستحق ہوتا ہے، حضرت عمر نے فرمایا: جاہلیت میں ایسا ہی تھا، لیکن اسلام نے پست و بالا کو ایک کر دیا، اس نے کہا: اگر اسلام ایسا مذہب ہے جس میں شریف و ذلیل کی کچھ تیز نہیں تو میں اسلام سے باز آتا ہوں، غرض وہ چھپ کر قسطنطنیہ چلا گیا، لیکن حضرت عمر نے اس کی خاطر سے قانون انصاف کو بدلنا نہیں چاہا“ (الفاروق ۱۳۶۲)۔

جان کی حفاظت کا حق:

جان کی حفاظت کو انسانی حقوق میں اولیت حاصل ہے، اسی لئے کتاب و سنت میں اس کی رعایت کی بار بار تاکید کی گئی ہے، فقہاء اسلام نے اس کی حفاظت کو ان پانچ چیزوں میں اہمیت سے درج کیا ہے جو مقاصد شریعت میں سے ہیں، اللہ تعالیٰ کا ارشاد ہے:

”من قتل نفساً بغير نفس أو فساد فی الارض فکانما قتل الناس جميعاً، ومن أحيها فکانما أحيها الناس جميعاً“ (سورۃ المائدہ ۳۲) (جو شخص کسی کو ناحق قتل کرے گا (یعنی) بغير اس کے کہ جان کا بدلہ لیا جائے، یا ملک میں خرابی کرنے کی سزا دی جائے، اس نے گویا تمام لوگوں کو قتل کیا، اور جو اس کی زندگانی کا موجب ہوا، تو گویا تمام لوگوں کی زندگانی کا موجب ہوا)۔

دوسری جگہ ارشاد ہے:

”ولتقتلوا النفس التي حرم الله إلا بالحق“ (سورۃ بنی اسرائیل ۳۳) (اور جس جاندار کا مارنا خدا نے حرام کیا ہے، اسے قتل نہ کرنا مگر جائز طور پر [یعنی یہ فتویٰ شریعت]۔)

اسی حفاظت جان کے پیش نظر قصاص کا پورا نظام دیا گیا، ارشاد ہوا: ”ولکم فی القصاص حیوة یا أولى الالباب“ (سورۃ البقرہ ۱۷۹)۔

دوسری جگہ فرمایا: ”کتب علیکم القصاص فی القتل“ (سورۃ البقرہ ۱۷۸)۔

نیز ارشاد فرمایا: ”وکتبنا علیہم فیہا أن النفس بالنفس“ (سورۃ المائدہ ۳۵)۔
ان آیات میں ہر طبقہ، ہر جنس اور ہر صاحب مذہب کے لئے یکساں قانون دیا گیا، صاحب ہدایہ اس کو اس طرح وضاحت سے بتاتے ہیں:

”والقصاص واجب بقتل کل محقون الدم علی التابید إذا قتل عمداً، ویقتل الحر بالحر والحر بالعبد والمسلم بالذمی ویقتل الرجل بالمرأة والکبیر بالصغیر والصحیح بالاعمی والزمن وبناقص الأطراف والمجنون للعمومات“ (ہدایہ اخیرین ۵۲۲، ۵۲۳)۔

(قصاص دہائی محقون الدم کو عمداً قتل کرنے سے واجب ہوتا ہے، اور آزاد کو قتل کیا جائے گا آزاد کے قتل کرنے سے، اور آزاد کو غلام کے اور مسلمان کو ذمی کے قتل کرنے سے اور مرد کو عورت، بالغ کو نابالغ کے بدلہ اور تندرست کو ناپیتا، لنگ اور ناقص الاطراف و مجنون کے بدلہ قتل کیا جائے گا، اس لئے کہ دلائل عام ہیں)۔
مال کے تحفظ کا حق:

مال کے تحفظ کا حق بھی بنیادی حقوق میں سے ہے، یہ بھی اسلام کے مقاصد اصلیہ میں شامل ہے، اس کے بارے میں اللہ تعالیٰ کا ارشاد ہے: ”ولاتاکلوا أموالکم بینکم بالباطل“ (سورۃ البقرہ ۱۸۸) (اور ایک دوسرے کا مال ناحق نہ کھاؤ)۔

مال کے تحفظ ہی کے لئے چوری کی سخت سزا مقرر کی گئی، ارشاد ہے: ”والسارق والسارقة فاقطعوا أیدیہما“ (سورۃ المائدہ ۳۸)۔

رہزنی کرنے والوں اور قنہ فساد پھیلانے والوں کے لئے عبرتناک سزا میں مقرر کی

گئیں، ارشاد ہے:

”إنما جزاء الذين يحاربون الله ورسوله الآية“ (سورۃ المائدہ، ۳۳)۔

عزت نفس کے تحفظ کا حق:

عزت نفس کا پاس و خیال رکھنا بھی کسی بھی تہذیب یافتہ معاشرہ کے لئے بہت اہمیت رکھتا ہے، اگر کسی کی جان و مال محفوظ ہو، لیکن عزت محفوظ نہ ہو تو زندگی بے معنی ہو جاتی ہے، اسی لئے اس کا خیال رکھنے کی تاکید کرتے ہوئے فرمایا گیا:

”یا ایہا الذین آمنوا لایسخر قوم من قوم عسی أن یكونوا خیراً منهم ولا نساء من نساء عسی أن یکن خیراً منهن، ولاتلمزوا أنفسکم ولاتنازروا بالألقاب“ (سورۃ الحجرات، ۱۱) (مومنو! کوئی قوم کسی قوم سے تمسخر نہ کرے، ممکن ہے کہ وہ لوگ ان سے بہتر ہوں، اور نہ عورتیں عورتوں سے تمسخر کریں، ممکن ہے کہ وہ ان سے اچھی ہوں اور اپنے (مومن بھائی) کو عیب نہ لگاؤ، اور نہ ایک دوسرے کا برا نام رکھو)۔

اور جیتے الوداع کے خطبہ میں جان، مال اور عزت و آبرو کے تحفظ کو نہایت تاکید فرمائی۔
میں محسن انسانیت صلی اللہ علیہ وسلم نے یوں بیان فرمایا: عن أبی بکرۃ أن رسول اللہ صلی اللہ علیہ وسلم خطب الناس فقال: ”ألا تدرون الحدیث“ (بخاری: کتاب الفتن؛ باب قول النبی صلی اللہ علیہ وسلم: لا ترجعوا بعدی کفاراً لضرب بعضکم رقاب بعض، نمبر ۷۸۷۸)۔

(حضرت ابو بکر رضی اللہ عنہ سے روایت ہے کہ نبی کریم صلی اللہ علیہ وسلم نے لوگوں کو خطاب فرمایا، اور پوچھا: کیا تمہیں نہیں معلوم کہ یہ کونسا دن ہے؟ لوگوں نے عرض کیا: اللہ اور اس کے رسول ہی بہتر جانتے ہیں، فرماتے ہیں کہ یہاں تک کہ ہمیں گمان ہو کہ آپ اس کا دوسرا نام رکھ دیں گے، پھر فرمایا: کیا یہ یوم الآخر نہیں ہے؟ ہم نے عرض کیا: کیوں نہیں (یوم الآخر ہی ہے)، پھر پوچھا: یہ کونسا شہر ہے؟ کیا یہ بلد حرام نہیں ہے؟ ہم نے عرض کیا: کیوں نہیں اے اللہ کے

رسول! فرمایا: تو تمہاری جانیں، اموال، عزت و آبرو اور تمہارے جسم تمہارے اوپر اس شہر اور اس مہینہ میں اسی دن کی طرح حرام ہیں۔

عدل و انصاف کا حق:

حکومت، حکام اور قاضیوں کی نگاہ میں سب رعایا کو برابر قرار دیا گیا، فرمایا گیا کہ عدل کے قیام میں رشتہ داروں کی رعایت اور دشمنوں سے عداوت آڑے نہ آنی چاہئے، ارشاد ہے:

”یا ایہا الذین آمنوا کونوا قوامین بالقسط شهداء لله ولو علی أنفسکم أو الوالدين والأقربین“ (سورۃ النساء ۱۳۵) (اے ایمان والو! انصاف پر قائم رہو، اور خدا کے لئے سچی گواہی دو خواہ (اس میں) تمہارا، یا تمہارے ماں باپ اور رشتہ داروں کا نقصان ہی ہو)۔

دوسری جگہ ارشاد ہے:

”یا ایہا الذین آمنوا کونوا قوامین لله شهداء بالقسط، ولا یجرمنکم شأن قوم علی أن لاتعدلوا، اعدلوا هو أقرب للتقوی، واتقوا الله، إن الله خبیر بما تعملون“ (سورۃ المائدہ ۸)۔

(اے ایمان والو! خدا کے لئے انصاف کی گواہی دینے کے لئے کھڑے ہو جایا کرو، اور لوگوں کی دشمنی تم کو اس بات پر آمادہ نہ کرے کہ انصاف چھوڑ دو، انصاف کیا کرو کہ یہی پرہیزگاری کی بات ہے، اور خدا سے ڈرتے رہو، کچھ شک نہیں کہ خدا تمہارے سب اعمال سے خبردار ہے)۔

اور عدل کے تقاضوں کو پورا کرنے کا طریقہ یہ بتایا گیا کہ کسی افواہ پر بغیر ثبوت کے کان نہ دھرا جائے، اور شک ہونے پر معافی دیدی جائے، ارشاد ہے:

”یا ایہا الذین آمنوا إن جاءکم فاسق بنبأ فتبینوا أن تصیبوا قوما بجهالة فتصبحوا علی ما فعلتم نادمین“ (سورۃ الحجرات ۶)۔

(مومنو! اگر کوئی بدکردار تمہارے پاس کوئی خبر لیکر آئے تو خوب تحقیق کر لیا کرو (مبادا)

کہ کسی قوم کو نادانی سے نقصان پہنچا دو، پھر تم کو اپنے کئے پر نادم ہونا پڑے۔
نبی کریم صلی اللہ علیہ وسلم نے فرمایا:

”ادروا الحدود عن المسلمین ما استطعتم“ (ترمذی: کتاب الحدود، باب اجاء
فی درء الحدود، نمبر: ۱۳۲۳، وابن ماجہ: ابواب الحدود، باب السز علی المؤمن و دفع الحدود، نمبر: ۲۵۴۵)۔
(جتنا ممکن ہو سکے مسلمانوں سے حدود دفع کر دیا کرو)۔

اسی طرح کسی حق کے بغیر قید کرنے پر پابندی لگادی گئی، چنانچہ حضرت عمر رضی اللہ عنہ
سے منقول ہے:

”لایؤسر رجل فی الإسلام إلا بحق“ (اسلام میں کسی حق کے بغیر کسی شخص کو قید
نہیں کیا جائے گا) (انسان کے بنیادی حقوق، ص ۱۷)۔

فرد کی آزادی کا تحفظ:

اسلامی معاشرہ میں چونکہ ہر فرد کو مساوی حقوق حاصل ہیں، کسی پر کسی کا بیجا دباؤ نہیں
ہے، اور ہر ایک آزاد اور خود مختار ہے، اس لئے اس کا بھی بار بار حکم دیا گیا اور تاکید کی گئی کہ کسی کی
پرائیویٹ اور ذاتی زندگی میں خواہ مخواہ کی دخل اندازی نہ کی جائے، نہ کسی کی ٹوہ میں رہا جائے، اگر
کوئی تنہائی میں ہے، یا اہل و عیال کے ساتھ گھر میں ہے تو بلا اجازت گھر میں داخل ہونے پر روک
لگادی گئی، اللہ تعالیٰ کا ارشاد ہے:

”یا ایہا الذین آمنوا لاتدخلوا بیوتا غیر بیوتکم حتی تستأنسوا
وتسلموا علی أهلها ذلکم خیر لکم لعلکم تذكرون، فإن لم تجدوا فیها أحدا
فلا تدخلوها حتی یؤذن لکم، فإن قیل لکم ارجعوا فارجعوا هو أذکی لکم،
والله بما تعملون علیم“ (سورۃ النور ۲۷-۲۹)۔

(مومنو! اپنے گھروں کے سوا دوسرے (لوگوں کے) گھروں میں گمراہوں سے
اجازت لئے اور ان کو سلام کئے بغیر داخل نہ ہوا کرو، یہ تمہارے حق میں بہتر ہے) (اور ہم یہ نصیحت

اس لئے کرتے ہیں) کہ شاید تم یاد رکھو، اگر تم گھر میں کسی کو موجود نہ پاؤ، تو جب تک تم کو اجازت نہ دی جائے اس میں مت داخل ہو، اور اگر یہ کہا جائے کہ (اس وقت) لوٹ جاؤ تو لوٹ جایا کرو، یہ تمہارے لئے پاکیزگی کی بات ہے، اور جو کام تم کرتے ہو خدا سب جانتا ہے)۔

دوسری جگہ ارشاد ہے:

”يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ

وَلَاتَجَسَّسُوا وَلَا يَغْتَب بَّعْضُكُم بَعْضًا“ (سورۃ الحجرات ۱۲)۔

(اے اہل ایمان! بہت گمان کرنے سے احتراز کرو کہ بعض گمان گناہ ہیں، اور ایک

دوسرے کے حال کا تجسس نہ کیا کرو، اور نہ کوئی کسی کی غیبت کرے)۔

مذہب اور ضمیر ورائے کی آزادی کا حق:

اسلامی مملکت کی تمام رعایا کے مذہب اور ضمیر و اعتقاد کے تحفظ کی گارنٹی دیتے ہوئے

ارشاد ہے:

”لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ فَمَن يَكْفُرْ بِالطَّاغُوتِ

وَيُؤْمِن بِاللَّهِ فَقَدْ اسْتَمْسَكَ بِالْعُرْوَةِ الْوُثْقَىٰ لَا انْفِصَامَ لَهَا وَاللَّهُ سَمِيعٌ

عَلِيمٌ“ (سورۃ البقرہ ۲۵۶)۔

(دین اسلام) میں زبردستی نہیں ہے، ہدایت (صاف طور پر ظاہر اور) گمراہی سے

الگ ہو چکی ہے، تو جو شخص بتوں سے اعتقاد نہ رکھے اور خدا پر ایمان لائے اس نے ایسی مضبوط

رسی ہاتھ میں پکڑ لی ہے جو کبھی ٹوٹنے والی نہیں ہے، اور خدا سب کچھ سنتا اور جانتا ہے)۔

مولانا مودودی فرماتے ہیں:

”ضمیر و اعتقاد کی آزادی ہی کا قیمتی حق تھا جسے حاصل کرنے کے لئے مکہ کے تیرہ سالہ

دور ابتلاء میں مسلمانوں نے ماریں کھا کھا کر کلمہ حق ادا کیا، اور بالآخر یہ حق ثابت ہو کے رہا،

مسلمانوں نے یہ حق جس طرح اپنے لئے حاصل کیا تھا، اسی طرح دوسروں کے لئے بھی اس کا پورا

پورا اعتراف کیا، اسلامی تاریخ اس بات سے خالی ہے کہ مسلمانوں نے کبھی اپنی غیر مسلم رعایا کو اسلام قبول کرنے پر مجبور کیا ہو، یا کسی قوم کو مار مار کر کلمہ پڑھوایا ہو“ (انسان کے بنیادی حقوق، ص: ۲۱)۔

اظہار رائے کی آزادی کا حق:

جہاں تک اظہار رائے کی آزادی کا سوال ہے، تو دنیا کی کوئی بھی قوم اس میں مسلمانوں کا مقابلہ نہیں کر سکتی، اسلام نے نہ صرف یہ کہ اظہار رائے کی آزادی کا حق دیا، بلکہ روک ٹوک کرنے، اپنی رائے ظاہر کرنے اور کلمہ حق کہنے کو دینی فریضہ قرار دیا، یہاں تک کہ ارشاد فرمایا گیا کہ اگر امر بالمعروف اور نہی عن المنکر ترک کر دیا گیا تو امت مسلمہ زوال و پستی کا شکار ہو جائے گی، اللہ تعالیٰ کا ارشاد ہے:

”ولتكن منكم أمة يدعون إلى الخير ويأمرون بالمعروف وينهون عن المنكر وأولئك هم المفلحون“ (سورۃ آل عمران، ۱۰۳)۔

(اور تم میں ایک جماعت ایسی ہونی چاہئے جو لوگوں کو نیکی کی طرف بلائے، اور اچھے کام کرنے کا حکم دے، اور برے کاموں سے منع کرے، یہی لوگ ہیں جو نجات پانے والے ہیں)۔

مزید ارشاد فرمایا:

”کنتم خیر أمة أخرجت للناس تأمرون بالمعروف وتنهون عن المنكر“ (سورۃ آل عمران، ۱۱۰)۔

(مومنو! جتنی امتیں (یعنی قومیں) لوگوں میں پیدا ہوئیں تم ان سب سے بہتر ہو کہ نیک کام کرنے کو کہتے ہو اور برے کاموں سے منع کرتے ہو)۔

بنی اسرائیل کے زوال اور ان کے مستحق عتاب و لعنت ہونے کے اسباب کو بیان کرتے ہوئے ارشاد فرمایا:

”کانوا لایتناہون عن منکر فعلوہ“ (سورۃ الباعثہ، ۷۹) (اور برے کاموں سے جو وہ کرتے تھے ایک دوسرے کو روکتے نہیں تھے)۔

یہی نہیں بلکہ امیر کو حکم دیا گیا کہ نظام حکومت شورا کی طرز پر چلائے، اور اہم معاملات میں لوگوں سے مشورہ کیا کرے، ارشاد ہے:

”وشاورہم فی الامر، فاذا عزمتم فتوکل علی اللہ، ان اللہ یحب المتوکلین“ (آل عمران، ۱۵۹)۔

(اور اپنے کاموں میں ان سے مشورہ لیا کرو، اور جب کسی کام کا عزم مصمم کر لو تو خدا پر بھروسہ رکھو، بے شک خدا بھروسہ رکھنے والوں کو دوست رکھتا ہے)۔

دوسری جگہ ارشاد ہے: ”وامرہم شوری بینہم“ (سورۃ الشوریٰ: ۳۸) (اور اپنے کام آپس کے مشورہ سے کرتے ہیں)۔

اسی طرز حکومت کی تعلیم دیتے ہوئے نبی کریم صلی اللہ علیہ وسلم نے ارشاد فرمایا: ”اذا کان امرانکم خیبارکم واغنیانکم سمحانکم الحدیث“ (ترمذی، کتاب البقی، باب حتی یکن ظہر الارض خیرا من بطنہا، نمبر: ۲۲۶۶) (جب تمہارے امراء تم میں سب سے بہتر لوگ ہوں، تمہارے مالدار سخی لوگ ہوں، اور امور مملکت تمہارے درمیان مشورہ سے ہوتے ہوں تو زمین کی پیٹھ یعنی اوپری حصہ اس کے پیٹ یعنی نچلے حصہ سے بہتر ہے، اور جب تمہارے امراء تم میں سب سے برے لوگ ہوں، اور تمہارے مالدار بخیل ہوں، اور تمہارے امور عورتوں کے حوالہ ہوں تو زمین کا پیٹ تمہارے لئے اس کی پیٹھ سے بہتر ہے)۔

خليفة اول حضرت ابو بکر صدیق رضی اللہ عنہ نے بار خلافت سنبھالنے کے بعد جو خطبہ دیا، اس میں لوگوں کو صاف طور سے آزادی رائے کے حدود اور لوگوں کے حقوق کی وضاحت کر دی تھی، آپ نے فرمایا:

”لوگو! مجھے تم پر حاکم بنایا گیا ہے، حالانکہ میں تم سے بہتر نہیں ہوں، اگر اچھے کام کروں تو میری مدد کرو، برائی کی طرف جاؤں تو مجھے سیدھا کر دو، سچائی امانت ہے، اور جھوٹ خیانت ہے، تم میں سے کمزور میرے نزدیک قوی ہے، یہاں تک کہ میں اس کا حق واپس دلا دوں

(انشاء اللہ) اور تم میں سے قوی آدمی میرے نزدیک کمزور ہے، یہاں تک کہ دوسرے کا حق اس سے واپس دلا دوں (انشاء اللہ)، میں خدا اور اس کے رسول کی فرماں برداری کروں تو میری فرماں برداری کرو، خدا اور رسول کی نافرمانی کروں تو تم پر فرماں برداری فرض نہیں“ (انبیاء والہدایہ ۳۰۳ تا ۳۰۶، تاریخ اسلام از غلام رسول مہر، ص: ۹۸-۹۹)۔

خلیفہ دوم حضرت عمر رضی اللہ کے طرز حکومت پر روشنی ڈالتے ہوئے علامہ شبلی نعمانی فرماتے ہیں:

”جب کوئی انتظام پیش آتا تھا تو ہمیشہ ارباب شوری کی مجلس منعقد ہوتی تھی، اور کوئی امر بغیر مشورہ اور کثرت رائے کے عمل میں نہیں آسکتا تھا..... معمولی اور روزمرہ کے کاروبار میں اس مجلس کے فیصلے کافی سمجھے جاتے تھے، لیکن جب کوئی امر اہم پیش آتا تھا تو مہاجرین اور انصار کا اجلاس عام ہوتا تھا، اور سب کے اتفاق سے وہ امر طے پاتا تھا (آگے اس کی کئی مثالیں تاریخی کتابوں کے حوالہ سے پیش کی گئی ہیں) (الفاروق، جلد دوم، ص: ۱۲، ۱۳ بحوالہ کتاب الخراج/ص: ۱۵، ۱۳)۔

جایہ قہر آفتخ ہوا تھا، لہذا حضرت عمرؓ نے دستور کے موافق اس کی زمین کو بانٹنے کا ارادہ کیا، لیکن مجلس شوری میں حضرت معاذ بن جبل کے دلائل سننے کے بعد بقول صاحب فتوح البلدان ”فحصار إلى قول معاذ“ ان کی بات مان لی اور تقسیم سے باز رہے (فتوح البلدان للسلاذری، ص: ۱۵۶)۔

اسلامی مملکت میں موجود ذمیوں اور غیر مسلموں کو کتنے حقوق حاصل ہیں، اس کا اندازہ اوپر کی متعدد عبارات کے علاوہ حضرت عمر کی جاگنی کی حالت میں کی جانے والی وصیت سے لگایا جاسکتا ہے، جس میں آپ نے مہاجرین، انصار اور عام مسلمانوں کے حقوق کی اپنے بعد ہونے والے خلیفہ کو وصیت کرنے کے بعد فرمایا:

”أوصیہ (الخليفة بعدی) بذمة اللہ وذمة رسوله أن یوفی لهم حقهم

وَأَنْ يقاتل من ورائهم ولا يكلفوا إلّا طاقتهم“ (بخاری: کتاب فضائل اصحاب النبی صلی اللہ علیہ وسلم، باب قصۃ البیعة والاتفاق علی عثمان، نمبر: ۳۷۰۰)۔

(میں اپنے بعد ہونے والے خلیفہ کو وصیت کرتا ہوں کہ اہل ذمہ سے جو عہد کیا گیا ہے، اس کو اللہ اور اس کے رسول کا ذمہ سمجھ کر پورا کرے، ان کی حفاظت کے لئے قتال کرے، اور ان کو ان کی طاقت سے زیادہ کسی چیز کا مکلف نہ بنائے)۔

واضح رہے کہ یہ ان دو خلفاء کے کچھ حالات ہیں جنہوں نے پورے رعب و دبدبہ سے نظام حکومت چلایا، جہاں تک حضرت عثمان اور حضرت علی رضی اللہ عنہم کا تعلق ہے، تو ان کے دور میں مختلف اسباب سے یہ آزادی اور بڑھ گئی، بلکہ شاید یہ کہنا غلط نہ ہوگا کہ دونوں حضرات کو اسی آزادی ہی کے سبب دشواریاں پیش آتی رہیں، اگر انہوں نے اس پر پابندی عائد کر کے بادشاہوں کا رویہ اپنایا ہوتا تو کسی کو ان کے سامنے دم مارنے کی بھی جرأت نہ ہوتی، لیکن انہوں نے جان دینا گوارا کر لیا، لیکن اسلام کے عطا کردہ حقوق کو سلب کرنے پر راضی نہ ہوئے۔

کسی بھی مملکت، حکومت اور معاشرہ کو کامیاب اسی وقت سمجھا جاسکتا ہے، جبکہ جان و مال، عزت و آبرو محفوظ ہو، امن و عافیت اور خوشحالی ہو، مذہبی و فکری آزادی ہو، اسلامی مملکت میں رعایا کو ان سب چیزوں کی ضمانت اور گارنٹی دی گئی ہے، جب یہ نظام رائج تھا تو ایک بوڑھی عورت مملکت کے ایک حصہ سے دوسرے حصہ کی طرف سونا اچھالتی ہوئی بے فکری سے چلی جاتی تھی، آج بلند و بانگ دعوؤں کے باوجود دنیا کا کوئی مہذب ترین معاشرہ بھی کیا اس کی مثال پیش کر سکتا ہے۔

أولئك آباؤی فجننی بمثلهم

إذا جمعنا یا جریر المجامع

☆☆☆

اسلامی مملکت میں رعایا کے حقوق

محمد طارق محمود نیازی

تمام تعریفیں اللہ تعالیٰ ہی کے لئے ہیں جس نے اقوام عالم کو فطرت اسلام پر پیدا کیا اور ملت حنیفیہ پر ان کی تخلیق فرمائی جو نہایت واضح، کشادہ، نمایاں، روشن، صاف، سہل اور آسان ہے، اس کے بعد جہل و ضلالت نے انہیں آگھیرا، گمراہی کی تاریکیاں ان پر چھا گئیں اور وہ انتہائی پستی میں جا گرے اور شقاوت و بدبختی نے بری طرح انہیں دبوچ لیا تو پھر اللہ نے اپنے فضل و کرم و لطف و عنایت سے انہیں نوازا اور ان کی جانب انبیاء کرام معبوث فرمائے تاکہ اس طرح وہ دنیا کو ضلالت و گمراہی کی ظلمتوں سے نکالے اور نور و ضیاء کے جلو سے بہرہ مند کرے، اور خدائے قدوس نے انبیاء کرام کی اطاعت کو اپنی اطاعت قرار دیا اس نے انبیاء کرام کے تابعین میں سے جنہیں چاہا ان کے علوم و معارف کا حامل بنایا اور ان کے شرائع و احکام کے اسرار و حکم سمجھنے کی انہیں توفیق عطا فرمائی (شاد ولی اللہ دہلوی، ترجمہ اللہ الباقیہ جلد دوم، محمد اسماعیل گوہر وی (مترجم) حاجی حنیف ایڈیشنز 1999ء، ص 19)۔

کسی ملک کا نظام چلانے اور اس میں امن و سکون قائم کرنے اور امن برقرار رکھنے کے لئے دو باتیں ضروری ہوتی ہیں:

۱- حکمرانوں کا عادل و منصف اور عوام کے دکھ درد کو سمجھنے والا ہونا۔

۲- عوام کا اپنے حکمرانوں کے ساتھ تعاون کرنا۔

ان دونوں کی بنیاد خیر خواہی پر ہے، یعنی دونوں ایک دوسرے کی خیر خواہی کریں (صلاح

الدین یوسف، حافظ، حقوق و فرائض دارالسلام سعودی عرب، ص 249)۔

جیسا کہ ارشاد نبوی ﷺ ہے: **الدين النصيحة** (مسلم بن حجاج، امام، صحیح مسلم، کتاب

الایمان، حدیث نمبر: 55) (دین خیر خواہی کا نام ہے)۔

ایک اسلامی مملکت کی رعایا میں مسلم اور غیر مسلم دونوں ہو سکتے ہیں اور پھر غیر مسلم رعایا

میں متامن (۱)، معاہدہ (۲) اور ذمی (۳) بھی ہو سکتے ہیں، لہذا مسلم و غیر مسلم رعایا دونوں کے حقوق

کی بجا آوری اسلامی مملکت کے حکمرانوں پر عائد ہوتی ہے، عصر حاضر کے اندرونی و بیرونی چیلنجز

کا سامنا کرنے کے لئے بھی اسلامی مملکت پر حسب ذیل رعایا کے حقوق عائد ہوتے ہیں:

حق آزادی:

حق آزادی کے بغیر زندگی کا حق بے معنی ہے، چنانچہ ایک اسلامی مملکت بھی اپنے

شہریوں کو آزادی مہیا کرنے کی ذمہ دار ہے، لہذا کوئی طاقت ور مسلمان یا غیر مسلم کسی بھی کمزور

مسلمان یا غیر مسلم کو غلام نہیں بنا سکتا اور نہ بے گار لے سکتا ہے (مریم خضاء، اسلام، مغرب اور پاکستان،

دارالکتب سلفیہ لاہور 2009ء، ص 130) اسلامی مملکت کی رعایا کو ہر قسم کی سیاسی، معاشرتی اور معاشی جائز

سرگرمیوں کی اجازت ہوتی ہے اور ان جائز سرگرمیوں پر کوئی پابندی بھی عائد نہیں کی جاسکتی۔

حق مال و جائیداد:

اسلامی مملکت میں اس حق کے بغیر فرد اپنی شخصیت کی مناسب تعمیر کر ہی نہیں سکتا اور نہ

اپنی آزادی کا پورا پورا لطف اٹھا سکتا ہے۔ انسانی فطرت میں یہ عنصر موجود ہے کہ وہ بعض چیزوں کو

میری کہنا چاہتا ہے (ایضاً) ارشاد بانی ہے:

”وَلَقَدْ مَكَنَّاكُمْ فِي الْأَرْضِ وَجَعَلْنَا لَكُمْ فِيهَا مَعِيشَةً وَ قَلِيلًا مَّا

تَشْكُرُونَ“ (الاعراف: 10)۔

(ہم نے تمہیں زمین میں اختیارات کے ساتھ بسایا اور تمہارے لئے زمین میں سامان زیت فراہم کیا تھوڑے ہی لوگ ہیں جو شکر کرتے ہیں)۔
زندہ رہنے کا حق:

اسلام انسانی زندگی کے تحفظ کا سب سے بڑا ضامن ہے، اسلامی نقطہ نظر سے ہماری زندگی اللہ کی امانت ہے، لہذا ہم اس کی مرضی کے بغیر اپنے نفس سے کوئی کام لینے کے مجاز نہیں، اسلام نے زندگی کے لئے مہلک اشیاء کو حرام قرار دیا، حق زندگی میں اسلام نے مسلمان اور غیر مسلم کو یکساں حق دیا ہے (مریم خنسا، اسلام مغرب اور پاکستان، ص 128)، ارشاد ربانی ہے:

”من قتل نفسا بغير نفس أو فساد فی الارض فکانما قتل الناس جميعا و من احيها فکانما احيها الناس جميعا“ (المائدہ: 32)۔

(جس نے کسی جان کو بغیر جان کے یا زمین میں فساد کے قتل کیا پس گویا اس نے سارے انسانوں کا قتل کیا اور جس نے ایک جان کو زندگی دی گویا اس نے سارے انسانوں کو زندہ کیا)۔
انصاف کا حق:

انصاف کی دستیابی رعایا کا حق ہے، فیصلہ کرتے وقت امیر ہو یا غریب، اپنا ہو یا پرایا، ہر حالت میں عدل سے کام لینا چاہیے، ارشاد خداوندی ہے:

”و اذا حکمتم بین الناس أن تحکموا بالعدل“ (النساء: 58)۔

(اور جب تم لوگوں کے درمیان فیصلہ کرو تو فیصلہ عدل سے کرو)۔

عدل کی اہمیت اتنی ہے کہ اسے تقویٰ کے قریب بھی کہا گیا ہے اور معاشرے میں ظلم و ستم روکنے کے لئے اور معاشرہ کو امن کا گہوارہ بنانے کے لئے عدل لازمی عنصر ہے، کیوں کہ ایک طرف یہ ظالم کو ظلم کو روکنے کے لئے ضروری ہے تو دوسری طرف مظلوم کی داد رسی کے لئے اہم ہے۔

قصاص کا حق:

اسلامی مملکت کی رعایا کا قصاص میں بھی حق ہے اور یہ حق غریب ہو یا امیر ہر ایک کے تا

حق خون بہانے کی صورت میں میسر ہے۔ ارشاد خداوندی ہے:

”ولکم فی القصاص حیوة یا اولى الالباب“ (البقرة: ۱۷۹)۔

(اور تمہارے لئے قصاص میں زندگی ہے اے عقل والو!)

قصاص اس لئے لازم ہے تاکہ ایک تو کسی کا خون رائگاں نہ جائے، دوسرا خون بہانے والا ناحق ہر کسی کا خون نہ بہا تا پھرے، ایک طرف تو ان کے ساتھ ہمدردی ہے جن کا خون بہایا گیا اور دوسری طرف خون بہانے والے کو روکنے کے لئے بھی قصاص اہمیت رکھتا ہے۔

صلح و آشتی کا حق:

دنیاوی زندگی میں مختلف طبعیوں کے پیش نظر اور مختلف ذہنی استعداد کے سبب بعض اوقات معمولی معاملات پر بھی بڑے بڑے اختلاف پیدا ہو جاتے ہیں حتیٰ کہ نوبت لڑائی جھگڑا پر آ جاتی ہے تو تماشائی بننے کی بجائے صلح کا بندوبست کرنا چاہیے۔

ارشاد خداوندی ہے:

”وان طائفتن من المؤمنین اقتتلوا فأصلحوا بینہم“ (الحجرات: ۹)۔

(اور اگر مومنوں کے دو گروہ آپس میں لڑ پڑیں تو تم ان دونوں کی آپس میں صلح کرادو)۔

ایک اور جگہ ارشاد خداوندی ہے:

”انما المؤمنون إخوانة فأصلحوا بین أخویکم و اتقواللہ لعلکم

ترحمون“ (الحجرات: ۱۰)۔

(بے شک مومن آپس میں بھائی بھائی ہیں پس ان دونوں بھائیوں کے درمیان صلح کرا

دو اور اللہ سے ڈرتے رہو تاکہ تم پر رحم کیا جائے)۔

بعض احادیث مبارکہ میں مومنوں کی مثال ایک دیوار کی مانند دی گئی ہے اور بعض

احادیث مبارکہ میں مومنوں کی مثال ایک جسم کی طرح بھی دی گئی ہے، لہذا ہمیں اختلافات مٹا کر

اخوت کی فضا قائم کرنی چاہیے، تاکہ ہم اللہ کی رحمت کے امیدوار بن سکیں۔ ضیاء الدین سردار اپنی تصنیف میں رقم طراز ہیں:

اسلام سماجی لحاظ سے انسانیت کے بھائی چارہ کی بنیاد پر معاشرہ میں یکسانیت پیدا کرتا ہے جس میں ریاستی فلاح بھی یقینی ہے اور جس معاشرہ میں کمزور ترین افراد کا بھی مکمل تحفظ کیا جاتا ہے (Ziauddin Sadar, The Future of Mulsim civilisation Crom Helm -London, 1979.P-66)

موجودہ دور کے ترقی یافتہ معاشروں کے ماہر معاشیات بھی معاشرتی و معاشی فلاح کے لئے اجتماعی معاشرتی فلاح پر زور دیتے ہیں۔

فرقہ بازی سے روک تھام کا حق:

رعایا کا حق ہے کہ اسلامی مملکت میں تفرقہ بازی و عناد کا خاتمہ کیا جائے تاکہ اسلامی معاشرہ میں اخوت و بھائی چارہ کی فضا قائم ہو اور معاشرہ حقیقی بنیادوں پر ترقی کر سکے۔ ارشاد خداوندی ہے:

”واعتصموا بحبل اللہ جمیعاً و لا تفرقوا“ (آل عمران: 103)۔

(اور تم اللہ کی رسی کو مضبوطی سے تھام لو اور تفرقہ میں نہ پڑو)۔

کیوں کہ علاقائی، تہذیبی اور رنگ و نسل کے امتیازات کی بجائے وحدت و یک جہتی ہی میں امت مسلمہ کی کامیابی کا راز مضمر ہے اور تاریخ انسانی عملاً اتحاد و یگانگت کا یہ مظاہرہ دیکھ چکی ہے۔

سازگار ماحول کا حق:

سازگار ماحول کی دستیابی بھی رعایا کا حق ہے، کیوں کہ ماحول کا اثر بھی انسانی رویوں پر گہرا ہوتا ہے، لہذا ایسی فضا قائم کی جائے کہ نیکی کی حوصلہ افزائی اور برائی کی حوصلہ شکنی ہو، ارشاد خداوندی ہے:

”ولتكن منكم أمة يدعون إلى الخير و يأمرون بالمعروف وينهون عن المنكر“ (آل عمران: 104)۔

(اور چاہیے کہ تم میں ایک جماعت بھلائی کی دعوت دے اور نیکی کا حکم دے اور وہ برائی سے روکے)۔

ایک اور جگہ ارشاد خداوندی ہے:

”ولا تفسدوا فی الأرض“ (الاعراف: 56)) (اور تم زمین پر فساد نہ پھیلاؤ)۔

کیوں کہ دنیاوی ترقی کے ساتھ ساتھ اخروی معاملات کی انجام دہی کے لئے امن کا قیام اور فساد کی ماحول کا خاتمہ ضروری ہے۔

مہلت کا حق:

تنگ دستی کی صورت میں رعایا کو مہلت دینا ان کا حق ہے، اس سے ایک طرف وہ خوشی خوشی قرض کی ادائیگی کے لئے کوشاں ہوں گے تو دوسری طرف معاشی و معاشرتی سرگرمیاں بھی برقرار رہیں گی، ارشاد خداوندی بھی ہے:

”وان كان ذو عسرة فنظرة إلى ميسرة“ (البقرة: 280)۔

(اگر کوئی تنگ دست ہو تو اسے آسانی سے ادا کرنے تک مہلت دو)۔

جب کہ عملاً کسی مقروض نے حکومتی ادارے کا قرض لیا ہو تو عدم ادائیگی کی صورت میں اسے زبردستی قید و بند کی سزا دی جاتی ہے جس سے نہ صرف عزت نفس مجروح ہوتی ہے، بلکہ اس کی کاروباری سرگرمیاں بھی تعطل کا شکار ہو جاتی ہیں۔

ہمدردانہ سلوک کا حق:

مشفقانہ اور ہمدردانہ سلوک کرنا رعایا کا حق ہے، اسلامی مملکت میں کوئی ایسے اقدامات نہ کئے جائیں جس سے رعایا زیادتی محسوس کریں، ذہنی و دلی ہم آہنگی ترقی کے لئے ضروری ہے،

ارشاد خداوندی ہے:

”لَا تَظْلِمُونَ وَلَا تُظْلَمُونَ“ (البقرة: 279)) (تم ظلم نہ کرو اور نہ تم پر ظلم کیا جائے)۔

جبکہ عصر حاضر میں آئے روز کے ٹیکسوں سے جو عوام پر ظلم ڈھایا جا رہا ہے وہ صرف اور صرف اپنی عیاشیوں کو پورا کرنے کے لئے کیا جا رہا ہے، اس سے بد نظمی اور بددلی کی نضا پیدا ہوتی ہے، لہذا ناجائز اخراجات سے اجتناب کرنا چاہیے تاکہ ناجائز ٹیکسوں کے نفاذ کی نوبت ہی نہ آئے۔

دین اسلام کے نفاذ کا حق:

اسلامی مملکت کی رعایا کا یہ حق ہے کہ دین اسلام عملی طور پر نافذ کیا جائے اور ریاست میں قرآن و سنت کی حکمرانی ہو اور ریاست کے تمام امور قرآن و سنت کی راہنمائی سے حاصل کئے جائیں اور کسی نئے پیش آمدہ معاملہ میں صاحب حل و عقد اجتہاد کے ذریعے قیامت تک کے آنے والے امور، اس دور کے تقاضوں کے مطابق طے کر سکتے ہیں، بہر حال اصولی راہنمائی ہمیں قرآن و سنت سے ہی ملتی ہے۔

ارشاد خداوندی ہے:

”يا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ فَإِن تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِن كُنتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا“ (النساء: 59)۔

(اے ایمان والو! تم اللہ اور اس کے رسول ﷺ کی اطاعت کرو اور ان کی جو تم میں سے صاحب امر ہیں اور اگر تم کسی معاملہ میں تنازع پاؤ تو اسے اللہ اور اس کے رسول کی طرف لوٹا دو، اگر تم اللہ اور یوم آخرت پر ایمان رکھتے ہو۔ یہ بہتر اور سب سے اچھی تاویل (ان کے لئے) ہے)۔

اسلامی ثقافت کی بنیاد اللہ اور اس کی مخلوق انسان کے مابین ایک میثاق پر قائم ہے، اس

کے اصول تمام زمانوں کے لئے مقرر ہیں وہ بلا امتیاز قومی حدود، نسل، رنگ یا زبان کے، تمام انسانیت کے لئے بجا طور پر جائز ہیں، یہ وسیع اور قوی رائے دہندگی کا حق برائے نام نو مسلموں کی تعداد میں اضافہ کرنے کے لئے نہیں ہے، بلکہ وہ تمام انسانوں کے لئے ہے، وہ اپنے مالک کے آگے سرنیاز جھکائیں اور اس کے مقرر کردہ قوانین کے مطابق اپنی زندگیاں سنواریں۔ اسلامی آفاقیت غیر واضح اور مبہم نہیں ہے وہ ایمان کی طرح اخلاقی ضابطہ کی سختی سے پابند ہے جس سے انسان حیات مابعد کی تیاری کے لئے اس دنیا میں اپنی زندگی احسن طریقہ سے گزارے (عزیز احمد پروفیسر، ”برصغیر میں اسلامی جدیدیت“، ڈاکٹر جالبی، ادارہ ثقافت اسلامیہ لاہور، 1997ء، ص 302) اور اخروی زندگی میں بھی کامیاب و کامران ہو سکے۔ احمد شلمسی ”تاریخ تعلیم و تربیت اسلامیہ“ کے مقدمہ میں مترجم کا بیان ہے کہ:

”ہمارے (دین اسلام کے) علم کی روشنی ان لوگوں میں پہنچائی جائے جو تاریکی میں ہیں، بالخصوص ہمارے ربانی مذہب کے خاص اور پاک اصول انہیں بتائے جائیں اس بارے میں ہماری ذمہ داری اس لئے بڑھ جاتی ہے کہ جس سچے مذہب سے ہم مستفیض ہیں اسے دوسروں تک پہنچائیں (احمد شلمسی، ڈاکٹر، ”تاریخ تعلیم و تربیت اسلامیہ“، محمد حسین خان زبیری (مترجم)، ادارہ ثقافت اسلامیہ لاہور، 1963ء، ص (مقدمہ)۔)۔“

حق ناموس عزت و شہرت:

عزت و شہرت اور وقار سے زندگی بسر کرنا ہر شخص کا حق ہے اور حکومت کو دیگر حقوق کی طرح عوام کے اس حق کی بھی حفاظت کرنی چاہیے۔

عزت و وقار کے بغیر انسانی آزادی بھی بے معنی ہے، لہذا اسلام نے فرد کی عزت کو بحیثیت انسان اہمیت دی ہے۔

”ولقد کرمنا بنی آدم“ (الاسراء: 70) (ہم نے بنی آدم کو عزت عطا فرمائی)۔

اسی عزت کی بنا پر مسلم اور غیر مسلم کی کوئی تخصیص نہیں بلکہ بطور انسان تمام برابر ہیں،

البتہ فضیلت کا معیار تقویٰ ہے۔

حق تعلیم:

اسلامی ریاست میں زندگی کے تمام شعبوں کی ترقی کا انحصار صرف اور صرف تعلیم پر ہے، اسلام میں حق تعلیم سب کو یکساں طور پر حاصل ہے، ہر کوئی اپنے مذہب کے دائرے میں رہتے ہوئے ہر قسم کی تعلیم حاصل کر سکتا ہے، مسلم میں ذمیوں کے حق تعلیم کو باقاعدہ طور پر تسلیم کیا گیا اور ان کے حصول تعلیم میں کسی قسم کی رکاوٹ نہ ڈالی گئی (مریم خضاء، اسلام، مغرب اور پاکستان، دارالکتب سلفیہ لاہور 2009ء ص 134-135)۔

پہلی جی کا پہلا لفظ ”اقراء“ ہمیں علم کی طرف ترغیب دلاتا ہے اور جس کی اہمیت روز بروز بڑھتی جا رہی ہے، اس علم کی ترقی میں ہر قسم کی معاشی، معاشرتی اور تہذیبی ترقی بھی مضمر ہے۔

دیانت دار عملہ کا حق:

محنتی اور دیانت دار حکومتی عملہ کی تعیناتی رعایا کی خدمت کے لئے اور روزمرہ کے امور کے انجام دینے کے لئے لازمی عنصر ہے، اسی طرح عوام کے خیر خواہ، ہمدرد اور حقیقی عوامی نمائندوں کا انتخاب کرنا چاہیے، لہذا قرآن مجید کی ہدایت ہے:

”ان الله يامرکم ان تؤدوا الامانات الی اهلها“ (النساء: 58)۔

(اللہ تمہیں حکم دیتا ہے کہ امانتیں (اعتماد کی ذمہ داریاں) اہل (یعنی امین لوگوں) کے

سپر د کرو)۔

وقت کے دستور سازوں کا کام ہے کہ ان ہدایات کو عملی جامہ پہنانے کے لئے مناسب عملی تدابیر تجویز کریں، انہیں انتخاب کا ایسا نظام سوچنا چاہیے جس سے امین اور متقی اور عوام کے محبوب اور خیر خواہ لوگ منتخب ہوں اور وہ لوگ نہ ابھر سکیں جو عوام کا ووٹ لے کر بھی عوام کے مبعوض ہوتے ہیں جس کے حق میں لوگ بددعا کرتے ہیں اور جنہیں عہدے پیش نہیں کئے جاتے بلکہ وہ

خود عہدوں پر چھپتے ہیں (غلام حسن ملک، "اجتماعی نظم و نسق"، (کتابچہ) دعوتِ اکیڈمی بین الاقوامی اسلامی یونیورسٹی اسلام آباد، 2007ء، ص 17-18)۔

حق اظہار خیال اور تنقید:

یہ سیاسی حق بھی ہے اور معاشرتی حق بھی۔ اظہار خیال کے حق سے مراد تحریر و تقریر کا حق ہے، معاشرتی اور اجتماعی امور پر رائے زنی کا ہر شخص کو بجا طور پر حق ہے (مریم خنساء، "اسلام، مغرب اور پاکستان"، ص 136)۔

اسلامی مملکت کے مسلم و غیر مسلم دونوں کو یہ حق حاصل ہے کہ ہر شخص معاشرتی اصلاح میں حصہ لے سکے۔

اسلام ایسی تنقید اور اظہار خیال کا حامی ہے جو مثبت ہو منافی نہ ہو، مدلل ہو غیر مدلل نہ ہو اور اس سے کسی کے جذبات مجروح نہ ہوتے ہوں (ایضاً، ص 137)۔

حفظانِ صحت اور علاج کا حق:

اسلامی ریاست حفظانِ صحت کی ضمانت دیتی ہے اور اس طرح انسان کی سلامتی اور اس کی قوتوں اور صلاحیتوں کے عادلانہ معاوضے کی انتہائی حدود کا خیال رکھنا اسلامی ریاست کا فریضہ ہے۔ رسول اکرمؐ مریضوں کے لئے ایک خاص جگہ مقرر فرمادیتے جہاں انہیں غذا کے ساتھ علاج میسر آتا اور تندرست ہونے تک ان کی دیکھ بھال کی جاتی تھی (ظہور احمد ظہیر، ڈاکٹر "دینِ عمل" نوادرات پبلشرز لاہور، 2009ء، ص 113-114)۔

طبی سہولتوں کی دستیابی بھی رعایا کا حق ہے۔ طبی سہولیات کی فراہمی کے ساتھ ساتھ معیاری ادویات کی دیکھ بھال بھی ضروری ہے ورنہ فائدہ کے بجائے عوام کو مزید نقصان کا خطرہ لاحق ہوگا، ارشاد خداوندی ہے:

"و من أحيها فكأنما أحيأ الناس جميعاً" (المائدہ: 32)۔

(اور جس نے ایک انسان کی جان بچائی پس گویا اس نے تمام انسانوں کی جان بچائی)۔
 اور طبی سہولیات کی عدم دستیابی کی صورت میں ایک کی جان ضائع ہونے کی صورت
 میں تمام ترمذہ داری بھی اسلامی مملکت کے حکومت پر ہوگی، لہذا ایک صحت مند معاشرے کے
 قیام کے لئے معاشرے کے افراد کا صحت مند ہونا بھی بہت ضروری ہے۔
 رعایا کے لئے سفری سہولیات کا حق:

رعایا کا یہ بھی حق ہے کہ دور کے تقاضوں کے مطابق اس کے لئے محفوظ اور تیز
 ترین سفر کے ذرائع اور سہولتوں کا بندوبست کیا جائے تاکہ دور کے تقاضوں کے مطابق اسلامی
 مملکت عوام کی معاشرتی و معاشی سرگرمیوں میں مقابلہ کر سکے۔ ارشاد خداوندی ہے:
 ”و لقد کرنا بنی آدم و حملنہم فی البر و البحر“ (بنی اسرائیل: 70)۔
 (اور تحقیق ہم نے بنی آدم کو عزت بخشی اور ہم نے بری اور بحری ذرائع ان کے لئے
 مسخر کئے) (انہیں اٹھایا)۔

مساویانہ سلوک کا حق:

رعایا کے تمام قبائل سے مساوی اور فیاضانہ سلوک ان کا حق ہے۔ ارشاد خداوندی ہے:
 ”یا ایہا الناس انا خلقنکم من ذکر و انثی و جعلنکم شعوبا و قبائل
 لتعارفوا ان اکرکم عند اللہ اتقاکم“ (الحجرات: 13)۔
 (اے لوگو! بے شک ہم نے تمہیں ایک مرد اور ایک عورت سے پیدا کیا اور تمہاری
 قومیں اور قبائل بنائے تاکہ تمہاری پہچان ہو سکے۔ بے شک اللہ کے نزدیک زیادہ عزت والا وہ
 ہے جو زیادہ پرہیزگار ہے)۔

رسول اکرم ﷺ کے قائم کردہ معاشرے کے علاوہ آج تک دنیا کے کسی بھی
 معاشرے میں عزت کا معیار پرہیزگاری عملاً قائم نہیں کیا جا سکا بلکہ عملاً جاہ و جلال و مرتبہ و دولت کو

اہمیت دی جاتی ہے، رشتہ داریوں اور تعلق کی بنیاد پر پرکشش عہدے بانٹے جاتے ہیں۔

جائز کاروباری سرگرمیوں کا حق:

جائز کاروباری سرگرمیوں کی حوصلہ افزائی رعایا کا حق ہے، اسلامی مملکت کے حکمرانوں پر یہ بھی ذمہ داری عاید ہوتی ہے کہ وہ ایسی تمام ناجائز سرگرمیوں کو قانوناً ختم کرے جس سے کسی بھی طبقہ کا استحصال ہو رہا ہو اور وہ ناجائز ٹیکس بھی نہ لگائے تاکہ عوام سے دولت حاصل کر کے اپنے خزانے بھر سکے۔ ارشاد خداوندی ہے:

”یا ایہا الذین آمنوا لا تأکلوا أموالکم بینکم بالباطل“ (النساء: 29)۔

(اے ایمان والو! تم آپس میں باطل طریقے سے (ناجائز طریقے) سے مال نہ کھاؤ)۔

رعایا کے معیار زندگی بلند فراہم کرنے کے لئے اور معاشرتی ترقی کے لئے جائز

کاروباری سرگرمیاں اہم حیثیت رکھتی ہیں۔

کام اور پیشے کا حق:

سوسائٹی میں رہتے ہوئے انسان کو کوئی نہ کوئی پیشہ تو اختیار کرنا ہی پڑتا ہے، مگر سوال یہ

پیدا ہوتا ہے کہ انسان کیا پیشہ اختیار کرے، اس کا جواب حضرت شاہ ولی اللہ دیتے ہیں کہ پیشہ وہ

اختیار کرے جو انسان کی حاجتیں پوری کرے۔ اس کی تشریح کرتے ہوئے ایک جگہ لکھتے ہیں کہ:

”ایک شخص کو بھوک زیادہ لگتی ہے مگر وہ کسب ایسا اختیار کرتا ہے جو اس کی حاجتیں پوری

نہیں کرتا وہ ضرور بھیک مانگنے اور ذلیل کام کرنے کی طرف مائل ہو جائے گا۔“ (بشیر احمد شیخ، ”شاہ ولی

اللہ کا فلسفہ عمرانیات و معاشیات“، سکی دارالکتب لاہور 1994ء، ص 90 تا 91)۔

حکومت کا یہ بھی فرض ہے کہ وہ باصلاحیت افراد کے لئے روزگار کے میدان اور مواقع

بھی مہیا کرے اور صرف ہونے والی طاقت کے برابر مناسب معاوضہ کا بھی ذمہ لے، اس کے

ساتھ حکومت کو یہ ضمانت بھی دینا چاہیے کہ اوقات محنت کی حدود وقت انسانی سے تجاوز بھی نہ کرنے

پائے، کیوں کہ مزدوروں کو پوری پوری اجرت نہ دینے والوں کے خلاف قیامت میں رسول ﷺ مدعی بنکر جھگڑیں گے اور مزدوروں کے حق کا مطالبہ کریں گے (ظہور احمد اظہر، ذاکر، ”دین عمل“، نوادرات پبلشرز لاہور 2009ء، ص 113)۔

زندگی کی ضروریات کے لئے ہر شخص کو کام کرنا ہوتا ہے مگر ہر شخص کا رجحان مختلف ہوتا ہے، اگر پیشے کے انتخاب میں فرد کو آزادی نہیں ہوگی تو فرد کو ذہنی اور مالی نقصان ہوگا۔ اور فرد کی صحیح نشوونما نہیں ہو سکے گی، البتہ منفی سرگرمیوں والے اور اسلامی تعلیمات کے مطابق ممنوعہ پیشوں کو اختیار نہیں کیا جاسکتا، مثلاً شراب بنانا یا جوا کو بطور پیشہ اختیار کرنا وغیرہ۔

حق انجمن سازی:

انسان ایک دوسرے سے میل جول رکھنا چاہتا ہے، چنانچہ ایسے لوگوں سے میل جول رکھ کر اپنی مختلف ضروریات کو پوری کرتا ہے، معاشرے کے کئی مفید کام بھی ان انجمنوں سے طے پاتے ہیں (مریم خضاء، اسلام، مغرب اور پاکستان، ص 131-132)۔

ارشاد خداوندی ہے:

”ولتكن أمة يدعون إلى الخير و يأمرون بالمعروف و ينهون عن المنكر و أولئك هم المفلحون“ (ال عمران: 104)۔

(اور چاہیے کہ تم میں سے ایک جماعت ہو جو بھلائی کی دعوت دے اور برائی سے روکے اور یہی لوگ کامیاب ہیں)۔

مذہب اور ضمیر کا حق:

ہر فرد مذہبی شعائر کی ادائیگی میں کسی چیز کی رکاوٹ نہ بننے کی خواہش رکھتا ہے، چنانچہ اسلامی مملکت کا فرض ہے کہ افراد کے اس حق کی پوری پوری حفاظت کرے۔

اسلام ایک مثالی نظریہ حیات ہے اور یہ سب سے منظم مذہب ہے اور اسلام کسی کو

مسلمان کرنے کے لئے جبر سے کام نہیں لیتا (مریم خنساء، اسلام مغرب اور پاکستان، ص 138)۔ ارشاد خداوندی ہے:

”لَا إِكْرَاهَ فِي الدِّينِ“ (البقرة: 256)۔ (دین میں کوئی جبر نہیں)۔

تہذیب و تمدن کا حق:

اسلام غیر مسلموں کی تہذیب و تمدن کی حفاظت کی مکمل ضمانت دیتا ہے، اس مقصد کے لئے اسلام نے غیر مسلموں کی بستیاں مسلمانوں کی بستیوں سے الگ بنانے کا رواج دیا تاکہ اپنے رسم و رواج کے مطابق ایک دوسرے کے لئے خلل نہ پیدا ہو (مریم خنساء، اسلام، مغرب اور پاکستان، ص 139)۔ ارشاد ہے: ”لَكُمْ دِينِكُمْ وَلِي دِينِ“ (اکافرون: 6)۔

عہد نبویؐ میں قومی خود مختاری ساری آبادی کے ہر ہر گروہ کو مل گئی تھی جس طرح مسلمان اپنے دین، عبادات، قانونی معاملات اور دیگر امور میں مکمل طور پر آزاد تھے، اسی طرح دوسری ملت کے لوگوں کو بھی کامل آزادی تھی، اور مسلمانوں پر جنگ فرض کی جاتی تھی اور غیر مسلم رعایا کو اس سے مستثنیٰ کیا جاتا ہے، کیوں کہ اگر مسلمان دین کی خاطر جنگ کریں تو غیر مسلموں کو اسلام کی خاطر جنگ کرنے پر مجبور نہیں کیا جاسکتا۔

چونکہ مسلمان جنگ کر کے اسلامی مملکت، ریاست اور اس کی حدود کی حفاظت کرتا ہے جس کے باعث وہاں رہنے والی غیر مسلم رعایا امن و امان سے متمتع ہوتی ہے جب کہ مسلمان اپنے ملک کی حفاظت کے لئے سرکھاتے ہیں، لہذا فوجی ضروریات کے تحت غیر مسلم رعایا پر ایک ٹیکس عائد کیا جاتا ہے جو جزیہ کہلاتا ہے، جزیہ اسلام کی ایجاد نہیں بلکہ اسلام سے پہلے ایران وغیرہ میں بھی فوجی خدمت سرانجام دینے والے کو ٹیکس ادا کرنا پڑتا تھا چنانچہ یہ چیز اسلام میں بھی آئی (محمد حید اللہ، ڈاکٹر ”خطبات، بہاولپور“ بین الاقوامی اسلامی یونیورسٹی اسلام آباد 1997ء، طبع پنجم، ص 415)۔

نبی زندگی کا حق:

اسلام حق خاندان نہ کسی مسلمان سے سلب کرتا ہے، نہ کسی غیر مسلم سے، نہ کسی امیر سے

اور نہ ہی کسی غریب سے، نہ کسی عالم سے نہ کسی جاہل سے (مریم خضاء، اسلام مغرب اور پاکستان، ص 134، 135)۔ جبکہ انسانی حقوق کے نام نہاد علم برداروں کے ہاں پادریوں کو یہ حق حاصل نہیں ہے۔

نجی زندگی اور انفرادی ضروریات کے متعلق صاحب تصنیف ”اسلامی مملکت کا فلاحی تصور“ رقم طراز ہیں:

”انسانی ضروریات میں تین چیزیں لازم ہیں، مرد و عورت سبھی اس میں برابر ہیں، حکومت پہ یہ لازم ہے کہ ہر کسی کے لئے اس کی حیثیت سے قطع نظر تین چیزوں کا اہتمام کرے: اول کھانے پینے کی سہولت، دوسرا لباس کی سہولت، تیسرا ازدواجی زندگی کی سہولت (سعید الرحمن علوی ”اسلامی مملکت کا فلاحی تصور“ مکتبہ جمال لاہور 2003ء، ص 112)۔

ریاست انفرادی حقوق کے دائرے میں مداخلت نہیں کر سکتی اور ان فرائض کے معاملہ میں بھی مداخلت نہیں کر سکتی جن کے معاملہ میں وہ خدائے واحد کے ہاں ذمہ دار اور جواب دہ ہے، البتہ اجتماعی معاملات ریاستی انتظامات کے دائرہ اختیار میں ہیں (Manzoor uddin Ahmad, Dr. "Islamic Political system in the Modren Age", Sa,ad Publication (Karachi, 1983, P-146)۔

رعایا کی نسبت سے متعلق محمد حنیف ندوی سے ابن طقطقی کا قول منقول ہے:

رعایا اور حکمران کے درمیان رشتہ وہ ہونا چاہئے جیسا کہ طبیب اور مریض کے درمیان ہوتا ہے، نہ کہ وہ رشتہ و تعلق ہو جو جابر و ظالم حکمران اور اس کی مظلوم رعایا میں ہوتی ہے، پس حکمران کو درج ذیل اوصاف سے مزین ہونا چاہیے:

- ۱۔ تقویٰ۔ ۲۔ فیاض۔ ۳۔ رعب و جاہ و حشم۔ ۴۔ سیاسی سوجھ بوجھ۔ ۵۔ ایفائے عہد،
- ۶۔ باخبری۔ ۷۔ جزئیات رعایا کا علم۔ ۸۔ علم و عدل اور۔ ۹۔ مشورہ کرنا (محمد حنیف ندوی، مولانا، ”اساسیات اسلام“ ادارہ ثقافت اسلامیہ لاہور، 1992ء، ص 191 تا 192)۔

اسلامی حکومت کے سربراہ کا فرض ہے کہ وہ اپنی تمام رعایا کا ہمدرد، خیر خواہ اور مربی

ہو، ان کے ساتھ بھلائی سے پیش آئے، وہ اپنی ریاستی قوت نیکیاں پھیلانے، برائیاں ختم کرنے، جہالت، بے دینی، افلاس، ظلم اور گناہوں کے خاتمہ کے لئے استعمال کرے۔ یہی انبیائے کرام کی بعثت کا مقصد تھا کہ بندوں کو بندوں کی غلامی سے نکال کر ایک اللہ کی غلامی میں دے دیا جائے اور عدل قائم کر دیا جائے، اسلامی حکومت اپنی رعایا کی فلاح و بہبود کو اولین ترجیح دیتی ہے، عدل و انصاف کے ساتھ ساتھ باہمی مشاورت اسلام کا طرہ امتیاز ہے، اسلام آمریت کے خلاف ہے اسلام ایسا نظام زندگی ہے جس میں بین الاقوامی مسائل کا حل بھی موجود ہے اور اسلام کسی دشمن سے بھی خیانت کرنے کی اجازت نہیں دیتا (غلام حسن ملک، ”اجتماعی نظم و نسق“ دعوت اکیڈمی بین الاقوامی اسلامی یونیورسٹی اسلام آباد، 2007ء، ص 57)۔

بلکہ حکومت کے فرائض میں یہ بھی داخل ہے کہ انسان کے روحانی ارتقاء کے لئے بھی تدابیر اور عمل کا اہتمام کرے اور بحیثیت مجموعی فرد اور معاشرہ میں اس احساس کی پرورش کرے کہ زندگی کی حقیقی مسرت و شادمانی کا تعلق روح و باطن کے تزکیہ سے ہے، اللہ کی محبت سے اخروی زندگی کی ابدیت ہے۔ اس نظام کو اگرچہ عوام کے وہ منتخب نمائندے قائم کرنے کے سزاوار ہیں جو کتاب و سنت سے استفادہ کی صلاحیت سے بہر مند ہوں (محمد حنیف ندوی، مولانا، اساسیات اسلام، ص 182-183)۔

ارشاد نبوی ﷺ ہے:

عن معقل بن یسار رضی اللہ عنہ قال: سمعت رسول ﷺ يقول: ما من عبد يسترعيه الله رعية يموت يوم يموت وهو غاش لرعيتہ الا حرم الله عليه الجنة“ (بخاری ابو عبد اللہ محمد بن اسمعیل، امام صحیح بخاری کتاب الامارۃ، (حدیث عن معقل)۔)

(حضرت معقل بن یسار رضی اللہ عنہ فرماتے ہیں کہ میں نے رسول اللہ ﷺ کو فرماتے ہوئے سنا: جس آدمی کو اللہ تعالیٰ کسی رعیت کا ذمہ دار بنائے اور وہ انھیں دھوکا دیتے ہوئے مر جائے تو اللہ نے اس پر جنت حرام کر دی)۔

لہذا رعایا کے حقوق ادا کر کے اس محرومی سے بچ سکتے ہیں اور اس کے لئے پہلی آئینی

ریاست کے آئین اور حکمران کی مثال کو بھی مد نظر رکھنا چاہیے، کیوں کہ تاریخ انسانی کے اولین اسلامی دستور میں کتاب اللہ اور سنت رسول اللہ ﷺ کو اعلیٰ قانون تسلیم کیا گیا اور اس کا اعلان خود محمد ﷺ نے فرمایا۔ جدید دور کی اسلامی ریاستوں کے نقطہ نظر سے یہ بات خصوصی اہتمام کی مستحق ہے کہ آنحضرت ﷺ نے ریاست مدینہ کے قیام میں برابر کے شریک کی حیثیت سے حصہ لینے والے غیر مسلموں کو مفتوحہ ممالک کی غیر مسلم رعایا کی طرح ذمی قرار دینے کی بجائے برابر کے شہری قرار دیا، علاقائی اور صوبائی خود مختاری کے ضمن میں بھی یہ بات ہماری راہنمائی کا سامان کرتی ہے کہ آپ ﷺ نے ہر گروہ اور قبیلے کو اپنے رواج تک برقرار رکھنے کی اجازت دی اور اس کو وحدت و یکسوئی کے خلاف تصور نہیں کیا حالانکہ وادی یشرب کوئی اتنا وسیع خطہ نہ تھا مگر اس کے باوجود قبائل کی داخلی خود مختاری اور روایات کا احترام کیا گیا، کیوں کہ ریاست کی اکائیاں جس قدر مضبوط، مطمئن اور خوشحال ہوتی ہیں ریاست بھی اسی قدر مضبوط، مطمئن اور خوشحال ہوتی ہے (ظہور احمد، اظہر، ذاکر، ”اسلامی جمہوریت“، ص 99)، جبکہ موجودہ دور میں اکثر اسلامی مملکتوں کی داخلی صورت حال یہ ہے کہ حکمران رعایا سے بدظن ہیں اور رعایا حکمرانوں کے لئے دعا گو کی بجائے بددعا گو ہیں۔ گویا دونوں طرف اجتماعی خیر خواہی کی بجائے انفرادی اور ذاتی خیر خواہی کو اہمیت دی جاتی ہے اور عملی زندگی میں ”مفاد عامہ“ اور اس سے ملتی جلتی اصطلاحات استعمال تو کی جاتی ہیں، لیکن حقیقتاً مفاد عامہ کے بجائے ذاتی مفاد ہی مد نظر رکھا جاتا ہے اور یہی چیز خود غرضی اور نفسا نفسی کو پروان چڑھا کر اخوت و رواداری کی جڑوں کو کھوکھلا کر رہی ہے۔

لہذا آج بھی امت مسلمہ قرآن پاک کے سنہرے اصولوں کو عملاً اختیار کر کے اور رسول اللہ ﷺ کے اسوہ حسنہ پر عمل پیرا ہو کر مواخات مدینہ کی طرح عملی مثال قائم کر سکتی ہے جس کی عکاسی خود قرآن پاک نے یوں کی ہے:

”یؤثرون علیٰ انفسہم و لو کان بہم خصاصة“ (المشر: 9)۔

(وہ اپنی جانوں پر دوسروں کو ترجیح دیتے ہیں چاہے خود تنگی میں کیوں نہ ہوں)۔

اسلامی مملکت میں آزاد عدالتیں

مولانا محمد راشد قاسمی خیر آبادی

اسلام کا ظہور ایسے تاریک اور پُر فتن دور میں ہوا جس کو قرآن کریم نے ظلم و فساد کا سیاہ عہد قرار دیا ہے کہ پوری دنیائے انسانیت میں ظلم و استبداد اور نفرت و عداوت کا اندھیرا اچھایا ہوا تھا، امن عالم مفقود تھا، انارکھی، بد امنی، نا انصافی اپنے عروج و شباب پر تھی، اللہ تعالیٰ نے ”ظہر الفساد فی البر والبحر بما کسبت أیدی الناس“ (سورہ روم: ۴۱) میں اسی فساد عام سے آگاہ فرمایا ہے کہ لوگوں کی بد اعمالیوں کے سبب خشکی و تری ہر جگہ فساد عام پر پاتا تھا اور جزیرہ نمائے عرب اس فساد کا سب سے بڑا مرکز بن چکا تھا جس کو ”واذکروا نعمة الله علیکم اذ کنتم اعداء فألف بین قلوبکم فأصبحتم بنعمته إخوانا وکنتم علی شفا حفرة من النار فانقذکم منها“ (آل عمران: ۱۰۳) سے تعبیر کیا ہے کہ تم اپنے اوپر اللہ کی نعمت (کبریٰ) کو یاد کرو جبکہ تم آپس میں دشمن تھے تو اللہ نے تمہارے دلوں میں جوڑ پیدا کر دیا لہذا تم بھائی بھائی بن گئے اور تم جہنم کے دہانے پر تھے تو تم کو اس سے بچالیا۔

یہ نعمت کبریٰ اسلام کی آمد، رسول عربی صلی اللہ علیہ وسلم کی بعثت اور قرآن کریم کے ابدی دستور کی شکل میں عطا کی گئی، آپ صلی اللہ علیہ وسلم کا رسالتی مشن بندگان خدا کو ایمان کے عقیدہ تو حید پر جمع کر کے ایک ربانی آفاقی نظام کے تابع بنانا تھا کہ انسان اپنے خود ساختہ نظام سے نکل کر خالق کائنات کے وضع کردہ فطری نظام کے تحت زندگی بسر کرنے والا بن جائے، کیونکہ اسی نظام

زندگی میں امن عالم اور انسانیت کا شرف و احترام ہے، فساد کی تمام اقسام کو ختم کئے بغیر احسن و امان کا کوئی تصور نہیں کیا جاسکتا، لہذا سب سے پہلے فساد کو جڑ سے اکھاڑنا ضروری ہے اور اس کے لئے سب سے اہم ذریعہ عدل و انصاف قائم کرنا ہے، یہی وجہ ہے کہ اسلام نے پُر امن و بامقصد زندگی کے لئے جو اصول و دستور وضع کئے ہیں اس میں عدل و انصاف پر خاص طور سے زور دیا گیا ہے اور عدل و انصاف کو اتنا وسیع کیا گیا کہ صرف حکومت کے فرائض میں شامل نہیں کہ وہ انصاف کو یقینی بنائے بلکہ ہر مسلمان پر لازم کیا گیا کہ وہ عدل و انصاف قائم کرنے کے لئے ہر قسم کے لالچ یا خوف اور جانبداری و مفاد پرستی سے بلند ہو کر خالص اللہ کے لئے انصاف کرنے والا اور گواہی دینے والا بنے، سورہ نساء کی آیت: ۱۳۵ ”یا ایہا الذین آمنوا کونوا قوامین بالقسط“ سے ”فان اللہ کان بما تعملون خبیرا“ کے ترجمہ کی معنویت اور وسعت پر غور فرمائیں۔

”اے ایمان والو! انصاف پر خوب قائم رہنے والے، اللہ کے لئے گواہی دینے والے رہو، اگرچہ اپنی ہی ذات کے خلاف ہو یا کہ والدین اور دوسرے رشتہ داروں کے مقابل ہو، وہ شخص اگر امیر ہے تو غریب ہے تو دونوں کے ساتھ اللہ تعالیٰ کو زیادہ تعلق ہے، سو تم خواہش نفس کا اتباع مت کرنا کبھی تم حق سے ہٹ جاؤ اور اگر تم کج بیانی کرو گے یا پہلو تہی کرو گے تو بلاشبہ اللہ تعالیٰ تمہارے سب اعمال کی پوری خبر رکھتے ہیں“۔

جب کہ سورہ مائدہ میں اس اسلوب و انداز میں انصاف قائم کرنے کی تاکید فرمائی گئی ہے:

”یا ایہا الذین آمنوا کونوا قوامین للہ شہداء بالقسط ولا یجرمنکم شأن قوم علی ألتعدلو اعدلوا هو أقرب للتقوی واتقوا اللہ ان اللہ خبیر بما تعملون“ (آیت: ۸) (اے ایمان والو! خوب خوب انصاف کرنے والے اور اللہ کے لئے گواہی دینے والے بن جاؤ اور تم کو کسی قوم کی عداوت اس بات پر آمادہ نہ کرے کہ تم نا انصافی کرنے لگو، تم انصاف کرو یہی تقوی سے زیادہ قریب ہے، اللہ کو تمہارے اعمال کی خبر ہے)۔

اسلامی مملکت کا قیام مشن رسالت:

رسول اللہ صلی اللہ علیہ وسلم کی ترجیحات میں سے عدل و انصاف کو خاص اہمیت حاصل تھی، اپنی حیات طیبہ میں یہ اہم شعبہ خود آپ کے پاس تھا مگر آپ صلی اللہ علیہ وسلم کے پیش نظر ایسے افراد کا رتیار کرنا تھا جو بعد میں عدل و انصاف کے اہم شعبہ کے لئے کارآمد ہوں اور اسلامی مملکت میں اپنا فعال کردار ادا کر کے دنیا کو گوارا امن بنائیں۔

دکتور علامہ محمد النہبان لکھتے ہیں:

”إن من أهم ما استهدفه الاسلام تحقيق العدل والقضاء على الظلم، فالعدل هدف اسلامي في سائر الأحوال والأوقات قال تقدرت أسماؤه: إن الله يأمر بالعدل والإحسان“ (اسلام کے اہم ترین مقاصد میں سے انصاف کا قیام اور ظلم کا خاتمہ تھا، لہذا انصاف ہر حالت اور ہر وقت اسلام کے اہداف میں سے ہے، اللہ تعالیٰ فرماتے ہیں: ”بیشک اللہ تم کو عدل و احسان کا حکم دیتے ہیں“۔)

دکتور نہبان مزید تحریر کرتے ہیں کہ: اسی وجہ سے قضاء اسلام کا محکم فریضہ اور مشروع عبادت ہے، منصب قضا پر اسلام میں سب سے پہلے اللہ کے رسول صلی اللہ علیہ وسلم فائز ہوئے اور جب مدینہ منورہ میں اسلامی حکومت کا دائرہ وسیع ہوا اور مقدمات و مسائل زیادہ پیش آنے لگے تو آنحضرت صلی اللہ علیہ وسلم نے بعض صحابہ کرام رضی اللہ عنہم کو فیصلہ کرنے کا حکم دیا اور دوسرے شہروں میں ان کو بھیجا اور ان کو پوری طرح تیار کیا اور اصول قضاء تلقین فرمائے جو انصاف کرنے اور ظلم کو ختم کرنے کے لئے ضروری اصول تھے، لہذا حضرت علی و معاذ بن جبل اور موسیٰ اشعری وغیرہم کو یمن و دیگر علاقوں کا قاضی بنا کر بھیجا (نظام الاسلام فی الحکم)۔

نیز اپنی موجودگی میں بعض صاحب الرائے صحابہ کرام سے مقدمات فیصلہ کرا کے ان کی تربیت بھی فرمائی اور آنحضرت صلی اللہ علیہ وسلم نے ان حضرات صحابہ کو فیصلہ کرنے میں پوری آزادی مرحمت فرمائی کہ کتاب و سنت یا اپنے اجتہاد سے حق فیصلہ کرنے میں پوری جدوجہد

کریں۔ ڈاکٹر محمد یٰسین مظہر صدیقی ”عہد نبوی میں تنظیم ریاست و حکومت“ میں رقم طراز ہیں:

”یہ غلط فہمی عام ہو گئی ہے اور کم از کم جدید مورخین اور مستشرقین کی حد تک راسخ ہو گئی ہے کہ قضاء (عدل و انصاف کا ادارہ) عہد نبوت میں ارتقاء پذیر نہیں ہو سکا، اس غلطی اور غلط فہمی کے شائع ہونے کا اصل سبب مستشرقین اور جدید مورخین کی وہ طاقتور تحریریں ہیں جو انھوں نے اس موضوع پر سپرد قلم کی ہیں اور جو عموماً نظام عدلیہ کی روشنی میں اسلام کے کلاسیکی زمانے کے نظام عدل و انصاف کا مطالعہ کرتے ہیں، بہر حال مآخذ پر ایک نظر ڈالنے سے ہی اس نظام کے فعال و موجود ہونے کے واقعات اسی عہد مبارک میں ملتے ہیں اور متاخرین مسلمان مصنفین نے تو اس موضوع پر بڑا وسیع اور قیمتی ذخیرہ چھوڑا ہے۔ بہر حال قرآن کریم کے مطابق رسول اکرم صلی اللہ علیہ وسلم کو عدل و انصاف کا صرف سرچشمہ قرار دیا گیا ہے، بلکہ آپ کے فیصلوں کو واجب التعمیل اور حکم ناظر ہونے کے علاوہ مسلمانوں کو ان کو بلا کسی جھجک اور دل کی کک کے قبول کرنے کا حکم دیا گیا ہے، سیاسی طور پر بھی یہ انصاف کا تقاضا ہے کہ اسلامی ریاست کی عدلیہ کا سربراہ ہونے کا منصب آپ ﷺ ہی کو عطا کیا جاتا (ص: ۳۱۱)۔

ڈاکٹر صاحب لکھتے ہیں: مآخذ سے یہ بھی معلوم ہوتا ہے کہ رسول اللہ صلی اللہ علیہ وسلم نے بعض مواقع پر اپنی موجودگی میں بعض اصحاب سے مقدمات فیصلہ کرائے، ترمذی، مسند احمد بن حنبل اور حاکم کی بعض روایات سے معلوم ہوتا ہے کہ تین مختلف مواقع پر رسول کریم ﷺ نے متصادم و متعارض فریقین کے درمیان جو خدمت نبوی میں اپنے مقدمات لے کر آئے تھے حضرت عمر بن خطاب، معتقل بن یسار اور عقبہ (رضی اللہ عنہم) سے فیصلے کرائے تھے اور ان کے فیصلوں کو پسند بھی کیا تھا، ظاہر ہے کہ اس سے رسول اللہ صلی اللہ علیہ وسلم کا مقصد یہ تھا کہ اسلامی ریاست کے ان افسروں کو اپنی موجودگی میں تربیت دیں اور وقت کے روز افزوں مسائل کے حل کے لیے ایک عدلیہ کا نظام بھی مرتب کریں جو آپ کی موجودگی کا محتاج نہ ہو۔ اس نبوی نقطہ نظر کا بہترین اظہار اس گفتگو سے ہوتا ہے جو حضرت معاذ بن جبل کے یمن جاتے وقت آپ اور ان کے درمیان ہوئی

تھی (ایضاً ص: ۳۱۰)۔

خلافت راشدہ پہلی اسلامی مملکت:

آنحضور صلی اللہ علیہ وسلم کے رحلت فرمانے کے بعد تدفین سے پہلے سب سے اہم کام خلافت راشدہ منتخب کر کے اس مشکل ترین مرحلہ کو صحابہ کرامؓ نے بحسن و خوبی طے کیا، اس سے پہلی باضابطہ اسلامی ریاست وجود میں آئی جس کا بنیادی دستور کتاب و سنت تھا، عہد رسالت میں تو انتظامیہ و عدلیہ کا شعبہ خود آنحضور صلی اللہ علیہ وسلم کے پاس تھا مگر خلیفہ اول صدیق اکبرؓ نے اسلامی عدالت کے چیف جسٹس ہونے کے ساتھ حضرت عمر فاروق کو بھی عدلیہ کے امور کی ذمہ داری تفویض فرمائی، یعنی بعض مقدمات خلیفہ راشد اول خود فیصلہ کرتے تھے، لیکن عمر بن خطاب کو بھی آزادانہ فیصلہ کرنے کا پورا اختیار دیا تھا، علامہ محمد النہبان لکھتے ہیں:

”ولما ولی أبو بکر رضی اللہ عنہ الخلیفة أسند القضاء إلى عمر بن الخطاب رضی اللہ عنہ فبقی سنتین لایاتیہ متخاصمان لما عرف بہ من الحرم والشدة“۔

عہد فاروقی میں آزاد اسلامی عدلیہ:

سب سے پہلے حضرت عمر فاروق رضی اللہ عنہ نے انتظامیہ کو عدلیہ سے الگ کیا اور عدلیہ کا باضابطہ مستقل ادارہ قائم فرمایا، عدالتی نظام کے اصول و دستور اور منظم ضابطے تیار کئے، فاروق اعظم عدل و انصاف کے معاملہ میں بہت سخت تھے، اپنے گورنروں کو جامع ہدایات جاری فرمائی تھیں، ان کے زمانہ خلافت میں اسلامی ریاست کا دائرہ بہت وسیع و طویل ہو چکا تھا، اس لئے اہم شہروں اور صوبوں میں عمال کی تقرری کے ساتھ ساتھ قضاۃ بھی مقرر کئے، بعض صوبوں کے گورنروں ہی کے پاس عدالت کا شعبہ بھی باقی رکھا۔ علامہ دکتور محمد النہبان کی تحریر کے مطابق:

”ولما آلت الخلافة إلى عمر كانت الفتوحات الكبرى قد بدأت واتسعت رقعة دار الاسلام اتساعاً كبيراً وبدأت تظهر قضايا ما كانت قد ظهرت من قبل فأخذ رضی اللہ عنہ بوضع قواعد لنظام قضائي يتولى فيه القضاء وفصل المنازعات ومعالجة القضايا قضاة يختارهم الخليفة وفق شروط معينة لينوبوا عنه في ممارسة القضاء“.

لہذا حضرت ابو الدرداءؓ کو مدینہ کا قاضی بنایا، شریح بن حارث کندی کو کوفہ کا قاضی بنایا، ابو موسیٰ اشعری کو بصرہ کا اور عثمان بن قیس بن ابوالعاص کو مصر کا اور شام کے صوبے کا مستقل عدالتی نظام بنایا (نظام الاسلام فی الحکم)۔

اسلامی عدلیہ کے جو زریں اصول حضرت عمر نے وضع کئے تھے اس کی جامعیت اور افادیت آج بھی مسلم ہے، امیر المومنین عمر فاروقؓ نے حضرت ابو موسیٰ اشعری رضی اللہ عنہ کو جو ہدایات جاری کی تھیں وہ آج بھی محفوظ ہیں اور کتاب سیاست القضاء کے نام سے پائی جاتی ہیں، اس کے اہم عدالتی نکات میں سے چند ایک یہاں ذکر کرتے ہیں، تفصیل کے لئے فقیہ الاسلام حضرت قاضی مجاہد الاسلام قاسمیؒ کی معرکہ الآراء کتاب ”اسلامی عدالت“ سے رجوع کیا جائے۔

۱۔ نظام قضاء کا قیام ایک محکم فریضہ اور ایک ایسی سنت ہے جس کا اتباع ہمیشہ کیا گیا ہے، لہذا جب کوئی مقدمہ تمہارے سامنے پیش ہو تو تم اس کو اچھی طرح سمجھ لو، اس لئے کہ اس حق کے اظہار کا کوئی فائدہ نہیں جس کا نفاذ نہ ہو۔

۲۔ جن معاملات میں قرآن و سنت کی کوئی ہدایت موجود نہیں اور وہ تمہارے دل میں کھٹکتے ہیں ان کے بارے میں خوب غور و فکر اور سمجھ بوجھ سے کام لو۔

۳۔ جو شخص تمہارے سامنے یہ دعویٰ کرے کہ اس کے پاس اپنے موقف کی تائید میں کوئی حق بات موجود ہے جو اس وقت وہ پیش کرنے سے قاصر ہے تو اس کو اتنی مہلت دو کہ وہ اس بات کو پیش کر سکے، اس مہلت کے اندر اندر اگر وہ کوئی ثبوت لے آیا تو وہ اس کی بنیاد پر اپنا حق

لے گا ورنہ بصورت دیگر تمہارے لئے جائز ہوگا کہ تم اس کے خلاف فیصلہ دے دو۔

۴- اپنی مجلس اور لوگوں کی طرف توجہ میں لوگوں کے درمیان مساوات اور برابری قائم رکھو، کمرہ عدالت میں غصہ سے پرہیز کرو؛ اس لئے کہ یہی وہ مواقع ہیں جہاں تم کو حق نافذ کرنا ہے (فحص از اسلامی عدالت: ۱۳۹)۔

اور اسی طرح حضرت امیر معاویہؓ کے پاس مکتوب ہدایت بھیجا:

۱- جب فریقین تمہارے سامنے ہوں تو تم صرف عادلانہ ثبوت اور پختہ قسم ہی کی بنیاد پر فیصلہ کرو۔

۲- کمزور کو قریب آنے کا موقع دو تا کہ اس کا دل مضبوط ہو اور اس کی زبان کھلے۔

۳- لوگوں کے درمیان دیکھنے اور بیٹھنے میں برابری رکھو۔

اور قاضی شریح بن الحارث کو ایک مکتوب میں ہدایات فرمائی: کمرہ عدالت میں نہ کسی سے جھگڑا کرو، نہ خرید و فروخت کرو، اور غصہ کی حالت میں کبھی بھی دو آدمیوں کے درمیان فیصلہ نہ کرو (ایضاً ۱۳۳)۔

قاضی مجاہد الاسلام صاحب قاضی کتاب سیاست القضاء کے بارے میں لکھتے ہیں:

عدلیہ کی تاریخ کی یہ اہم ترین دستاویز بہت سے قدیم فقہاء، محدثین اور مورخین نے جزوی لفظی اختلافات کے ساتھ نقل کی ہیں (ایضاً ۱۳۴)۔ عہد فاروقی کے یہ زریں عدالتی اصول عہد عثمانی و عہد علی بن ابی طالب میں بھی اور بنو امیہ، بنو عباس کے زمانہ میں بھی عدالت اسلامیہ کے بنیادی اصول مانے جاتے تھے۔ حضرت فاروق اعظم نے ان اصولوں کا نفاذ اپنی ذات پر بھی کیا، ایک دفعہ زید بن ثابت انصاری کی عدالت میں انہیں کے خلاف ایک مقدمہ پیش ہوا اور امیر المؤمنین فریق کے ساتھ عدالت میں حاضر ہوئے تو ابن الثابت نے ان کو اپنے برابر جگہ پر بیٹھنے کے لئے کہا، اس پر فاروق اعظم نے فحشگی کا اظہار فرمایا کہ یہ تمہارا پہلا معاملہ ہے کہ فریقین کے درمیان فرق کر رہے ہو، اخبار القضاء للکوئج میں ہے:

”لابدرك زيد القضاء حتى يكون عمرو رجل من عرض المسلمين
عنده سواء“ (ج ۱ ص: ۱۰۹)۔

یعنی زید اس وقت تک منصب قضا کے اہل نہیں ہو سکتے جب تک کہ عمر اور عام
مسلمانوں میں عام آدمی ان کے نزدیک برابر نہ ہوں۔
عہد عثمانی و عہد علی:

حضرت عمر کے زمانہ میں جس طرح اسلامی عدلیہ آزاد ہو کر مقررہ اصولوں کے تحت
عدل و انصاف کا پرچم بلند کئے تھی، حضرت عثمان غنی اور حضرت سیدنا علی رضی اللہ عنہما کے عہد
خلافت میں بھی یہی بے باکانہ انداز تھا، حضرت عثمان غنی کا انداز شورائی تھا جس طرح ہمارے اس
زمانہ میں دو تین ججوں کی بیخ ہوتی ہے، حضرت عثمان غنی کے پاس کوئی مقدمہ آتا تو آپ حضرت
علی، طلحہ بن عبید اللہ اور عبد الرحمن بن عوف رضی اللہ عنہم کو بلواتے تھے اس کے بعد فریقین اپنی بات
کہتے، یہ حضرات ان کی بات سن کر حضرت عثمان کو اپنی رائے دیتے تھے تب آپ فیصلہ کرتے (اخبار
القضاة للکعب ماخوذ از اسلامی عدالت ص: ۱۹)۔

حضرت علی رضی اللہ عنہ کا مقام و مرتبہ کا رضاء میں یہ ہے کہ خود زبان رسالت نے ان کو
”واقضاهم علی“ فرمایا ہے کہ صحابہ کرام میں سب سے زیادہ انصاف پر مبنی فیصلہ کرنے میں علی
سے بڑھ کر کوئی نہیں ہے۔ حق کو تسلیم کرنے اور عدالت کے فیصلہ کو تسلیم کرنے میں حضرت علی کا
مثالی کردار تھا، قاضی شریح نے گواہ طلب کیا، حضرت علی نے اپنے غلام قنبر اور شہزادے حضرت
حسن کو بطور گواہ پیش کیا، لیکن یہ ضابطہ شہادت کے خلاف تھا، لہذا قاضی شریح نے امیر المؤمنین کے
مقدمہ کو خارج کر دیا اور کسی قسم کی رعایت نہیں کی، یہی آزادانہ فیصلہ اس یہودی کے ایمان لانے
کا سبب بنا، یہ واقعہ بہت مشہور ہے۔

عدالت عہد معاویہ:

حضرت امیر معاویہ کے عہد امارت میں اسلامی عدالت بالکل آزاد و خود مختار تھی،

حضرت ابو ہریرہؓ مدینہ منورہ کے قاضی القضاة تھے، ان کی عدالت میں ایک شخص نے اپنے مقروض مدعی علیہ کے بارے میں اپیل کی کہ اس کو قید کیا جائے مگر حضرت ابو ہریرہ نے یہ فرما کر اس کو آزاد کر دیا کہ: میں اس کو آزاد کرتا ہوں تاکہ کمائے اور تمہارا دین بھی ادا کرے اور اپنے اہل و عیال کے لئے کما سکے۔ ایک مرتبہ ان کی عدالت میں مروان الحکم کے بھائی حارث بن الحکم آئے اور تکیہ کا ٹیک لگا کر بیٹھ گئے، اتنے میں ایک شخص آیا اور حارث کے خلاف دعویٰ کیا، یہ سنتے ہی حارث کو حکم دیا کہ اپنے فریق کے برابر بیٹھیے، پھر مقدمہ سنا اور فیصلہ فرمایا۔

حضرت عمر بن خالدہ الزرقی بھی مدینہ کے مشہور قاضیوں میں سے ہیں، بہت زیادہ رعب و وقار اور صاف و پاک کردار کے مالک تھے، کسی کی کوئی رعایت اور کسی کا کوئی دباؤ نہیں قبول کرتے تھے (دیکھئے: اسلامی عدالت اور نگارشات ذاکر حمید اللہ وغیرہ)۔

عہد خلفائے راشدین سے لیکر مابعد کے اموی، عباسی، اندلسی خلفاء کے عہد زریں میں آزاد اسلامی عدالتوں اور ان کے بے خوف و حق پرست قاضیوں کے تذکرے کثرت سے ملتے ہیں، مگر مقالہ کی طوالت کا خطرہ مانع ہے کہ ان کے فیصلوں کا ذکر کیا جائے، یہ قضاة نہ صرف کتاب و سنت اور اجماع کی روشنی میں حق پر فیصلے کرتے تھے بلکہ حق تک پہنچنے کے لئے جدید طریقے استعمال کرتے تھے، اپنی ذہانت کو کام میں لاتے تھے، نظیریں، مثالیں تلاش کرتے تھے تب فیصلے کرتے تھے، قاضی شریح عہد فاروقی کے مشہور ترین قاضی ہیں، ۷۵ سال کوفہ کے قاضی رہے، بہت معاملہ فہم زیرک اور خوش مزاج تھے، وہ کسی فریق کی ظاہری حالت سے متاثر ہو کر فیصلہ نہیں کرتے اور نہ خلیفہ یا کسی بلند منصب صاحب حیثیت کی عدالت عالیہ میں کوئی رعایت کرتے تھے۔ اشعث بن قیس ایک مرتبہ ان سے ملنے آئے تو ان کا بہت اکرام کیا، اسی درمیان ایک شخص اشعث کے خلاف مقدمہ لیکر آیا تو قاضی شریح نے اشعث کو جبراً مدعی کے برابر کھڑا کر کے فیصلہ سنایا، اس طرح ایک عورت ان کی عدالت میں آئی اور رونا شروع کر دیا، امام شعیبؒ موجود تھے متاثر ہو کر کہنے لگے کہ بے چاری مظلوم ہے، قاضی شریح نے فرمایا: حضرت یوسف

کے بھائی بھی حضرت یعقوب کے پاس روتے ہوئے آئے تھے مگر حقیقت میں ظالم تھے۔ قاضی شریح فرماتے تھے:

فریق مقدمہ قاضی کے لئے بیماری ہے اور اس بیماری کے دو گواہ ہیں، میں کبھی گواہ کو تنگ نہیں کرتا، فریق کو اس کی دلیل نہیں سمجھاتا، ہم تمہاری ظاہری حالت اور علامت پر نہیں مقرر کئے گئے ہیں، ہم اس لئے مقرر کئے گئے ہیں کہ تمہارے درمیان حق کے مطابق فیصلہ کریں، پس جو فیصلہ کو مان لیتا ہے تو بہت اچھا ورنہ ہم اس کو قید خانہ بھیج دیں گے یہاں تک کہ فیصلہ مان لے۔ ایک موقع پر فرمایا: میں تمہارے حق میں فیصلہ دے رہا ہوں اگرچہ تم میرے گمان کے مطابق ظالم ہو مگر میں اپنے پر فیصلہ نہیں کرتا بلکہ میرے سامنے جو گواہ پیش ہوتے ہیں ان کی گواہی کے تحت فیصلہ کرتا ہوں (اخبارۃ القضاۃ للکوچ، اسلامی عدالت)۔

اسی طرح قاضی ایاس بن معاویہ اسلامی عدلیہ کے ایک ممتاز جج ہیں، امام ابو یوسفؒ امام اعظم کے شاگرد اور فقہ حنفی کے مدون ہی نہیں عباسی خلافت کی سپریم کورٹ کے بااختیار چیف جسٹس تھے مگر کبھی بھی خلیفہ وقت کے خلاف کسی مقدمہ میں کوئی جانبدارانہ فیصلہ نہیں کیا۔ قاضی سوار بن عبداللہ عہد عباسی میں بصرہ کے ہائی کورٹ کے باوقار چیف جسٹس تھے، انتہائی بلند کردار بارعب اور آزادانہ فیصلہ کرنے میں مشہور تھے۔

یہی وہ خود مختاری و آزادی تھی جس کی بدولت قضاۃ نے اسلامی مملکت میں جرائم و مظالم کا خاتمہ کرنے میں اور امن عام اور انصاف و عدل گستری میں تاریخی کردار ادا کیا یہاں تک کہ ہر جگہ امن و امان قائم ہو گیا۔



اسلامی مملکت میں آزاد عدالتیں

مولانا محمد ضیاء الدین ندوی قاسمی ☆

اسلام کا آفتاب ہدایت ایک ایسے دور میں طلوع ہوا جبکہ عالم انسانیت شرک و کفر کی شب ظلمت میں ڈوبا ہوا تھا، امن عالم مفقود اور نظام زندگی بالکل مفلوج ہو چکا تھا، فتنہ و فساد، انارکی و بد امنی اور نفرت و عداوت کی زہریلی فضا نے انسانوں کو قبیلوں، خاندانوں کے امتیاز و تفاوت میں تقسیم کر کے ایک دوسرے کا دشمن بنا رکھا تھا، نہ کوئی حکومتی منظم نظام تھا کہ لوگوں کو متحد کر سکے، نہ عدل گستری و انصاف پسندی کا تصور باقی رہ گیا تھا کہ جرائم کی بیخ کنی ہو سکے، ہر طاقت ور حاکم تھا، ہر مجبور محکوم تھا جس کے نتیجے میں فتنہ و فساد کا جو ماحول بن گیا تھا اس کی منظر کشی قرآن کریم نے اس آیت کے ذریعہ کی: ”ظہر الفساد فی البر والبحر بما کسبت ایدی الناس“ (الروم ۲۰) لوگوں کے اعمال بد کی وجہ سے خنکلی و تری ہر جگہ فساد برپا تھا۔ دنیا کا کوئی علاقہ اور خطہ اس فساد سے محفوظ نہیں تھا، عرب قوم تو اپنی جہالت اور صحرائ نشینی کے سبب متمدن علاقوں سے کٹی تھی اور من مانے انداز میں قبائلی غیر منظم زندگی گذارتی تھی مگر روم و فارس اور ہندو یونان کی ترقی یافتہ متمدن حکومتیں بھی ظلم و استبداد اور ذاتی مفاد کے حصول کی راہ پر چل رہی تھیں، ان کا اپنا وضع کردہ قانون ریاست تھا جو صرف بادشاہوں، وزیروں اور امراء سلطنت کو تحفظ و نفع پہنچانے کے لئے تھا، غریب محکوم رعایا پر قہر و جبر کی تلوار لٹکا دی گئی تھی کہ ذرا بھی آواز بلند کی تو فنا کے گھاٹ اتار دی جائے گی، عدل و انصاف وہی تھا جو بادشاہ اور امراء چاہتے تھے۔

ایسے تاریک و پُر آشوب دور میں محمد عربی صلی اللہ علیہ وسلم نے اصلاح حال کا آسمانی مشن شروع فرمایا اور انسانوں کے خود ساختہ نظام زندگی اور قانون ریاست و حکومت کی جگہ رب العالمین کا وضع کردہ غیر مبذل، جامع و کامل اور منظم دستور قرآن کریم کی شکل میں پیش کیا۔ امن عالم اور احترام انسانیت کو قائم رکھنے کے لئے اسی ربانی دستور کی ضرورت تھی جو ہر ماحول اور ہر زمانہ و ہر علاقہ کے لئے امن و انصاف اور حقوق انسانیت کی پاسداری کی مکمل ضمانت دیتا ہے، لہذا رسول اللہ صلی اللہ علیہ وسلم صرف داعی الی اللہ بنا کر نہیں بھیجے گئے تھے بلکہ آپ کی تحریک رسالت و نبوت کا سب سے اہم موضوع اسلامی مملکت کا قیام اور اس کے لئے افراد کا تیار کرنا تھا، تاکہ بندگان خدا پر اللہ رب العالمین کا نازل کردہ اصول و دستور نافذ کر کے سب کو بلا تفریق جنس و نسل اور قوم و علاقہ ایک نظام زندگی اور اصول معاشرت کا پابند بنایا جائے اور امن و سکون کی خوشگوار فضا قائم کر کے اخوت و محبت اور اتحاد و اتفاق کا ماحول تیار کیا جاسکے اور یہ اس صورت میں ممکن ہو سکتا تھا جبکہ عدل و انصاف میں کسی کی تمیز و رعایت نہ ہو اور اس تصور کو ایک مستحکم اسلامی مملکت کے ذریعہ ہی عملی شکل میں لایا جاسکتا تھا، حضرت مولانا مفتی ظفر الدین صاحب مفتاحیؒ ”اسلام کا نظام امن“ میں رقمطراز ہیں:

انسانی قوانین نے ساری دنیا میں تہلکہ مچا رکھا تھا، انسانوں کو مختلف حصوں میں بانٹ دیا تھا اور انسانوں کو وحشت و درندگی اور ظلم و جور کا تختہ مشق بنا رکھا تھا۔ اسلام نے آکر اصلاح و تبلیغ کا جھنڈا بلند کیا اور ربانی قوانین کا پرچم لہرایا اور سارے عالم کو اس کے سایہ میں جمع ہونے کی دعوت دی، اور پھر بتدریج وہ سارے قوانین جو رب العالمین کی طرف سے انسانوں کو ملے تھے پیغمبر صلی اللہ علیہ وسلم نے کائنات انسانی کو ان سے روشناس کرایا جسے اخوت، مروت، ہمدردی و حسن سلوک، عدل و مساوات، صلح و درگزر، ایثار و اخلاص، رواداری و فیاضی اور اس طرح کے دوسرے قوانین جس کی مختصر تعبیر آئین حکومت ربانی ہے یا اسلامی نظام حیات (اسلام کا نظام امن)۔

اسلامی مملکت کی اساس:

اسلامی مملکت نام ہے اللہ رب العزت کے نازل کردہ نظام حیات یا آئین سلطنت پر پوری طرح عمل کرنے کا جس میں کسی فرد یا جماعت کی رائے یا خود ساختہ قوانین کے بجائے اللہ تعالیٰ اور اس کے رسول صلی اللہ علیہ وسلم کے بنائے اور بتائے گئے اصول و قوانین کو نافذ کیا جائے، اسلامی مملکت میں دو اہم شعبے انتظامیہ اور عدلیہ کا تصور ہے۔ مقننہ اللہ تعالیٰ کی ذات اور اس کے رسول صلی اللہ علیہ وسلم ہیں جن کا کام اللہ ہی کے حکم سے قانون وضع کرنا، اس کی تشریح کرنا اور نافذ العمل کرانا تھا۔ اسلامی مملکت کی باضابطہ شروعات ہجرت مدینہ منورہ سے ہوتی ہے اور اس کا جامع و کامل نمونہ خلافت راشدہ کا عہد زریں ہے۔ آنحضرت صلی اللہ علیہ وسلم کی حیات مبارکہ میں آپ ہی ذات ہی اسلامی قوانین کے نفاذ کا اصل محور تھی۔ مشہور زمانہ محقق و مورخ ڈاکٹر محمد حمید اللہ (پیرس) اپنے ایک مقالہ ”اسلامی عدل گستری اپنے آغاز میں“ کے تحت لکھتے ہیں:

آنحضرت صلی اللہ علیہ وسلم کی ذات ہجرت سے پہلے اور بعد، زندگی بھر اپنے پیروؤں کے لئے انتہائی عدالت کا کام دیتی رہی، لیکن ایک واقعی مملکت کی بنیاد ہجرت کے بعد ہی پڑی۔ ہجرت کر کے مدینہ آتے ہی آنحضرت صلی اللہ علیہ وسلم نے فوراً اپنے عدالتی حقوق و فرائض کا تعین فرمادیا اور ہماری خوش قسمتی سے یہ دلچسپ اور اہم دستاویز بحسنہ و تعلقہ ہم تک نقل ہوتی آئی ہے، اسے سب سے پہلی اسلامی مملکت کا دستور اور آئین کہا جاسکتا ہے (نگارشات ڈاکٹر محمد حمید اللہ)۔

اسلام کا عدالتی نظام:

عدل گستری ایک مفاد عامہ کا معاملہ ہے، اسلام نے امن و امان کو یقینی بنانے کے لئے عدل و انصاف قائم کرنے اور دوست و دشمن کی تمیز یا قرابتدار و رشتہ دار کی رعایت کئے بغیر انصاف کرنے کا قطعی حکم دیا ہے۔ قرآن کریم میں اس کی سخت تاکید فرمائی گئی ہے، اس لئے کہ اس کے بغیر عدل و انصاف اپنے حقیقی انداز میں ممکن نہیں ہو سکے گا، یہاں تک کہ اسلامی مملکت کا

عدالتی نظام بالکل آزاد رکھا گیا ہے خواہ خلیفہ وقت کا قرضہ ہو یا عام شہری کا، قاضی عدالت کو غیر جانبدار ہو کر قرآن و سنت اور اجماع و قیاس کی روشنی میں فیصلہ کرنے کا حکم دیا گیا ہے، قاضیوں کو حکم ہے:

”لایجرمنکم شنان قوم علیٰ أن لا تعدلوا اعدلوا هو اقرب للتقویٰ و اتقوا اللہ ان اللہ خبیر بما تعملون“ (المائدہ رکوع ۴)۔

(کسی قوم کی دشمنی تم کو بے انصافی پر آمادہ نہ کرے، تم انصاف کرو یہی انصاف، تقویٰ سے زیادہ قریب ہے اور انصاف کرنے میں اللہ سے ڈرو، بے شک اللہ کو تمہارے تمام اعمال کی پوری پوری خبر ہے)۔

مفسر قرآن حافظ ابن کثیرؒ اس کی تفسیر میں فرماتے ہیں: یعنی کسی قوم کے ساتھ تمہارا بغض و کینہ تم کو ان میں انصاف کرنے سے نہ روکے بلکہ تمہارا شیوہ یہ ہو کہ تم ہر ایک کے ساتھ انصاف کا برتاؤ کرو۔ خواہ وہ تمہارا دوست ہو یا دشمن (۴)۔

مفسر شیخ علی مہائمی رحمہ اللہ ”تبصیر الرحمن“ میں مزید نکتہ آفرینی فرما رہے ہیں کہ: نا انصافی کی ممانعت صرف اس لئے نہیں کہ اس میں دشمنوں کے حقوق کی پوری رعایت نہیں بلکہ اس حیثیت سے بھی ہے کہ اس نا انصافی کی صورت میں تم استقامت سے دور ہو جاؤ گے جو تمہارے ایمان کا تقاضا ہے (۵)۔

سورہ نساء کے رکوع نمبر ۲۰ میں اللہ تعالیٰ نے بہت صراحت کے ساتھ عدل و انصاف کو جرات و ہمت سے نافذ کرنے کا حکم دیا ہے:

”یا ایہا اللہین آمنوا کونوا قوامین بالقسط شهداء للہ ولو علیٰ انفسکم أو الوالدین والأقربین إن یکن غنیاً أو فقیراً فاللہ اولیٰ بہما فلا تحبوا اللہویٰ أن تعدلوا وإن تلووا وتعرضوا فان اللہ کان بما تعملون خبیراً“ (سورہ النساء آیت ۱۳۵)

حضرت تھانویؒ نے بیان القرآن میں اس آیت کا تفسیری ترجمہ اس انداز میں کیا ہے:

اے ایمان والو! تمام معاملات میں ادا کے وقت بھی اور فیصلہ کے وقت بھی انصاف پر خوب قائم رہنے والے اور اقرار یا شہادت کی نوبت آئے تو اللہ کی خوشنودی کے لئے سچی گواہی اور اظہار دینے والے ہو، اگرچہ وہ گواہی اور اظہار اپنی ہی ذات پر ہو جس کو اقرار کہتے ہیں کہ والدین اور دوسرے رشتہ داروں کے مقابلہ میں ہو اور گواہی کے وقت یہ خیال نہ کرو کہ جس کے مقابلہ میں ہم گواہی دے رہے ہیں یہ امیر ہے اس کو نفع پہنچانا چاہیے تاکہ اس سے بے مروتی نہ ہو، یا یہ کہ غریب ہے اس کا کیسے نقصان کر دیں، تم کسی کی امیری، غریبی کو نہ دیکھو، کیونکہ وہ شخص جس کے خلاف گواہی دینی پڑے گی اگر امیر ہے تو اور غریب ہے تو، دونوں کے ساتھ اللہ کو زیادہ تعلق ہے، اتنا تعلق تم کو نہیں، کیونکہ تمہارا تعلق جس قدر ہے وہ بھی انھیں کا دیا ہوا ہے اور اللہ تعالیٰ کو جو تعلق ہے وہ تمہارا دیا ہوا نہیں پھر جب باوجود تعلق قوی کے اللہ تعالیٰ نے ان کی مصلحت اسی میں رکھی ہے کہ اظہار حق کیا جائے تو تم تعلق ضعیف پر ان کی عارضی مصلحت کا کیوں خیال کرتے ہو، سو تم شہادت میں خواہش نفس کا اتباع مت کرنا کہ کبھی تم حق سے ہٹ جاؤ، اگر تم کج بیانی کرو گے یعنی غلط اظہار دو گے، پہلو تہی کرو گے، یعنی شہادت کو نالو گے تو یاد رکھنا کہ بلاشبہ اللہ تعالیٰ تمہارے سب اعمال کی پوری خبر رکھتے ہیں (معارف القرآن ج ۲ ص ۵۷۱)۔

عدل و انصاف کو یقینی بنانے کا زریں اصول:

اسلام نے عدل و انصاف کو یقینی بنانے کا یہ زریں اصول وضع فرمایا کہ سب سے پہلے عدل گستری کی راہ میں رکاوٹ پیدا کرنے والے اسباب کو ختم کر دیا جائے اور عدلیہ کسی قسم کے خوف یا لالچ اور جانبداری و تعصب اور دباؤ سے پاک ہو کر مبنی بر انصاف فیصلہ کرنے میں بالکل آزاد ہو۔

مفتی محمد شفیع صاحب رحمۃ اللہ علیہ سورہ نساء و سورہ مائدہ کی ان دونوں جامع آیات کے بارے میں لکھتے ہیں:

سورہ نساء اور سورہ مائدہ کی یہ دونوں آیتیں اگرچہ مختلف سورتوں کی ہیں، لیکن مضمون

دونوں کا تقریباً قدر مشترک ہے، فرق اتنا ہے عدل و انصاف کی راہ میں رکاوٹ ڈالنے والی عادت دو چیزیں ہوا کرتی ہیں: ایک کسی کی محبت و قربت یا دوستی کا تعلق، جس کا تقاضا شاہد کے دل میں ہوتا ہے کہ شہادت ان کے موافق دی جائے تاکہ یہ نقصان سے محفوظ رہیں یا ان کو نفع پہنچے اور فیصلہ کرنے والے قاضی یا جج کے دل میں اس تعلق کا تقاضا یہ ہوتا ہے کہ فیصلہ ان کے حق میں دے۔ دوسری چیز کسی کی عداوت و دشمنی ہے جو شاہد کو اس کے خلاف گواہی دینے پر آمادہ کر سکتی ہے اور قاضی اور جج کو اس کے خلاف فیصلہ دینے کی باعث ہو سکتی ہے، غرض محبت و عداوت دو ایسی چیزیں ہیں جو انسان کو عدل و انصاف سے ہٹا کر ظلم و جور میں مبتلا کر سکتی ہیں۔ سورہ نساء میں محبت و قربت کی رکاوٹ کو دور کیا گیا ہے اور سورہ مائدہ کی آیت میں دشمنی و عداوت کی رکاوٹ کو دور کیا گیا ہے (معارف القرآن ج ۲)۔

جب کہ ایک تیسری چیز بھی اپنی تمام تر قباحت کے ساتھ عدل و انصاف کی راہ میں رکاوٹ ہے، وہ ہے مال کی حرص و لالچ عدالتوں کے جج لمبی لمبی رشوتوں کے ذریعہ جانبدارانہ فیصلے کرنے لگے ہیں، ہائی کورٹوں کی سطح تک یہ مرض سرایت کر چکا ہے جب کہ پیشہ ور گواہوں کی کثرت ہو گئی جو سو پچاس روپے سے لیکر ہزاروں روپے تک لیکر بلا خوف و خطر جھوٹی گواہیاں دینے کا کاروبار کر رہے ہیں، اسلام نے رشوت دینے اور لینے دونوں عمل کو حرام قرار دیکر اس راہ کو بھی بند کیا ہے، اس کے بعد بھی کوئی رشوت دیتا یا لیتا ہے تو یہ اس کے ایمان و یقین کی کمزوری اور فکر آخرت سے غفلت کا سبب ہے جس کا خمیازہ اسکو بھگتنا ہے، یہی وجہ ہے کہ دونوں آیتوں یا دوسرے پر معاملات و عبادات کے ذکر میں ”ان اللہ خبیر بما تعملون“ جیسے جملوں کو لا کر اللہ کی گرفت سے ڈرایا گیا ہے۔

اسلامی مملکت میں آزاد عدالتیں:

قیام امن اور عداوت و دشمنی کو ختم کرنے کے لئے اسلام نے عدل و انصاف کو سب سے زیادہ موثر طریقہ بتایا اور خود رسول اللہ صلی اللہ علیہ وسلم نے اسلام کے نظام عدل کو سب سے مستحکم انداز میں نافذ فرمایا، ہم پہلے ہی ذکر کر چکے ہیں کہ آپ نے اپنی زندگی میں عدلیہ کو اپنے

کنٹرول میں رکھا تھا، البتہ تربیت کے لئے اپنی موجودگی میں صائب الرائے صحابہ سے فیصلہ کراتے تھے یا پھر مختلف علاقوں کے عاملوں کو خاص تربیتی ہدایات دیتے تھے، جب حضرت معاذ بن جبل رضی اللہ عنہ کو یمن کا عامل بنا کر بھیجا تو پہلے ان کی قوت فیصلہ اور صلاحیت کا امتحان لیا تھا فرمایا: کیسے فیصلہ کرو گے؟ معاذ بن جبل نے عرض کیا کتاب اللہ سے رہنمائی حاصل کروں گا، اگر کتاب اللہ میں کوئی حکم نہ ملے گا تو سنت رسول (صلی اللہ علیہ وسلم) میں تلاش کروں گا، نہ ملنے پر اپنی پوری صلاحیت سے معاملہ میں اجتہاد کروں گا تب فیصلہ کروں گا (ابوداؤد و ترمذی) آنحضرت صلی اللہ علیہ وسلم نے اس جواب کو پسند فرمایا۔

آنحضرت صلی اللہ علیہ وسلم نے بعض مقدمات میں حضرت معقل بن یسار رضی اللہ عنہ کو فیصلہ کا اختیار مرحمت فرمایا اور ان کو آزاد ہو کر کتاب اللہ و سنت رسول اللہ پر حکم نہ ملنے پر اجتہاد کر کے فیصلہ کرنے کو فرمایا، ان کا بیان ہے کہ رسول اللہ صلی اللہ علیہ وسلم نے بعض لوگوں کے مقدمات کا فیصلہ کرنے کا مجھ کو حکم فرمایا، میں نے معذرت چاہی کہ میں کار قضاء انجام دینے کے لائق نہیں ہوں، آنحضرت صلی اللہ علیہ وسلم نے فرمایا: اللہ تعالیٰ قاضی کے ساتھ ہے جب تک کہ وہ جان بوجھ کر ظلم و ناانصافی نہ کرے (مسند احمد بن حنبل و مستدرک حاکم) رسول اللہ صلی اللہ علیہ وسلم نے ایک موقع پر عمرو بن العاص رضی اللہ عنہ کو ایک مقدمہ کا قاضی بنایا، عمرو بن العاص اپنی ذہانت و فطانت میں مشہور ہیں، فوراً عرض کیا آپ کے ہوتے ہوئے میں فیصلہ کروں یہ مناسب نہیں ہوگا، حضور نے فرمایا: نہیں تم فیصلہ کرو عرض کیا، پھر مجھ کو کیا ملے گا؟ فرمایا: اگر تم نے فیصلہ کیا اور صحیح فیصلہ کیا تو تمہارے لئے دس ہیں اور اگر تم نے حق تک پہنچنے کی پوری کوشش کی پھر بھی غلطی کر بیٹھے تو اس پر ایک نیکی ملے گی (مسند احمد)، غور کیا جائے کہ دونوں حضرات کو بالکل آزادی کے ساتھ فیصلہ کرنے کا اختیار اپنی موجودگی میں تفویض فرمایا، یہ رجال سازی اور عہدہ قضا کے قاضیوں کی تیاری و تربیت تھی، اسی طرح عقبہ بن عامر جنی، حذیفہ بن الیمان اور ابو موسیٰ اشعری رضی اللہ عنہم سے آنحضرت صلی اللہ علیہ وسلم نے متعدد مواقع پر مقدمات کے فیصلے کروائے اور اپنی زندگی میں فتح

مکہ کے بعد حضرت عتاب بن اسید رضی اللہ عنہ کو نوجوانی ہی میں مکہ کا والی اور قاضی بنایا۔ جب کہ سیدنا عمر فاروق، سیدنا ابی بن کعب، زید بن ثابت، عبد اللہ بن مسعود رضی اللہ عنہم جیسے کبار صحابہ عہد نبوی کے قضاة میں شمار کئے جاتے ہیں (اسلامی عدالت ص ۱۶)۔

خلافت راشدہ کا عدالتی نظام:

آنحضرت صلی اللہ علیہ وسلم نے جب اپنا بین الاقوامی دعوتی و اصلاحی مشن پورا فرمایا اور اسلام کی جڑیں پوری طرح جمادیں، لاکھوں افراد صحابہ کرام رضی اللہ عنہم کی شکل میں اسلامی مملکت کے وسیع ترہمہ جہت انتظامی و عدالتی اور معاشرتی و عباداتی سرگرمیوں کے لئے تیار کر دیئے تو پھر اللہ تعالیٰ نے اپنے محبوب کو اپنے پاس بلا لیا اور کار سلطنت اور تحریک نبوت کی تمام ذمہ داریاں اپنے شعبہ جات کے ساتھ خلفائے راشدین اور صحابہ کرام پر ڈال دی گئیں۔

خالص اسلامی ربانی مملکت کا باضابطہ دور خلافت راشدہ کے آغاز سے شروع ہوتا ہے، کسی بھی اسلامی سلطنت کے لئے خلفائے راشدین رضی اللہ عنہم کا عہد زرین معیار و نمونہ ہے، خلافت راشدہ کی آزاد عدلیہ کی تعریف میں مشہور مستشرق گستاوی لکھتا ہے:

خلفائے راشدین کے زمانہ میں ہر شخص برابر سمجھا جاتا تھا اور ایک ہی قانون سب کے لئے تھا، حضرت علیؓ بنفس نفیس خود عدالت کے سامنے مدعی بن کر آئے اور ایک شخص پر دعویٰ کیا جس نے آپ کی زرہ چرائی تھی، جس وقت غسان کا نصرانی بادشاہ جو مسلمان ہو گیا تھا حضرت عمر سے ملنے کو آیا تو حسب اتفاق ایک اعرابی نے نادانستہ اسے دھکا دیا اس پر بادشاہ نے خفا ہو کر اسے مارا، اعرابی کی ناش پر حضرت عمر نے یہ فیصلہ کیا کہ وہ بھی بادشاہ کو مارے، اس پر بادشاہ نے کہا: اے امیر المؤمنین کہیں یہ بھی ہو سکتا ہے کہ ایک شخص بادشاہ کو ہاتھ لگائے، خلیفہ نے کہا اسلام کا یہی قانون ہے، اسلام میں نہ درجہ کی عزت ہے نہ ذات کی ہمارے پیغمبر خدا کی نظر میں سب برابر ہیں ان کے خلفاء میں بھی یہی روایات قائم رہیں گی (تہذیب عرب اردو ترجمہ ص ۱۳۴)۔

عہد صدیقی:

خلیفۃ الرسول حضرت ابو بکر صدیق رضی اللہ عنہ نے اپنے دو سالہ عہد خلافت میں دیگر

امور ریاست کے ساتھ عدالت عالیہ کے چیف جسٹس کا منصب بھی اپنے ہی پاس رکھا اور کئی مقدمات کے فیصلے خود کئے، نیز حضرت عمر بن خطاب رضی اللہ عنہ کو اپنا مشیر خاص بنایا اور ان کے حوالے قضا کی ذمہ داریاں کیں مگر دو سال تک حضرت عمر کی عدالت میں کوئی مقدمہ نہیں پیش ہوا (تاریخ طبری)۔

عہد فاروقی کا عدل و انصاف:

خلافت راشدہ میں حضرت عمر فاروق رضی اللہ عنہ کا دس سالہ دور سب سے منظم اور عدالتی لحاظ سے سب سے زیادہ مرتب دور ہے، انہوں نے اپنے عالموں، قاضیوں وغیرہ کے لئے جامع اصول بنا کر ان کو اس پر عمل پیرا کیا، چونکہ آپ کے زمانہ میں اسلامی مملکت کا دائرہ حدود عرب سے تجاوز کر کے ایران و افریقہ تک دراز ہو چکا تھا، لہذا آپ نے ہر صوبہ کے لئے والی اور قاضی مقرر کئے اور ان کے کردار پر گہری نظر رکھتے تھے، عدل و انصاف کے سلسلہ میں رسول عربی صلی اللہ علیہ وسلم کے احکام و ہدایات کو بنیاد بناتے تھے اور خود جب فیصلہ کرتے تھے تو اس آیت پر کار بند ہوتے تھے ”وَإِذَا حُكِمْتُمْ بَيْنَ النَّاسِ أَنْ تَحْكُمُوا بِالْعَدْلِ“ (النساء) (جب تم لوگوں کے درمیان فیصلہ کرو تو انصاف کے ساتھ فیصلہ کرو)۔

ایک مرتبہ انہوں نے اپنے تمام گورنروں کو لکھا کہ حج کے ایام میں سب مکہ آجائیں، لہذا حسب فرمان تمام صوبوں کے گورنر حاضر ہوئے۔ امیر المؤمنین حضرت عمر نے ہزاروں کے مجمع عام میں تقریر فرمائی:

اے لوگو! میں نے اپنے ان گورنروں کو تمہارے صوبوں میں اس لئے بھیجا ہے کہ یہ حق و انصاف قائم کریں اور تمہاری جان و مال اور عزت و آبرو کی حفاظت کریں، اس لئے نہیں بھیجا کہ تم پر ظلم کریں اور جان و مال سے کھلیں، لہذا سنو اگر ان میں سے کسی نے تم لوگوں پر ظلم و ستم ڈھایا ہو تو اس کو اس مجمع عام میں کھڑا ہو کر بیان کرے۔ ایک آدمی نے کھڑے ہو کر فریاد کی یا

امیر المؤمنین ”عاملک ضربنی ماء سوط“ (کتاب الخراج لابن یوسف ص ۶۶) (آپ کے فلاں گورنر نے مجھ کو سو کوڑے مارے ہیں)، خلیفہ وقت نے اس بیان کی تحقیق کر کے حکم دیا کہ اٹھو اور اس مجمع میں گورنر کو سو کوڑے لگاؤ (۱۲)۔

حضرت عمر فاروقؓ نے اپنے قاضیوں کو جو اہم عدالتی ہدایات دی تھیں ان میں سے سیاست القضاء و تدبیر الحکم کے نام سے ایک کتاب سب سے زیادہ مشہور ہے اور آج بھی حکام عدالت کے لئے دستور العمل بن سکتا ہے۔ چند اہم باتیں ان ہدایات میں سے یہ ہیں:

۱- قضا ایک خدائی فریضہ اور آنحضرت صلی اللہ علیہ وسلم کا واجب التعمیل حکم اور طرز عمل ہے، اگر آپ کے پاس کوئی مقدمہ آئے تو غور و فکر کے بعد پوری طرح سمجھ کر فیصلہ کیجئے اور اسکی تعمیل کرائیے، بغیر تعمیل کے اچھے سے اچھا فیصلہ بھی بیکار ہے، فریقین سے برابری کا برتاؤ کیجئے تاکہ کمزور آپ کے عدل سے مایوس نہ ہو جائے اور طاقتور بے جا فائدہ نہ اٹھائے، بارشوت مدعی پر ہے اور منکر پر صرف قسم ہے۔

۲- اگر فریقین صلح کر لینا چاہیں تو وہ جن شرائط پر چاہیں صلح کر سکتے ہیں، صرف یہ شرط ہے کہ اس طرح کوئی حرام چیز حلال اور حلال چیز حرام نہ ہو جائے۔

۳- فیصلہ کر لینے کے بعد نظر ثانی میں کوئی حرج نہیں، اصل چیز انصاف کرنا ہے۔

۴- اگر کسی مقدمہ کے فیصلہ میں قرآن و سنت میں کوئی حکم نہ ملے تو خوب غور و فکر کیجئے اور نظائر و امثال تلاش کر کے اس پر قیاس کیجئے اور ایسا فیصلہ کیجئے جو اللہ کو زیادہ پسند ہو اور حق سے قریب تر ہو۔

۵- اگر مدعی شہادت فراہم کرنے میں مہلت مانگے تو اسکو مہلت دی جائے اور اگر دعویٰ ثابت کر دے تو اس کے موافق فیصلہ کیجئے ورنہ اس کے مخالف فیصلہ صادر کیا جائے، کسی مدعی کے رشتہ دار کی خاص اس مقدمہ میں شہادت قابل اعتماد نہیں (بحوالہ گزارشات محمد حید اللہ ص ۲۸۶)۔

آج کی ترقی یافتہ عدالتیں بھی ان اصولوں اور ہدایات سے ایک انچ آگے نہیں بڑھ سکی

ہیں، عہد خلافت راشدہ کا اسلامی قانون شہادت اتنا وسیع موضوع ہے اس پر بہت تفصیل سے لکھنے کی ضرورت ہے۔ فقیہ الامت قاضی مجاہد الاسلام قاسمی کی کتاب ”اسلامی عدالت“ اردو میں اس موضوع کی پہلی جامع تصنیف ہے۔

قاضیوں کی تنخواہ:

حضرت عمر نے عدالت کے ججوں کو مالی اعتبار سے خود کفیل بنانے پر بھی توجہ دی تاکہ رشوت ستانی کا رجحان نہ پیدا ہو اور وہ کسی لالچ و خوف سے بلند ہو کر آزاد فضا میں دیانتداری سے فیصلہ کریں، تنخواہ دینے کی ابتداء خود رسول اللہ صلی اللہ علیہ وسلم نے مکہ کے قاضی عدالت حضرت عتاب بن اسید سے کی تھی، ان کو ماہانہ تیس درہم تنخواہ دی جاتی تھی، اس کو نظیر بنا کر حضرت عمر نے اپنے دور خلافت میں ججوں کی متعدد تنخواہیں مقرر کی تھی۔ سلیمان بن ربیعہ باہلی کو ماہانہ پانچ سو درہم ملتے تھے اور کم سن قاضی شریح کو ماہانہ ایک سو درہم دیئے جاتے تھے۔ حضرت عمر نے ہی سب سے پہلے عدلیہ کو انتظامیہ سے الگ کر کے خود مختار ادارہ بنایا۔ حضرت علی کے زمانہ میں ان کی زرہ کی چوری کا واقعہ پیش آیا جو ایک یہودی کے پاس ملی، آپ نے قاضی شریح کی عدالت میں مقدمہ کر دیا۔ قاضی شریح نے دستور عدالت کے تحت مدعی سے گواہ طلب کئے امیر المومنین حضرت علی نے اپنے صاحبزادے حسن بن علی کو گواہ کی حیثیت سے پیش کیا۔ یہ بھی شہادت کے اصول کے خلاف تھا، کیونکہ کسی قریبی رشتہ دار کی گواہی مدعی کے حق میں قبول نہیں کی جاسکتی، اس لئے قاضی شریح نے گواہی کو رد کر دیا اور خلیفہ حضرت علیؑ کی زرہ بھر رعایت نہیں فرمائی، اس عدل و انصاف اور بے باکی سے متاثر ہو کر حضرت علی نے قاضی شریح کی تنخواہ پانچ سو درہم کر دی (مبسوط ج ۱۶ ص ۱۲۲ بحوالہ نگارشات)۔

حضرت عمر نے تمام علاقوں اور دار الخلافہ مدینہ منورہ میں مستقل عدالتیں قائم کر کے کل وقتی جج مقرر کر دیئے تھے اور یہ سب عدالتیں حکومت کے دباؤ سے بالکل آزاد تھیں، اس کا نتیجہ تھا کہ خود خلیفہ کے خلاف کوئی مقدمہ ہوتا تو خلیفہ کو عدالت میں حاضر ہو کر جواب دہی کرنی پڑتی تھی،

اس قسم کی نظیر نہ صرف حضرت ابو بکر و عمر، عثمان و علی کے زمانہ میں ملتی ہیں بلکہ عہد بنی امیہ و عہد عباسی اور مابعد کے زمانوں میں بھی ملتیں ہیں تھیں۔

آزاد اسلامی عدالتوں اور قاضیوں کے بے لاگ فیصلوں کے کچھ نمونے:
قاضی شریح بن حارث کندی:

ان کا شمار اسلامی عدالت کے مایہ ناز قاضیوں میں ہوتا ہے۔ زیر کی، حاضر جوابی، معاملہ فہمی، اصول پسندی، دیانت داری، اصابت رائے، قوت فیصلہ میں یکتائے زمانہ تھے۔ قاضی شریح بے لاگ آزادانہ فیصلہ کرتے تھے مذکورہ بالا فیصلہ میں انھوں نے امیر المؤمنین کی کوئی رعایت نہیں کی اور گذر چکا ہے کہ انھوں نے امیر المؤمنین حضرت علی کے مقدمہ میں ان کے پیش کردہ گواہ کی گواہی قبول نہیں کی تھی، اس لئے کہ وہ گواہ حضرت علی کے صاحبزادے حضرت حسن تھے۔ قاضی شریح دونوں کو دعویٰ اور شہادت میں سچا جانتے تھے مگر اصول عدالت کے خلاف نہیں کیا، اس بے لاگ فیصلہ نے مدعا علیہ یہودی کو اتنا متاثر کیا کہ اس نے اپنا جرم قبول کر لیا اور ایمان لے آیا۔

قاضی شریح عدالت کی پہنچ پر جب ہوتے تو امیر و غریب، دوست و دشمن میں کوئی امتیاز نہیں کرتے تھے جبکہ عدالت سے باہر حسب منصب و مرتبہ معاملہ کرتے تھے۔ ایک مرتبہ اشعث بن قیس، قاضی شریح کے پاس آئے آپ نے مہمان کی حیثیت سے ان کا اعزاز و استقبال کیا، اپنے برابر جگہ دی اسی دوران ایک شخص اشعث کے خلاف فریاد لیکر عدالت میں آیا اور انصاف کا مطالبہ کیا، قاضی شریح کا انداز فوراً بدل گیا۔ اشعث کو حکم دیا کہ فریاد کی برابر کھڑے ہو جائیں، اشعث بن قیس نے اسی جگہ بیٹھے رہنے پر اصرار کیا تو قاضی شریح نے کہا یا تو آپ برابر میں جا کر کھڑے ہو جائیں ورنہ میں حکم دوں گا کہ آپ کو زبردستی اٹھا کر فریاد کرنے والے کے برابر کھڑا کیا جائے، چنانچہ اشعث کو مجبوراً مدعی کے برابر کھڑا ہونا پڑا (تاریخ القضاء فی الاسلام، اسلامی عدالت ص ۳۶)۔

قاضی ایاس بن معاویہ:

قاضی ایاس اسلامی عدلیہ کی تاریخ میں ایک ممتاز نام ہے، حضرت عمر بن عبدالعزیز نے ان کو قاضی القضاة مقرر کیا تھا، انتہائی ذہین و فطین اور صلاح و تقویٰ میں ممتاز تھے، ان کے عدالتی فیصلوں کے بہت سے واقعات تاریخ میں محفوظ ہیں، مقدمات میں صحیح فیصلہ کرنے میں مختلف طرح سے کام لیتے تھے، وہ دوسرے ممتاز علماء و فقہاء سے مشورہ بھی لیتے تھے، خود عمر بن عبدالعزیز سے بعض مقدمات میں رائے لی، امانت کے ایک مقدمہ میں ابن سیرین سے مشورہ لیا۔ مجرم کو پکڑنے اور جرم قبول کرنے پر مجبور کر دینے میں ان کا اپنا ایک انداز تھا۔

قاضی سوار بن عبداللہ:

عبدالعباسی کے ابتدائی زمانہ میں ابو جعفر منصور عباسی نے ان کو قاضی بنایا تھا، بہت مضبوط کردار کے مالک تھے، سادہ سی زندگی تھی مگر حق گوئی و بے باکی میں شیر دل تھے۔ عدل و انصاف میں کسی کی رورعایت نہیں کرتے تھے، بالکل با اختیار آزادانہ فیصلہ کرتے تھے، خواہ خلیفہ ہی کے خلاف مقدمہ ہو اور نہ کسی طاقتور شخصیت کا کوئی دباؤ قبول کرتے تھے۔ علامہ سیوطی نے تاریخ الخلفاء میں ایک واقعہ لکھا ہے:

عبداللہ بن صالح سے مروی ہے کہ خلیفہ منصور نے بصرہ کے قاضی سوار بن عبداللہ کے پاس لکھا کہ فلاں مقدمہ میں جس کے فریق فلاں تاجر اور فلاں فوجی افسر ہیں، آپ فوجی افسر کے حق میں فیصلہ کر کے زمین (جس کے بارے میں مقدمہ تھا) حوالے کر دیں، قاضی سوار نے لکھا میری تحقیق سے یہ ثابت ہو چکا ہے کہ وہ زمین تاجر کی ملکیت ہے، اس لئے جب تک کوئی گواہ نہ ہو میں اس سے کیسے چھین سکتا ہوں، خلیفہ منصور نے پھر بھی فوجی کو زمین دینے کے بارے میں مکتوب بھیجا، قاضی سوار نے جواب میں لکھا میں حق کے خلاف کسی صورت میں تاجر سے زمین نہیں لے سکتا، جب یہ دونوں فیصلہ منصور کے پاس پہنچا تو اسکو غصہ آیا مگر حق کو تسلیم کیا اور کہا: خدا میں نے

زمین کو عدل و انصاف سے بھر دیا ہے، یہاں تک کہ میرے قاضی بھی حق بات میں مجھ سے بے خوف ہو کر اختلاف کرتے ہیں اور انصاف کرنے میں کوئی دباؤ قبول نہیں کرتے۔

امام ابو یوسفؒ قاضی القضاة:

اسلامی تاریخ عہد عباسی کے پہلے چیف جسٹس امام ابو یوسف کے تذکرہ کے بغیر بے رونق ہوگی۔ امام ابو یوسف اتنے معروف و مشہور ہیں کہ ان کے ذاتی تذکرے یا فقہی امتیاز پر کچھ کہنے لکھنے کی یہاں ضرورت نہیں۔

مناقب ابی حنیفہ کے مصنف موفق بن احمد کی لکھتے ہیں کہ: امام ابو یوسف کے سامنے ایک عام آدمی کے خلاف امیر المومنین کا دعویٰ پیش ہوا، امیر المومنین کے دعویٰ پر شہادتیں موجود تھیں، لیکن امام ابو یوسف کی نگاہ میں حقیقت وہ عام آدمی حق پر تھا۔ امیر المومنین نے پوچھا کہ آپ نے میرے مقدمہ میں کیا فیصلہ کیا، امام ابو یوسف نے کہا آپ کا فریق کہتا ہے کہ میں امیر المومنین سے قسم لوں کہ ان کے گواہوں نے سچی گواہی دی ہے۔ امیر المومنین نے کہا کیا آپ کی ایسی رائے ہے (یعنی گواہوں کی صداقت پر حلف اٹھوانا) امام ابو یوسف نے فرمایا: ابن ابی لیلیٰ کی رائے ایسی ہی ہے، یہ صورت حال دیکھتے ہوئے امیر المومنین نے کہا باغ اس کو لوٹا دو (ج ۱ ص ۷۵، بحوالہ اسلامی عدالت)۔

☆☆☆

اسلامی عدل کی حکمرانی

اندلس کی تاریخ اموی قضاء کا ایک جائزہ

عبرت جہاں ☆

اندلس جس کی اسلامی تاریخ میں لاتعداد قاضیوں کی عملی مثالیں موجود ہیں، جنہوں نے انتہائی دیانت داری، بے خوفی اور حد درجہ جرأت و دلیری کے ساتھ عدل و انصاف کی مشعل کو فروزاں رکھا اور اپنے فیصلوں میں کسی لالچ کا گز نہیں ہونے دیا، اپنے معاملے میں اور فیصلے میں اللہ کے خوف کو مد نظر رکھا اور اس سب کے ساتھ یکساں سلوک سے پیش آئے اور ان میں کسی طرح کا امتیاز نہیں برتتے تھے، لہذا میں اسی منتخب کردہ موضوع ”اسلامی عدل کی حکمرانی- اندلس کی تاریخ اموی قضاء کا ایک جائزہ“ کی روشنی میں اندلس کی تاریخ سے تاریخ قضاء کی دلیری اور بے لاگ عدل و انصاف کی چند مثالیں پیش کرنا چاہتی ہوں، چنانچہ قرآن کی آیت اس موضوع کی مصداق ہے: ”اعدلوا هو اقرب للتقویٰ“ عدل کر دے خدا ترسی سے زیادہ مناسبت رکھتا ہے، انشاء اللہ اس کی تفصیل میں اپنے مقالے میں پیش کروں گی۔

اسلام کے بنیادی ماخذ قرآن و سنت میں عدل کے قیام کی نہ صرف واضح تعلیمات موجود ہیں، بلکہ اس کو مرکزی حیثیت بھی حاصل ہے، یہاں تک کہ پیغمبروں کے مبعوث ہونے کے بنیادی مقاصد میں عدل و انصاف کے قیام کو قرار دیا گیا ہے، اس لیے یہ واضح حقیقت ہے کہ

☆ شعبہ اسلامک اسٹڈیز علی گڑھ مسلم یونیورسٹی، علی گڑھ۔

مسلمانوں کے زمانہ عروج میں پورے عالم میں عدل و انصاف کی بالادستی میں ان کے کارنامے تاریخ عالم کا ایک زریں باب ہیں۔ اس مختصر مقالہ میں قرآن کریم کے حوالہ سے عدل پر موجود چند آیات کا ذکر کر کے میں اندلس کے اموی حکمرانی کے دور کے ان چند طویل القدر قاضیوں کے واقعات بیان کرنا چاہوں گی، جنہوں نے قیام عدل و انصاف میں گراں قدر خدمات سرانجام دیئے ہیں۔

(۱) ”اعدلوا هو أقرب للتقوی“ (سورہ مائدہ: ۸) (عدل کرو یہ خدا ترسی سے زیادہ مناسبت رکھتا ہے)۔

(۲) ”و اقیموا الوزن بالقسط ولا تخسروا المیزان“ (سورہ زمر: ۹) (انصاف کے ساتھ ٹھیک ٹھیک تولو اور ترازو میں ڈنڈی نہ مارو)۔

اندلس کی اسلامی تاریخ میں بے شمار قاضیوں کی عملی مثالیں موجود ہیں، جنہوں نے انتہائی دیانتداری، بے خوفی اور حد درجہ جرأت و دلیری کے ساتھ عدل و انصاف کی مشعل فروزاں رکھا اور اپنے فیصلوں میں کسی لالچ کا گزر نہیں ہونے دیا۔ قاضی فیصلہ کرتے وقت کسی بڑی سے بڑی شخصیت حتیٰ کہ حکمران وقت کا بھی لحاظ نہیں کرتے تھے، اپنے معاملے اور فیصلے میں اللہ کے خوف کو مد نظر رکھتے تھے اور سب کے ساتھ یکساں سلوک سے پیش آتے، وہ صرف اور صرف اللہ سے ڈرتے تھے اور ان میں کسی قسم کا امتیاز نہیں برستے تھے۔ اندلس میں اموی حکومت ۷۵۶ء سے ۱۰۳۱ء تک قائم رہی، اس مختصر مدت میں اندلس کی تاریخی قضاء کا ایک جائزہ اور ان کی دلیری اور بے لاگ انصاف کی چند مثالیں پیش کرنا چاہتی ہوں۔

(۱) قاضی مصعب بن عمران: اندلس کے اموی حکمران حکم بن ہشام کے زمانہ میں قرطبہ کے قاضی تھے۔ قاضی مصعب بن عمران حضرت امام اعظم ابوحنیفہ کی طرح عبدالرحمن الداخل کی پیش کردہ عہدہ قضاء کو ٹھکرا دیا تھا، انہوں نے بادشاہ کی خفگی کی ذرہ برابر بھی پروا نہیں کی۔ اس کی وفات کے بعد اس کا انتہائی نیک نام خدا ترس اور صاحب علم و فضل بیٹا ہشام بادشاہ

ہوا۔ اندلس کی تاریخ میں اپنی اچھی سیرت، اونچے اخلاق کے سبب اپنی نظیر آپ تھا، وہ محتاجوں کا دوست، مظلوموں کا ساتھی اور عدل و انصاف کا علمبردار تھا۔ (۴) ہشام کی ان سب خصوصیت کو دیکھتے ہوئے مصعب بن عمران نے اس کی عرضی پر قاضی کے عہدہ کو قبول کیا اور ہشام کے بیٹے حکم (۷۹۶ء-۸۳۲ء) کے عہد حکومت میں اپنی وفات تک قاضی القضاة کے عہدہ پر فائز رہے اور دیانت داری، جرأت مندی اور بے باکی کے ساتھ اپنے فرائض انجام دے کر عدل و انصاف کی قد بلیں روشن کرتے رہے۔ قاضی مصعب نے قرطبہ کے چیف جسٹس کے فرائض بڑی بے باکی، جرأت مندی اور خدا خوفی کے ساتھ انجام دی۔ ان کے فیصلوں کے رہنما قرآن وحدیث تھے، انہوں نے کبھی کسی کی سفارش نہیں مانی۔ بادشاہ ہشام تک کو انہوں نے انصاف کے معاملہ میں بولنے کا حق نہیں دیا، وہ پورے آٹھ سال ہشام کے قاضی رہے، گو بادشاہ کی حیثیت سے وہ اپیلیں، سننے کا حق رکھتے تھے، لیکن مصعب نے کبھی کوئی ایسا فیصلہ کیا ہی نہ تھا جس کی اپیل کی گنجائش ہوتی۔ وہ مسجد قرطبہ کے ایک کونے میں بغیر کسی حاجب اور بغیر کسی پہرہ دار کے تشریف فرما ہوتے۔ مقدمے ان کے سامنے پیش ہوتے اور وہ قرآن وحدیث کی روشنی میں فیصلہ کرتے، وہ نہ کوئی سفارش سنتے، نہ کسی وکیل کی جرح کی ضرورت سمجھتے، ہر آدمی ان تک پہنچ سکتا تھا اور وہ ہر ایک کو انصاف عطا کرتے۔ (۵) حکم کے ابتدائی دور حکومت میں ایک واقعہ پیش آیا، جس سے وہ غیر معمولی طور پر متاثر ہوا اور ان کی عظمت اس کی نگاہ میں بالا ہو گئی۔ کورہ جیان کے ایک شخص کی کینز کو وہاں کے عامل نے غصب کر لیا تھا، وہ عامل معزول کیا گیا، تو وہ کینز حاکم کے پاس لائی گئی اور محل میں داخل کر دی گئی، جس شخص کی لونڈی غصب کی گئی تھی اس کو قاضی مصعب کی روش کا حال معلوم ہوا کہ وہ اپنے احکام وقضایا سے حکم اور اس کے خواص کے ہاتھوں سے بھی رعایا کے حقوق دلانے میں پس و پیش نہیں کرتے، اسی امید میں وہ قرطبہ آیا اور لونڈی کے متعلق سب واقعات قاضی سے بیان کیے۔ قاضی نے شہادتیں طلب کیں جو شرعی اصول پر پوری اتریں اور اب شرعی حیثیت سے یہ ضروری ہوا کہ وہ لونڈی عدالت میں لا کر پیش کی جائے اور اس کا بیان لیا جائے،

چنانچہ قاضی مصعب نے قصر شاہی میں آکر بار یا بی کی اجازت چاہی، جب حکم کا سامنا ہوا تو قاضی مصعب نے کہا کہ عوام کا انصاف اس وقت تک پورا نہیں ہو سکتا جب تک خواص میں بھی اس کو نافذ نہ کیا جائے۔ (۶) اس کے بعد اس لوٹڈی کے مقدمہ کی پوری حالت بیان کی اور پھر استدعا کی کہ یا تو اس لوٹڈی کو مکمل سے باہر عدالت میں بھیجا جائے تاکہ شریعت کی پابندی ہو یا ان کو عہدہ قضاء سے معزول کر دیا جائے، حکم نے کہا اس سے بہتر یہ بھی تو ہو سکتا ہے کہ اس کو اسی کے مالک سے گراں قدر قیمت پر خرید لیا جائے۔ قاضی مصعب نے جواب دیا کہ مدعی اور شاہد کو وہ جہاں سے حق طلب کرنے کے لیے آتے ہیں جب وہ آپ کے صحن سے حق حاصل کئے بغیر لوٹیں گے تو کہنے والے کہہ سکتے ہیں کہ بیچنے والے نے ایسی چیز بیچی جس پر اس کو قبضہ حاصل نہ تھا، اس لئے ضروری ہے کہ یا تو وہ لوٹڈی حاضر کی جائے یا امر قضاء کو جس کو آپ پسند فرمائیں اس کے سپرد فرمادیں، حکم نے قاضی کے پختہ عزم کو دیکھ کر لوٹڈی کو مکمل سے نکالنے کا حکم دیا، چنانچہ اس کا بیان لیا گیا اور وہ اپنے بیان کے مطابق اپنے مالک کے سپرد کر دی گئی، اس کے بعد قاضی نے مالک کو ہدایت کی: اگر وہ بیچنا چاہے تو اپنے شہر میں جا کر بیچے تاکہ رعایا کے حقوق طلب کرنے اور ان کی بیع و شرا کے اس کے اختیار میں ہونے کی مثال قائم رہے۔ (۶)

اندلس کے اموی حکومت کے دوسرے اہم قاضی محمد بن بشیر باجی مجلس شوریٰ کے فیصلہ سے بادشاہ حکم بن ہشام کے قاضی القضاة مقرر ہوئے۔ مؤرخین نے ان کو بہترین قضاة میں شمار کیا ہے اور صاحب مجموعہ اخبار اندلس کے مطابق تو وہ اپنے عدل و انصاف، ورع اور زہد میں اپنے پیشرو قضاة پر بھی فضیلت لے گئے۔ (۷)

بادشاہ اپنی مملکت میں عدل اور انصاف کی طرف سے پوری طرح مطمئن تھا، محمد بن بشیر بلاشبہ ایک ایسے قاضی تھے جو عدل و انصاف کا پورا پورا حق ادا کرتے تھے، اس معاملہ میں صرف وہ خدا سے ہی ڈرتے تھے اور یہی وجہ ہے کہ کسی بڑی سے بڑی دنیاوی طاقت کا خوف بھی انہیں صحیح فیصلہ کرنے سے باز نہیں رکھ سکتا تھا، یہاں میں ان کی عدل و انصاف کی ایک مثال پیش

کرنا چاہتی ہوں جس سے اندازہ لگایا جاسکتا ہے کہ محمد بن بشیر کس قسم کے قاضی تھے اور ان کا بحیثیت قاضی یا جج کیا کردار تھا۔

ایک مرتبہ ایک اموی عباس بن عبداللہ قرشی پر کسی شخص نے ایک جائیداد کے متعلق دعویٰ کیا، قاضی محمد بن بشیر نے مقدمہ کی تحقیقات کر کے اس کے موافق فیصلہ کر دیا۔ عباس کو حکم کی بارگاہ میں بڑی منزلت حاصل تھی اور ابتداء قاضی محمد بن بشیر اس کی ماتحتی میں باجہ میں کتابت کر چکے تھے، عباس سے بڑھ کر حکم کی بارگاہ میں کسی کو تقرب حاصل نہ تھا، اس کو قاضی کے فیصلہ سے سخت برہمی ہوئی اور اس نے حکم سے ان کی شکایت کی اور اس معاملہ کو اس حد تک اہمیت دی کہ قاضی کو برطرف کر دینے کا مطالبہ کیا۔ حکم نے کہا کہ تمہارا ایمان صحیح ہے اور قاضی نے تمہارے ساتھ نا انصافی کی ہے تو تم اس سے اس کے گھر پر جب کہ وہ مقدمات سننے کے لیے نہ بیٹھا ہو، جا کر ملو، اگر تم کو بہ طیب خاطر انہوں نے اپنے گھر پر بلایا اور صفائی کے ساتھ تم سے ملے تو میں سمجھ لوں گا کہ تمہارا ایمان صحیح ہے اور ان کو معزول کر دوں گا۔ عباس نے اثبات میں جواب دیا اور قاضی کے گھر پر جا کر ان سے ملنے کے لیے آمادہ ہو گیا، ادھر حکم نے بھی ایک غلام کو متعین کر دیا کہ وہ خاموشی سے دیکھے کہ قاضی کے گھر پر عباس کے ساتھ کیا معاملہ پیش آتا ہے۔ عباس قاضی صاحب سے ملنے کے لیے ان کے گھر کی طرف روانہ ہوا، سڑک پر اڑدھام تھا، مجمع کو طے کر کے وہ قاضی کے دروازہ پر آیا، دروازہ کھٹکھٹایا ایک بڑھیا نکل کر باہر آئی، عباس نے اپنا نام بتایا اور کہا کہ ملنے کی اجازت لے آؤ۔ قاضی صاحب نے بڑھیا کو جھڑک کر جواب دیا کہ کہہ دے کہ اگر انہیں ضرورت ہے تو مسجد میں جائیں، حاجت مندوں کے ساتھ بیٹھیں، یہاں تک کہ میں وہاں پہنچوں، یہاں ملنے کا کوئی موقع نہیں ہے۔ عباس نے اصرار کے ساتھ بار بار درخواست کی، لیکن قاضی نے کسی طرح اس سے مکان پر ملنا گوارا نہ کیا اور عباس کو ناکام لوٹنا پڑا۔ حکم کے غلام نے یہ نظارہ اپنی آنکھوں سے دیکھا اور سارا واقعہ آکر حکم سے بیان کیا جسے سن کر اس کو غیر معمولی خوشی ہوئی (۸)۔

قاضی محمد بن بشیر کے بے لاگ عدل اور جرأت مندی و دلیری کا یہ عالم تھا کہ ایک بار انہوں نے

حاکم وقت امیر حکم بن ہشام کی گواہی بھی قبول نہیں کی تھی۔

قاضی یحییٰ بن یحییٰ مالکی (۱۶۲ تا ۲۳۴): یہ اندلس کے مشہور قاضی اور اپنے وقت کے سب سے بڑے عالم تھے، آپ مدینہ کے مشہور محدث امام مالک کے نامور شاگرد ہیں اور کئی سال تک حضرت مالک کی خدمت میں رہ کر علم دین حاصل کیا تھا۔ (۹) امام مالک کی کتاب مؤطا کو اندلس میں قاضی یحییٰ ہی لائے۔ قاضی یحییٰ اندلس کے دوسرے امیر ہشام کے پوتے عبدالرحمن دوم کے زمانہ میں تھے (۱۰)۔ قاضی سلمان منصور پوری لکھتے ہیں: احمد بن خالد کا قول ہے کہ جب سے اندلس میں اسلام داخل ہوا، اس وقت سے لے کر آج تک جو عزت و عظمت ان کو حاصل ہوئی، وہ کسی اور کو حاصل نہیں ہوئی (۱۱)۔

عبدالرحمن ثانی کی حکومت میں ان کا اتنا اثر تھا کہ عبدالرحمن ان کے مشورہ سے تمام قاضی مقرر کرتا تھا، اندلس کی بیس ہزار سے زائد قاضی اور علماء اس ایک امام کے حکم کے تابع تھے اور وہ جس کو چاہتے تھے، معزول کر دیتے تھے۔ ان کے فیصلوں میں بادشاہ کسی قسم کی رکاوٹ محسوس نہیں کرتا تھا اور وہ اتنے جری تھے کہ بادشاہ کے خلاف فیصلے کر دیتے تھے۔ علامہ مقری نے امام یحییٰ کے ایک فیصلہ کی مثال دی ہے: ”عبدالرحمن ثانی نے جو اس وقت کی دنیا کا سب سے بڑا بادشاہ تھا، رمضان کا ایک روزہ قضا کیا، نیک بادشاہ نے اپنی اس کوتاہی کی کیفیت علماء کے سامنے پیش کی، حضرت نے جو علماء کے بورڈ کے صدر تھے، فتویٰ دیا کہ بادشاہ اس قصور کی کوتاہی پر ۶۰ روزے رکھے، ایک اور عالم نے جو اسی موقع پر موجود تھے، باہر آ کر امام یحییٰ سے کہا: حضور شریف کی طرف سے اس بات کی بھی اجازت دی گئی تھی کہ روزہ قضا کرنے کے جرم میں ساٹھ مسکینوں کو کھانا کھلا دیا جاتا ہے۔ آپ نے بادشاہ سے روزہ رکھوانے کے حکم کے بجائے ساٹھ مسکینوں کو کھانا کھلانے کا فتویٰ کیوں نہیں دیا؟ امام یحییٰ نے بڑے غصہ کے ساتھ اس شخص کو دیکھا اور فرمایا: بادشاہوں کے لیے ساٹھ آدمیوں کو کھانا کھلانا کوئی سزا نہیں ہے۔ (۱۲)

عبدالرحمن ثانی کے دور حکومت میں ایک اور اہم قاضی محمد بن مسلم ہیں جو قرطبہ کی

عدالت کے بڑے قاضی تھے، ان کی عدل پروری کا یہ عالم تھا کہ بڑے سے بڑے سرکاری افسر کے جرم کو بھی معاف نہ کرتے، یہی وجہ تھی کہ عبدالرحمن ثانی نے انہیں وزارت عدلیہ کا منصب بھی سونپ رکھا تھا، صرف ایک دو قاضیوں پر موقوف نہیں، اس کے عہد کے تقریباً تمام قاضی کم و بیش اس رنگ میں رنگے تھے اور عدل و انصاف کا پورا حق ادا کرتے تھے، گو یاد دوسرے لفظوں میں کہہ سکتے ہیں، این خانہ ہمہ آفتاب بود، خود بادشاہ عبدالرحمن بھی عدل و انصاف کا بڑا دلدادہ تھا، اس کے عہد میں کل بیس ہزار عدالتیں تھیں جن میں لوگوں کے ساتھ پورا انصاف ہوتا تھا۔

قاضی منذر بن سعید: اندلس کے سب سے بڑے اور عظیم الشان اموی حکمران عبدالرحمن الناصر (۹۶۱۹۱۲) کے زمانے کی ایک بہت اہم اور نامور شخصیت ہیں، بہت ہی نڈر، تنق گو، دیانت دار اور بے باک عالم و فاضل تھے، دروغ گوئی اور خوشامد و تملق سے انتہائی نفرت تھی۔ یہ ظاہر اور بہ باطن دونوں طرف سے صدق و صفا کا مجسمہ تھے، آپ کی عدل و انصاف اور حق گوئی کا ایک واقعہ پیش کر رہی ہوں: عبدالرحمن الناصر کو ایک عمارت کی توسیع کے لئے جب ایک جگہ پسند آئی تو پتہ چلا کہ وہ یتیم بچوں کی ملکیت ہے جو قاضی منذر کی نگرانی میں ہے، قاضی صاحب کو اطلاع ہوئی تو باوجود اس امر کے کہ وہ بادشاہ کے ملازم تھے اور وہ قطعہ زمین ان کا آقا خریدنا چاہتا تھا، انہوں نے اس کو فروخت کرنے سے انکار کر دیا اور کہلا بھیجا کہ جب تک مندرجہ ذیل تین شرطوں میں سے کوئی ایک شرط پوری نہ ہو زمین کو فروخت کرنا مشکل ہے: (۱) یا تو کوئی سخت ضرورت لاحق ہو کہ خرید اس کی ناگزیر ہو (۲) یا جائیداد کے مٹ جانے یا برباد ہوجانے کا خطرہ لاحق ہو۔ (۳) یا پھر اس کی رقم پیش کی جا رہی ہو جس سے غریب یتیموں کا فائدہ ہو، کیونکہ یہ ظاہر ان تینوں شرطوں میں سے کسی کی تکمیل نہیں ہوئی لہذا یہ سودا بھی نہیں ہو سکتا۔ ملازمین شاہی کو جب قاضی صاحب کا یہ عندیہ معلوم ہوا تو بہت ڈرے اور چاہا کہ مذکورہ بالا یہ معاملہ طے کر لیں اور خواہ مخواہ سلطان کے کانوں تک یہ بات پہنچا کر اس کی طبیعت منقبض نہ کریں۔ ملازمین نے کچھ جبر سے بھی کام لیتا چاہا تھا، قاضی کو یہ بات بہت ناگوار معلوم ہوئی اور انہوں نے مکان کو منہدم کرنا کر

زمین کو دگنی قیمت پر فروخت کر دیا، عبدالرحمن کو اطلاع ہوئی تو اس نے فوراً قاضی صاحب کو اپنے حضور میں طلب کیا اور اس حرکت کی وجہ پوچھی، انہوں نے جواب دیا کہ مجھے وہ واقعہ یاد آ گیا کہ کسی ملک میں لوگ اپنی گزر اوقات ایک جہاز کے ذریعہ کرتے تھے مگر جہاز کو بڑی بدتر حالت میں رکھتے تھے، کیونکہ اس ملک کے بادشاہ کی عادت تھی کہ جب اچھے جہاز کو دیکھتا تھا تو اس پر قبضہ کر لیتا تھا۔ یہ اشارہ دراصل قرآن کریم کی ایک آیت کی طرف تھا، بادشاہ نے جب یہ سنا تو اپنے ملازمین کی حرکت پر سخت شرمندہ ہوا اور قاضی صاحب پر ناراض ہونے کے بجائے ان سے معافی مانگی (۱۳)۔ قاضی صاحب مزاج کے سخت تھے اور ذرا سی بات پر بگڑ کر استعفیٰ دے دیتے تھے، لیکن بادشاہ ان سے کچھ اس درجہ متاثر تھا کہ اپنی حیات میں کبھی ان کا استعفیٰ منظور نہ کیا، وہ قاضی صاحب کی کتنی عزت کرتا تھا اور ان کا کس حد تک قدرداں تھا، اس کا ثبوت اس واقعہ سے مل جاتا ہے۔

محمد بن ابی عامر المنصور: اسلامی اندلس کے سب سے بڑے حکمران شمار کئے جاتے ہیں۔ انگریز مورخ لینن پول کہتا ہے کہ انہوں نے اندلس کو عظمت کی اس انتہائی بلندی پر پہنچا دیا تھا جس کا تصور خلیفہ اعظم عبدالرحمن ثالث (الناصر) نے بھی نہیں کیا تھا (۱۴) منصور کا عہد حکومت ایک اعتبار سے حکومت اندلس کا نہایت شاندار زمانہ تھا۔ منصور اعظم کے نام سے عیسائی سلاطین کے دل میں اس قدر خوف طاری ہوتا تھا کہ اس سے زیادہ وہ کسی اموی خلیفہ سے بھی نہ ڈرتے تھے، منصور نے نہایت ادنیٰ درجہ کی حالت سے ترقی کر کے اپنے آپ کو حکومت و سلطنت کے اعلیٰ ترین مقام پر پہنچایا، اس لیے وہ دنیا کے باحوصلہ اور قابل تکریم لوگوں کی صف میں اعلیٰ مقام رکھتا ہے۔ (۱۵)

محمد ابن ابی عامر المنصور عدل و انصاف کے بہت دلدادہ تھے اور اس معاملہ میں ان کا کوئی جواب نہ تھا، بقول جسٹس سید امیر علی انصاف سے ان کی محبت کا اس سے بڑا ثبوت اور کیا ہو سکتا ہے کہ اندلس کا حکمران بننے سے پیشتر جب وہ قرطبہ کے قاضی تھے تو انصاف ہی کی خاطر

انہوں نے لین پول کے بیان کے مطابق اپنے بیٹے کو مراد یا تھا۔ اس سلسلہ میں صاحب تاریخ اندلس رقم طراز ہیں: ایک بار اس کے چھوٹے بیٹے نے حاکم شہر کا بیٹا ہونے کے غرور میں سرشار ہو کر ایک غریب بچے کو جو یہودی کا بیٹا تھا بیندر سے پیٹا وہ فریادی بن کر ابن عامر کے سامنے حاضر ہوا۔ اس نے فوراً اپنے بیٹے کو دربار میں طلب کیا اور فریادی کو حکم دیا کہ اس کی پیٹھ پر اتنے ہی زور سے بیند کی چوٹ لگاؤ۔ حکم کی تعمیل ہوئی، وہ نازوں کا پلا بچہ نازک نازک منحنی منحنی بھلا اس مارکی تاب کہاں لاتا، پتہ پھٹ گیا اور وہیں بھری عدالت میں اس نے جان دے دی۔ لوگوں نے جب یہ تماشا دیکھا تو کانپ گئے (۱۶)۔ اندلس کے حکمراں بننے کے بعد ابن عامر المنصور کی عدل و انصاف سے محبت میں کوئی فرق نہیں آیا۔

ایک مصنف کے مطابق انہوں نے عدالتوں میں ایسے جج مقرر کئے تھے جو کسی کی سفارش نہیں سنتے اور نہ کسی سے رعایت کرتے۔ اندلس کا کیا ہی مبارک زمانہ تھا جس میں ایسے عادل اور منصف قاضی اور ایسے پاک طبیعت امیر اور حاکم تھے، ہر شخص کے پیش نظر رعایا کی فلاح و بہبود تھی اور ہر دل میں خدا کا خوف جاگزیں تھا، قاضی جس چیز کو حق سمجھتا تھا، اسے اختیار کرنے سے اسے کوئی طاقت نہیں روک سکتی تھی اور امیر کے دل میں اس کی عزت و وقعت اور احترام کم ہونے کے بجائے اور زیادہ بڑھ جاتی تھی۔

اس مقالہ میں بطور نمونہ ہم نے اندلس میں قدیم مسلمان قاضیوں کے بے لاگ عدل و انصاف کا ایک مختصر جائزہ پیش کیا ہے، وہ اس بات کو ثابت کرنے کے لیے کافی ہے کہ اندلس کے قدیم قاضی عدل و انصاف کے لحاظ سے کس اونچے معیار اور کس اعلیٰ کردار کے مالک تھے اور اپنے جرأت مندانہ، بے لاگ اور انتہائی دیانت دارانہ فیصلوں سے اندلس کی اسلامی تاریخ کا سر فخر سے بلند کر دیا۔

۱۔ القرآن: ۸: ۵، ۲۔ القرآن: ۹: ۵۵، القرآن: ۴: ۱۳۵، ۴۔ سید ریاست علی

ندوی، تاریخ اندلس، معارف اعظم گڑھ، ۱۹۵۰ء، ص: ۳۲۰، ۵۔ سید الصبور طارق، قدیم مسلمان

قاضیوں کا بے لاگ عدل اور حکمرانوں کے خلاف فیصلے، اسلامک بک فاؤنڈیشن، دہلی، ۱۹۹۰ء، ص: ۶۱، ۶۲۔ مجموعہ اخبار اندلس ص: ۱۲۳، ۱۲۶، تاریخ اندلس، ص: ۹۵، قدیم مسلمان قاضیوں کا بے لاگ عدل، ص: ۵۵-۵۶، ۷۔ تاریخ اندلس ص: ۳۹۶، ۸۔ تاریخ اندلس ص: ۳۹۹، قدیم مسلمان قاضیوں کا بے لاگ عدل، ص: ۷۱-۷۲، ۹۔ تاریخ اسلام ج: ۳، ۱۰۔ ملت اسلامیہ کی مختصر تاریخ ثروت و دولت و مکتبہ اسلامی، دہلی، ۱۹۹۶ء، ص: ۳۳۸، ۱۱۔ قدیم مسلمان قاضیوں کا بے لاگ عدل، ص: ۷۹، ۱۲۔ ایضاً، ص: ۸۱، ۱۳۔ پروفیسر عبدالقوی، ضیاء، تاریخ اندلس، ایجوکیشنل بکڈپو اسکول روز، حیدرآباد، پاکستان، ۱۹۵۷ء، ص: ۶۳۵، ۱۴۔ Lanepoole, The Moors in Spain, Stanlymoors in Spain, London, 1980, p. 109. اکبر شاہ خاں نجیب آبادی، تاریخ اسلام حصہ سوم، تاج کینی دہلی، ۱۹۹۵ء، ص: ۱۳۰، ۱۶۔ Lanepoole, The Moors in Spoons in Spain, Stanlymoors in Spain, London, 1890, p. 105. مسلمان قاضیوں کا بے لاگ عدل، ص: ۹۹۔



غیر اسلامی ریاست میں حصہ داری

علامہ یوسف قرضاوی کے آراء کی روشنی میں

مسعود عالم فلاحی ☆

علامہ یوسف قرضاوی موجودہ صدی کے ایک بہت ہی پایہ کے متوسط عالم ہیں جن کی قابلیت پوری دینا میں مانی جا چکی ہے۔ انہوں نے ان ساری مفروضات جو غیر اسلامی ہیں کا رد کیا ہے، انہوں نے اس موضوع پر باضابطہ کتابیں لکھی ہیں۔ مثلاً:

۱- درس النکبة الثانية: لماذا انهزمتنا --- وكيف نتنصر (مکتبہ رعبہ، القاہرہ، مصر، ط۔ الثالثہ، ۱۳۰۷ھ/۲۰۰۷ء)۔

۲- من فقه الدولة في الاسلام: مكانتها... معالمها... طبيعتها، موقفها من الديموقراطية والتعددية والمرأة وغير المسلمين (دار الشروق، القاہرہ، مصر، ط۔ الخامسة ۱۳۲۷ھ/۲۰۰۷ء)۔

۳- السياسية الشرعية في ضوء نصوص الشريعة ومقاصدها (مکتبہ رعبہ، القاہرہ، مصر، ط۔ الثانية ۱۳۲۶ھ/۲۰۰۵ء)۔

۴- الدين والسياسة: تاصيل و رد الشبهات (دار الشروق، القاہرہ، مصر، ط۔ الاولى ۱۳۲۸ھ/۲۰۰۷ء)۔

☆ اسٹیٹ پروفیسر، مولانا آزاد نیشنل اردو یونیورسٹی، لکھنؤ، کمپیس۔

- ۵- نحن والغرب: اسئلة شائكة واجوبة حاسمة (دور التوزيع والنشر الاسلامية، القاهرة، مصر، ط- الاولى، ۱۳۲۷ھ/۲۰۰۶ع۔)
- ۶- المسلمون والعولمة (دار التوزيع والنشر الاسلامية، القاهرة، مصر، ط- الاولى، ۱۳۲۱ھ/۲۰۰۰ع۔)
- ۷- قضايا اسلامية على بساط البحث (دار الضياء، الاردن، عمان، ط- الاولى ۱۳۰۷ھ/۱۹۸۷ع۔)
- ۸- الحلول المستوردة وكيف جنت على امتنا (مكتبة وهبة، القاهرة، مصر، ط- السادسة، ۱۳۲۶ھ/۲۰۰۶ع۔)
- ۹- الامة الاسلامية حقيقة ولا وهم (http://www.qaradawi.net)۔
- ۱۰- الاسلام والعنف (Ibid)۔
- ۱۱- فقه الجهاد: دراسة مقارنة لاحكامه وفلسفته في ضوء القرآن والسنة (مكتبة وهبة، القاهرة، مصر، ط- الاولى، ۱۳۰۳ھ/۲۰۰۶ع۔)
- علامہ نے اس نظریہ 'اسلام کا سیاست سے کوئی تعلق نہیں' کا بڑے پرزور انداز میں رد کیا ہے۔ ان کے مطابق سیاست کے بغیر اسلام کچھ بھی نہیں ہے "ان الاسلام لا یكون الا سیاسیا"۔ یہی بات علامہ اقبالؒ نے بھی اپنے ایک شعر کے اندر کہی ہے:
- جدا ہو دین سیاست سے تو رہ جاتی ہے چنگیزی
 علامہ مقرر ضادی مزید کہتے ہیں کہ مذکورہ بالا تعبیر تو اسلام کے مخالفین کی گھڑی ہوئی ہے، بلکہ ان مخالفین کے نزدیک اسلام تو مختلف طرح کا ہے، شیخ لکھتے ہیں:
- "کبھی وہ اسلام کو علاقہ کے لحاظ سے تقسیم کرتے ہیں جیسے ایشیائی اسلام، افریقی اسلام، کبھی اس کو زمانہ کے لحاظ سے بانٹتے ہیں مثلاً نبوی اسلام، راشدنی اسلام، اموی اسلام، عباسی اسلام، عثمانی اسلام اور دور جدید کا اسلام (ماڈرن اسلام)۔ بعض اوقات وہ جنس کے لحاظ سے اس

کی تقسیم کرتے ہیں، جیسے عربی اسلام، ہندوستانی اسلام، ترکی اسلام، ملیشیائی اسلام وغیرہ۔ کبھی اسلام کو مسلک کے لحاظ سے نام دیتے ہیں، مثال کے طور پر: سنی اسلام، شیعہ اسلام، اور کبھی سنی اسلام کو متعدد اقسام میں تقسیم کرتے ہیں اور اسی طرح شیعہ اسلام کو مختلف قسموں میں بانٹتے ہیں۔

ان تمام کے علاوہ وہ اسلام کی نئی تقسیم اس طرح کرتے ہیں: انقلابی اسلام، رجعی اسلام، ریڈیکل اسلام، کلاسیکل اسلام، دائیں بازو کا اسلام (Rightist Islam)، بائیں بازو کا اسلام (Leftist Islam)، انتہا پسند اسلام، آزاد خیال اسلام۔ اور آخر میں سیاسی اسلام، اصولی اسلام، روحانی اسلام، زمینی اسلام اور لاهوتی اسلام کی تقسیم کرتے ہیں۔ ہمیں نہیں معلوم کہ وہ ہمارے لئے کل کون کون سی تقسیم وضع کریں گے“ (القرضاوی، یوسف: من فقہ الدولة فی الاسلام، op.cit، ص ۸۹)۔

شیخ معاندین اسلام کا جواب دیتے ہوئے فرماتے ہیں کہ:

”درحقیقت یہ تمام تقسیمات مسلمان کی نظر میں قابل اعتناء نہیں ہے، وہاں تو صرف ایک ہی اسلام ہے اور اس کا کوئی شریک نہیں، اور اس اعتراف کے بغیر کوئی اعتراف معنی نہیں رکھتا ہے، وہ اسلام ہی قرآن و سنت کا اسلام ہے۔ یہ وہی اسلام ہے جسے امت اور خیر القرون کے بہترین لوگ صحابہ، اور تابعین (جن کی تعریف خود اللہ اور اس کے رسول نے کی ہے) نے سمجھا۔

پس یہی صحیح اسلام ہے قبل اس کے کہ مختلف شبہات اس میں شبہ پیدا کریں اور اس کی شفافیت کو مسالک کی ترہات اور مسلکی انتہا پسندی، فلسفیانہ موٹکفیاں، مختلف فرقوں کی بدعتیں، جھگڑالوؤں کی ہوس اور باطل عقیدہ کے انحرافات، غلو پسندوں کی پیچیدگیاں اور جاہل تاویل کرنے والوں کی مشکل پسندی اسے داغدار کریں“ (مرجع سابق، ص ۹۹، ۱۰۰)۔

شیخ قرضاوی نے اسلامی ریاست کے تمام خدوخال پر سیر حاصل بحث کرنے کے ساتھ ہی ساتھ سب سے زیادہ مختلف فیہ مسائل پر بھی گفتگو کی ہے، جیسے: اسلام میں جمہوریت، اسلامی مملکت میں مختلف سیاسی گروہوں کا وجود، عورتوں اور غیر مسلمین کا اسلامی ریاست کی

کیپیٹ میں شمولیت، اور غیر اسلامی حکومت میں مسلمان یا اسلامی جماعت کی شمولیت۔ ہندوستان کے پس منظر میں آخر الذکر موضوع مسلمانان ہند کے لئے بہت ہی زیادہ اہمیت کا حامل ہے، لہذا تمام دوسرے مسائل سے صرف نظر کرتے ہوئے یہاں صرف اسی پر روشنی ڈالی جائے گی۔

غیر اسلامی حکومت میں حصہ داری:

یہاں پر سب سے اہم سوال یہ پیدا ہوتا ہے کہ کسی مسلم، یا کسی اسلامی جماعت کے لئے یہ جائز ہے کہ وہ غیر اسلامی حکومت ریاست میں شمولیت اختیار کرے، چاہے وہ عوامی حکومت ہو یا فوجی، یا بادشاہی، یا جمہوری، یا ڈکٹیٹر شپ یا لبرل، یا اشتراکی، یا کھلی ہوئی سیکولر، یا دین کے لباس میں پوشیدہ سیکولر، یا دونوں کے بیچ و بیچ، جیسا کہ اردن، یمن، ترکی، وغیرہ ممالک میں ہے۔ شرکت کے معنی یہ ہے کہ بعض سیاسی ذمہ داریاں سنبھالنا جیسے وزیر، گورنر وغیرہ کے منصب پر فائز ہونا جس پر سیاست کا اطلاق ہوتا ہے۔

اس سلسلے میں علماء مختلف فیہ ہیں، بعض اسے جائز قرار دیتے ہیں تو بعض ناجائز۔ اسی طرح مفتی حضرات کے یہاں بھی اختلاف ہے، کچھ لوگ حلت کے قائل ہیں تو کچھ لوگ حرمت کے (مرجع سابق، ص ۱۷۷)، شیخ قرضاوی نے اس میں شرکت کو جائز تو قرار دیا ہے لیکن مطلقاً نہیں بلکہ کچھ شرطوں کے ساتھ۔ وہ لکھتے ہیں:

”بلاشبہ اس مسئلہ میں اصل حکم یہ ہے کہ مسلمان صرف اس حکومت میں شرکت کرے جس میں وہ اس بات پر قادر ہو کہ وہ اپنی وزارت یا ولایت جس پر وہ فائز ہے، اس میں اللہ کی شریعت کو نافذ کرے گا، اور اللہ اور اس کے رسول کا حکم جس کے سامنے جھکنا اس کا ایمانی تقاضا ہے اس کی مخالفت نہیں کریگا جیسا کہ اللہ نے فرمایا: ”وَمَا كَانَ لِمُؤْمِنٍ وَلَا مُمِئِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ. وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلَالًا مُّبِينًا“ (الاحزاب، آیت: ۳۶) (کسی مومن مرد اور کسی مومن عورت کو یہ حق نہیں

ہے کہ جب اللہ اور اس کا رسول (ﷺ) کسی معاملہ کا فیصلہ کر دے تو پھر اسے اپنے اس معاملہ میں خود فیصلہ کرنے کا اختیار حاصل رہے۔ اور جو کوئی اللہ اور اس کے رسول (ﷺ) کی نافرمانی کرے تو وہ صریح گمراہی میں پڑ گیا، اللہ مزید فرماتے ہیں: ”فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ“ (النور، آیت: ۶۳) (رسول کے حکم کی خلاف ورزی کرنے والوں کو ڈرنا چاہئے کہ وہ کسی فتنے میں گرفتار نہ ہو جائیں یا ان پر دردناک عذاب نہ آجائے)۔

اگر غیر اسلامی حکومت اس معنی میں ہے کہ وہ شریعت اسلامی اور اس کے احکام کے تطبیق کا زندگی کے مختلف معاملات میں التزام نہیں کرتا ہے یعنی تشریحی، تربیتی، ثقافتی، اقتصادی، سیاسی، تنظیمی، حکومتی اور ذرائع ابلاغ کی سطح پر وہ ان مصادر و قوانین کو اپناتا ہے جو اسلامی نہیں ہیں، چاہے وہ مغرب سے ماخوذ ہوں یا مشرق سے، دائیں بازو سے یا بائیں بازو سے، لبرل فلسفہ یا مارکسی فلسفہ سے یا ان دونوں کے علاوہ کسی اور سے، یا اسلام کے بعض مصادر کے ساتھ بعض دوسرے مصادر کو بھی اپناتا ہو اور اس کو اسلام جو صریح اور محکم ہے، پر مقدم کرتا ہو، بہر حال یہ تمام کے تمام اسلام کی نظر میں غیر مقبول ہیں۔

اللہ کی شریعت سے انحراف کا ذمہ دار حاکم اعلیٰ چاہے وہ بادشاہ ہو یا جمہوری ملک کا وزیر اعظم ہو یا فوجی حاکم ہو، جو لوگ اس کی مدد کریں گے وہ اپنی مدد کے بقدر گناہ میں اس کے شریک رہیں گے (القرضاوی، یوسف: من فقہ الدولة فی الاسلام، op.cit، ص ۱۷۸)۔

غیر اسلامی حکومت میں حصہ داری کی صورتیں:

شیخ قرضاوی کے نزدیک اصل مسئلہ یہ ہے کہ ظالموں کے ساتھ تعاون کرنا حرام ہے، لیکن کچھ صورتوں۔ جن کا اعتبار شریعت نے بھی کیا ہے۔ میں اصل مسئلہ سے ہٹ کر فیصلہ دینا پڑتا ہے۔ انہی صورتوں کا خیال کرتے ہوئے انہوں نے غیر اسلامی حکومت میں حصہ داری کی اجازت دی ہے۔ وہ صورتیں مندرجہ ذیل ہیں:

☆ شر اور ظلم کا خاتمہ بقدر استطاعت مطلوب:

جو شخص کسی بھی ذریعہ سے ظلم کے خاتمہ اور اس کے ناخنوں کو اکھاڑنے پر قادر ہو، اس کے لئے مناسب ہے کہ وہ اپنی استطاعت کے مطابق اس کے خاتمہ کے لئے کوشش کرے۔ اللہ کا ارشاد ہے: "فَاتَّقُوا اللَّهَ مَا اسْتَطَعْتُمْ" (التغابن، الآیة: ۱۶) (لہذا جہاں تک تمہارے بس میں ہو اللہ سے ڈرتے رہو)، اللہ کا مزید ارشاد ہے: "لَا يَكْلَفُ اللَّهُ نَفْسًا أَلًا وَسُعَهَا" (البقرة، الآیة: ۲۸۶) (اللہ کسی محتسب پر اس کی مقدرت سے بڑھ کر ذمہ داری کا بوجھ نہیں ڈالتا)۔ رسول اللہ ﷺ نے فرمایا: "وَإِذَا أَمَرْتُمْ بِشَيْءٍ فَأَتُوا مِنْهُ مَا اسْتَطَعْتُمْ" (متفق علیہ، البخاری، کتاب الاعتصام، باب الاقتداء بسنن رسول اللہ ﷺ، رقم الحدیث: ۷۲۸۸، ص ۷۰۶۔ کتاب الحج، ۷۳ باب فرض الحج مرة في العمر، رقم الحدیث: ۱۳۳۷، ص ۹۰۱) (جب میں تمہیں کسی چیز کا حکم دوں تو اسے اپنی طاقت کے مطابق انجام دو)۔

نجاشی (اصحمة بن ابجر نجاشی متوفی ۸۳۲ء) نے رسول ﷺ کے عہد میں ہی اسلام قبول کر لیا، لیکن اس کے باوجود وہ اس بات پر قادر نہ ہو سکے کہ اسلامی احکام کو اپنی ریاست میں نافذ کر سکے، کیوں کہ اگر وہ ایسا کرتے تو ان کی قوم انہیں تخت سے بے دخل کر دیتی اور رسول ﷺ نے اس پر کوئی تکبیر بھی نہیں کیا (القرضاوی، یوسف: من فقه الدولة في الاسلام، op.cit، ص ۱۸۰)۔

☆ اخف الضررين کا انتخاب:

اس (غیر اسلامی حکومت میں شرکت) کی تائید اس قاعدہ سے بھی ہوتی ہے کہ شریعت نے اخف الضررين، اہون البليتين، اہون الشرين کو اختیار کرنے کا اصول مقرر کیا ہے تاکہ ان سے بڑی برائی کو روکا جاسکے اور دو مصلحتوں میں سے چھوٹی مصلحتوں کو نظر انداز کر کے بڑی مصلحت کو حاصل کیا جاسکے، اسی لئے فقہاء نے منکر پر اس صورت میں خاموش رہنے کی اجازت

دی ہے جب اس بات کا خوف ہو کہ اس کی مخالفت سے اس سے بڑے فساد کا امکان ہو۔ اس کی دلیل نبی ﷺ کا ابراہیمی بنیادوں پر کعبہ کی تعمیر کے سلسلہ میں حضرت عائشہ سے یہ کہنا: ”وَلَوْلَا اَنْ قَوْمِكَ حَدِيثٌ عَهْدِهِمْ بِجَاهِلِيَّةٍ، فَاخَافُ اَنْ تُنْكِرَ قُلُوبُهُمْ، اَنْ اُدْخِلَ الْجَدْرَ فِي الْبَيْتِ، وَالصَّقُّ بَابَهُ بِالرَّضِ“ (متفق علیہ، البخاری، کتاب الحج، -۲۲ باب فضل مکہ وبنیانہا...، رقم الحدیث: ۱۵۸۳، ص ۱۲۵، مسلم کتاب الحج، -۷۰ باب جدر الکعبۃ وبابہا، رقم الحدیث ۳۰۵، ص ۹۰۰) (اگر تمہاری قوم نئی نبی مسلمان نہ ہوتی اور مجھے یہ خدشہ نہ ہوتا کہ وہ اس بات کو برا مانیں گے تو میں دیوار کو خانہ کعبہ میں ملا دیتا اور اس کا دروازہ زمین سے ملا دیتا)۔

رسول اللہ نے اس چیز کو چھوڑ دیا جس کا کرنا وہ مناسب سمجھ رہے تھے صرف اس ڈر سے کہ کعبہ کی بنیادوں کی تبدیلی فتنے کا باعث بنے گی، کیوں کہ قریش نئے نئے مسلمان ہوئے تھے اور ان کے قدم اسلام میں جہے نہیں تھے۔

☆ اعلیٰ مثال کے بجائے ادنیٰ کو اختیار کرنا:

شریعت نے مسلم کے لئے اعلیٰ مثال دیا ہے تاکہ وہ اسے اپنے پیش نظر رکھے اور اپنے دل سے اسے چاہے، لیکن اکثر یہ ہوتا ہے کہ وہ حالات سے دوچار ہو جاتا ہے اور اس اعلیٰ نمونہ تک نہیں پہنچ پاتا، اسی جگہ مشہور قاعدہ کی بنیاد پڑتی ہے: ”الضرورات تبيح المحظورات“ (ضرورتیں حرام چیزوں کو حلال قرار دیتی ہیں)، قرآن و سنت انسان کے لئے آسانی چاہتا ہے نہ کہ پریشانی جیسا کہ اللہ کا فرمان ہے: ”يُرِيدُ اللّٰهُ بِكُمُ الْيُسْرَ وَلَا يُرِيدُ بِكُمُ الْعُسْرَ“ (البقرة، الآیة: ۱۸۵) (اللہ تمہارے ساتھ نرمی کرنا چاہتا ہے، سختی کرنا نہیں چاہتا)، اور مزید فرمایا: ”اَلَا مَنْ اُكْرِهَ وَقَلْبُهُ مُطْمَئِنٌّ بِالْاِيْمَانِ“ (النحل، الآیة: ۱۰۶) (سوائے اس کے جو مجبور کیا گیا ہو اور دل اس کا ایمان پر مطمئن ہو)، رسول اللہ ﷺ نے فرمایا: ”يَسْرُوا وَلَا تَعْسُرُوا، وَيَسْرُوا وَلَا تَتَفَرَّوْا“ (متفق علیہ، البخاری، -۲ کتاب العلم، -۱۱ باب ما كان النبی ﷺ يتخولهم بالموعظة

والعلم کمی لا ینفروا، رقم الحدیث: ۶۹، ص ۸، (صحیح مسلم)، کتاب الجہاد والیسر، - ۳ باب فی الامر بالتیسیر و ترک التنفیر، رقم الحدیث ۱۷۳۲، ص ۹۸۵) (آسانی پیدا کرو مشکل نہیں، خوشخبری دو، نفرت نہیں)۔

اسی لئے فقہاء نے مسلم اور مسلم سماج کو اجازت دی ہے کہ وہ بوقت ضرورت مثل اعلیٰ سے ادنیٰ کو اپنائے، جیسا کہ فاسق کی شہادت کی اس وقت اجازت دی ہے جب کوئی عادل۔ جو در حقیقت شہادت کے لئے اصل ہے۔ نہ ہو۔ آج مسلمان کمزوری، اختلاف اور وہن کا شکار ہیں، اور ان کے دشمنان طاقت اور اسباب سے لیس ہیں۔ یہ حالت ہمیں اس بات پر مجبور کر رہی ہے کہ ہم حالت ضعف میں وہ چیز قبول کر لیں جسے ہم حالت قوت میں رد کر دیتے ہیں، اور حالت تفریق میں وہ چیز مان لیں جس کا حلت اجتماعیت میں انکار کر دیتے ہیں۔ خود اللہ کا فرمان ہے: ”الَّذِينَ خَفَّفَ اللَّهُ عَنْكُمْ وَعَلِمَ أَنَّ فِيكُمْ ضَعْفًا“ (الانفال، الآیة: ۶۶) (اچھا، اب اللہ نے تمہارا بوجھ ہلکا کیا اور اسے معلوم ہوا کہ ابھی تم میں کمزوری ہے)۔

لہذا جو شخص اس بات پر قادر نہ ہو کہ وہ حکومت حاصل کر سکے اور اسلامی جماعتوں کے ساتھ مل کر حکومت بنا سکے، جیسا کہ آج حالت پورے اسلامی مملکتوں کی ہے۔ تو اس کے لئے کوئی ممانعت نہیں ہے کہ وہ حالات سے سمجھوتہ کر لے اور دوسروں کے ساتھ حصہ داری پر راضی ہو جائے بشرطیکہ اس میں امت کے لئے خیر کا پہلو ہو۔

☆ تدریجی سنت:

اللہ کی سنتوں میں سے ایک سنت تدریجی ہے، ہر چیز شروع میں چھوٹی ہوتی ہے، پھر بڑی ہوتی ہے، پہلے کمزور ہوتی ہے پھر طاقتور ہوتی ہے اور شریعت نے رحمت اور آسانی کی خاطر اس سنت تدریجی کا فرائض اور محرمات تک میں خیال کیا ہے۔

مکمل اسلامی ریاست کا حصول اصل ہدف ہے اور بلاشبہ ہر مسلمان کا یہ نصب العین ہے، لیکن بیک وقت اس کا حصول مشکل ہے، لہذا اس میں کوئی حرج نہیں، کہ جو شخص اس کے بعض

حصوں تک پہنچ سکے وہ اسے حاصل کر لے تا کہ وہ لوگوں کے سامنے [اسلامی عدل و انصاف کا نمونہ پیش کر سکے۔

خلیفہ راشد عمر بن عبدالعزیز نے بہت سی سنتوں کا احیاء کیا اور بہت سے عدل و انصاف کے اصول مرتب کئے، لیکن وہ تمام کچھ نہ کر سکے جو کرنا چاہتے تھے۔ اس کی دلیل یہ ہے کہ وہ خلافت کو شوریٰ نظام پر واپس نہ لاسکے جو اسلام میں اصل ہے اور خلافت راشدہ کے بعد موقوف ہو گئی تھی۔

انہوں نے تدریجی سنت کو اپنایا اور حکمت کی راہ اختیار کی، ان کے صاحبزادے ایک بہادر اور متقی پریہیزگار نوجوان تھے، ایک دن انہوں نے خلیفہ سے کہا: ”اے میرے والد محترم! آپ احکام کو نافذ کیوں نہیں کر رہے ہیں؟ بخدا مجھے اس بات کی کوئی پروا نہیں ہے کہ حق کی راہ میں تقدیر میرے اور آپ کے اوپر غالب آجائے (یعنی ہم دونوں کی شہادت ہو جائے)۔“

حکیم و دانا والد نے کہا: ”اے میرے بیٹے! جلد بازی مت کر، اللہ تعالیٰ نے قرآن میں شراب کی دو بار مذمت کی اور تیسری بار میں اسے حرام قرار دیا۔ مجھے خوف ہے کہ میں ایک بارگی لوگوں پر حق لا دوں گا تو وہ اسے ایک بارگی پھینک دیں گے اور اس وجہ سے فتنہ پھیلے گا“ (المواقفات فی اصول الشریعة، مع شرحها لعبد اللہ دراز، ۲/۹۳-۹۳۔)

غیر اسلامی حکومت میں شرکت کے شرائط:

مذکورہ بالا حالات اور اسباب کی وجہ سے شیخ قرضاوی نے غیر اسلامی حکومت میں شرکت کی اجازت دی ہے (القرضاوی، یوسف: من فقہ الدولة فی الاسلام، op.cit، ص ۱۸۳-۱۸۰) لیکن انہوں نے اس شرکت کو کچھ شرائط کے ساتھ مقید کیا ہے۔ وہ لکھتے ہیں:

”شرعی طور سے اس میں شرکت کے لئے چند شرائط کا پایا جانا ضروری ہے ورنہ حکم اپنی اصل یعنی ممانعت کی طرف لوٹ آئے گی۔

پہلی شرط: یہ شرکت حقیقی شرکت ہونے کی ضروری ہے۔ شریک ہونے والا دوسرے کے ہاتھ میں صرف ایک آلہ (Tool) نہ ہو کہ حاکم حقیقی اس کے ذریعہ سے وہ تمام چیزیں نافذ کرتا رہے جو وہ چاہے۔ نیز اس کے پاس تحفظات اور اختیارات نہ ہو جو اس کو اس بات پر قادر بنائے کہ وہ عدل قائم کرے اور ظلم و تعدی کو مٹائے۔۔۔

دوسری شرط: وہ حکومت ظلم اور طغیان کے لئے مشہور نہ ہو اور نہ ہی حقوق انسانی کو ضائع کرنے کے لئے معروف ہو۔۔۔ کسی راسخ العقیدہ مسلمان اور راسخ العقیدہ اسلامی جماعت کے لئے یہ جائز نہیں کہ وہ کسی ایسی جماعت میں شریک کار ہو جو ڈکٹیٹر شپ ہو اور مخلوق کی گردن پر مسلط ہو، چاہے وہ حکومت مطلق کسی فرد واحد کی ہو یا وہ فوجی حکومت ہو۔ حصہ داری صرف ایسی حکومت میں ہونی چاہئے جو جمہوریت پر مبنی ہو اور انسانی حقوق کا احترام کرتی ہو۔

تیسری شرط: ہر وہ چیز جو اسلام کے صریح مخالف ہو اسے اس کو دینو کرنے کا حق (حق معارضہ) ہو یا کم سے کم اسے اس پر حق تحفظ حاصل ہو۔ وزیر اپنی وزارت میں ممکنہ انصاف کو قائم کرنے کا پابند ہے، لیکن کمیٹیٹ میں ہونے کی وجہ سے اس سے مطالبہ کیا جائے کہ وہ ان قوانین یا قراردادوں یا پروجیکٹوں پر اتفاق کرے جو اسلام کے قطعی اصولوں کے صریح خلاف ہو، تو وہاں اس پر یہ واجب ہوتا ہے کہ مخالفت کی نوعیت اور حجم کے اعتبار سے وہ اس پر اعتراض کرے یا اپنے تحفظ کا استعمال کرے۔

کچھ ایسی مخالفتیں ہوتی ہیں جو بہت زیادہ خطرناک، دور رس اثرات کی حامل، بڑی نوعیت کی اور بڑی مجرمانہ ہوتی ہیں، ان صورتوں میں صرف اعتراض اور تحفظ کا استعمال کافی نہیں ہوگا، بلکہ یہاں یہ ضروری ہے کہ وہ حکومت سے استعفیٰ دیدے، تاکہ تاریخ یہ نہ لکھے کہ کسی مسلم یا اسلامی جماعت نے اس مبینہ گناہ پر رضامندی کا اظہار کیا۔

چوتھی شرط: حکومت میں شرکت کرنے والے حضرات گاہ بگاہ اپنے تجربات کی تقویم کرتے رہیں اور اپنے تجربات کو امتحان اور مراجعت کے لئے تیار کرتے رہیں، غور کریں کہ کیا

تجربہ سے ان کو فائدہ پہنچا؟ وہ جو عدل و انصاف چاہ رہے تھے کیا کسی حد تک اس کی تکمیل ہوئی؟ یہ مطالعہ اور تجزیہ حکومت میں شامل رہنے یا اس سے علیحدگی اختیار کرنے میں مددگار ثابت ہوگی“ (حوالہ سابق، ص ۱۸۵-۱۸۴)۔

مصر کا حکمران فرعون (یوسف اور موسیٰ کے دور کا فرعون الگ الگ ہے، حقیقت یہ ہے کہ زمانہ قدیم میں مصر کے بادشاہ کو فرعون کہا جاتا تھا، اسی لئے مصر کے حکمرانوں کو فراعہ مصر (یعنی مصری حکمران) کہا جاتا ہے) اور اس کی قوم کافر تھی، اس کے باوجود یوسف اس کی حکومت میں نہ صرف وزیر خزانہ روزیر مالیات بنے بلکہ انہوں نے فرعون سے اس کا مطالبہ کیا۔ قرآن میں اللہ نے پورا قصہ سورہ یوسف میں بیان کیا ہے، اس میں یوسف ایک جگہ فرعون سے کہتے ہیں: ”قَالَ اجْعَلْنِي عَلَى خَزَائِنِ الْأَرْضِ - إِنِّي حَفِيظٌ عَلِيمٌ“ (یوسف، الآیة: ۵۵) (یوسف نے کہا: ”ملک کے خزانے میرے سپرد کیجئے، میں حفاظت کرنے والا بھی ہوں اور علم بھی رکھتا ہوں)۔

اس دلیل کی وجہ سے بھی شیخ قرضاوی نے غیر اسلامی حکومت میں شرکت کی اجازت دی ہے، وہ کہتے ہیں:

” وهذا يدل على جواز تولي المسلم المنصب السياسي و الاداري في الدولة الكافرة بالشروط التي ذكرناها“ (القرضاوي، يوسف: من فقه الدولة في الاسلام، op.cit، ص ۱۹۱، حاشیہ: ۱) (یہ اس بات کی دلیل ہے کہ کافر حکومت کے سیاسی، یا نظامی منصب پر مذکورہ بالا شروط کے ساتھ فائز ہونا مسلمان کے لئے جائز ہے)۔

کتابیات:

- ۱- القرآن الکریم۔
- ۲- البخاری، ابو عبد اللہ محمد بن اسماعیل: الصحيح (صحيح بخاری)، مشتمل فی موسوعة الحديث الشريف - الكتب الستة، دار السلام للنشر والتوزيع، المملكة السعودية العربية، باشراف و مراجعة: فضيلة الشيخ صالح بن عبدالعزيز بن محمد بن ابراهيم آل الشيخ، ط. الثالثة ۱۴۲۱ھ/۲۰۰۰ع۔

- ۳- النیساہوری، ابو الحسین مسلم بن الحجاج القشیری: الصحیح (صحیح مسلم)، مشتمل فی موسوعۃ الحدیث الشریف -الکتب السنۃ، دار السلام للنشر والتوزیع، المملكة السعودیة العربیة، باشراف و مراجعة: فضیلة الشیخ صالح بن عبدالعزیز بن محمد بن ابراهیم آل الشیخ، ط. الثالثة ۱۴۲۱ھ/ ۲۰۰۰ع۔
- ۴- القرضاوی، یوسف: درس النکبة الثانية: لماذا انهزمنا... و كيف نتصر، القاهرة، مصر، مكتبة وهبة، ط. الثالثة، ۱۴۰۷ھ/ ۲۰۰۷ع۔
- ۵- _____: من فقه الدولة فی الاسلام: مکاتبتها... معالمها... طبيعتها، موقفها من الديمقراطية والتعددية والمرأة و غیر المسلمین، دار الشروق، القاهرة، مصر، ط. الخامسة، ۱۴۲۷ھ/ ۲۰۰۷ع۔
- ۶- _____: السياسة الشرعية فی ضوء نصوص الشريعة و مقاصدها، مكتبة وهبة، القاهرة، مصر، ط. الثانية ۱۴۲۶ھ/ ۲۰۰۵ع۔
- ۷- _____: الدين والسياسة: تاصيل و رد الشبهات، دار الشروق، القاهرة، مصر، ط. الاولى ۱۴۲۸ھ/ ۲۰۰۷ع۔
- ۸- _____: نحن والغرب: اسئلة شائكة و اجوبة حاسمة، دار التوزيع والنشر الاسلامیة، القاهرة، مصر، ط. الاولى، ۱۴۲۷ھ/ ۲۰۰۶ع۔
- ۹- _____: المسلمون والعولمة، دار التوزيع والنشر الاسلامیة، القاهرة، مصر، ط. الاولى، ۱۴۲۱ھ/ ۲۰۰۰ع۔
- ۱۰- _____: قضايا اسلامية على بساط البحث، دار الضیاء، الاردن، عمان، ط. الاولى ۱۴۰۷ھ/ ۱۹۸۷ع۔
- ۱۱- _____: -الحلول المستوردة و كيف جنت على امتنا، مكتبة وهبة، القاهرة، مصر، ط. السادسة، ۱۴۲۶ھ/ ۲۰۰۶ع۔
- ۱۲- _____: الامة الاسلامیة حقيقة و لا وهم / <http://www.qaradawi.net/>
- ۱۳- _____: الاسلام والعنف / <http://www.qaradawi.net/>
- ۱۴- _____: فقه الجهاد: دراسة مقارنة لاحكامه و فلسفته فی ضوء القرآن و السنة، مكتبة وهبة، القاهرة، مصر، ط. الاولى، ۱۴۰۳ھ/ ۲۰۰۶ع۔
- ۱۵- مودودی، سید ابوالاعلیٰ: تفہیم القرآن، لاہور پاکستان، ادارہ ترجمان القرآن۔

سیاسی فکر جدید اسلامی فکر کے تناظر میں

ڈاکٹر عطر یف شہباز ندوی ☆

عصر حاضر میں جس طرح قرآن، حدیث و فقہ جیسے خالص اسلامی علوم پر زبردست کام ہوا ہے اور پیش بہ تحقیقات منظر عام پر آئی ہیں، اسی طرح علوم اسلامیہ کے دوسرے میدانوں میں بھی علماء اور ارباب فکر و نظر نے بہترین کاوشیں کی ہیں، چنانچہ اسلام کی سیاسی فکر پر بھی بہت کچھ لکھا گیا ہے، فقہ و افتاء کے مباحث اور فتاویٰ کے ضمن میں بھی سیاسی مباحث سے تعرض کیا گیا ہے (مثال کے طور پر ملاحظہ ہو حافظ سعد اللہ مدیر منہاج لاہور کا مقالہ، غیر مسلم حکومت کی اطاعت اور اس کے ساتھ تعلق کے حدود و ضوابط فکر و نظر جنوری۔ مارچ 2009 ادارہ تحقیقات اسلامی بین الاقوامی اسلامی یونیورسٹی اسلام آباد) اور خاص اسلامی سیاست پر لکھی گئی تحریروں میں بھی۔ بعض اصحاب فکر نے قدماء کی کئی رایوں سے اختلاف کا اظہار بھی کیا ہے اور بعض نے اکثر و بیشتر ان کے خیالات کی ترجمانی؛ اکتفا کیا ہے، بعض نے ان پر کچھ اضافے بھی کیے ہیں، اس مقالہ میں یہ جائزہ لیا جائے گا کہ حالیہ زمانہ بیسویں صدی کے ربع اخیر اور اکیسویں صدی کی پہلی دہائی میں جدید اسلامی فکر کے تناظر میں اسلام کے سیاسی فکر میں کیا اضافہ ہوا ہے، کون سے نئے مباحث زیر غور آئے ہیں اور کن نئی رایوں کا اظہار کیا گیا ہے۔

آج جب اس پہلو سے مطالعہ و تحقیق کی جائے کہ اسلامی سیاسی فکر میں کیا کچھ نیا ہوا ہے

تو سب سے پہلے فقہ الاقلیات (فقہ الاقلیات کا تصور بالکل نیا نہیں ہے۔ ماضی کے فقہی ذخیرہ میں نئے پیش آمدہ مسائل و معاملات سے متعلق فقہی احکام الحوادث و النوازل کے تحت مذکور ہیں۔ بقول عبدالرحمن مومن بعض فقہاء نے فقہ الضرورة اور فقہ النوازل کی اصطلاحات بھی استعمال کی ہیں، اس لیے فقہ الاقلیات کو فقہ النوازل کی ایک نوع قرار دیا جاسکتا ہے۔ اگرچہ آج فقہ الاقلیات مغربی ممالک میں رہائش پذیر ایرانیان سے قریبی ربط رکھنے والے علماء نے یہ اصطلاح وضع کی ہے ان علماء و فقہاء میں ڈاکٹر طرباجابری، علامہ یوسف القرضاوی سرفہرست ہیں، علوانی کا اصرار ہے کہ فقہ الاقلیات کو ایک خود مختار فقہ سمجھنا چاہیے) اور فقہ الواقع (اپنے حالات کو صحیح طور پر سمجھ کر دینی ذمہ داریوں کا تعین ہی فقہ الواقع ہے۔ اس سلسلہ میں ملاحظہ ہو ڈاکٹر طرباجابری، مفہیم محوریہ حول الحج والعمرة دارالاسلام) سے استثناء کی ضرورت محسوس ہوتی ہے کہ اسلامی سیاسی فکر پر نئے لکھنے والوں (یہاں اسلامی سیاسیات پر لکھنے والوں سے ہماری مراد وہ مصنفین ہیں جن کا نقطہ نظر اسلامی ہے) نے موجودہ دور اور اس کے سیاسی و اجتماعی رجحانات کو سامنے رکھا ہے اور مسلم اقلیتوں اور ان کے مسائل و ایشوز سے بھی بحث کی ہے، کیونکہ مسلم اقلیتیں دنیا کی کل مسلم آبادی کا چالیس فیصد بتائی جاتی ہیں (ملاحظہ ہو غطریف شہباز ندوی، ہندوستان میں مسلم اقلیتوں کے مسائل، نتائج کردہ پندرہ روزہ صدائے بھارت، اوکھلا ہینڈ نی دہلی) لہذا اسلامی سیاست پر گفتگو میں اتنی بڑی تعداد کو نظر انداز نہیں کیا جاسکتا اور خاص طور پر جب بعض ممالک میں یہ اقلیتیں نظام حکومت میں برابر کی شریک بھی ہوں جیسے کہ ہمارے ملک ہندوستان میں ہے۔

چونکہ اسلامی سیاسی فکر کے مطالعہ سے یہ محسوس ہوتا ہے کہ قرآنی آیات یا احادیث نبویہ جو سیاست سے متعلق کلام کرتی ہیں وہ صرف اصولیات پر گفتگو کرتی ہیں، جزئیات اور تفصیلات سے نہیں، اس لیے بیشتر لوگوں کا رجحان یہ ہے کہ شرعی حدود میں رہتے ہوئے اور الماصل فی الاشیاء الاباحہ کے قاعدہ فقہیہ سے استفادہ کرتے ہوئے تمدنی و سیاسی مسائل کی جزئیات و تفصیلات میں ہم آزاد ہوں گے اور انسانی تجربات اور افکار سے اس سلسلہ میں فائدہ اٹھایا جاسکے گا۔

اسلامی سیاست پر لکھنے والے موجودہ مصنفین و مفکرین نے واضح طور پر لکھا ہے کہ

اسلامی سیاسی فکر میں اصولی احکام یہ ہیں:

۱۔ حاکمیت مطلقہ یا sovereignty صرف خدا کی ہے نہ کسی بادشاہ کی ہے اور نہ جمہور کی، اسلام میں مذہب زندگی کا ایک ضمیمہ نہیں بلکہ پوری زندگی پر حاوی ہے، وہ خدا اور بندے کے تعلق کے علاوہ انسان اور انسان کے تعلق سے بحث کرتا ہے، ساتھ ہی انسان اور کائنات کے تعامل سے بھی بحث کرتا ہے اور حاکمیت الہ کا لازمی تقاضہ رسول اللہ کی اطاعت بھی ہے۔

۲۔ دوسرا یہ کہ مسلمانوں کے باہمی معاملات شوری اور نمائندگی پر مبنی ہوں گے۔

۳۔ تمام شہریوں کے بنیادی و شخص انسانی حقوق اور حریتوں کی حفاظت کی جائے گی جن میں حریت دین و عقیدہ اور حریت فکر و عمل بھی داخل ہیں، ان اصول کے دائرہ میں رہتے ہوئے دوسرے نظامہائے سیاست سے تمدنی، تکنیکی اور انتظامی امور میں استفادہ کیا جاسکتا ہے، اس بارے میں صاحب زادہ ساجد الرحمن صدیقی کہتے ہیں: ”مثال کے طور پر اسلام میں شوری اور نمائندگی کا اصول موجود ہے مگر اس شوری کے وجود میں لانے کی کوئی محسوس و مخصوص صورت متعین نہیں کی گئی ہے۔ امیر المؤمنین کو امور حکومت طے کرنے کے لیے مشورہ کا حکم ہے، اب وہ حصول مشورہ کے لیے کیا طریقہ اختیار کرے، قومی اسمبلی ہو، سینیٹ ہو یا ان جیسا کوئی اور ادارہ اسلام اس سے بحث نہیں کرتا۔ (ملاحظہ ہو اسلامی معاشرہ کی تشکیل، صاحب زادہ ساجد الرحمن صدیقی صفحہ 217) لہذا جمہوریت و ڈیموکریسی سے اس ضمن میں فائدہ اٹھایا جاسکتا ہے۔ اور انتم اعلم بامور دنیا کم (مسلم: حدیث نمبر 6127) کی نص اس سلسلہ میں رہنما اصول بن سکتی ہے جس سے یہ مستنبط ہوتا ہے کہ تمدنی و انتظامی امور کی جزئیات و تفصیل میں شرع انسانی تجربہ و عقل کو آزاد چھوڑنا چاہتی ہے۔

اسی طرح موجودہ زمانے میں بنیادی حقوق اور انسانی آزادیوں کے تحفظ پر بڑا زور دیا جاتا ہے، اسلام نے بھی اصولی طور پر انسانی جان و مال کے احترام، عقیدہ و فکر کی

آزادی کی ضمانت دی ہے، لہذا اس معاملہ میں اسلام مغرب کے ساتھ ہے۔ جمہوری نظام میں نظری طور پر کئی خرابیاں موجود ہیں، ان خرابیوں سے دامن بچاتے ہوئے اس کی اچھائیوں کو اختیار کرنے میں کوئی حرج نہیں۔ بعض لوگ الفاظ کے پیچ و خم میں الجھتے ہیں اور جمہوریت و سیکولرزم سے ہر حال میں بڑا انقباض محسوس کرتے ہیں اور بعض تو ان کو مطلقاً کفر و شرک قرار دینے سے بھی نہیں چوکتے، لیکن ایک فقیہ کی رائے میں: ”الدولة الاسلامية دولة شورية تتوافق مع جوهر الديموقراطية“ (یوسف القرضاوی، الدولة الاسلامیة (انٹرنیٹ سے ماخوذ) اس بنیاد پر اسلام کی سیاسی فکر کو حرکی اور ڈائنامک کہا جاسکتا ہے۔

۴۔ عدل و انصاف: ارشاد باری تعالیٰ ہے: ”اعدلوا و اقرّب للفقوی“ (انصاف کیا کرو، یہی پرہیزگاری کی بات ہے) (المائدہ: 8) ساجد الرحمن صدیقی کے لفظوں میں ”اب یہ انصاف مہیا کرنے کے لیے کون سا نظام ترتیب دیا جائے، عدالتوں کے کتنے درجے مقرر کیے جائیں، اسلام کو ان تفصیل سے بحث نہیں، اس کا تقاضا تو حصول انصاف کا ہے ذرائع سے کوئی سروکار نہیں (دیکھیں، اسلامی معاشرہ کی تشکیل، صاحب زادہ ساجد الرحمن صدیقی صفحہ 221)۔

ان اصولی احکام کے دائرہ میں رہتے ہوئے جزئیات و تفصیل میں اسلامی سیاست دوسرے وضعی نظامہائے سیاست سے بہت سے امور میں استفادہ کر سکتی ہے، مثال کے طور پر ووٹنگ اور انتخاب کے طریقہ کار سے کام لیا جاسکتا ہے، یہ دونوں ایسے طریقے ہیں جن سے ایجابی اور منفی دونوں دائروں میں کام لیا جاسکتا ہے، اس طریقہ سے اچھا حکمراں اور اچھے نمائندے اقتدار میں لائے جاسکتے ہیں تو ان کی غلطیوں اور نقصان سے بچنے کے لیے ان کو اسی طریقہ سے کام لے کر ہٹایا بھی جاسکتا ہے۔ مسیحیت میں پوپ (مذہبی رہنما) کو خدا کا براہ راست نمائندہ سمجھا جاتا اور حکمرانوں سے بالاتر اتھارٹی مانا جاتا تھا۔ اسلام میں نہ صرف یہ کہ ایسا کوئی ادارہ تجویز نہیں کیا گیا بلکہ اس تصور کی نفی کی گئی۔ مفتی محمد زاہد اس سلسلہ میں اپنی رائے یوں دیتے ہیں: ”اب فرض کریں کہ منصب اقتدار پر جو لوگ فائز ہیں وہ اگر اپنے فرائض ٹھیک سے ادا نہیں کرتے

ہیں تو ان کے عزل و نصب کی جو چند صورتیں ممکن ہو سکتی ہیں وہ یہ ہیں: (۱) حکمرانوں کے اوپر کوئی بالائے تر اتھارتی ہو جو کہ اس کام کو کر سکے۔ ایسا ادارہ آئیڈیل اسلامی تصور سیاست میں خلافت کا ہے، خلیفہ یہ کام کر سکتا ہے مگر موجودہ صورت حال میں عالم اسلامی میں نہ تو خلافت کا ادارہ قائم ہے اور نہ مستقبل قریب میں اس کا کوئی امکان دکھائی دیتا ہے۔ (۲) حکمران خود معزول ہو جائے اور رضا کارانہ اپنے اقتدار کو کسی دوسرے کو منتقل کر دے، یہ صورت بھی بظاہر بہت rare ہے، (۳) ایک شکل یہ ہے کہ خود رعایا کو اپنے حکمرانوں کو معزول کرنے کا اختیار حاصل ہو۔ اسلام کے مزاج اور اس کے قائم کردہ سیاسی تصورات سے یہی صورت زیادہ ہم آہنگ ہے۔ موجودہ دور میں جمہوریت کے انتخابی سسٹم اور ووٹنگ سے اس سلسلہ میں فائدہ اٹھایا جاسکتا ہے۔ اس کی وجہ یہ ہے کہ ریاستی قوت کے بالمقابل جن اجتماعی اداروں کی ضرورت ہوتی ہے وہ پہلے عوام کو دستیاب نہیں ہوا کرتے تھے، اب تمدنی و تہذیبی احوال کے بدل جانے سے ان اداروں سے کام لینا عوام کے لیے بھی ممکن ہے۔ ماضی میں اقتدار میں تبدیلی لانے کے لیے عوام کو تلوار ہاتھ میں لینے کی ضرورت ہوا کرتی تھی اب وہ کام تلوار کی بجائے ووٹنگ سے لیا جاسکتا ہے۔ آج انتخابی نظام نے یہ ممکن بنا دیا ہے کہ بغیر قوت استعمال کیے ان کو الیکشنی طریقہ کار کے ذریعہ بدل دیا جائے (دیکھیں: ماہنامہ اشرفیہ گوجرانوالہ پاکستان کی خصوصی اشاعت جو پوری انٹرنیٹ پر بھی دستیاب ہے)۔

مسلم اصحاب فکر میں کئی لوگوں نے پارلیمنٹ اور جمہوریت کے سلسلہ میں منفی خیالات کا اظہار کیا ہے، مثال کے طور پر ڈاکٹر مستفیض احمد علوی رقم طراز ہیں: ”ایک جمہوری طرز حکومت میں قوم کے تمام اجتماعی فیصلے عوام الناس کی خواہشات کے مطابق اور ان کی مرضی کے تابع ہونا ضروری ہیں، قرآن و سنت اور اسلامی تاریخ سے جمہوریت کے اس تصور کے حق میں کوئی ثبوت نہیں ملتا۔ قرآن نے اکثریت کی حکمرانی کا کوئی ذکر نہیں کیا بلکہ اکثریت کے بے سوچے سمجھے فیصلہ کو بطور اصول تمدن اپنانے سے سختی سے روک دیا ہے (ملاحظہ ہو فگر و نظر، اپریل۔ جون 2008ء شمارہ 4 ادارہ تحقیقات اسلامی بین الاقوامی اسلامی یونیورسٹی اسلام آباد)۔“

البتہ آگے چل کر علوی یہ بھی کہتے ہیں کہ: ”قرآن حکیم حکمرانی کے کسی ایک ماڈل آئیڈیل کو لازم قرار نہیں دیتا اور یہ اس کے ابدی و آفاقی ہونے کا ایک مظہر بھی ہے، کیونکہ ماڈل اور سسٹم system زمان و مکان کی حدود کے پابند ہیں، ان کی شکلیں زمانے کے حالات اور سیاسی و سماجی تبدیلیوں کے ساتھ تبدیل ہو سکتی ہیں، لہذا طرز حکومت جو بھی اپنایا جائے، پیمانہ یہ ہے کہ انسانوں پر حکمرانی، خدا خوفی، انصاف اور انسانیت کی بھلائی پر مبنی ہونی چاہیے“ (ایضاً)۔

تاہم بعض حضرات نے اس سلسلہ میں تھوڑی تفصیل کی ہے جیسا کہ آگے ذکر کیا جائے گا۔ ڈاکٹر اسرار احمد جو عصر حاضر میں نظام خلافت کے سب سے پر جوش داعی رہے ہیں وہ مختلف مردوجہ نظامہائے سیاست اور ان کی ظاہری صورتوں کے بارے میں کہتے ہیں: ”خلافت کا نظام صدارتی نظام سے قریب تر ہے..... میں ہمیشہ کہتا آیا ہوں کہ پارلیمانی اور صدارتی دونوں نظام جائز ہیں، وحدانی unitary نظام وفاقی federal نظام اور کنفیڈرل confederal سب جائز ہیں..... دنیا میں کئی سیاسی نظام چل رہے ہیں: وحدانی صدارتی، وفاقی صدارتی، وفاقی صدارتی (جیسے امریکہ میں ہے) کنفیڈرل صدارتی، پھر پارلیمانی، وفاقی پارلیمانی اور کنفیڈرل پارلیمانی یہ چھ کے چھ جائز ہیں“ (دیکھیں ڈاکٹر اسرار احمد، پاکستان میں نظام خلافت، امکانات، خدوخال اور اس کے قیام کا طریقہ کار صفحہ 36)۔

اسلامی سیاست کے جدید مباحث کے سلسلہ میں تاگزیر ہے کہ عصر حاضر کے دو مخصوص اور مقبول عام سیاسی تصورات سیکولرازم اور جمہوریت سے بھی بحث کی جائے جن کی ہندوستان کے تناظر میں گفتگو میں خاص اہمیت بھی ہے۔ عبدالحق انصاری نے اس پر تھوڑی سی تفصیل دی ہے جس کی یہاں پر تلخیص کی جا رہی ہے: ”سیکولرازم کا لفظ دو سیاق میں بولا جاتا ہے: ایک سیاق میں وہ زندگی کے بارے میں ایک مخصوص نقطہ نظر کا نام ہے۔ جس کے مطابق انسانی زندگی کے ذاتی اور فحی حصہ میں مذہب یا الہامی ہدایات کو مانا جاسکتا ہے۔ اجتماعی امور میں تمام فیصلے انسانوں کو

عقل و تجربہ کی روشنی میں انجام دیئے جائیں نہ کہ کسی آسمانی کتاب کی روشنی میں۔ دوسرے سیاق میں سیکولر ازم ریاست کا ایک اساسی تصور ہے۔ نظری طور پر سیکولر ریاست اجتماعی امور میں مذہب کا دخل نہیں مانتی، مگر اس کے تفصیلی انطباق میں دنیا میں تین طرح کی ریاستیں ہیں: (۱) مذہب مخالف جیسی کہ کمیونسٹ ریاستیں (۲) مذہب فرینڈلی (فرد کی نجی زندگی کی حد تک) (۳) مختلف مذاہب کے لیے غیر جانبدار، ہندوستان آخر کے دونوں معنوں کے لحاظ سے ایک سیکولر ریاست ہے۔

جمہوریت کا اطلاق بھی تین معنوں میں ہوتا ہے: (۱) وہ ریاست جس میں حاکمیت (Sovereignty) کا حقدار ریاست کے جمہور کو مانا جاتا ہے اور جہاں قانون کا مآخذ کوئی خاندان طبقہ یا فرد نہیں ہوتا (۲)، وہ طرز حکمرانی جس میں حکومت عوام کے منتخب نمائندوں کی ہوتی ہے، موروثی طور پر کسی خانوادہ کی یا مخصوص طبقہ اور افراد کی نہیں۔ جمہوریت میں منتخب نمائندوں کا احتساب کرنے اور ان کو بدل دینے کا اختیار بھی رہتا ہے۔ (۳) جمہوریت کچھ قدروں کا نام بھی ہے، جس میں فکر و خیال کی آزادی، عقیدہ و مذہب کی آزادی، بنیادی حقوق کا تحفظ، قانون کی بالادستی، ہر ایک کے لیے ترقی کے یکساں مواقع وغیرہ شامل ہیں، اس طرح پہلے معنی میں تو جمہوریت اور اسلامی ریاست میں کھلا تصادم ہے، کیونکہ اسلامی طرز حکومت میں حاکمیت جمہور کی نہیں بلکہ اللہ تعالیٰ کی ہوتی ہے اور قانون کا مآخذ جمہور نہیں بلکہ کتاب و سنت ہوتے ہیں، البتہ دوسرے دونوں معنوں کے اعتبار سے اسلام اور جمہوریت میں کوئی تصادم نہیں اور آج کی جمہوریت اور اسلامی حکومت میں کوئی فرق نہیں اور اسی مناسبت سے اسلامی حکومت کو بھی اسلامی جمہوریت کہہ دیا جاتا ہے (تفصیل کے لیے ملاحظہ ہو، ڈاکٹر عبدالحق انصاری، سیکولر ازم، جمہوریت اور انتخابات صفحہ 6-7)۔

یہاں یہ وضاحت ضروری معلوم ہوتی ہے کہ سیکولر ازم کا یہ تصور کہ ریاستی و اجتماعی معاملات سے مذہب و اہل مذہب کو کھل طور پر بے دخل اور دین و سیاست کو جدا سمجھا جائے ایک گمراہی ہے اور اسلام میں نظری طور اس کے لیے کوئی جگہ نہیں، وہ اس کو عملی طور پر انگیز تو کر سکتا ہے

مگر اس سے راضی نہیں ہو سکتا، لیکن سیکولرزم کی یہ تعبیر کہ ”ریاست تمام مذاہب کے ساتھ یکساں سلوک کرے گی اور خود اس کا کوئی مذہب نہ ہوگا اور وہ کسی مذہب کے لیے جانب دار نہ ہوگی“ نہ صرف یہ کہ قابل قبول ہے بلکہ غیر مسلم اکثریتی ممالک مثلاً ہندوستان، میں مسلمانوں کو اس کو تسلیم کرنے کے علاوہ کوئی چارہ نہیں ہے۔

پارلیمنٹ: قرآن کریم میں قدیم قوموں اور بادشاہوں کے بیان میں کئی جگہوں پر ملاء قوم کا ذکر آیا ہے، جس سے یہ اندازہ ہوتا ہے کہ دور قدیم سے ہی سربراہ حکومت کے نظام مملکت کو چلانے کے ذمہ دار افراد کا ایک ادارہ موجود رہا ہے۔ ایران میں اس کا نام مجلس بزرگاں اور یونان میں ہیلیا یا مجلس پنج صد کے نام سے اس کے وجود کا ثبوت ملتا ہے (ملاحظہ ہو فکر و نظر، اپریل۔ جون 2008 شماره 4 ادارہ تحقیقات اسلامی بین الاقوامی اسلامی یونیورسٹی اسلام آباد)۔

سرزمین عرب میں مکہ کی شہری ریاست میں اس کو دارالندوہ کہا جاتا تھا، جدید جمہوریت نے تھوڑے سے تغیر کے ساتھ یونان کے اسی روایتی ایوان کو پارلیمنٹ یا ایوان نمائندگان کی شکل دیدی ہے، یورپ میں یہ ادارہ بارہویں اور تیرہویں صدی میں ارتقاء کو پہنچا اور بیسویں صدی میں اس کو پوری دنیا میں پذیرائی مل گئی (ایضاً) پارلیمنٹ کے بارے میں بعض اہل فکر نے یہ رائے دی ہے: ”پارلیمنٹ کے حوالہ سے ایک اہم پہلو جو جدید جمہوریت کی بنیادوں میں سے ہے اور اسلامی اصول سیاست سے مطابقت رکھتا ہے، وہ نظام شوراہیت ہے، پارلیمنٹ یا نمائندہ اسمبلی بحث و تمحیص کے نتیجے میں عوام الناس یا رعایا کے لیے بہتر سے بہتر فیصلہ، ان کے عوامی نمائندوں کی آراء کی بنیاد پر کرتی ہے۔ یہ پہلو اسلامی اصول سے مطابقت رکھتا ہے، کیونکہ اہل اسلام کے امور مشاورت کے ساتھ طے پانے کو پسندیدہ قرار دیا گیا ہے“ (ایضاً صفحہ ۴۳)۔

علامہ یوسف القرضاوی نے خیال ظاہر کیا ہے کہ اسلامی سیاسی فکر پر ابھی عصر حاضر کے تناظر میں بہت کام کیا جانا باقی ہے اور اس سلسلہ میں اجتہاد و تجدید فکر کی ضرورت ہے (ملاحظہ ہو کتاب الدین والسیاسة، نیٹ پروسٹیاب ہے، خاص طور پر باب الاقلیات الاسلامیة والسیاسة) اصل میں جب

اسلامی فقہ کی تدوین شروع ہوئی تو اس وقت عالم اسلام وقت کا سپر پاور تھا اور پوری اسلامی ریاست ایک خلیفہ کے ماتحت تھی یا کم از کم نظری طور پر ایک خلیفہ کی اتھارٹی کو چیلنج نہ کیا جا رہا تھا اور مسلم سلاطین اس کی وفاداری کا دم بھرتے تھے، ایسے ماحول میں فقہاء اسلام نے جو سیاسی اصول مدون کیے یا مسلم مفکرین سیاست نے جو تحریریں چھوڑیں وہ زیادہ تر نظری باتوں پر مشتمل ہیں اور عصر حاضر کے نئے مسائل کا ان میں کوئی مرتب حل نہیں پایا جاتا ہے، مثلاً اس سوال کا مدون اسلامی فقہ یا اسلامی سیاسی فکر جو جواب دیتی ہے کہ اگر کوئی غیر مسلم ریاست جو مسلمانوں کے خلاف جارحیت کی مرتکب نہیں ہوتی تو اسلامی ریاست کے تعلقات اس کے ساتھ بھی محاربہ پر مبنی ہوں گے یا مسلمہ پر، وہ بہت زیادہ relevant نہیں، کہ فقہاء کی اکثریت بظاہر پہلی رائے کی حامل ہے جو موجودہ حالات میں قابل عمل نہیں۔ مستشرقین اور ان کے ہم نوا بعض مسلمان اسکالروں کے نزدیک اسلامی فقہ تمام تر اسلام کی حکمرانی کی فضاء میں پروان چڑھی، اسی وجہ سے وہ مسلمانوں کو اس صورت حال کے بارے میں تو تفصیلی رہنمائی دیتی ہے، جب وہ حاکم ہوں، لیکن جب مسلمان خود محکومی کی حالت میں ہوں یا محکومی سے مشابہ حالت ہو یا تھوڑے بہت وہ خود بھی اقتدار میں شریک ہوں جیسے کہ ہندوستان میں ہے، تو ایسی صورت حال کے لیے مدون فقہ اسلامی رہنمائی دینے سے قاصر ہے۔

بلاشبہ اس دعویٰ میں صحت کا کچھ نہ کچھ عنصر موجود ہے اور دارالاسلام اور دارالالحرب کی قدیم فقہی بحثیں اس صورت حال کو مزید الجھا دیتی ہیں، تاہم ہماری بنیادی غلطی اس معاملہ میں یہ ہے کہ ہم ساری رہنمائی لکھی لکھائی شکل میں فقہ قدیم کی کتابوں میں ڈھونڈنا چاہتے ہیں جب کہ مدون فقہ اسلامی سے باہر اور بھی اسلامی علوم ہیں جن میں رہنمائی کا وافر سامان موجود ہے، اس لیے عبدالحمید ابوسلیمان اس نکتہ پر بجا طور پر زور دیتے ہیں کہ فقہ اسلامی اور سیر بذات خود شریعت نہیں، وہ اس کا صرف ایک جزء ہے (ملاحظہ عبد الحمید احمد ابوسلیمان، اسلام اور بین الاقوامی تعلقات منظر اور پس منظر، ترجمہ عبدالحی فلاحی قاضی پبلشرز اینڈ ڈسٹری بیوٹرز نئی دہلی، 13 صفحہ 42)۔

ہمارا مدعا یہ ہے کہ مدون فقہ سے باہر سیرت نبوی، سیرت صحابہ اور بعد کی اسلامی تاریخ میں مسلمانوں کا غیروں سے تعامل، ان سب سے استفادہ کرنے اور ہمنائی حاصل کرنے کی کوشش کی جائے تو شاید وہ سوال سرے سے کھڑا ہی نہ ہو جس کی نسبت مستشرقین وغیرہ کی طرف کی گئی ہے۔

اس نکتہ کی مزید وضاحت محمود احمد غازی نے کی ہے ”کہ مسلم اقلیتیں ہر دور میں پائی جاتی رہی ہیں، حتیٰ کہ عہد نبوی اور عہد راشد میں بھی اور خلافت راشدہ کے بعد کے زمانے میں بھی، چنانچہ نبی ﷺ کے زمانہ میں بھی مسلم اقلیت تھی (اسلام کا قانون بین الاقوام (خطبات بملاو پورہ 2)، ڈاکٹر محمود احمد غازی، دعوہ اکیڈمی اسلام آباد 13- باب مسلم اقلیت جدید لادین ریاستوں میں۔ خاص کر صفحات 509, 510, 511, 512 اور ملاحظہ ہو)، حبشہ میں مسلم اقلیت تھی، اس کے علاوہ صلح حدیبیہ کے بعد حضرت ابولصیرؓ کے ساتھیوں نے سرحد شام پر ایک اقلیت تشکیل دے لی تھی جو مدینہ کے Jurisdiction سے باہر تھی۔ عہد راشد میں معبر، مالا بار اور سلون (سری لنکا) جیسے دور دراز کے علاقوں میں مسلمان مبلغین اور تاجر آباد ہو گئے تھے اور مسلم اقلیتیں وجود میں آ گئی تھیں (ایضاً)۔ ایسے میں دیکھنا یہ چاہیے کہ ان مسلم اقلیتوں کا اپنے اپنے متعلقہ معاشروں کے ساتھ کیا تعامل رہا، پھر اس تعامل کو سامنے رکھ کر ہم آج کے لیے نئی اسلامی سیاسی فکر کی تشکیل کر سکتے ہیں، چنانچہ ایک بھی مثال ایسی اسلامی تاریخ میں نہیں ملتی کہ حبشہ یا مکہ مکرمہ (فتح مکہ سے پہلے) اور عہد راشد میں معبر، سری لنکا اور ساحل اندلس کی چھوٹی چھوٹی مسلم اقلیتوں کو اس کا مکلف ٹھہرایا گیا ہو کہ وہ اسلام کے اجتماعی قوانین (فوجداری) اور حدود و تعزیرات وغیرہ اپنے اپنے علاقہ میں نافذ کریں، ہاں ان کے لیے نماز، روزہ، زکوٰۃ، حج، نکاح و طلاق، وراثت، وصیت، حجاب اور حلال و حرام وغیرہ، احکام کی بجا آوری کو ضروری قرار دیا گیا۔ اسلام کے اجتماعی قوانین مثلاً فوجداری قانون حدود وغیرہ کے نفاذ کے لیے اسلامی حکومت کا ہونا ضروری شرط ہے، جہاں یہ شرط پائی جائے گی وہاں مسلمان ان کا نفاذ کریں گے اور جہاں یہ شرط نہ پائی جائے گی وہاں وہ ان پر عمل

درآمد کے مکلف ہی نہ ہوں گے۔ غازی نے مزید لکھا ہے:

”زکوٰۃ اسی وقت واجب ہوگی جب آدمی صاحب نصاب ہو، رمضان کے روزے رمضان میں ہی رکھے جائیں گے شوال میں نہیں۔ شریعت نے کسی کو اس کا مکلف نہیں کیا کہ وہ زکوٰۃ ادا کرنے کی خاطر پہلے دولت اکٹھی کر کے صاحب نصاب بنے اور پھر زکوٰۃ ادا کرے۔“

اس سے واضح ہوتا ہے کہ جو لوگ یہ کہتے ہیں کہ چونکہ اسلامی حکومت کے بغیر بہت سے اسلامی احکام پر عمل نہیں کیا جاسکتا، لہذا ان احکام پر عمل کے لئے اسلامی حکومت قائم کرنی چاہیے، وہ نہایت لچر بودی اور اٹلی بات کہ رہے ہیں، ایک ایسی بات جو 14 سو سال پہلے کسی فقیہ کے ذہن میں نہیں آئی، مثلاً وراثت کے احکام پر عمل کرنے کا مقصد کسی فقیہ نے یہ نہیں سمجھا کہ آدمی کو کوشش کر کے مرنے سے قبل دولت جمع کر جانی چاہیے تاکہ اولاد کو وراثت کے احکام پر عمل کرنے کا موقع ملے۔ ہر فقیہ و عالم نے صرف یہ سمجھا کہ مرنے والا اگر کچھ دولت چھوڑ کر مرتا ہے تو اس ترکہ کو اسلامی وراثت کے مطابق تقسیم کیا جائے اور اگر کچھ نہیں چھوڑتا ہے تو احکام و وراثت پر عمل کا کوئی مطلب نہیں بنتا (ایضاً)۔

پروفیسر نجات اللہ صدیقی کی رائے یہ ہے کہ آج مسلم ریاست میں مسلم اور غیر مسلم شہریوں کے مابین تفریق کرنا ممکن نہ ہوگا بلکہ تمام شہریوں کے ساتھ یکساں سلوک کرنا مناسب ہوگا (ملاحظہ ہو نجات اللہ صدیقی، اسلام، معاشیات اور ادب، مرکزی مکتبہ اسلامی پبلشرز نئی دہلی صفحہ 419) کیونکہ تفریق کی صورت میں جن ممالک میں مسلمان اقلیت میں ہیں ان کے حقوق کے تحفظ کے لیے آواز اٹھانا اور ان کے لیے یکساں سلوک کا مطالبہ کرنا ہمارے لیے کیسے ممکن ہوگا؟ (ایضاً صفحہ 420) اسی طرح پاکستان کے ممتاز اسلامی عالم و محقق عمار احمد ناصر نے جزیہ کی تفہیم جدید کی کوشش کی ہے اور اس ضمن میں ماضی و حال کے کئی فقہاء کے حوالے دیے ہیں (ملاحظہ ہو جہاد پر ان کا مبسوط مقالہ مشمول الشریعہ کی جہاد پر خصوصی اشاعت جو انٹرنیٹ پر بھی دستیاب ہے www.alsharia.net)۔

اس کے علاوہ مطلقاً تبدیلی مذہب کی سزا قتل قرار دینے کو موجودہ دور میں آزادی رائے

کے خلاف سمجھا جاتا ہے، اس پر بھی اسلامی سیاسی فکر میں نئی آراء کا اظہار کیا گیا ہے اور ان کی تائید بعض علماء سلف کے اقوال سے بھی ہوتی ہے۔ چنانچہ مولانا عنایت اللہ سبحانی اور وحید الدین خاں اس سلسلہ میں سلف سے متواتر تشریح سے اختلاف کرتے ہیں (ملاحظہ ہو عنایت اللہ سبحانی تبدیلی مذہب اور اسلام، ادارہ احیاء دین بلریا گنج، جنوری 2002 اور وحید الدین خاں، شتم رسول کا مسئلہ، مکتبہ الرسالہ نئی دہلی)۔

برصغیر کے علماء نے سیاسی فکر میں حرکیت اور اجتہاد کا ثبوت دیا ہے، چنانچہ 1917 کے لگ بھگ جمعیتہ علماء ہند نے باقاعدہ یہ فیصلہ کیا کہ اب آزادی کی لڑائی عسکریت کے بجائے سیاسی میدان میں لڑی جائے گی، حالانکہ انہی سرفروش علماء کا گروہ تھا جس نے 1857 سے لے کر بالاکوٹ اور شاملی کے میدانوں میں اپنا گرم گرم خون جہاد کے لیے پیش کیا تھا اور انگریزوں نے دہلی پر قبضہ کر کے ہزار ہا علماء کو پھانسی پر لٹکا دیا تھا، ان کا جرم یہی تھا کہ غیر ملکی استعمار کی غلامی ان کو کسی حال میں قبول نہ تھی، مگر اب انہوں نے گاندھی جی کے عدم تشدد کے فلسفہ کو قبول کر لیا جس کو وہ ایک حد تک اسلامی تعلیمات سے غیر متصادم اور وقت کا تقاضا سمجھتے تھے۔ جمعیتہ علماء ہند کے ناظم اعلیٰ اور متورخ مولانا محمد میاں نے اس تبدیلی کے حق میں تفصیلی دلائل دیے ہیں (ملاحظہ ہو مولانا محمد میاں، علماء ہند کا شاندار ماضی مکتبہ رشیدیہ کراچی 1986 جلد پنجم، باب نہم بعنوان، حصول آزادی کے لیے پروگرام: لائحہ عمل کی تبدیلی)۔

انہوں نے یہاں تک کہا کہ عدم تشدد پر مبنی طریقہ کار بھی جہاد ہی، ایک شکل ہے بلکہ جہاد کی افضل شکل ہے (ماہنامہ الشریعہ (خصوصی اشاعت بر جہاد) مارچ 2012 شریعہ اکیڈمی گوجرانوالہ پاکستان صفحہ 587) تو سیاسی میدان میں عالمی سطح پر جو تبدیلیاں آئی ہیں ان کے پیش نظر اجتہاد سے کام لے کر آج بھی بعض اسلاف کرام سے منقول بعض سیاسی رایوں پر نظر ثانی کی جاسکتی ہے اور کی جا رہی ہے۔ مثال کے طور پر غیر اسلامی ملک کی شہریت، ایسے ممالک کے سول اداروں سے استفادہ، ان میں سرکاری نوکریاں اور فوجی ملازمتیں اور ان میں قائم غیر اسلامی نظام کے تحت ہونے والے الیکشنوں اور انتخابات میں امیدوار بننا، ووٹ دینا اور اسمبلی یا پارلییمان کا رکن

بنا، ایسی حکومتوں میں وزارت، عدلیہ اور بیوروکریسی میں اعلیٰ عہدے اور مناصب قبول کرنا وغیرہ ایسے مسائل ہیں جن پر موجودہ دور کے فقہاء یوسف القرضاوی، وہبہ الزحیلی، طہ جابر علوانی وغیرہم نے اپنی رائیں دی ہیں۔ اہل علم بجا طور پر اس خیال کا اظہار کرتے رہے ہیں: ”چونکہ انسانی معاشرہ تغیر پذیر ہوتا اور ہمیشہ نئی تبدیلیوں سے دوچار رہتا ہے جس کے پیش نظر اسلامی شریعت میں پیش آمدہ مسائل سے نبرد آزما ہونے کے لیے رہنما اصول موجود ہیں، اس لیے عصری حالات اور تقاضوں کے پیش نظر بعض فقہی مسائل کی از سر نو تعبیر و تاویل کی ضرورت ہے“ (ملاحظہ ہو پروفیسر عبدالرحمن مومن، عمرانیات فقہ اسلامی اور مسلم اقلیتیں مطالعات ج 4، شمارہ 4، اکتوبر تا دسمبر 2009 انسٹیٹیوٹ آف آئیٹیکلو، انسٹیٹیوٹ نئی دہلی)۔

انہیں مسائل میں ذمہ، دار الحرب و دار الاسلام کی تقسیم ہے کہ یہ تقسیمات دائمی نہیں ہیں، وہ فقط ایک دور کی عملی ضرورت کا اظہار تھیں۔ اس وقت وہ ایک زمینی حقیقت، ایک امر واقع کی تعبیر تھی، آج وہ حالات نہیں ہیں، وہ کل کا عرف تھا جو آج بدل چکا ہے لہذا علامہ یوسف القرضاوی یہ دعوت دیتے ہیں کہ غیر مسلمین کے مسائل پر (پھر سے) غور کیا جانا چاہیے (بحوالہ پروفیسر نجات اللہ صدیقی، مقاصد شریعت، مرکزی مکتبہ اسلامی پبلشرز نئی دہلی صفحہ 191)۔

نجات اللہ صدیقی کے مطابق ”اہم چیز اس بات کا شعور ہے کہ نئے حالات ایک نئے موقف کا تقاضا کرتے ہیں“ (ایضاً: ۱۹۱)۔

آج کئی مفکرین اور فقہاء کی تلقین ہے کہ مغربی ممالک کے مسلمان ان ملکوں کے شہری بن کر شہریت کے تمام حقوق سے فائدہ اٹھائیں اور شہریت کے تمام فرائض ادا کریں (ایضاً: ۱۸۲)۔ طارق رمضان نے شہریت سے وابستہ فرائض کی ادائیگی کو، جن میں سب کے ساتھ مل کر عدل و انصاف کے لیے جدوجہد سرفہرست ہے ایک دینی تقاضا قرار دیا ہے (ایضاً: ۱۸۲)، احمد صدیقی دجانی نے بھی اسی طرح کی رائے کا اظہار کیا ہے (ایضاً: ۱۸۲)، راشد غنوشی نے اقلیتی مسلمانوں کے لیے اپنے ملک کے نظام حکومت سے کنارہ کشی کرنے اور حالات بدلنے کے

انتظار کے رویہ کو غلط قرار دے کر اس بات پر زور دیا ہے کہ ایسے لوگوں کے لیے بہترین راستہ یہ ہے کہ وہ سیکولر جمہوری جماعتوں کے ساتھ مل کر ایک ایسے سیکولر نظام کے قیام کے لیے جدوجہد کریں جس میں انسانی حقوق کا احترام کیا جائے۔ جن حقوق میں کہ وہ ضروری مصالح شامل ہیں جن کے تحفظ کے لیے اسلام آیا ہے مثلاً جان، عقل، مال، آزادی اور خود دین، جس میں اس سوسائٹیوں میں مسلمانوں کے عقیدہ، مذہبی شعائر اور پرسنل لازم کا تحفظ شامل سمجھا جاتا ہے (ایضاً: ۱۸۶) اس سے بھی آگے بڑھ کر وہ اس کو مقاصد شریعت کی روشنی میں واجب قرار دیتے ہیں۔ ”جن حالات میں ایک جمہوری اسلامی نظام کا قیام ناممکن ہو ان حالات میں ایک ایسے سیکولر جمہوری نظام کے قیام کی کوششوں میں حصہ لینے سے کیسے باز رہا جاسکتا ہے؟ ابن خلدون کے الفاظ میں (بحوالہ نجات اللہ صدیقی، مقاصد شریعت، صفحہ ۱۸۶) اگر شرع کی حکمرانی ناممکن ہو تو عقل کی حکمرانی قائم کی جائے۔ اشتراک عمل سے دوری ہرگز مناسب نہیں بلکہ واجب شرعی ہے کہ مسلمان ایسے نظام کے قیام کی کوششوں میں انفرادی اور اجتماعی طور سے شرکت کریں (پروفیسر نجات اللہ صدیقی، مقاصد شریعت، مرکزی مکتبہ اسلامی پبلشرز، دہلی صفحہ ۱۸۶)۔

آج دارالاسلام اور دارالکفر یا دارالحرب کی بحث اس لیے بھی irrelevant معلوم ہوتی ہے کہ سرحدوں کے فاصلے سمٹ گئے ہیں، گلوبلائزیشن اور نئی انفارمیشن ٹیکنالوجی نے جغرافیائی حدود کو بے معنی بنا دیا ہے، اس کے علاوہ تلخ حقیقت ہے کہ اسلام اور مسلمانوں کو بعض مسلم ملکوں سے کہیں زیادہ آزادی تو غیر مسلم ممالک میں حاصل ہے۔ عبدالرحمن مومن لکھتے ہیں: ”عام طور پر یہ سمجھا جاتا ہے کہ اسلامی ملکوں میں رہنے والے مسلمانوں کو اپنے دینی شعائر پر عمل پیرا ہونے کی پوری آزادی حاصل ہے جبکہ غیر اسلامی ملکوں میں رہنے والے مسلمانوں کو اپنی دینی و تہذیبی شناخت قائم رکھنے میں رکاوٹیں درپیش ہیں۔ یہ بات علی الاطلاق صحیح نہیں ہے۔ بیشتر مغربی ممالک میں مسلمان لڑکیاں برقعہ اور حجاب کے ساتھ درس گاہوں اور جامعات میں تعلیم حاصل کرتی ہیں جبکہ ترکی جیسے اسلامی ملک میں جامعات اور سرکاری دفاتر میں خواتین

کے حجاب اور برقعہ پہننے پر پابندی عائد ہے۔ ہندوستان کی مسلم خواتین کو جو آئینی حقوق و مراعات حاصل ہیں ان سے عرب ممالک کی خواتین محروم ہیں“ (ملاحظہ ہو پروفیسر عبدالرحمن مومن، عمرانیات فقہ اسلامی اور مسلم اقلیتیں مطالعات ج 4، شمارہ 4، اکتوبر تا دسمبر 2009 انسٹی ٹیوٹ آف آئیٹیکو انسٹریڈی (دہلی)۔

عالم اسلام کا مطلوبہ کردار: اس سلسلہ میں بعض اہل فکر نے یہ رائے ظاہر کی ہے: ”عام حالات میں عالم اسلام کی ضرورت ہے کہ اس کے ہاں ”خلافت اسلامیہ“ کا معیاری نظام ہو، جس سے آج کی سیکولر روایت کے برعکس حکومت و سیاست کے پلیٹ فارم سے دنیائے انسانیت کی نسبت سے اسلام کی رحمت و برکت کا اظہار ہو سکے۔ جب کہ حقیقی داخلی مفادات کا تحفظ بھی اس بنی بر عدل اسلامی حکومتوں کے نظام سے وابستہ ہے۔ اس روشنی میں پھیلے ہوئے عالم اسلام میں آج کی اکثر و بیشتر قابل اصلاح مسلمان حکومتیں متحدہ خلافت کے مطلوبہ نظام پر متفق نہ بھی ہو سکیں تو ان کی کم سے کم ضرورت ہے کہ موجودہ اقوام متحدہ اور اس کے اس جیسے دوسرے سیکولر ذیلی فورموں کے جال سے نکل کر اصولی اسلامی حکومت پر مبنی مؤثر اور کارگر وفاق کے نظام سے اپنے کو منسلک کریں“ (مسلمان اقلیتوں کا مطلوبہ کردار سلطان احمد اصلاحی فکر و آگہی جمہوریتوں کی کلاں اعظم گڑھ یونیورسٹی طبع دوم 2002ء ص 44)۔

جزیہ: سلطان احمد اصلاحی سوال کرتے ہیں: ”دوسرا سوال یہ ہے کہ مسلمان نہ ہونے کی صورت میں کیا غیر مسلم انسانیت کو زیر کر کے اسے جزیہ کا پابند اور اسلامی حکومت کا تابع فرمان بنانا ضروری ہے، جیسا کہ ماضی میں اسلام نہ لانے کی صورت میں اسلامی ریاست کے غیر مسلم عوام کے لیے اس کی پابندی تھی..... جہاں تک جزیہ کا سوال ہے تو اس سلسلہ میں یہ بات واضح رہنی چاہیے کہ اس کا مطلب کسی طرح اسلام کے زیر سایہ غیر مسلم عوام کی تحقیر و تذلیل نہیں تھی..... دوسرا مسئلہ اس زیادہ اہم اور نئے حالات میں نئی رائے بنانے کا تقاضا کرتا ہے۔ اسلام کی دعوت کے باوجود غیر مسلموں سے جنگ شروع کر کے ان کو جزیہ کے دائرہ میں لانا یہ رائے پرانے عرف کے مطابق تھی، آج کے دور میں اس کے سلسلہ میں نئی رائے بنانے کی ضرورت ہے

مولانا اصلاحی کے نزدیک اس کی وجہ یہ ہے کہ اول یہ موجودہ عالم اسلام اپنی کمزوریوں کے ساتھ اس کا اہل نہیں کہ کسی ملک کو بزور طاقت فتح کر کے وہاں کے غیر مسلموں پر جزیہ نافذ کر سکے دوسرے عہد حاضر کی دور رس تبدیلیوں کے پس منظر میں جس کی تفصیل اوپر گزری، دین پسند، اہل اور مثالی عالم اسلام کے لیے بھی ماضی کے انداز کی عسکری یورش و یلغار کو بمشکل ہی قرآن و سنت اور مطلوبہ دینی مصلحت کے مطابق قرار دیا جاسکتا ہے (مسلمان اقلیتوں کا مطلوبہ کردار سلطان احمد اصلاحی فکر و آگہی بھروسہ نئی کلاں اعظم گڑھ یونیورسٹی طبع دوم 2002ء صفحہ 59) نظام خلافت کے احیاء کے سلسلہ میں اس سے مماثل رایوں کا اظہار اسلام کے بین الاقوامی قوانین کے دوبرے ماہروں ڈاکٹر محمد حمید اللہ اور ڈاکٹر محمود احمد غازی نے بھی کیا ہے۔ ملاحظہ ہو، غطریف شہباز ندوی، ڈاکٹر محمد حمید اللہ، مجدد علوم سیرت، 2003ء فاؤنڈیشن فار اسلامک اسٹڈیز، نئی دہلی صفحہ 77، اور اسلام کا قانون بین الاقوامی خطبات بھادپور (2)، ڈاکٹر محمود احمد غازی، دعوت اکیڈمی اسلام آباد، آخری باب۔

ماضی میں کسی خطے اور علاقے کے حکمران طبقہ کی قوت و شوکت کو توڑے بغیر اس کی قلمرو میں اپنی بات کہنے اور اپنا پیغام پہنچانے کا کوئی موقع نہ تھا..... جس کی ضرورت سے ریاست کی مالی ذمہ داریوں میں حصہ داری کی مجبوری سے اس کے غیر مسلم شہریوں کے لیے جزیہ کو گوارا کیا گیا..... آج کے بدلے ہوئے حالات میں دعوت اسلامی کے مقصد سے جب فوج کشی ضروری نہیں رہی تو ہر حال میں دنیا کے غیر مسلموں سے جزیہ لینا بھی ضروری نہیں باقی رہتا ملاحظہ ہو وہی مصدر صفحہ (61)۔

صلح: اسلام کے قانون بین الاقوام کا اصل الاصول صلح ہے، جیسا کہ قرآن کہتا ہے: "والصلح خیر" (اور صلح خوب چیز ہے) (النساء: 128) اس کے علاوہ سورہ انفال میں فرمایا: "اور اگر یہ لوگ صلح کی طرف مائل ہوں تو تم بھی اس کی طرف مائل ہو جاؤ اور خدا پر بھروسہ رکھو، کچھ شک نہیں کہ وہ سب کچھ سنتا اور جانتا ہے۔ (61) اسی پر پوری سیرت نبوی کے واقعات شاہد عدل ہیں، پھر ایسا کیوں ہے کہ موجودہ دور کے مسلمان مصنفین اور اسلامی مفکرین کے استثناء کے ساتھ پوری اسلامی تاریخ میں غیر مسلموں سے تعلقات کی اصل نسبت صلح نہیں بلکہ جنگ اور سالہ و مواد نہیں بلکہ محاربہ دکھائی دیتی ہے؟ جہاد پر ایک نئے لکھنے والے اس سوال کا جواب یوں دیتے

ہیں: ”اس کا سبب اس زمانہ کا تمدن اور بین الاقوامی اور سیاسی صورت حال تھی اور اس زمانہ کے لیے یہی شرعی حکم تھا۔ اصل میں اس زمانہ میں دنیا میں کہیں بھی مستقل صلح کا کوئی تصور نہیں تھا۔ عملاً ہی نہیں نظری طور پر بھی ریاستوں کے درمیان ایسی دائمی صلح سیاسی اور اخلاقی فکر کے لیے اجنبی چیز تھی..... قدیم زمانہ میں ریاستیں واضح طور پر کوئی نہ کوئی مذہب رکھتی تھیں بلکہ ہر ریاست تعصب کی حد تک مذہبی تصورات پر قائم ہوتی تھی اور اس کا اُس دور میں کوئی تصور ہی نہ تھا کہ کوئی غیر مسلم حکومت اپنے زیر اقتدار علاقوں میں اللہ کے بندوں کو اس کے دین کی طرف بلانے کے لیے امکانات کھلے چھوڑ دے۔ یہ بات اُس وقت بالکل ناقابل تصور تھی..... لہذا اُس صلح کا لازمی نتیجہ یہی نکلتا تھا کہ امت اس پورے خطہ کے بارے میں صبر کر لے اور وہاں کے انسانوں کو اللہ کی عبادت کی طرف بلانے اور اس کی بندگی کے راستہ پر چلانے کی جدوجہد نہ کرنے کو منظور کر لے ظاہر ہے کہ امت مسلمہ کے لیے اس صورت حال کو مستقل طور پر تسلیم کرنے کی کسی طرح اجازت نہیں دی جاسکتی، یہ بات امت مسلمہ کے لیے اپنے فرض منصبی کے خلاف ہے۔ اس لیے علماء امت نے اس زمانہ میں بجا طور پر یہ خیال ظاہر کیا کہ صلح برائے مصلحت اور عارضی طور پر ہی کی جائے..... لیکن اس صورت حال سے الگ کر کے اس مسئلہ میں غور کریں تو قرآن کی یہ بات اپنی جگہ قائم رہتی ہے کہ..... اسلام کے قانون بین الاقوام میں اصل صلح ہی ہے، (سچی نعمانی، جہاد کیا ہے صفحہ 134-135)۔

ذمہ، اہل ذمہ اور جزیہ: ذمہ اور جزیہ کے بارے میں صحیح اور راجح قول یہ ہے کہ وہ حقوق شہریت سے بالکل متصادم نہیں، نہ ان سے ہرگز بھی یہ مراد ہے کہ اہل ذمہ اور جزیہ دینے والوں کا درجہ گھٹا کر ان کو ریاست کے ثانوی درجہ کا شہری قرار دیا جائے یا ان کی تحقیر و تذلیل مطلوب ہے۔ جن روایتوں سے ایسا عندیہ ملتا ہے وہ سب کمزور و ضعیف ہیں (ایضاً صفحہ 262-268)۔

اصل میں جزیہ ایک نظام محاصل تھا جو ایرانیوں کے ہاں رائج تھا، اسلامی ریاست کے غیر مسلم شہریوں پر اس کو بطور ریاستی ٹیکس کے نافذ کیا جاتا تھا، جس کا سبب یہ تھا کہ ریاست ہی ان

کے تحفظ کی پابند تھی اور جو غیر مسلم اسلامی ریاست کی جنگی خدمت انجام دیتے تھے ان سے یہ ساقط ہو جاتا تھا اور مسلمانوں سے زکوٰۃ و صدقات کی صورت میں جزیہ سے کہیں زیادہ بھاری ٹیکس لیے جاتے تھے، چونکہ زکوٰۃ ایک دینی فریضہ اور مالی عبادت ہے، اس لیے غیر مسلموں سے نہیں لی جاسکتی تھی، اس لیے اسلامی ریاست کے غیر مسلم شہریوں پر زکوٰۃ سے کافی ہلکا ٹیکس جزیہ نافذ کیا گیا (تفصیل ملاحظہ ہو، جہاد کیا ہے صفحہ ۲۰۵ تا ۲۰۷، مکی نعمانی، المعهد العالی للدراسات الاسلامیہ لکھنؤ جولائی ۲۰۱۱)۔

تاہم لفظ جزیہ اور ذمہ کے بارے میں حضرت عمرؓ کا اسوہ موجود ہے جس سے گویا یہ اصول طے فرما دیا کہ غیر مسلم شہری جزیہ اور ذمہ وغیرہ اصطلاحات تردد و توحش کا شکار ہوں تو ان ناموں پر اصرار کرنا کوئی ضروری نہیں (نفس مصدر صفحہ ۲۷۴) مزید برآں جدید دور کے فقہاء اور علماء مثلاً مصطفیٰ سباعی، علامہ یوسف القرضاوی، عبدالکریم زیدان، وہبہ الزحیلی اور مصطفیٰ الزحیلی اس کے قائل ہیں کہ آج کی مسلم ریاستوں میں جزیہ نافذ نہیں کیا جائے گا (نفس مصدر صفحہ ۲۷۴) اس کے علاوہ برصغیر کے متعدد علماء و مفکرین بھی یہی رائے رکھتے ہیں (نفس مصدر اور دیکھیں سلطان احمد اصلاحی، مسلم اقلیتوں کا کردار، صفحہ ۱۸۱-۱۸۰ جزیہ کے بارے میں کلاسیکل موقف اور حالیہ موقف کے بارے میں دیکھیں، عمار احمد ناصر، جہاد ایک مطالعہ، ماہنامہ الشریعہ (خصوصی اشاعت بر جہاد) مارچ ۲۰۱۲ شریعہ اکیڈمی گوجرانوالہ پاکستان، صفحہ ۲۸۸ تا ۲۹۳)۔

صلح پسند غیر اسلامی ریاست کے خلاف اقدام نہیں ہوگا:

اگرچہ فقہاء کی اکثریت اس بات کی قائل ہے کہ اسلامی ریاست کے واقعات غیر مسلم ریاست سے محاربہ پر مبنی ہوں گے، مگر ترک اور اہل حبشہ کے بارے میں حدیث میں اقدام کرنے سے منع کیا گیا ہے فرمایا: اترکو الحبشۃ ماودعوکم و اترکو التترک ما تترکوکم (ابوداؤد کتاب الملام، باب فی النھی عن تصیح التترک و الحبشۃ) اس حدیث کو نقل کر کے مولانا جلال الدین عمری لکھتے ہیں: ”اس حدیث میں صاف کہا گیا ہے کہ جب تک یہ ریاستیں اسلامی ریاست کے معاملات میں دخل انداز نہیں ہو رہی ہیں اور اس سے الگ تھلگ اور کنارہ کش ہیں ان سے

مخاذا آرائی کا سوال ہی پیدا نہیں ہوتا، انہوں نے اس سے یہ نتیجہ بھی نکالا ہے کہ جو قوم جنگ نہ کرے اس سے جنگ نہ کی جائے گی اور پرامن ملکوں کے ساتھ اسلامی ریاست خواہ مخواہ کی کشمکش مول نہ لے گی (ملاحظہ ہو، سید جمال الدین عمری، غیر مسلموں سے تعلقات اور ان کے حقوق، صفحہ 280، ادارہ تحقیق و تصنیف اسلامی نئی گڑھ نمبر 1998)۔

ڈاکٹر محمود احمد غازی واضح کرتے ہیں کہ مسلم اقلیتوں کے فکری مسائل کی جڑ میں - دوسری چیزوں کے ساتھ - یہ بھی ہے کہ ان کے ایک بڑے طبقہ کو تحدیدی طور پر یہ معلوم نہیں کہ ان کی دینی ذمہ داریاں کیا اور کس حد تک ہیں؟ اسلام ان سے، ان کے حالات کے مطابق، کس چیز کا مطالبہ کرتا ہے؟ کیونکہ مسلمانوں کی ایک خاصی بڑی تعداد اس کنفیوژن میں مبتلا ہے کہ تمام مسلمانوں کے فرائض و واجبات یکساں ہیں۔ بعض لوگ اس کنفیوژن میں خود بھی مبتلا ہیں اور دوسروں کو بھی کر رہے ہیں کہ اقلیتی مسلمانوں کے فرائض بھی وہی ہیں جو اکثریتی ممالک کے مسلمانوں کے ہیں۔

حالانکہ اکثر مسلم علماء و فقہاء کے نزدیک اکثریتی ممالک کے مسلمانوں کے فرائض میں یہ بھی ہے کہ وہ اسلامی شریعت کے نفاذ کی کوشش کریں اور اسلامی نظام قائم کریں، مگر یہی فریضہ ان کے نزدیک مسلم اقلیتوں پر لازم نہیں ہوتا، اب اگر کوئی قرآن و سنت کے عمومی نصوص کے حوالے سے جنوبی افریقہ یا امریکہ و انگلینڈ کے اقلیتی مسلمانوں کو ان ممالک کے نظام حکومت کے خلاف اٹھ کھڑا ہونے کی تبلیغ کرے جن کی تعداد 10 فیصد یا اس سے بھی کم ہے، تو اس کا نتیجہ اس کے سوا کیا نکلے گا کہ یہ حکومتیں مسلمانوں کے وجود کو ہی ختم کرنے کی کوشش کریں، یہ محض مفروضہ نہیں حقیقتاً ایسا ہو چکا ہے۔ ترینیداد (Trinidad) میں بالکل ایسی ہی صورت حال پیش آئی تھی ٹرینیداد جزائر غرب الہند میں ایک چھوٹا سا ملک ہے اور چند جزائر پر مشتمل ہے۔ وہاں مسلمانوں کا تناسب تقریباً 16.15 فیصد ہے۔ لیکن اقلیت میں ہونے کے باوجود کچھ عرصہ پہلے ان کو اتنا اثر و رسوخ حاصل تھا کہ اس ملک کا صدر پارلیمنٹ کا اسپیکر اور عدالت کا چیف جسٹس مسلمان تھے۔ یعنی تین بڑے بڑے عہدے ان کے پاس تھے صرف

وزیر اعظم عیسائی اکثریت میں سے ہوتا تھا۔ اب یہ ہوا کہ بیرون ملک سے کچھ پر جوش مگر کم علم مبلغ وہاں پہنچے اور انہوں نے نادانی میں اس طرح کی تقریریں کیں کہ جنگ بدر میں 313 مسلمانوں نے بے سرو سامانی میں سارے عرب کے مشرکین کو چیلنج دیا تھا اور عظیم الشان فتح حاصل کی تھی۔ لہذا جہاں بھی 313 مسلمان ہوں ان کا فرض جتنا ہے کہ وہ کفر کو چیلنج دیں اور اسلامی نظام قائم کریں۔ ان کی پر جوش تقریروں سے متاثر ہو کر کم پڑھے لکھے اور سادہ لوح مگر جو شبلی طبیعت کے مالک کالے مسلمان جوش و خروش سے اٹھ کھڑے ہوئے اور اسلامی انقلاب لانے کا اعلان کر دیا۔ ملک میں توڑ پھوڑ مچائی، پارلیمنٹ میں گھس گئے، غیر مسلموں کی املاک کو آگ لگائی۔ ان کے لیڈروں نے ٹیلی ویژن اور ریڈیو اسٹیشن پر قبضہ کر کے وہاں نفاذ اسلام کا اعلان کر دیا۔ نتیجہ کیا نکلا؟ فوج نے زبردست کارروائی کی، پارلیمنٹ، ریڈیو اسٹیشن اور ٹیلی ویژن کو ان سے چھڑایا، ہزاروں لوگوں کو گرفتار کر لیا، اسلامی نظام تو کیا قائم ہوتا، مسلمانوں سے تمام کلیدی عہدے اور مراعات چھین لی گئیں۔ دعوت و تبلیغ پر پابندی لگی۔ غیر مسلموں سے خیر سگالی کے سارے تعلقات ختم، اچھے تاثرات یا یکا یک برے اثرات میں بدل گئے۔ یہ بے تدبیری اسی لیے ہوئی کہ وہ غریب مبلغین فقہ الواقع کا ادراک نہ رکھتے تھے۔ ان کے جوش جنون نے اسلام کا راستہ مسدود کر کے رکھ دیا جس کو اب تک غیر مسلم دشمن بھی نہ کر سکے تھے۔ ملاحظہ ہو اسلام کا قانون بین الاقوام (خطبات بھاو پور 2)، ڈاکٹر محمود احمد غازی، دعوہ اکیڈمی اسلام آباد، چنانچہ مسلم اقلیتوں کے لائحہ عمل کے سلسلہ میں ڈاکٹر محمود احمد غازی کے نزدیک یہ سمجھنا بہت بہت ضروری ہے کہ مسلمان اقلیتوں کی نہ یہ ذمہ داری ہے کہ وہ اپنے ملک کے قائم شدہ نظام کو بدل کر وہاں اسلامی حکومت قائم کر دیں اور نہ ہی عملاً ان کے لیے ممکن ہے۔ اللہ کی شریعت نے یہ ذمہ داری ایک باختیار و آزاد اسلامی ملک یا خطہ (دارالاسلام) کے باشندوں پر ڈالی ہے۔ غیر مسلم اکثریتی ممالک میں بسنے والے مسلمانوں پر نہیں ہے۔ قاضی مجاہد الاسلام قاسمیؒ اس بات کو یوں تعبیر کیا کرتے تھے کہ ”عذر انفرادی بھی ہوتا ہے اور اجتماعی بھی ہوتا ہے۔“

اس مقالہ کے اختتام پر ہم عبد الحمید احمد ابوسلیمان کے یہ الفاظ نقل کرتے ہیں جو اس پوری بحث کا ماحصل بھی ہیں: ”بین الاقوامی تعاقبات کے سلسلہ میں اپنے اصولوں، اقدار اور اہداف کے اعتبار سے اسلام آج بھی مکمل طور سے قابل عمل ہے اور کامیاب و تعمیری خارجہ تعلقات کی رہنمائی کی صلاحیت رکھتا ہے۔ بشرطیکہ مسلمان ان جامع اور ہمہ گیر اصولوں اور اہداف کی پابندی کریں۔ انہیں اسلام کے دور اول سے متعلق اپنے فہم کو از سر نو مرتب کرنا اور اس کے مطابق مربوط

طریقہ پر بین الاقوامی تعلقات کا تجربی اسلامی مطالعہ کرنا چاہیے۔ اسی صورت میں مسلم مفکرین اور سیاسی مدبرین اپنی امت، بحیثیت مجموعی انسانیت اور اسلام کی خدمت کے لیے متبادل کامیاب روش و عمل کا حقیقی تعین کر سکیں گے (عبدالحمید احمد ابوسلیمان، اسلام اور بین الاقوامی تعلقات منظر اور پس منظر، ترجمہ عبدالحی فلاحی قاضی پبلشرز اینڈ ڈسٹریبیوٹرز بیورٹی دہلی، ۱۳، صفحہ ۲۸۲)۔

اسی طرح نئی اسلامی سیاسی فکر کی تشکیل میں ہمیں اسلامی نظریہ کائنات یا اسلامک ورلڈ ویو کو سامنے رکھنا ہوگا۔ کیونکہ اسلامی نظریہ کائنات کے حوالہ سے ہی نئی اسلامی سیاسی فکر کی تشکیل کی جاسکتی ہے۔



ميثاق مدینہ کی سیاسی اہمیت - عہد حاضر میں

ظفر دارک قاسمی

ميثاق مدینہ کا یہ پہلو لائق ذکر ہے کہ اس کا نفاذ کب ہوا؟ چنانچہ اس سلسلے میں مؤرخین کے درمیان اختلاف ہے اور اس کی اصل وجہ ہے کہ اس کو نقل کرنے والے اولین سیرت نگار ابن اسحاق ہیں، انہوں نے اس مسئلہ پر سکوت اختیار کیا ہے، انہوں نے اپنی کتاب سیرت رسول اللہ میں ہجرت کے بیان کے بعد مؤاخات سے پہلے ہی اس کو نقل کر دیا ہے، لہذا جدید مؤرخین نے موقع کی مناسبت سے اپنے اپنے نظریات پیش کئے ہیں۔ ولہذا ذرا ذرا کے مطابق یہ صحیفہ غزوہ بدر سے قبل جاری کیا گیا اور ہیو برٹ گریم: اس کو بدر کے بعد کا صحیفہ بتاتے ہیں۔ مؤنکمری واٹ کہتے ہیں کہ اصل دستور مدینہ تو بدر سے پہلے نافذ ہوا مگر اس میں ضرورت کے مطابق تبدیلی کی جاتی رہی، ڈاکٹر حمید اللہ کا خیال ہے کہ یہ ہجرت کے بعد نافذ کیا گیا تھا۔

اس کے علاوہ دوسرے اہم مؤرخین جیسے آربی سرجنٹ، ریو بن لیوی، موٹشے گل وغیرہ ما قبل بدر کا صحیفہ مانتے ہیں ان حضرات نے اپنے اپنے خیال کے مطابق دلیلیں پیش کیں ہیں ان کا ذکر کرنے کا یہاں موقع نہیں ہے (فتوح رسول نمبر ۵، شمارہ ۱۳۰، ص ۳۵۲ تا ۳۵۳، مطبع لاہور ۱۹۸۳ء)۔

راقم کا خیال ہے کہ یہ دستور ہجرت کے بعد بدر سے پہلے نافذ کیا گیا تھا جیسا کہ ابن اسحاق کی کتاب کا قرینہ بتاتا ہے۔ یہ تاریخی معاہدہ دنیا کی تمام حکومتوں کے لئے مشعل راہ ہے اگر یہ کہا جائے تو مبالغہ نہ ہوگا کہ تاریخ سیاست میں اس کی نظیر مشکل سے ہی ملے گی، کیونکہ اس نوشتہ نے

☆ ریسرچ اے کار، شعبہ دینیات، علی گڑھ۔

مدنی سیاست و معاشرت کا ہی نہیں بلکہ پورے عرب کی سیاست کی کا پائلٹ دی۔

یہ تحریری معاہدہ مدینہ کے مندرجہ ذیل طبقوں کے درمیان ہوا تھا:

(۱) محمد ﷺ (۲) مسلمان قریش مکہ از ساکنین مدینہ

(۳) مدینہ کے مسلمان (۴) مدینہ کے یہود (خصوصاً بنو قریظہ، بنو نضیر، بنو قریظہ)

(۵) مدینہ کے غیر مسلم (۶) مدینہ کے نصرانی

محمد ﷺ نے ہجرت مدینہ کے بعد یہاں کی آبادی خصوصاً یہود سے ایک معاہدہ کیا جو تاریخ عالم میں اپنی نوعیت کا پہلا اور آخری معاہدہ ہے جسے میثاق مدینہ کے نام سے موسوم کیا جاتا ہے۔ میثاق مدینہ میں ۵۵ یا ۵۳ دفعات ہیں، اس معاہدہ کی سب سے اہم خصوصیت یہ تھی کہ محمد ﷺ نے یہود سے اپنی قیادت و سیادت تسلیم کرائی، جو عرصہ دراز سے مدینہ کی رہبری اور قیادت کا بیڑا اٹھائے ہوئے تھے۔

راقم کی نظر میں حسب ذیل وجوہات کی بنا پر میثاق مدینہ طے پایا:

۱- محمد ﷺ مکہ سے ہجرت کر کے مدینہ پہنچے تھے اور مکہ میں لاقانونیت کا دردورہ تھا، عدل و مساوات کا جنازہ نکالا جا رہا تھا، اس لئے محمد ﷺ نے چاہا کہ مدینہ کے جملہ باشندے مل کر ایک ریاست کو تشکیل دیں۔ (کیونکہ دنیا ابھی تک کس منظم اسٹیٹ سے نا آشنا تھی) جس میں تمام انسانیت کو ہر اعتبار سے آزادانہ طور پر زندگی گزارنے کا حق مل سکے۔

۲- اس وقت تمام دنیا بالخصوص سرزمین جزیرہ عرب میں تین طرح کا نظام تھا: (۱) ملوکیت (۲) اعیانیت (۳) قبائلی نظام اور یہ تینوں طریقے خود غرضانہ بنیاد پر مبنی تھے، اس لئے ایک ایسی ریاست اور مملکت و سلطنت کی فوری ضرورت تھی جو مفاد اور خود غرضی سے عاری ہو، اس لئے مدنی ریاست کو تشکیل دیا گیا۔

۳- مسلمانوں کی آمد سے قبل یا مدینہ میں آفتاب اسلام کے طلوع سے قبل یہودی شہر کے تمام سیاہ و سفید پر چھائے ہوئے تھے، سیاست، اقتدار و معیشت غرضیکہ ہر شعبہ یہودیوں کے ہاتھ

میں تھا، اب بھلا وہ کیسے برداشت کر سکتے تھے کہ حکومت کسی اور کے ہاتھ میں چلی جائے، اس لئے مسلمانوں کے وجود کو اپنے حق میں خطرہ محسوس کر رہے تھے، ان کے خطرہ کو دور کرنے کے لئے محمد ﷺ نے معاہدہ کیا۔

۴- محمد ﷺ قریش کے ستم رسیدہ تھے، اس لئے مدینہ آ کر ہر طرح کا اطمینان کر لینا چاہتے تھے تاکہ یہاں آباد کسی غیر قوم کے اختلافات تبلیغ دین میں رکاوٹ نہ بن سکیں۔

۵- تمام اقوام سے معاہدہ کرنے کی ایک وجہ یہ بھی تھی کہ ریاست مدینہ میں بسنے والے تمام انسانوں کی اقدار کی حفاظت شریعت کے مطابق اور ریاست اسلامی کو اندرونی اور بیرونی خطرات سے محفوظ و مامون رکھا جائے۔

۶- کیونکہ وہاں ذات پات، حسب و نسب اور رنگ و نسل کا خاصا امتیاز برتا جاتا تھا، چنانچہ اس طرح اونچ نیچ کو ختم کرنے کے لئے وہاں کی تمام اقوام سے معاہدہ کیا اور یہ بتایا کہ ہم بحیثیت انسان کے ایک ہیں یہاں نسل اور ذاتی تفاخر کی قطعی اہمیت نہیں ہے۔

۷- اسلام کی تبلیغ کھل کر ہو سکے، جس کی وجہ سے ریاست کی جڑیں جلد تمام عالم میں پھیل جائیں۔

۸- دنیا کو آداب حکمرانی اور طرز جہاں بانی کے اچھوتے انداز سے متعارف کرانا تھا، کیونکہ ابھی تک منظم طریقے سے کوئی مملکت وجود میں نہ آئی تھی اور نہ دنیا سیاست و قیادت کے آداب سے آشنا تھی۔

یہ تھیں بنیادی وجوہات جن کی وجہ سے میثاق مدینہ مرتب ہوا جو اپنی نوعیت کا واحد معاہدہ ہے۔

میثاق مدینہ کی اہم دفعات:

اگر منشور کا بغور مطالعہ کرتے ہیں تو ہمیں اس معاہدہ کے دورخ نظر آتے ہیں: ایک کا تعلق انصار و مہاجرین سے ہے اور دوسرے کا تعلق یہودیوں کے تینوں قبائل سے تھا۔

پہلے حصہ کی اہم دفعات یہ ہیں: ان کا تعلق انصار و مہاجرین سے ہے:

- ۱- تمام مسلمان ایک دوسرے کو رضا کار سمجھیں گے۔
- ۲- مسلمان آپس میں امن و امان اور اتحاد و یکجہتی بنائے رکھیں گے۔ جو اسلام کی اہم بنیاد ہے۔
- ۳- اگر آپس میں کوئی اختلاف پنا ہو تو محمد ﷺ کے فیصلے کو تسلیم کریں گے۔
- ۴- مسلمانوں کے تمام قبائل کو حقوق و فرائض کے اعتبار سے مساوی سمجھا جائے گا۔
- ۵- دفاعی یا جنگی خدمت سب کے لئے ضروری ہوگی۔
- ۶- قریش کو پناہ نہیں دی جائے گی۔

تمام مہاجرین کو ہر معاملات میں ایک قبیلے کی حیثیت دی گئی ہے، جب کہ اس منشور کی روشنی میں انصار کے تمام قبائل کو اسی صورت میں تسلیم کیا گیا ہے۔

ہر معاملات اور آپس کے اختلاف کے لئے محمد ﷺ کا فیصلہ قطعی اور آخری ہوگا۔

دوسرے طبقے کے متعلق اہم دفعات یہ ہیں: ان کا تعلق یہود سے ہے:

- ۱- مدینہ میں رہتے ہوئے یہودیوں کو مذہبی آزادی حاصل ہوگی۔
- ۲- مدینہ کا دفاع جس طرح مسلمان اپنا حق سمجھتے ہیں، اسی طرح یہودیوں پر یہ ذمہ داری عائد ہوتی ہے۔

۳- بیرونی حملے کے وقت مسلمانوں کے ساتھ ساتھ متحد ہو کر مدینہ کے دفاع میں حصہ لیں گے۔

۴- ہر قاتل سزا کا مستحق ہوگا۔

۵- مسلمانوں کے قتل ناحق پر اگر وراثتاً رضامندی سے خوں بہا لینے پر راضی نہ ہوں تو ایسی

صورت میں قصاص لیا جائے گا۔

۶- تمدنی اور ثقافتی معاملات میں یہودیوں کو مسلمانوں کے برابر حقوق حاصل ہوں گے۔

۷- یہودی اور مسلمان آپس میں ایک دوسرے کے حلیف ہیں، وقت ضرورت ایک

دوسرے کی مدد کریں گے۔

ذکر ہے، عام معنوں میں کوئی تحریر یا معاہدہ نہ تھا ورنہ یوں تو قبل آپس میں مختلف معاہدے پہلے ہی کر لیا کرتے تھے اور مخالفہ کر کے زندگی کے سرد گرم میں ایک دوسرے کا ساتھ دیتے تھے۔ محمد ﷺ نے باشندگان مدینہ کے لئے جو دستاویز مرتب فرمائی اس کے خدوخال یقیناً وہ نہیں جو دو قبیلوں کے درمیان یا موجودہ حکومتوں کے درمیان عہد و پیمان ہوتے ہیں، بلکہ اس کا انداز صریحاً اس منشور کا سا ہے جو حکمران کی طرف سے رعایا کے لئے جاری کیا جاتا ہے۔

☆☆☆

اسلامی تناظر میں انسانی حقوق اور خاص کر اقلیتی حقوق کا تحفظ

عبدالخالق کامل بن حافظ بشیر الدین ندوی

یہ کائنات جس پر انسانوں کا ہجوم آباد ہے اس کی وسعت اور کشادگی کا اندازہ اس کرہ ارضی پر بسنے والے اور آباد مخلوقات میں سب سے افضل اور ممتاز و اشرف مخلوق انسانی سے بھی ناممکن الحصول اور اس کے دستِ راس سے بھی باہر ہے۔ اس آب و گل کو پیدا کرنے والے خالق و مالک اور رب ذوالجلال والہمن نے لاتعداد مخلوقوں میں انسانوں کو سب سے محترم و مکرم اور مقدس و مشرف بنایا ہے، ”ولقد کرّمنا بنی آدم وحملناہم فی البر والبحر ورزقناہم من الطیب وفضلناہم علی کثیر ممن خلقنا تفضیلاً“ مخلوق انسانی کا احترام و اکرام اور اس کا عزت و وقار یہ فطرت خداوندی کا ایک ادبی نظام ہے جس کی پاسداری اور بجا آوری ہر اس فرد پر ضروری اور لازم ہے جو اللہ وحدہ لا شریک کی وحدانیت، رب کائنات کی ربوبیت اور خالق کون و مکان کی خلاقیت کا اقراری ماننے والا اور اس پر ایمان و یقین رکھنے والا ہو۔

اس کائنات ارضی و سماوی اور اس کی لامحدود وسعتوں میں اصل ذات ان سب کو بنانے اور ان میں جاندار و بے جان ہر چیز کو پیدا کرنے والی اور وجود بخشنے والی اللہ تعالیٰ کی ہے جس نے یہ سب زمین و آسمان بنائے اور اسمیں طرح طرح کی مخلوقات پیدا کئے۔ ظاہر ہے یہ کائنات میں موجود رنگا رنگ نوع بنوع کے اشیاء اور کائنات کی چمن آرائی، زینت و زیبائش یہ سب خدا تعالیٰ کی فطرت انسانیت کے لئے ایک ایسا متوازی منصفانہ اور عادلانہ نظام قائم کیا کہ جس میں انسانی جذبات و احساسات اور خیالات کی پوری پوری ترجمانی کا خیال رکھا گیا ہے اور اس کی رعایت کی

گئی ہے اور بیشک خداوندہ قدوس ”اللہ يعلم ما فی الصدور“ اور ”ان اللہ علی کل شیء قلدیر“ ہے۔

موجودہ دور اور عصر حاضر میں جو جدیدیت کا علمبردار اور اس کا مشعل بردار سمجھا جا رہا ہے، جسے جدید جاہلیت سے تعبیر کرنا ہی زیادہ بہتر ہے، کیونکہ کام سارے ہی بدویانہ اور جاہلانہ ہی ہیں، البتہ طریقہ موڈرن ضرور ہے، جدید اصطلاحات نئے نئے ٹرمونولوجیز اور گلوبل ویلج کا ٹیگ اور مزین و آراستہ اور منقش فارمولے عالمی سطح پر لوٹنے کے جارہے ہیں اور مغربی طاقتیں اور اس کے خونی پٹے پوری دنیا کو نوچ کھانے کے لئے اسے اپنی درندگیت و چنگیزیت سے منہ کا نوالہ بنانے کے لئے اپنے منہ پھاڑے کھڑی ہے، مگر ننگے میں درمیان میں کچھ رکاوٹیں حائل ہیں جو آسانی سے ہڑپنے نہیں دے رہی ہیں، بلکہ وہ ایک مضبوط و مستحکم ستون کی طرح سے پوری دنیا کو اس خونی پٹے سے نجات اور خلاصی کے لئے پوری طرح سے کمر بستہ اور سد سکندری بنی کھڑی ہیں، اور وہ وہی ستون ہے جو خالق کائنات کی طرف سے اس دنیائے فانی میں زندگی گزارنے کے لئے ایک رہنما اصول مرتب شکل میں موصول ہوئے ہیں اور جو نظام حیات کی شکل میں پوری نسل انسانی کا محافظ و پاسبان اور اس کا حقیقی رقیب و نگراں ہے اور وہ ہے اسلام جس کو اللہ تعالیٰ نے قرآن میں ”ان الدین عند اللہ الاسلام“ سے تعبیر کیا ہے کہ خدا تعالیٰ کا دین تو صرف اسلام ہے۔

اسلام دین فطرت کا داعی اور اسی کا پیامبر ہے اور تمام انسانوں کو فطرت پر پیدا کیا گیا ہے، ان دونوں حقیقتوں کا ذکر اور اس کی شہادت قرآن کریم کی متعدد آیات اور احادیث نبویہ بڑی وضاحت و صراحت کے ساتھ کرتی ہیں، ان میں سب سے اہم اور نمائندہ آیت کریمہ سورہ روم کی آیت نمبر ۲۹ ہے۔ آیت کریمہ اس طرح ہے: ”فاقم وجهک للدين حنیفا فطرة اللہ التي فطر الناس علیها لا تبديل لخلق اللہ ذلك الدين القيم ولكن اکثر الناس لا یعلمون“ (پس اے نبی اور نبی کے پیرویکسو ہو کر اپنا رخ اس دین کی سمت میں قائم ہو جاؤ، اس فطرت پر جس پر اللہ نے انسانوں کو پیدا کیا ہے) اس آیت کی ترجمانی و عکاسی حدیث نبوی

شریف اس طرح کرتی ہے: ”مامن مولود یولد علی الفطرة فابواه یهود انه او ینصر انه او یمجسانه“ (بخاری و مسلم وغیر ذلک) (کوئی بچہ ایسا نہیں جو فطرت پر پیدا ہو، مگر اس کے والدین اس کو یہودی، نصرانی یا مجوسی بنا رہے ہیں)، قرآن کریم کی مختلف آیات اور احادیث نبویہ سے اس نظریہ کی تائید اور اس کی تعبیر و تشریح ہوتی ہے جو براہ راست اسلام اور فطرت کے تضامن کو یقینی حیثیت عطا کرتی ہیں۔

زبان نبوت سے ادا ہوئے یہ جملے جو انمول موتی اور قیمتی وغالی سیپ ہیں اور خدا کی طرف سے واضح پیام پوری انسانیت کے نام ہے، جس میں دین ربانی کو فطرت الہی قرار دیا گیا ہے اور اسی پر تمام انسانوں کی تخلیق کی گئی ہے اور یہی دائمی ابدی تخلیق ہے جس میں تبدیلی کے امکان کا کوئی بھی گوشہ موجود نہیں ہے، یہ پیغام و پیام اور اعلان اس بات کی مکمل وضاحت کرتا ہے کہ اسلام اور فطرت یہ دونوں ایک دوسرے سے پیوست اور جڑے ہوئے ہیں اور دونوں ہی ایک دوسرے میں تحلیل ہیں، دونوں ایک دوسرے کے لئے لازم و ملزوم ہیں، اسلام کے سارے مطالبات، ہر طرح کے فرامین اور تمام قسم کی حد بندیاں، شرائط، حدود و قیود کی پابندی اور جتنے بھی زندگی سے جڑے لوازمات اور احتیاجات ہیں وہ سب کے سب فطرت انسانی کی ترجمان اور ان کی حقیقی عکاس ہیں، لہذا اسلام کے سارے مطالبات انسانوں سے وہ ہیں جو عین اس کی فطرت کے مطابق ہوتے ہیں، جو ان میں خالق کائنات اور رب العالمین کی طرف سے ودیعت کر دی گئیں ہیں اور یہ بات اپنی جگہ مسلم اور اہل ہے کہ انسانوں سے کئے گئے وہ سارے مطالبات یہ ربانی و روحانی مطالبات ہیں جو اسلام کی شکل میں دین فطرت کے باہمی امتزاج سے متصف ہو کر اپنی تمام تر جلوہ آرائیوں اور حسین و جمیل فطرت رعنائیوں کے ساتھ منصفہ شہود پر اپنی عطر بیڑیاں بکھیر رہا ہے۔

اب ظاہر ہے کہ انسانوں کے لئے جو اصول و ضوابط اللہ کی طرف سے بنائے گئے ہیں، جو ہدایات دانشر کشف نہیں دی گئیں ہیں اور جو حقوق انہیں عطا کئے گئے ہیں وہ یقینی طور پر انسانی

فطرت کے عین موافق اور بالکل مطابق ہی ہوتے ہیں، لہذا اسلام کے عطا کردہ جملہ حقوق اسلام
انسانی فطرت کا کامل و مکمل آئینہ دار ہے اور فطرت انسانی کی بقا و تحفظ اور اس کی پاکیزگی
و تقدس کی پورے طور پر ضمانت لیتا ہے اور ابتدائے آفرینش سے ہی اللہ عز و جل نے انسانوں کو وہ
تمام تر انسانی حقوق و تحفظات عطا کر دیئے اور حیات انسانی اور کائنات ارضی سے متعلق وہ ساری
چیزیں اصول و ضوابط، قوانین و قواعد سپرد کر دیئے جو عین فطرت انسانی کے مطابق ان کے ہر طرح
کی تحفظات کا ضامن اور انسانیت کی کل صلاح و فلاح کا بھی ذریعہ ہیں اور دنیا و آخرت کی کامیابی
و نجات اور امن و امان کے قیام کا بنیادی اور اساسی حل بھی۔

جب یہ اصول اور کلیہ نسل انسانی کے تمام تر حقوق و مطالبات اور ان کی ہر طرح کی شخصی،
انفرادی، اجتماعی، معاشرتی، ملی و سماجی، اقتصادی و سیاسی، معاشی اور مذہبی، بلکہ انسانی حیات کی ہر
داخلی و خارجی معاملات کی نشان دہی اور اس کی انجام دہی کی جملہ شکل و صورت پر روشنی ڈالتا ہے
اور انہیں عین منشاء فطرت انسانی اور فطرت الہی کے بالکل مطابق برتنے اور اس پر عمل درآمد کی
تعلیم و تربیت دیتا ہے، تو یہ بات بالکل واضح اور ازہرمن الشمس، جیتی جاگتی اور زندہ جاوید حقیقت
بن گئی کہ اسلام ہی وہ واحد، یکتہ اور تنہا ایک ایسا مذہب اور عالمی و بین الاقوامی بلکہ آفاقی اور
عالمگیری دین ہے جس نے حیات انسانی کے تحفظ کی مذکورہ تمام شکلوں اور صورتوں میں پوری پوری
ضمانت لی ہے اور اسے تحفظ و پروٹیکشن فراہم کیا ہے۔

اسلام چونکہ ایک عالمی دین ہے اور ایک خاص جماعت اور ایک معین زبان و مکان کو مدنظر
نہیں رکھتا ہے بلکہ اسلام اس فاطر کائنات اور خالق کون و مکان کا پسندیدہ و محبوب اور پیارا و نیا را
دین حنیف ہے جس نے نسل انسانی کی نشوونما کے لئے، اس کی ترقی و نمو کے لئے، اس کی جسمانی
و روحانی ساخت کی حفاظت و نگرانی کے لئے اور اس کے فطری اوصاف اور فطری تخلیقات کے
احتیاجات کی تکمیل کے لئے اور اس کو توانا و متندرست، صحت مند و طاقتور رکھنے کے لئے، اور تمام طرح
کی آلودگیوں، آلائشوں اور غلاظتوں سے پاکیزہ و منزه اور صاف و شفاف رکھنے کے لئے زمین

کے تہوں میں، زمین کے اوپر، آسمان پر اور افس و آفاق میں جتنی بھی مخلوقات ہیں اور جو اس کائنات الہی و ربانی اور اس آب و گل کا حصہ ہیں وہ سب کے سب نسل انسانی کی ارتقائی مراحل میں مفید، مثبت اور موثر کردار ادا کرتے ہیں، اور ان کی نگہداشت و نگرانی میں انسانوں کا کائناتی سفر رواں دواں اور جاری و ساری رہتا ہے، اس کی چلت پھرت ایک ہموار فضا، صاف و شفاف آب و ہوا اور پاکیزہ ماحول میں ہوتی رہتی ہے۔ ان تمام مخلوقات کی طبعی ضروریات اور ان کی فطری خواہشات اور حوائج و ضروریات اور ان سمجھوں کے حقوق و مطالبات جو ان کی زندگی سے وابستہ ہیں ان کے حقوق کی بھی پاسداری اور ان کے تحفظ کا بھی انتظام و انصرام اور ان کے وسائل و ذرائع اور ہر طرح کے اسباب کی فراہمی وہی ”فاطر السموات و الارض“ اور ”خالق کل شیء و هو علی کل شیء وکیل“ اور ”ان ربی علی کل شیء حفیظ“ ہے۔ لہذا یہیں سے اس تصور کو ہمیشہ اپنے ذہن و دماغ میں تروتازہ اور پختہ رکھنا چاہیے، انسان اور اس کائنات کے حوالہ سے جس کی طرف مولانا خالد سیف اللہ رحمانی صاحب اپنی ایک تحریر میں وضاحت کے ساتھ مدلل گفتگو کرتے ہوئے رقم طراز ہیں:

”اسلام کا تصور یہ ہے کہ انسان اس کائنات کی سب سے اشرف و افضل مخلوق ہے: ”ولقد کررنا بنی آدم“ (الاسراء: ۷۰) خدا نے بہترین تخلیقی ڈھانچہ سے اس کو نوازا ہے: ”لقد خلقنا الانسان فی احسن تقویم“ (التین: ۴) تخلیقی ڈھانچہ کی طرح اخلاقی کمالات کے اعتبار سے بھی انسان کو سب سے اونچا بنایا گیا ہے، چنانچہ خیر البشر حضرت محمد ﷺ کے بارے میں فرمایا گیا: ”وانک لعلی خلق عظیم“ (القم: ۴) اے علم و تحقیق کی نعمت اور اختراع و ایجاد کی صلاحیت سے نوازا گیا ہے: ”علم الانسان مالم یعلم“ (العلق: ۵) پوری کائنات اس کی خدمت کے لئے اور وہ اس کا مخدوم ہے ”هو الذی خلق لکم مافی الارض جمیعا“ (البقرہ: ۲۹) اسی نے کائنات کی تمام چیزیں اس کے لئے مسخر کی ہیں: ”وسخر لکم مافی السموات و مافی الارض“ (القمان: ۳۰) وہ اس کائنات میں حاکم کے درجہ پر ہے اور تمام مخلوقات اس کی رعایا کے

درجہ میں ہیں، اسی کو قرآن مجید میں خلافت کے لفظ سے تعبیر کیا گیا ہے، ”انی جاعل فی الارض خلیفۃ“ (البقرہ: ۳۰) اس لئے اس کے حقوق کو خاص اہمیت حاصل ہے، چنانچہ قرآن وحدیث میں کائنات کی دوسری موجودات کے حقوق کے بارے میں بہت کم کہا گیا ہے اور اللہ اور اس کے رسول کے بعد سب سے زیادہ کائنات کی جس ہستی کے حقوق ذکر کئے گئے ہیں یا جن پر زور دیا گیا ہے وہ بنی نوع انسان ہے، انسان کے عمومی حقوق پر روشنی ڈالی گئی ہے اور قرابت وتعلق کے مختلف پہلوؤں سے خاص خاص لوگوں کے حقوق بھی واضح کئے گئے ہیں، نیز اسلام نے انسان کے بنیادی حقوق کو نسلی، جغرافیائی، نسائی اور مذہبی سرحدوں سے بالاتر رکھا ہے۔ دراصل یہی حیثیت اور اہمیت اسلام نے انسانیت کو عطا کیا ہے، تو اب ظاہر ہے کہ قرآن مجید کی آیات کریمہ کی روشنی میں کائنات میں انسانوں کی ایک منفردانہ اور انحصار الخصاص اہمیت وحیثیت اور اسلامی تصور حقوق انسانی کس قدر اہمیت کا حامل ہوگا، اس کی حیثیت کس قدر جداگانہ، قابل توجہ، قابل التفات اور انتہائی حساس امر کا متحمل ہوگا۔ اور پھر جب فرمودات ربانی اور قرآن پاک کی قیادت میں اسلامی تناظر میں اسلام کا تصور حقوق انسانی کا مشاہدہ کیا جائے گا تو اندازہ ہوگا کہ بلاشبہ یہ اس قدر جامع، وسیع و مستحکم ہے کہ اس کے متعینہ اصولوں کی بنیاد پر انسانی حقوق کی جو عمارت تعمیر ہوگی وہ یقینی طور پر پائیدار، انتہائی مضبوط اور غیر متزلزل ہوگی۔

اس ناجیہ سے اگر غور کیا جائے اور انسانی حقوق کے تعلق سے اسلامی موقف کی نشاندہی کی جائے اور اسلامی تناظر میں حقوق انسانی اور خاص کر اقلیتی حقوق (Minority Rights) کے حوالہ سے گفتگو کی جائے تو بالکل دودو چار کی طرح یہ بات ظاہر ہوگی کہ حقوق انسانی خاص کر اقلیتی حقوق یہ اسلامی دستور کا ناقابل تغیر حصہ ہے جس کی تفصیلات وجزیات قرآن پاک اور احادیث شریفہ میں پوری صراحت اور وضاحت کے ساتھ موجود ہیں اور اس سے استفادہ کے لئے ہر وقت اسلامی دستور کا دروازہ کھلا ہوا ہے جو ہمیں دعوت اشتراک اور دعوت عمل دے رہا ہے۔

آئیے حضرات ذرا اس جوک اور بھونڈے مذاق کی طرف بھی ہلکی سی نظر ڈالتے ہیں

اور اپنے ان کرم فرماؤں کی کرم فرمائی اور ان کی طرف سے کی جانے والی ناکام کوششوں اور ان کی ہٹ دھرمیوں کی بات کرتے ہیں، آج پوری دنیا میں حقوق انسانی کی گونج سنائی دی جا رہی ہے اور پوری طاقت کے ساتھ عالمی سطح پر انسانی حقوق کا نعرہ بلند کیا جا رہا ہے اور آئے دن ملکی و بیرونی، قومی و بین الاقوامی اور عالمی سطح پر حقوق انسانی کی پامالی کو روکنے اور اس کے سدباب کے لئے اور ان حقوق کی بحالی اور اسے تحفظ فراہم کرنے کے لئے بے شمار جلسے جلوس، سپوزیم، سمینار اور بڑے بڑے کنونشن منعقد کئے جاتے ہیں اور اب اقلیتی حقوق کی بحالی کے نام سے بھی مذاکراتی بحثوں کا اہتمام کیا جاتا ہے جس کا سب سے زیادہ اہتمام دانصرام اس وقت سب سے زیادہ امن و امان کے قیام کے لئے کوشاں، انسانی حقوق کی بحالی کے دعویدار، حیات انسانی کے تحفظ کے علم بردار، اقلیتی حقوق کی طرف داری کرنے والے اس کے مشعل بردار اور حقوق انسانی کے جھنڈے اور علم کو اٹھانے والے اسے شاندار فائینو اشار ہوٹلوں، ویل فرنیچڈ ایئر کنڈیشن کنونشن ہالوں میں لہرانے والے اور اسے ہری جھنڈی دکھانے والے امریکہ اور اس کے پٹھوہ ممالک میں جو ایک طرف حقوق انسانی کا نعرہ بلند کرتے ہیں اور ان نشستوں میں بیٹھ کر گرم چائے کی چسکی لے کر مرغ و مسلم اور بریانی سے اپنے جہنم پیٹ کو آگ کا ایندھن بنا کر اور شراب و کباب میں بدست اور دھت ہو کر ہزاروں صفحات پر مشتمل حقوق انسانی چارٹر، دستور اور عالمی منشور تیار کرتے ہیں اور اس کا نفاذ صرف ان ملکوں پر جبر و اکراہ کے ذریعہ کرتے ہیں جو کمزور و ناتواں اور بے بس و لاچار ہیں اور خاص کر جن پر اسلامی ملک کا ٹیگ لگا ہوا ہے اس کی تو خیر ہی نہیں، دوسری طرف یہی قانون ساز دستور اور منشور بنانے والے لوگ جیسے ہی اس اجلاس سے باہر نکلتے ہیں تو اپنے آپ کو پورے ہوش و حواس میں لا کر اپنی بے ہوشی ختم کر کے فریش مائینڈ ہو کر حقوق انسانی کے تحفظ کے نام پر اور عوامی آزادی کے بحالی کے نام پر ملک کے ملک تباہ و برباد اور تخت و تاراج کر ڈالتے ہیں اور ان کی اینٹ سے اینٹ بجا کر رکھ دیتے ہیں، اقلیتی حقوق کے نام پر نہ جانے ہزاروں معصوم و بے گناہ بچے یتیم بنا دیئے گئے، ماں کی ممتا اور باپ کی شفقت و محبت بھی ان سے

چھین لی گئی، ننھے منے ہزاروں بچے اپنے بنیادی حقوق سے محروم کر دیئے گئے اور ان سے ان کا بنیادی اور دستوری حق بھی چھین لیا گیا، آئے دن اخبارات، ٹیلی ویژن، الیکٹرانک میڈیا اور پرنٹ میڈیا اور ذرائع ابلاغ کی شہ سرخیاں ایسے نہ جانے میکڑوں اور ہزاروں مظالم کی داستانیں رقم کرتی ہیں جس سے انسان تو انسان بلکہ جانور بھی شرمسار ہو جائے لیکن ان درندہ صفت انسانوں اور وحشی بھینڑیوں کو ذرہ برابر بھی ملال نہیں ہوتا نہ ان کے پیشانی پہ بل پڑتے ہیں، اس وقت پوری دنیا میں سب سے زیادہ حقوق انسانی کی خلاف ورزی، اس کا استحصال اور کھلم کھلا اس کی پامالی اقوام متحدہ کی نگرانی اور اس کی اشراف میں جس کی اس وقت حیثیت ایک رکھیل سے زیادہ کی نہیں ہے وہ ان کے انگلیوں کے اشارہ پر تھرکتی اور ناچتی ہے وہ سفاک مجرم اور وحشی درندہ اور ملعون و مغضوب ملک امریکہ اور اس کے حلیف ممالک یورپ اور برطانیہ ہیں، تو دوسری طرف یہی ممالک امریکہ کی سربراہی اور قیادت میں انسانی حقوق کی بازیافت اور اس کے تحفظات کو پوری دنیا میں ڈھونڈا پیٹ پیٹ کر باور کرانے اور حقوق انسانی کے اعلامیہ پر عمل درآمد کے لئے صرف اپنے آپ کو استثنا کرتے ہوئے اس کی کوششوں میں مصروف عالمی منظر نامہ میں سرخیل بننے کی ایک جعلی کوشش کر رہے ہیں، یہ وہ عالمی حقائق اور زمینی سچائی ہے جس پر امریکہ اور اس کے حلیف ممالک پوری عالمی برادری اور پوری نوع انسانی کو اپنے تیار کردہ حقوق انسانی کے اعلامیہ کی آڑ میں پوری انسانی برادری کو تہہ و بالا اور انہیں اپنی درندگیت کا نشانہ بنا کر انہیں پوری طرح کچل کر، ان کو ہر طرح سے مفلوج و اپاہج بنا کر کے اپنی دادا گیری سے پوری دنیا پر قبضہ جمانا چاہتی ہے تاکہ پوری دنیا امریکہ سے خائف اور اس کے خوف سے لرزاں و ترساں غلام و چٹو بن کر ان ہی کے رحم و کرم پر نازاں و فرحان رہے۔

حضرات: یہ ہے اس وقت کی موجودہ صورت حال اور عالمی منظر نامہ کی سچائی اور پوری دنیا سے اٹھنے والی آواز اور گونج، حقوق انسانی کی اصل حقیقت اور اس نعرہ اور سلوگن میں مضمر اور پوشیدہ بھیانک خطرناک، دل سوز و جگر سوز راز، ان سارے حقائق کی روشنی میں حقوق انسانی کا جو

سبق اور درس اسلام اور اسلامی تعلیمات نے پوری دنیا کو دیا ہے جو علمی اور عملی دونوں شکلوں میں عالم انسانیت کے لئے قابل تقلید اور قابل عمل نمونہ ہے اور یہی انسانیت کی فلاح، امن و امان اور چین و سکون کا پیش خیمہ اور اس کا واحد لازمی حل ہے، اس حیثیت سے اسلام آفاقی اور ہمہ گیریت کا حامل دین ہے جس کی نگاہ میں کوئی خاص جماعت، خاص گروہ، خاص علاقہ، خاص زبان و بیان اور ایک معین زبان و مکان مد نظر نہیں ہوتا بلکہ وہ آفاقی اور ہمہ گیر تصور ہر زبان و مکان ہر خطہ و علاقہ اور ہر زبان و بیان اور بلا کسی حدود و قیود اور شرط کے پوری انسانیت کو شامل کیا ہے، اس لئے اسلام نے اپنی تعلیم و تربیت اور قوانین و قواعد اور اصول و ضوابط میں فطری انسان کو ملحوظ خاطر رکھا ہے، یعنی اس نے اپنی نظر کو صرف انسانیت کی مخصوص بناوٹ اور ساخت پر متوجہ کیا ہے جس میں ایک عادی اور عمومی انسان کے شرائط جمع ہو کر انسان کا مصداق بنتا ہے، اس میں کوئی فرق نہیں ہے کہ وہ عرب ہو یا عجم، سیاہ فام ہو یا سفید فام، فقیر ہو یا امیر، طاقت ور ہو یا کمزور، عورت ہو یا مرد، جوان اور دانا ہو یا نادان، صاحب مومن ہو یا غیر مومن، اقلیت میں ہو یا اکثریت میں، مذہبی اقلیت ہو یا لسانی اقلیت، تہذیبی اقلیت ہو یا نسلی اقلیت بلکہ صرف اور صرف فطری انسان، یعنی جو انسان خدا و فطرت کا مالک ہو اور اس کا شعور و ادراک اور ارادہ پاک و صاف اور شفاف ہو اور توہمات و خرافات سے آلودہ اور گدلا نہ ہو اسے ہی ہم فطری انسان کہتے ہیں۔

اسلام ہی ایک ایسا واحد مذہب ہے جو انسانوں کو ایک ایسی حقیقت قرار دیتا ہے جن کا درجہ سب سے بلند و بالا فائق و اعلیٰ ہے، زمین سے لے کر آفتاب تک اور جہاں جہاں تک مشاہدہ کی رسائی ہو سکے، اسلام انسان کو ان سب کا حاکم اور فرماں روا قرار دیتا ہے، انسان سے بلند و برتر صرف وہ ہے جو تمام کائنات کا خالق و مالک اور رب العالمین ہے، اسلام انسانوں کو کائنات کا خلیفہ اور نائب السلطنت قرار دیتا ہے، اسلام انسان کو ایک ایسی ”حقیقت جاوداں“ قرار دیتا ہے جو موت پر ختم نہیں ہو جاتی بلکہ موت ایک نئی زندگی کا دروازہ یا وادی حیات میں پہنچنے کا پل ہے، موت فنا نہیں بلکہ انتقال ہے یا ارتقاء ہے، لیکن درندہ صفت سیاسی بازیگروں اور نیم وحشی

چنگیز یوں کے یہاں جن کے پاس ملک کی زمام اقتدار ہے اور ملک کی باگ ڈور ہے وہ اس سلسلہ حیات سے ناواقف اور نا آشنا ہیں، ان کے نزدیک انسان شہوت پرستی کا، درندگی کا، حیوانیت کا، پھو ہڑ پن کا، چنگیزیت کا ایک کڑوا پھل ہے، جو پیٹ کے لئے پیدا ہوا اور اسی چکر میں فنا ہو جائے، جبکہ فطرت انسان وحشت پسند نہیں، درندگی اس کا شیوہ نہیں، چنگیزیت، ننگا پن، حیوانیت، پھو ہڑ پن اس کا اوج کمال نہیں، بلکہ اس کی فطرت میں الفت و یگانگت ہے، ملائمت و تعاطف ہے، فطرت انسانی کا قیمتی جوہر محبت ہے، مودت ہے، اسی لئے وہ معاشرہ اور سماج بناتا ہے جس کی بنیاد اور نیوانس و محبت پر ہوتی ہے، ہمدردی و رواداری، اخوت و بھائی چارگی، باہمی تعاون، آپس کا اعتماد و بھروسہ، رحم و کرم، شفقت و مروت، مساوات، غم گساری اور ایثار و قربانی اور جانپساری یہ سب انسانی سماج کے چہرہ، آنکھ، ناک اور خد و خال ہیں، اسلام ان سب کو سامنے رکھ کر اعلیٰ اخلاق کی تعلیم دیتا ہے اور پھر ان ہی کے آئینہ میں انسانی حقوق کی تعلیم اس کا دستور و اعلامیہ اور عالمی منشور طے کرتا ہے جو پوری انسانیت کے داخلی و خارجی تحفظات کی بحالی کا ذمہ اٹھاتا ہے اور اس کو عملی جامہ پہنانے کی بات کرتا ہے تاکہ نسل انسانی کا ایک ایک فرد کھلی فضا میں پوری آزادی کے ساتھ کاروان حیات کو انتہائی پر امن طریقہ پر آگے بڑھا سکے۔

ان تمام تفصیلات کی روشنی میں جو بطور تمہید کے اور اسلامی تناظر میں اسلام کے فطری مزاج اور مزاج و مذاق کے تعلق سے کی گئیں ہیں یہ بات بغیر کسی جھجک اور تردد کے کہی جاسکتی ہے کہ اسلام کا فطری مزاج اور طبعی میلان ہی پوری انسانیت کو بغیر کسی نسلی امتیاز و فرق، رنگ و روپ کے اختلاف، زبان و بیان اور زمان و مکان کی سرحدوں سے باہر نکال کر صرف اور صرف افضل و اشرف مخلوق ہونے کی حیثیت سے اسے اعلیٰ ترین انسانی اقدار اور پاکیزہ و صالح روایات کا عادی اور باکردار فرد کے سانچے میں ڈھال دینے کا صرف واحد ذریعہ ہے تاکہ ہر فرد بشر امن و امان کے گہوارے میں تمام تر آزادی اور حقوق کے ساتھ اپنی فطری سانس لے سکے اور امن و سلامتی اور عافیت کے ساتھ زندگی گزر بسر کر سکے، قرآن پاک کا آفاقی اور عالمگیر تصور حقوق

انسانی کی سب سے نمایاں خصوصیت اس کی وسعت و جامعیت ہے، جس میں بحیثیت مخلوق انسانی کے وہ سب لوگ شامل ہیں جو کسی بھی طرح کی اقلیات میں یا اکثریت میں شمار کیے جاتے ہیں، چاہے وہ مذہب اور عقیدہ کے اعتبار سے اقلیت میں ہوں، یا رنگ و نسل کی بنیاد پر یہ دنیا انہیں اقلیتی طبقہ میں گردانتی ہو، یا زبان و بیان کے اختلاف کی وجہ سے انہیں اقلیتی درجہ دیا جاتا ہو، یا ذات پات اور Castism کو موضوع بحث بنا کر ان کو اپر کلاس اور بیکورڈ کلاس میں تقسیم کر کے ان کو کمتر اور نیچے پاندان پر رکھا جاتا ہو، چاہے مسلم اکثریتی ممالک میں غیر مذہب و عقیدہ کے ماننے والے اور مختلف ازموں کے پیروکار اقلیت میں ہوں یا ان ممالک اسلامیہ میں مختلف مسالک و مذاہب اور متعدد افکار و خیالات کے ماننے والے اقلیت میں شمار کئے جاتے ہوں وہ سب کے سب بحیثیت انسان اور آدم کی اولاد ہونے کی وجہ سے اس کائنات کے اور جہاں کہیں بھی وہ آباد ہیں وہ سب کے سب برابر کے حصہ دار اور شریک ہیں۔

قرآن مجید کی روشنی میں انسانی حقوق محض ان حقوق سے ہی عبارت نہیں جو ایک آزاد خود مختار ریاست کے بالمقابل اس کے شہریوں کو ملنے چاہیے یا ان سے مراد صرف وہ حقوق نہیں جو جان، عزت و ملکیت کی حفاظت، عفت و ناموس کا تحفظ اور عقیدہ و فکر کی آزادی سے تعلق رکھتے ہوں اور نہ ہی یہ ان جزوی و عارضی اصول و ضوابط کا نام ہے جو ہنگامی حالات اور کچھ مخصوص واقعات کے پس منظر میں وضع کئے جاتے ہیں، یا پھر وہ برسر اقتدار قوم جب کبھی وہ بذات خود کسی ناگہانی اور نامساعد حالات سے دوچار ہوگئی ہوں تو اس ہنگامی حالت کے پیش نظر اپنے منافع اور مصالح کو مد نظر رکھتے ہوئے وقتی طور پر کوئی عارضی دستور وضع کر لیا ہو۔

ان تمام چیزوں سے اوپر اٹھ کر اور پوری کائنات کے منافع کو نظر میں رکھتے ہوئے درحقیقت اسلام حقوق انسانی کا انتہائی وسیع و عریض تصور دنیا کے سامنے پیش کرتا ہے، اسلامی نقطہ نظر سے اس میں وہ تمام حقوق (Rights) شامل ہیں جو حالت جنین یعنی شکم مادر میں پرورش پانے کے زمانہ سے لے کر زندگی کے آخری مراحل تک بلکہ قبر کی مٹی میں مل جانے تک وہ تمام حقوق اور

مراعات بحیثیت انسان ہر ایک شخص کے لئے قرآن و سنت سے ثابت ہیں بلکہ راقم اس سے ایک قدم اور آگے بڑھ کر یہ عرض کرتا ہے کہ مرنے کے بعد بھی اس میت کے حق میں عذابِ قبر کی تخفیف کے لئے دعا اور اس کی مغفرت و بخشائش کی التجا خداوندہٗ قدوس سے کرنے کا حکم بھی موجود ہے، گویا یہ بھی ایک انسان کا دوسرے انسان پر حق کو ثابت کرتا ہے۔ اور یہ اصول شریعت اسلامیہ کے پورے مجموعے میں پھیلے ہوئے ہیں اور قانون کی سی خاص شاخ یا مخصوص شق میں محدود نہیں ہیں، اجتماعی زندگی میں انسان مختلف حیثیتوں یا رشتوں سے ایک دوسرے سے جڑا ہوا ہے، ایک دوسرے پر بہت سے حقوق بھی ساتھ لاتا ہے، قرآن کا تصور حقوق انسانی ان تمام سے بحث کرتا ہے جن کی تفصیلات شریعت اسلامیہ کے معروف مآخذ کی روشنی میں قرآن، حدیث اور فقہ کی کتابوں میں پیش کی گئی ہیں، دوسرے لفظوں میں یوں کہا جاسکتا ہے کہ انسانی زندگی کے مختلف شعبوں عقائد، عبادات، معاملات، معاشرت و معیشت، سیاست و عدالت، صلح و جنگ وغیرہ سے متعلق قرآن و سنت یا اسلامی شریعت سے جو اصول و ضوابط متعین ہیں ان تمام میں انسانی حقوق کی پوری پوری ضمانت ملتی اور بغیر کسی نسلی امتیاز اور مذہبی اختلاف اور زبان و بیان کے انتشار کے حقوق انسانی کی نگہبان و پاسبان نظر آتی ہے جس میں انسانی زندگی کے تمام طرح کے تحفظات ہر سطح پر شامل ہیں۔

یہ بات بڑی اہمیت کی حامل ہے کہ قرآن مجید نے نہ صرف یہ واضح کیا کہ انسان پر اس کے خالق و مالک کا کیا حق ہے؟ بلکہ اسے یہ بھی بتایا کہ اس جیسے انسانوں کے اس پر کیا حقوق عائد ہوتے ہیں، ان کی ادائیگی و پاسداری کیسے کی جائے اور یہ کہ ان کے حقوق کی پامالی اور استحصال سے انسانی زندگی میں کیا کیا تباہیاں آتی ہیں اور انسان کا امن و سکون اور چین کس طرح غارت ہو جاتا ہے، لہذا قرآن پاک نے کھلم کھلا اس بات کی وضاحت کی کہ جان و مال، عزت و آبرو کے تحفظ، عقیدہ و مذہب میں اختیار اور اظہار رائے کی آزادی کی نسبت سے انسان کو بنیادی حقوق حاصل ہیں جس پر قرآن و سنت دلیل ہے۔

حقیقت یہ ہے کہ ایک انسان کو بحیثیت انسان جو حقوق ملنے چاہئیں اور ایک انسان کی جو ساخت ہے اور اس کی جو فطرت، بناوٹ اور خلقت کے جو صفات انسانوں سے متصف ہیں اور انسان کے طبعی میلانات و رجحانات جس چیز کی متقاضی ہیں ایک جائز حدود و قیود میں اسلام وہ تمام تر حقوق اسے فراہم کرتا ہے اور انسان کے فطری تقاضوں کو تکمیل کا موقع دیتا ہے اور یہ تو چند انسانی حقوق کا محدود و مبہم اور ناقص تصور ہے جس پر مغرب اور سیکولر نظریات بلند بانگ دعوے کر کے خوش ہیں، سچ یہ ہے کہ وہ کون سا حق ہے جس کا تعین اسلام نے نہیں کیا ہے، حقوق انسانی کا وہ کون سا اعلامیہ اور منشور ہے جس کی وضاحت اور تفصیلات کی طرف صرف نظریاتی یا کاغذی اعلامیہ کے طور پر نہیں بلکہ علمی اور عملی دونوں حیثیتوں سے زندہ و جاوید اور حیات بخش عملی نمونہ بنا کر اپنے آخری اور محبوب ترین بندہ حضور پاک علیہ الصلاۃ والسلام اور آپ کے جانشینوں اور دل و جان نچھا اور کرنے والے صحابہ کرام رضوان اللہ علیہم اجمعین کی مبارک زندگیوں سے ان تمام حقوق انسانی کی رعایت اور احترام انسانیت اور ہر طرح کے تحفظات کے قیام اور بحالی کو یقینی اور حتمی شکل دے دی ہے جس کی نظیر دنیا کی کوئی قوم چاہے وہ ترقی و عروج کے جس بلند مرتبے اور اونچے سے اونچے پائیدان پر پہنچ جائے یا نعوذ باللہ من ذالک وہ خدائی دعویٰ بھی کر ڈالے تو بھی پیش کرنے سے صرف قاصر ہی نہیں بلکہ اپنا بیچ لنگڑی اور لولہی ہے جو صرف اپنے طاقت و قوت کے نشے میں چور ہو کر پوری دنیا کو تباہ و برباد کر کے ہنتے کھیلے مسکراتے انسانوں کو شبانہ روز موت کی نیند سلا دینے کا ماہر اندہ ہر جانتے ہیں، اسلام کا طرہ امتیاز اور اس کا وہ آفاقی اور عالمگیری تصور دیکھئے کہ اسلام نے انسانوں کے اپنے حقوق اور اپنے اعضاء کے حقوق کو متعین کئے ہی ہیں بلکہ کائنات کی ہر شے کا خواہ وہ قدرتی ہو یا کسبابی، اس کا حق متعین کیا ہے، حتیٰ کہ حیوانات کا، جمادات و نباتات کا، خلاؤں کا، دریاؤں اور سمندروں کا، رستوں کا، سوار یوں کا، پانی کا، ہواؤں کا، ایندھن کا اور توانائی کا، مکان اور خاندان کا، گویا ہر اس شے کا جس سے انسان مادی، اخلاقی یا جمالیاتی طور پر مستفیض ہوتا ہے اور انسانی زندگی اس کی افادیت سے عبارت ہے، اسلام نے ان

سب کا حق بھی متعین کیا ہے اور ”فَاعْطِ كُلَّ ذِي حَقِّ حَقَّهُ“ کا درس دے کر ان کی ادائیگی کی بھی تاکید کی ہے۔

اسلام قرآن مجید میں ایک ابدی، لافانی اصول کا تذکرہ کرتا ہے اور علی الاعلان ایک مسئلہ پیش کرتا ہے اور یہ ایک ایسا مسلمہ ہے جس کو اسلام نے آج سے صدیوں قبل قابیل کے ذریعہ بائبل کے قتل ناحق کی صورت میں نمودار ہوا جو حیات انسانی کا پہلا ضیاع یا پہلا قتل کا واقعہ تھا، اسی وقت یہ اصول اور حق طے کر دیا گیا کہ ہر انسان کو اس کی زندگی اور اس کی حفاظت کا بنیادی حق حاصل ہے اور انسانی جان انتہائی محترم قرار دے دی گئی اور ایک انسان کے قتل کو تمام انسانوں کا قتل ٹھہرایا اور قرآن کریم کے اسی اعلامیہ سے عالمی سطح پر تحفظ جان کی اہمیت کا ایک مسلمہ اصول دستوری شکل میں منصفہ شہود پر وجود میں آیا، سورۃ المائدہ آیت نمبر ۳۲ میں اس کائنات کا پہلا عالمی منشور جو ابداً باد تک باقی رہے گا وہ یہ ہے: ”من اجل ذلك كتبنا على بنی اسرائیل انه من قتل نفساً بغير نفس او فساد فی الارض فکانما قتل الناس جميعاً ومن احياها فکانما احيا الناس جميعاً“ (اسی سبب سے لکھا ہم نے بنی اسرائیل پر کہ جو کوئی قتل کرے ایک جان کو بلا عوض جان کے یا زمین میں فساد پھیلانے کے لئے قتل تو اس نے گویا تمام انسانوں کو قتل کر ڈالا، اور جس نے کسی ایک کی جان بچائی تو اس نے گویا تمام انسانوں کی جان بچائی)۔

اسلامی تناظر میں حقوق انسانی کے تعلق سے یہ وہ بنیادی، مرکزی اور اساسی حقوق ہیں جو قرآن مجید میں پوری صراحت اور وضاحت کے ساتھ موجود ہیں اور نص قطعی کا درجہ رکھتی ہیں، یہیں سے اس بات کی بھی وضاحت ہو جاتی ہے کہ اس مسلمہ اصول میں بغیر کسی نزاع اور اختلاف کے پوری انسانیت شامل ہے، اس میں اقلیتی حقوق اور اکثریتی حقوق ہر اعتبار سے یکساں ہیں، ان میں سے کسی کو کوئی وجہ امتیاز حاصل نہیں ہے بلکہ اس اصول اور قاعدہ کے سب لوگ پابند ہیں، قرآن کریم کے تصور حقوق انسانی کا امتیازی پہلو یہ ہے کہ اسی نے احترام آدمیت اور شرف

انسانیت کو انسان کے بنیادی حقوق سے منسلک کیا ہے اور یہ خیال پیش کیا کہ نسل انسانی کے بنیادی حقوق کا مسئلہ دراصل احترام آدمیت کا مسئلہ ہے، جس کا ہر انسان بلا کسی تفریق و امتیاز مستحق ہے، لہذا تحفظ جان، تحفظ ملکیت، تحفظ ناموس، شخصی آزادی، تحفظ عقیدہ و ضمیر اور تحفظ حق مساوات یہ بنیادی انسانی حقوق ہیں جو دراصل حقیقی معنوں میں انسانی طرز عمل کی انفرادی اور اجتماعی زندگی اور انسانی حیات کے تحفظات کی اساس ہیں اور اس حیات انسانی کی پوری اسکیم کا عملی نقشہ قرآن کریم اور سنت رسول صلی اللہ علیہ وسلم نے ہمارے سامنے پیش کر دیا ہے، اس انسانی حقوق کے چارٹر اور اسکیم کو عرب کے نبی امی حضرت محمد مصطفیٰ ﷺ نے اس وقت پیش کیا تھا جب نہ کسی اقوام متحورہ کا وجود تھا اور نہ حقوق انسانی کی وہ تنظیمیں جو آج کل صرف کاغذوں اور بند فائلوں میں محصور ہیں موجود تھیں، اور نہ انسان مادی ترقی کی اس معراج پر پہنچا تھا جہاں اس وقت دنیا ترقی کی چوٹی پر ہے، یہی انسانی حقوق جس کو قرآن مجید اور سیرت رسول نے عملی شکل دے کر اس کو پوری انسانیت کے لئے اور حیات انسانی میں اس کے نفاذ کو ہر شخص کے لئے ضروری قرار دے دیا، یہ انسانی حقوق انفرادی حقوق کی بھی حیثیت رکھتے ہیں، اجتماعی حقوق کی بھی حیثیت ہوتی ہے، سماجی حقوق سے بھی متعلق ہوتے ہیں، سیاسی حقوق بھی شامل ہیں اور اقتصادی حقوق بھی اس میں داخل ہیں۔

اسلام حقیقی تصور میں اعلیٰ انسانی اقدار کے حامل معاشرے کے قیام کا پیغام لے کر آیا، اسلام کی آمد سے قبل معاشرہ کا ہر طبقہ طاقتور کے ظلم کا شکار تھا دیگر افراد معاشرے کی طرح اسلام سے قبل اقلیتوں کے حقوق کا کوئی تصور ہی موجود نہیں تھا، لیکن قربان جائیے نبی اکرم ﷺ کہ جنہوں نے اقلیتوں کو معاشرے میں وہی مقام عطا کیا جو سماج اور معاشرے کے بنیادی شہریوں کو حقوق حاصل تھیں، ان کو وہ تمام انسانی حقوق اور مراعات دی گئیں جن کے وہ لوگ بحیثیت انسان مستحق تھے اور اسی پر اکتفا نہیں کیا بلکہ آپ ﷺ نے اقلیتوں کے جان و مال، عزت و آبرو ناموس حتیٰ کہ ان کے مذہبی حقوق کے تحفظ کو بھی ریاست مدینہ کی آئین میں شامل کر کے اسے دستوری

حق عطا کر دیا اور صرف دستوری حیثیت ہی حاصل نہ رہی بلکہ اسے عملی جامہ پہنایا گیا اور آنے والی نسل کے لیے قابل عمل اور قابل تقلید نمونہ بنا کر پیش کیا گیا، اگرچہ اس وقت پوری دنیا میں اقلیتیں ابتلاء و آزمائش کا شکار ہیں، ان کا جینا بھی دو بھر ہے، آج کے ناگفتہ بہ حالات میں ایسے نظائر بہ مشکل ہی ملیں گے جہاں دنیا میں اس وقت اقلیتوں کو ان کے اپنے ثقافتی، مذہبی تحفظ کے ساتھ ساتھ احترام آدمیت اور اکرام انسانیت کو ملحوظ خاطر رکھ کر ان ممالک میں جہاں وہ اقلیت میں ہیں ان کو بھی برابر مساویانہ، سیاسی، انتظامی اور آئینی حقوق حاصل ہوں اور خاص کر مسلم اقلیت جو غیر اسلامی ممالک میں آباد ہیں ان کے ساتھ جس طرح کے ظلم و ستم اور تشدد و بربریت اور سفاکی کو روکنا جاتا ہے اور انہیں اس کا شکار بنایا جاتا ہے اس کی گواہ آج کل کے وہ سارے نیوز چینل، ویب سائٹ، انٹرنیٹ اور اخبارات و ٹیلی ویژن ہیں جو ان دردناک مناظر کو برابر پیش کرتے رہتے ہیں۔

یہ امر قابل غور ہے کہ اقلیتوں کا معاملہ صرف اور صرف اسلام کے تناظر میں معرض تنقید رہا ہے جبکہ تاریخ اسلام اور سیرت رسول ﷺ کے تابندہ نقوش، حیات آفریں اور حیات بخش اور زندہ و پائندہ عملی نمونے اس امر کی گواہ اور اس پر شاہد عدل ہیں کہ اسلام کی پاکیزہ اور صالح اور نفع بخش تعلیمات کی روشنی میں اسلامی مملکت میں اقلیتوں کو وہ بلند مقام حاصل رہا ہے کہ بغداد، اسپین اور برصغیر میں اقلیتیں ہر سطح کے ریاستی امور میں بھی شریک رہی ہیں، اور مملکت کی اعلیٰ ترین ذمہ داریوں اور منصبوں پر بھی فائز رہی ہیں، یہ سب کچھ ان تعلیمات و ہدایات پر پوری انسانیت کے تئیں ان پاکیزہ و مقدس احساسات و جذبات اور خیالات کا گہرا اور عمیق اثر تھا جو غیر مسلموں اور کسی بھی اقلیتی طبقے کے حقوق کے بارے میں اللہ کے رسول ﷺ نے عطا فرمائی ہیں، لہذا اسلام شرف انسانیت کا علمبردار دین ہے اور ہر فرد بشر کو حسن سلوک کی تعلیم دیتا ہے، اس میں کوئی ایسا اصول یا ضابطہ روا نہیں رکھا گیا جو شرف انسانیت اور احترام آدمیت کے منافی ہو اسلامی نقطہ نظر سے اسلامی ریاست میں رہنے والے غیر مسلم اقلیتوں کو ان تمام حقوق کا مستحق قرار دیا گیا ہے جو

حقوق ان مسلمانوں کو وہاں پر حاصل ہیں جن کا ایک پر امن اور مثالی معاشرے میں تصور کیا جاتا ممکن ہے، اقلیتوں کے حقوق کی اساس معاملات دین میں جبر و اکراہ اور زور بردستی کے عنصر کی نفی کر کے فراہم کی گئی ہے۔

عقیدہ و مذہب کے انتخاب میں اقلیتوں کو پورا پورا حق حاصل ہے کہ وہ اکثریتی ملک کے مذہب کو تسلیم کریں یا نہ کریں، اسلام واضح کرتا ہے کہ حق کیا ہے اور باطل کیا ہے، لیکن ساتھ ہی وہ انسانوں کو اس بات کی آزادی بھی دیتا ہے کہ وہ عقیدہ و مذہب جو چاہیں اختیار کریں، جس مسلک و مذہب پر عمل کرنا چاہیں کریں، ان کو زور بردستی مذہب کو تسلیم کرنے پر مجبور نہیں کیا جائے گا، کیونکہ اللہ تعالیٰ کی طرف سے ایک کھلی ہوئی ہدایت دی گئی: ”لا اکراہ فی الدین قد تبیین الرشد من العی فمن یکفر بالطاغوت ویومن باللہ“ (دین کے معاملے میں کوئی زور بردستی نہیں ہے، بلاشبہ صحیح بات غلط خیالات سے الگ چھانٹ کر رکھ دی گئی ہے تو جو چاہے معبودان باطل کا انکار کر دے اور جو چاہے اللہ پر ایمان لے آئے) اللہ تعالیٰ اپنے رسول کو مخاطب کر کے فرماتا ہے: ”ولو شاء ربک لآمن من فی الارض کلہم جمیعا أفانت تکرہ الناس حتی یکونوا مومنین“ (اگر تیرے رب کی مشیت یہ ہوتی کہ زمین میں سب مومن و فرمانبردار ہی ہو جائیں تو سارے اہل زمین ایمان لے آئے ہوتے، پھر کیا تو لوگوں کو مجبور کرے گا کہ وہ مومن ہو جائیں) حالانکہ اسلام پوری دنیا میں غلبہ چاہتا ہے اور ابتداء سے اس کی یہ کوشش رہی ہے کہ پوری دنیا ”ان الحکم الا اللہ امر الاتعبدوا الا ایاہ“ کی پابند ہو اور ربانی اور الہی قانون کے نفاذ کو پوری دنیا میں عملی شکل دے دی جائے اور لوگ اسلام کی آغوش تربیت میں بغیر کسی ڈر اور خوف کے اور انسانی حقوق کی پوری پوری رعایت کرتے ہوئے زندگی کے قافلے اور کاروان حیات کو امن و امان کے ساتھ آگے کی طرف لے جانے میں باہم دیگر ایک دوسرے کے معاون اور مددگار ثابت ہوں، مگر مذکورہ امر کے قیام کو یقینی بنانے اور اسے برپا کرنے کے لیے ظلم و جور، جبر و اکراہ اور کسی طرح کے تشدد کا رویہ اختیار نہیں کیا جائے گا، بلکہ دعوت و تبلیغ،

افہام و تفہیم اور دلیل و برہان کے ذریعہ وہ حق اور باطل کو کھول کھول کر بیان کر دے اور پھر لوگوں کو - : کی پوری آزادی دے کہ وہ چاہیں تو حق کو قبول کر لیں یا باطل پر وہ قائم رہیں، اللہ تعالیٰ ایک دوسری جگہ ارشاد فرماتا ہے کہ ”وقل الحق من ربکم فمن شاء فليؤمن ومن شاء فليکفر“ (صاف کہہ دو کہ یہ حق ہے تمہارے رب کی طرف سے اب جس کا جی چاہے مانے اور جس کا جی چاہے انکار کر دے)، ایک دوسرے مقام پر ارشاد فرمایا گیا ہے: ”لکم دینکم ولی دین“ (تمہارا دین تمہارے لیے اور میرا دین میرے لیے ہے)۔

یہ ساری آیات بینات، ربانی و حقانی فرامین اور ارشادات باری تعالیٰ اسلامی معاشرے میں انسانی حقوق اور خاص کر اقلیتوں کے حقوق کو متعین کرتی ہیں اور اسلامی معاشرے، اسلامی سوسائٹی اور سماج میں اقلیتی حقوق کو کتنی اہمیت دی گئی ہے اس کا اندازہ حضور پاک علیہ الصلوٰۃ والسلام کے اس فرمان مبارک سے بھی ہوتا ہے جس میں آپ نے ارشاد فرمایا ہے کہ ”الا من ظلم معاهداً او انتقصه او كلفه فوق طاقته او اخذ شيناً بغير طيب نفس فانا حجيجه“ (خبردار جس کسی نے معاہد (اقلیتی فرد) پر ظلم کیا یا اس کا حق غصب کیا، یا اس کو اس کی استطاعت سے زیادہ تکلیف دی یا اس کی رضا کے بغیر اس سے کوئی چیز لے لی تو بروز قیامت میں اس کی طرف سے مسلمانوں کے خلاف جھگڑوں گا) (ابوداؤد السنن ۳۰۵۲)۔

اسلام کا یہ پہلو تو سرا ہے جانے کے قابل ہے کہ وہ اپنی اسلامی ریاست میں اللہ اور اس کے رسول کے نافرمانوں کو نہ صرف امن و سکون اور چین و راحت سے رہنے کی اجازت مرحمت فرماتا ہے بلکہ پوری آزادی کے ساتھ اپنے مذہب اور دھرم پر عمل کرتے ہوئے ایک باوقار اور باعزت شہری کا سند بھی فراہم کرتا ہے، کیا یہ اقلیتی حقوق کی محافظت نہیں ہے، اس سے زیادہ اقلیتی حقوق کے تحفظ کی بات کون کر سکتا ہے، دین اسلام کی یہ وسعت خیالی، رواداری اور حقوق کی پاسداری قابل دید اور لائق داد و تحسین ہے، دوسرا کوئی بھی دین و مذہب یا دنیا کا کوئی عالمی منشور جو صرف کمزوروں اور مہتوں کے لئے وضع کئے جاتے ہیں اس کی نظیر پیش نہیں کر سکتا ہے، جناح

نبوی دور کے ایک واقعہ کی طرف اشارہ کرتے ہوئے بیہقی اور سنن کبریٰ اور دیگر محدثین کرام نے ایک روایت نقل کیا ہے: ”ان رجلا من المسلمین قتل رجلا من اهل الكتاب، فرفع الی النبی ﷺ: فقال رسول ﷺ انا احق من وفی بدمته ثم امر به فقتل“ (ایک مسلمان نے ایک اہل کتاب کو قتل کر دیا، اور وہ مقدمہ حضور پاک علیہ الصلوٰۃ والسلام کے پاس فیصلہ کے لئے آیا تو آپ ﷺ نے فرمایا کہ میں اہل ذمہ کا حق ادا کرنے میں سب سے زیادہ ذمہ دار ہوں، چنانچہ آپ ﷺ نے قاتل کے بارے میں قتل کرنے کا حکم دیا اور اسے قتل کر دیا گیا (بیہقی سنن کبریٰ ۸: ۳۰)، نبی اکرم ﷺ اقلیتوں کے تعلق سے مسلمانوں کو ہمیشہ متنبہ فرماتے تھے، چنانچہ ایک بار آپ ﷺ نے معاہدین کے بارے میں گفتگو کرتے ہوئے فرمایا: ”من قتل معاہدا لم یرح رائح الجنة وان یریحها توجد من مسیرة اربعین عاما“ (جس کسی نے معاہد (اقلیتی فرد) کو قتل کیا وہ جنت کی خوشبو بھی نہیں پائے گا، حالانکہ جنت کی خوشبو چالیس برس کی مسافت تک پھیلی ہوئی ہے) (الصیح البخاری ۳: ۱۱۵۴)، اس کا مطلب یہ ہوا کہ وہ جنت سے بہت دور رکھا جائے گا، دراصل یہ تنبیہات اس قانون پر عمل درآمد کرانے کے لئے ہیں جو اسلام نے اقلیتوں کے حقوق کے تحفظ کے لئے عطا کیا، تاکہ مسلم ممالک اور اسلامی ریاست میں اقلیتوں کے ساتھ ظلم و نا انصافی کو فروغ نہ ملے اور اقلیتی طبقہ میں شمار ہونے والے لوگ آپ کو براہ اعتبار سے مذہبی، مسلکی، دینی، سماجی، معاشی، معاشرتی، انفرادی، اجتماعی اور سیاسی و اقتصادی ہر حیثیت سے محفوظ و مامون طریقہ پر زندگی جی رہے ہوں، چنانچہ غیر مسلموں کے جو بیرونی و فود نبی اکرم ﷺ کی خدمت میں آتے میزبانی ان کی نبی پاک علیہ الصلوٰۃ والسلام خود فرماتے، چنانچہ جب مدینہ منورہ میں آپ ﷺ کی خدمت میں حبشہ کے عیسائیوں کا ایک وفد آیا تو آپ ﷺ نے ان کو مسجد نبوی میں ٹھہرایا اور ان کی مہمان نوازی اور خاطر داری بڑی عمدہ طریقے سے خود آپ نے اپنے ذمہ لیا اور یہ ارشاد فرمایا: ”انہم کانوا لا صحابنا مکرمین وانی أحب أن أكافہم“ (یہ لوگ ہمارے ساتھیوں کے لئے ممتاز و منفرد حیثیت رکھتے ہیں، اس لئے میں نے

پسند کیا کہ میں بذات خود ان کی تعظیم و تکریم اور مہمان نوازی کروں۔

ایک دفعہ نجران کے عیسائیوں کا چودہ رکنی وفد مدینہ منورہ آیا، آپ ﷺ نے اس وفد کو مسجد نبوی میں ٹھہرایا اور اس وفد میں شامل مسیحیوں کو اس بات کی اجازت بھی مرحمت فرمائی کہ وہ اپنی نماز اپنے طریقے پر مسجد نبوی میں ادا کریں چنانچہ یہ مسیحی حضرات مسجد نبوی کی ایک جانب مشرق کی طرف رخ کر کے نماز ادا کرتے تھے (ابن سعد الطبقات الکبریٰ: ۱: ۳۵۷)۔

☆☆☆

کیا جمہوریت اور اسلام کے سیاسی نظام میں مطابقت ممکن ہے؟

ڈاکٹر سید عبدالباری

اس وقت دنیا کے مختلف حصوں میں یہ بات موضوع گفتگو ہے کہ کیا جمہوریت اور اسلام کے سیاسی نظام میں مطابقت ممکن ہے؟ یہ سوال اس لیے بھی خاص توجہ کا مرکز ہے کہ وسط ایشیا کے کئی ملکوں میں ملوکیت و بادشاہت و ڈکٹیٹر شپ کے خاتمہ کے بعد ایک عوامی حکومت کے ابواب کھل رہے ہیں اور انقلاب لانے والے ممالک کے عوام چاہتے ہیں کہ یہ عوام کی حکومت جمہوریت کی کسی اسلامی شکل کو اختیار کرے۔ وہ مغرب کی سیکولر ڈیموکریسی کے بجائے اسلامی جمہوریت کے خواہاں ہیں، مگر مشکل یہ ہے کہ مغرب نے اور ہمارے ماضی کی تاریخ نے اسلام کو فرد کی پرائیویٹ لائف کا ایک نظام قرار دیا اور ریاست کے امور سے اس کو غیر متعلق قرار دیا، حالانکہ اسلام نے ایک اعلیٰ درجہ کا سیاسی نظام دنیا کے سامنے رکھا ہے اور اسے مدتوں انسانی معاشرہ میں نافذ کیا ہے، اس نظام نے عدل و انصاف اور انسانی حقوق کے معاملہ میں ایک حیرت انگیز نمونہ دنیا کے سامنے رکھا، کمال یہ ہے کہ یہ نظام ایسے معاشروں اور ممالک میں نافذ ہوا جہاں مسلمانوں کے علاوہ عیسائیوں اور یہودیوں کی بڑی تعداد موجود تھی اور سب کے حقوق اور سب کی آسائشوں کا اس طرح لحاظ رکھا کہ کسی بھی شہری کا بال بھی بیکا ہونے نہیں دیا۔ افسوس ہے کہ بعد کے ادوار میں مسلم ممالک میں ملوکیت نے قدم جمالیے اور عوام کی رائے نظام مملکت میں حاصل کرنے کی روایت فروغ پذیر نہ ہو سکی اور افسوس ہے کہ اسلامی ممالک میں جاہر ڈکٹیٹروں نے عوام کی آزادی اور حقوق انسانی کو پامال کیا۔

گذشتہ صدیوں میں مغرب بھی جو خود صدیوں تک مستند حکمرانوں کے پیروں تلے دبا ہوا تھا، چنانچہ ریوبلیوشن کے بعد جمہوریت کا خواب دیکھنے لگا، مغرب کے فلسفیوں نے جمہوریت کے عنوان سے ایک ایسے نظام کا نقشہ تیار کیا جس میں تو قیمر انسانی کو بنیادی پتھر کی حیثیت حاصل ہوئی اور خود سری اور مطلق العنانیت کا اسے حریف تصور کیا گیا۔ ابراہیم لنکن کو جمہوریت کے حوالہ سے بہت یاد کیا جاتا ہے جس نے کہا تھا ”جس طرح میں غلام نہیں ہونا چاہوں گا، اسی طرح آقا بھی نہیں بنوں گا۔ یہ سچ ہے کہ ایک زار کی جگہ سیکڑوں زار اور ایک ہٹلر کی جگہ ہزاروں ہٹلر ہوں تو جمہوریت سے کیا فائدہ“ والٹ و ہٹ نے کہا تھا: اے دوست جمہوریت محض انتخابی سیاست اور جماعتی نظام کا نام نہیں۔ جمہوریت تبھی کامیاب ہے جب کہ یہ رواں دواں رہے، انسانی کردار میں پھلے پھولے اور انسانوں کے باہمی معاملات اعلیٰ ترین اعتقادات میں بہترین آلہ کار ہو۔ جان ٹی ریڈ کے مطابق جمہوریت میں اخلاقی اعتقاد روح رواں کی حیثیت رکھتا ہے، جمہوریت ایک اہم ستون مساوات ہے یعنی سب کو یکساں مواقع حاصل ہوں اور قانون کی نگاہ میں سب برابر ہوں، جمہوریت سب کو آزادی خیال و ضمیر و مذہب عطا کرتی ہے۔ وہ انسان کو تنقید کی آزادی بھی عطا کرتی ہے لیکن آزادی وہاں ختم ہو جاتی ہے جہاں دوسرے کی ناک شروع ہوتی ہے۔

لیکن افسوس کہ جمہوریت جب تجربہ و نفاذ کے مرحلہ میں داخل ہوئی تو اس کی صورت بگاڑ دی گئی، بعض ممالک میں وہ اکثریت کے لیے اقلیت کے حقوق سلب کرنے کا آلہ کار بن گئی اور بڑی سادگی سے یہ اعلان کیا جانے لگا کہ جمہوریت میں اکثریت کی رائے اور مرضی کے مطابق فیصلے کئے جاتے ہیں، اس طرح زیادہ تر جمہوریت غالب اور طاقت ور گروہ کی پشت پناہ بن گئی، باوجود انتخابات اور آزادی رائے کے جمہوریت کو زینہ بنا کر ایک خاندان اقتدار کی گدی پر براہمان ہوتا رہا اور عوام کی رائے اور مرضی کا بڑی آسانی سے سودا کیا جاتا رہا۔ بیدار ضمیر اور مستحکم عقائد و یقینیات سے محروم عوام اسی کو آقا تسلیم کرتے رہے ہیں جو مختلف طریقوں سے ان کو مرعوب و متاثر کرنے کا آرٹ جانتا ہے اور ان پر طرح طرح کے دباؤ ڈال کر اپنی مرضی کے

مطابق ان کو استعمال کر سکتا ہے۔ ٹیڈ رابرٹ گورا اپنی کتاب Minority at Risk میں ۲۳۲ اقلیتی، لسانی اور نسلی گروپ کا ذکر کرتا ہے جو جمہوریت کے زیر سایہ اکثریت کے نتیجے میں جکڑے ہوئے ہیں۔ جمہوریت اکثر نسلی و لسانی گروہوں میں تصادم کو روکنے میں ناکام ثابت ہوئی ہے۔ اشتراکی دانشور جمہوریت کو سرمایہ دار کی آمریت میں تبدیلی ہوتا ہوا دیکھتے رہے ہیں اور یہ سچ ہے کہ تمام مغربی ممالک میں جہاں جمہوریت کا پرچم لہرا رہا ہے، آبادی کا ایک مختصر حصہ پورے ملک کی دولت کو آرام سے سمیٹتا رہا ہے اور آزادی سے ایک بڑی اکثریت کا استحصال کرتا رہا ہے۔ بالعموم دیکھا گیا ہے کہ سرمایہ دارانہ نظام بڑی آزادی سے جمہوریت کے آغوش میں پھلتا پھولتا رہا ہے اور غریب کو غریب تر بناتا رہا ہے، جمہوریت میں جب بے کردار لوگ عوام کو جھا کر ایوان اقتدار میں جگہ حاصل کر لیتے ہیں تو کرپشن بڑی آزادی سے پھلتا پھولتا ہے، اس کا بد نثر چہرہ خود ہم اپنے ملک میں دیکھ رہے ہیں اور اس کی وجہ سے نظام حکومت پست ترین سطح تک پہنچ جاتا ہے اور بقول گوتم ادھیکاری ایسا نظر آنے لگتا ہے کہ جمہوریت اب لڑکھڑا کر جلد ہی زمیں بوس ہونے والی ہے۔ ساری اقدار، اخلاقی ہمایوں اور خیر و شر کی تفریق کو عوامی نمائندے بالائے طاق رکھ دیتے ہیں اور بازار کے سودے کی طرح ان کی خرید و فروخت ہونے لگتی ہے۔ ہر جائز و ناجائز طریقے سے دولت کا انبار جمع کرنا مقصد حیات بن جاتا ہے۔ مسٹر شو بھن سکسینڈا ٹائمز آف انڈیا ۸ جنوری ۲۰۱۲ء میں بجا طور پر لکھتے ہیں کہ ”شاید ہندوستان کو حکمران طبقہ نے غربت و افلاس کے دلدل سے اس لیے بھی نکالنے کی کوشش نہیں کی کہ اس میں وہ اپنا مفاد مضمر سمجھتے ہیں۔ بد قسمتی سے بد عنوانی کو ہماری جمہوریت میں بیوروکریٹ اور سیاست دانوں نے ہماری اجتماعی زندگی کا حصہ بنا دیا ہے۔ عوام پولیس و بیوروکریسی کی لائی ہوئی مصیبت کے سلسلہ میں وہ دوڑ کر اپنے لیڈروں کے پاس جاتے ہیں مگر ایک اچھے اور پاک صاف انتظامیہ کے قیام سلسلہ میں وہ کچھ کرنے کو تیار نہیں ہوتے۔“

یہ سچ ہے کہ جمہوری نظام اصولی طور پر قابل قدر ہے کہ انسان پر انسان کی خدائی کی جڑ

کاٹ دیتا ہے، دنیا کے عظیم پیغمبروں نے سب سے پہلے اسی عذاب سے بنی نوع انسان کو نجات دلائی اور توحید کا پیغام پیش کیا، لیکن ملوکیت کے استبدادی پنچوں نے پھر عوام کی گردنوں کو دبوچ لیا اور جمہوریت ایک تماشا بن کر رہ گئی۔ خوف خدا اور جواب دہی کے احساس کے بغیر جمہوریت ایک کیرم خوردہ ستون بن کر رہ جاتی ہے جس کا سہارا لینے والے بالآخر برباد ہوتے ہیں۔ بقول اقبال:

جلال پادشاہی ہو کہ جمہوری تماشا ہو

جدا ہو دیں سیاست سے تو رہ جاتی ہے چنگیزی

اس چنگیزی کے بھیانک مظاہر ہم آج دیکھ رہے ہیں کہ جمہوریت کے علمبردار ناٹو ممالک کس طرح ایشیا و افریقہ کے کمزور ممالک کے عوام کی تاخت و تاراج میں مصروف ہیں۔ شاید ہلاکو و چنگیز کو فوجوں نے اس قدر قتل عام نہ کیا ہو جتنا مغربی ملکوں کی اتحادی فوجوں نے عراق، افغانستان و لیبیا میں کیا ہے۔ شاعر نے بجا طور پر فریاد کی تھی:

آسمان را حق بود گر خون بیارد بر زمین

بر زوال ملک معصم امیر المؤمنین

اس چنگیزی کے بھیانک مظاہر ہم خود اپنے ملک میں دیکھ چکے ہیں جبکہ اس جمہوری نظام میں جو فکر و عقیدہ کی پوری آزادی کا ضامن ہے۔ حکومت کی پوری مشینری کے سامنے بابرہی مسجد دن دھاڑے منہدم کر دی گئی اور مسلسل فسادات نے ملک کے بے شمار شہروں میں اقلیت کو خاک بسر کر دیا۔ یہ سلسلہ ۴۰ سال تک چلتا رہا۔ اس دوران انتخابات بھی ہوتے رہے اور اسمبلیاں و پارلیمنٹ بھی چلتی رہے اور جمہوریت آرام سے اکثریت کی اسی چنگیزی کی سرپرستی بھی کرتی رہی اور کسی سربراہی مملکت سے یہ بھی نہ ہوا کہ پنڈت نہرو کی طرح کم از کم دو بوند آنسو بھی بہا سکے جنہوں نے ۱۹۶۱ء میں جبل پور کے فسادات کا پارلیمنٹ میں اٹک آلود آنکھوں سے ذکر کیا تھا۔ مولانا عبد الماجد دریا بادی نے صدق جدید میں اس واقعہ کا ذکر غالب کے اس شعر کو عنوان بنا کر کیا تھا۔

نہ جانے اس میں کس کس کا لہو پانی ہوا ہوگا، قیامت ہے اشک آلود ہونا تیری مڑگاں کا
 جمہوریت کے معاملہ میں یہ احساس شدید تر ہوتا جا رہا ہے کہ یہ نظام اپنی خوبیوں کے
 باوجود جو ابد ہی کے احساس سے خالی عوامی نمائندوں کو حیوان بنا دیتا ہے۔ مسٹر گوتم ادھیکاری کے
 الفاظ میں (ٹائمز آف انڈیا ۲۵ اگست ۲۰۱۱ء) جمہوریت کے فساد و زوال کی یہ علامت ہے کہ
 اس میں کرپشن اپنے نقطہ عروج تک پہنچ جاتا ہے اور اس کا سبب یہ ہے کہ پبلک افسران اور
 سیاست دانوں کے اندر سے جو ابد ہی کا ڈر ختم ہو جاتا ہے۔ یہ خوف اس وقت اور بھی زائل ہو جاتا
 ہے جب عدلیہ بحدست، کابل اور غیر مستعد ہو کر رہ جاتی ہے اور شہریوں کو اس سے انصاف
 ملنے کی امید ختم ہو جاتی ہے۔ ظاہر ہے کہ ایک ایسا معاشرہ جہاں کسی قوت قاہرہ اور سخت احتساب
 کرنے والی کسی قوت پر ایمان باقی نہ رہے اور سیکولرزم نے مذہبی عقائد کی بنیادوں کو منہدم کر دیا
 ہو، صرف عدلیہ ہی ایک ایسا ادارہ باقی رہ جاتا ہے جو غلط کار لوگوں پر لگام لگا سکے، اگر یہ ادارہ بھی
 برائے نام رہ جائے تو بے قابو نفس کے غلام انسانوں کو ارتکاب جرم سے کون روک سکتا ہے، مسٹر
 گوتم ادھیکاری کا یہ خیال حقیقت پر مبنی ہے کہ جو ابد ہی کا احساس اور شفافیت دوستوں ہیں جن پر
 کسی اچھے نظام حکومت کا انحصار ہوتا ہے، ان کو ایک اچھے نظام حکومت میں آزاد پریس اور
 معلومات حاصل کرنے کا حق مزید استحکام عطا کرتا ہے مگر مشکل یہ ہے کہ کرپشن اور لالچ پریس کو
 بھی بیمار بنا دیتا ہے اور جمہوریت کا یہ چوتھا ستون بھی لرزنے لگتا ہے۔ غرض جمہوریت اقدار سے
 محروم معاشرہ میں ہر طرح کے جرائم کے لائسنس مہیا سرنے کا ایک ادارہ بن جاتی ہے۔ یہ تنقید کی
 آزادی تو عطا کرتی ہے لیکن انسان کے اندر کی حیوانیت کو قابو میں رکھنے کے معاملہ میں بے بس نظر
 آتی ہے، مغرب نے اقدار و عقائد کو ٹھوکرا کر اور قانون سازی کی مطلق آزادی فرد کو دے کر
 اسے آپے سے باہر کر دیا ہے۔ خود ہمارے ملک میں ایک طبقہ ہم جنسی اور لو اطت کے جواز کا
 قانون بنانے اور آزادانہ جنسی اختلاط کی مطلق آزادی کا مطالبہ کر رہا ہے۔ جمہوریت بہ ظاہر
 انسانی حقوق کے تحفظ کا دعویٰ کرتی ہے، لیکن مردوں، عورتوں اور بچوں کو بے یار و مددگار بنا دیتی

ہے اور خاندانی نظام بکھیرنے والوں کو مطلق آزادی مہیا کرتی ہے اور ان کے خلاف کس بھی اقدام سے کتراتے ہیں۔ شاید فرد کی آزادی کا یہ بھی تقاضہ ہے کہ اسے اپنے بوڑھے ماں باپ اور بیوی کی ذمہ داری اٹھانے کا پابند نہ بنایا جائے۔ آزادی مطلق نے جو قہر ڈھایا ہے، اسے ہم مغرب کے ٹوٹے بکھرے معاشرہ میں دیکھ سکتے ہیں۔ مغرب میں سامراجیت اور سرمایہ داری کو جس طرح جمہوریت کے زیر سایہ فروغ حاصل ہوا ہے، اس کے نتائج سامنے آرہے ہیں۔

ہندوستان میں بہ ظاہر جمہوریت خاصی کامیاب قرار دی جا رہی ہے اور ہم خوش ہیں کہ یہ نظام کمزور طبقات کے لیے نعمت ثابت ہوا ہے ورنہ یہاں اکثریت اگر ہندو راشٹر بنانے کی کوشش کرتی ہے تو دیگر مذاہب کے افراد کی زندگی تلخ ہو جاتی، لیکن افسوس کہ جمہوریت میں اکثریت کو اس قدر آزادی حاصل ہو جاتی ہے کہ وہ اقلیت کو خستہ حال بنانے میں کوئی کسر نہیں چھوڑتی اور عملاً جمہوریت ہندو راشٹر کی پرورش کے لیے سائبان کا کام کرنے لگتی ہے۔

ممتاز مسلم مفکرین نے جمہوریت کی خوبیوں اور خامیوں پر کافی اظہار خیال کیا ہے۔ علامہ اقبال، ملوکیت و پاپائیت سے عاجز آ کر مغرب نے جس سیکولر جمہوریت کی بنیاد ڈالی، اس کی بہت سی خوبیوں کے معترف تھے، وہ ایک جمہوری معاشرہ کی مساواتی قدروں کی خوبیوں کے قائل تھے، لیکن وہ مغربی طرز کی بے لگام اور کلیتہً لادینی جمہوریت سے متنفر تھے۔ ان کے خیال میں خدائی ہدایات اور رہنمائی کے فقدان میں جمہوریت ملوکیت کی طرح ایک عذاب بن جاتی ہے۔ ”پیام مشرق“ میں صاف صاف وہ اعلان کرتے ہیں۔

گریز از طرز جمہوری نظام پختہ کارے شو

کہ از مغز دوصد خر فکر انسانی نمی آید

مسلم جمہوریت کے موضوع پر ۱۹۱۶ء میں جریدہ نینویرا میں انہوں نے فرمایا جس کا ترجمہ پروفیسر نکلسن نے اپنے اسرار خودی کے انگریزی ترجمہ کے مقدمہ میں کیا ہے:

”یورپ کی جمہوریت جس پر اشتراکی شورش اور نراجی خوف کے سائے منڈلاتے

رہے ہیں، دراصل یورپی ملکوں کے معاشی تہجد کی پیداوار ہے۔ نیٹھے اس سلطان انبوہ سے بیزار ہے اور عوامی انسان سے مایوس ہو کر اس ثقافت اعلیٰ کو کلیہً فوق البشر انسانوں کی اشرافی جماعت کی تربیت و ترقی پر مبنی کر دیا ہے، لیکن کیا عوامی آدمی قطعی طور پر ناکارہ ہے؟ اسلامی جمہوریت کا مبدا اقتصادی مواقع کی توسیع نہ تھا۔ یہ ایک روحانی اصول ہے جس کی بنیاد اس مفروضے پر ہے کہ ہر انسان مخفی قوت کا مرکز ہے، جس کے امکانات ایک خاص قسم کے کردار کی تخلیق سے بروئے کار لائے جاسکتے ہیں۔ اسی عوامی مواد سے اسلام نے زندگی اور قوت کے اعلیٰ ترین نمونوں کی تشکیل کی ہے، لہذا کیا قرون اولیٰ کی جمہوریت نیٹھے کے خیالات کا تجربی رد پیش نہیں کرتی۔“

(Nicholson-Secretary of the Self) گلشن راز جدید کے ساتویں سوال کے جواب میں اقبال مرد کمال کی تعریف کرتے ہیں، ساتھ ہی مغرب کو تنبیہ کرتے ہیں کہ اس نے جمہوریت کی شکل میں ایک دیو کو آزاد کر دیا ہے:

زمن وہ اہل مغرب را پیاسے کہ جمہور است تیغ بے نیامے
 چے شمشیرے کہ جانہامی ستاند تمیز مسلم و کافر نہ داند
 نہ ماند در غلاف خود زمانے برو جان خود و جان جہانے

لیکن اس کا جسٹس رحمانی (منصف اقبال اور سوشلزم) کے الفاظ میں یہ مفہوم نہیں کہ اقبال جمہوری اقدار کے سراسر مخالف تھے۔ دراصل وہ اس لادین مغربی جمہوریت کی تنقیص کرتے ہیں جس میں اکثریت کی رائے کے سوا کوئی اور چیز پابند کرنے والی نہیں ہے۔ اقبال دراصل الہی جمہوریت کی سفارش کرتے ہیں، یعنی ایسا نظام حیات جو الہامی ضابطہ حیات کا پابند ہو، لیکن وہ ایسی مذہبی حکومت کے قائل نہیں جس میں پاپائیت و پیشوائیت اپنا سکہ جھاتی ہے اور انسان اور خدا کے درمیان ایک کڑی بن جاتی ہے۔ اقبال فرد اور خدا کے درمیان کسی درمیانی کڑی کے قائل نہیں۔ اقبال اسلامی اسٹیٹ کے خدوخال پر روشنی ڈالتے ہوئے لکھتے ہیں: ”توحید کا جو ہر ایک علمی اصول مساوات، سالمیت اور آزادی سے وابستہ ہے۔ اسلامی نقطہ نظر سے ریاست

ان تصوراتی اصولوں کو مکانی و زمانی قوتوں کی شکل دینے کی کوشش ہے۔ ایک مخصوص انسانی نظام میں انہیں عملی صورت دینے کی آرزو ہے۔ اسلامی نقطہ نظر سے ریاست روحانی اقدار کو انسانی نظام میں سمونے کا نام ہے۔“ (بحوالہ اقبال اور سوشلزم، اے رحمن)

جمہوریت کی موجودہ صورت کے پہلے بیسویں صدی کے نصف اول میں کئی تجربات ہوئے۔ اشتراکیت و سوشلزم نے اسے اپنے رنگ میں رنگنے کی کوشش کی۔ دوسری جنگ عظیم سے پہلے جمہوریت کو یورپ میں ایک بورژوائی تصور قرار دیا جانے لگا جو محض ایک طبقہ کی حکومت کے لیے نقاب کا کام کرتی ہے۔ تشدد کے استعمال کے بجائے عوامی بہبود کا ایک جامع تصور اپنایا گیا۔ وسائل پیداوار کو حکومت کی تحویل میں لینے کا خیال ترک کر دیا گیا اور قومی و نجی مساعی پر مبنی ملی جلی معیشت کو مسئلہ کا حل قرار دیا گیا۔ روس میں جس ریاستی سرمایہ داری نے جنم لیا تھا، اس سے لوگ عاجز آ گئے کہ مغرب میں مارکسی نے مذہب کے خلاف نفرت کا جو بیج بو دیا تھا، وہ بھی برگ و بار لایا اور جمہوری نظام میں اخلاقیات کو قطعی طور پر رد کر دیا گیا۔ بیسویں صدی کے نصف اول میں اسلام کے سیاسی نظام پر اور اس نظام میں جمہوریت کے مقام و مرتبہ پر کافی اظہار خیال کیا گیا۔ اس زمانہ میں جمہوریت و سوشلزم شانہ بہ شانہ سفر کر رہی تھی اور کانگریس کے ممتاز رہنما قوم پرستی اور وطن پرستی کے ساتھ سوشلزم کا بھی نعرہ لگا رہے تھے اور سیاست میں مذہب کی مداخلت بڑی ناپسندیدہ شے تصور کی جا رہی تھی، اس وقت مذہب کو افراد اور ریاستوں کی زندگی میں اہم قوت قرار دینا بڑی جرأت کا کام تھا، ہمارے مذہبی رہنما بھی سوشلزم اور سیکولر جمہوریت کی اسلام سے مطابقت ثابت کر رہے تھے مگر اس وقت متعدد مفکرین خلافت راشدہ کو جمہوریت سے بہتر نظام مملکت ثابت کر رہے تھے، اور مغرب کی سیکولر جمہوریت کے نقائص پر روشنی ڈال رہے تھے۔ علامہ اقبال نے الدآباد میں مسلم لیگ کے اجلاس کے خطبہ صدارت میں ۲۹ دسمبر ۱۹۳۰ء میں صاف الفاظ میں فرمایا تھا کہ کوئی نظام معاشرہ دہریت کی بنیاد پر قائم نہیں رہ سکتا۔ انہوں نے ۲۱ مارچ ۱۹۳۲ء کو لاہور میں آل انڈیا مسلم کانفرنس کے سالانہ اجلاس میں فرمایا تھا ”جس کی آپ نمائندگی کرتے ہیں، وہ فرد کی

قدر و قیمت کو سمجھتا ہے۔ اسے ایسی تربیت دیتا ہے کہ وہ اپنا سب کچھ خدا کی خدمت کے لیے وقف کر دے، اس کے امکانات کا حال ختم نہیں ہوئے ہیں، یہ اب بھی نیا عالم تخلیق کر سکتا ہے جس میں انسان کا سماجی مرتبہ اس کی ذات پات، اس کے رنگ یا اس کی ذاتی آمدنی سے متعین نہیں ہوتا بلکہ اس کا تشخص اس پر منحصر ہوتا ہے کہ وہ کس قسم کی زندگی بسر کرتا ہے جس انسانی معاشرہ کی بنیاد مساواتِ شکم کے بجائے مساواتِ روح پر رکھی جائے جس میں ایک اچھوت ایک سلطان کی بیٹی سے شادی کر سکتا ہے جس میں ذاتی ملکیت ایک امانت ہے۔

اقبال جس روحانی جمہوریت کا تصور پیش کر رہے تھے، افسوس کہ ان کی زندگی میں اس کے عملی تجربے کے حالات پیدا نہ ہو سکے۔ Reconstructio of Islamic thoughts کے سلسلہ میں اپنے چھٹے لیکچر میں وہ مسلمانوں کو تلقین کرتے ہیں کہ وہ روحانی جمہوریت کی نشوونما کریں جو اسلام کی اصل غرض و غایت ہے۔ توحید کا جو ہر مساواتِ سالمیت اور آزادی سے وابستہ ہے۔ اسلامی نقطہ نظر سے ریاستِ روحانی اقدار کو انسانی نظام میں سمونے کا نام ہے، مادہ کی بے پایاں وسعتیں روح کی خود شناسی کیلئے گنجائش فراہم کرتی ہیں، یہاں ہر شی مقدس ہے۔ اقبال کے نزدیک اسلامی تصور حیات کا تقاضہ ہے کہ با شرف افراد کی ایسی جمہوری برادری وجود میں آئے جسے ہدایتِ الہی کا ہر دم شعور ہو۔ اس وقت مغرب کی جمہوریت نے جو ہمارے ملک کے سیاسی نظام کی اساس ہے اپنے مکروہ چہرہ سے انسان کو بتلائے عذاب کر رکھا ہے، جرائم پیشہ اور بے کردار افراد کا پسندیدہ ٹھکانہ جمہوری ادارے بن گئے ہیں جہاں بد عنوانی اپنے شباب پر ہے۔ مولانا ابوالاعلیٰ مودودی سے جب پوچھا گیا کہ جمہوریت کے نقائص کیا ہیں مثلاً اقتدار عملاً جمہور کے ہاتھوں سے چھن کر اور چند افراد میں مرکوز ہو کر جنگ زرگری کی شکل اختیار کر لیتا ہے اور عوام کی اکثریت جاہل سادہ لوح بے حس اور شخصیت پرست ہوتی ہے، جس سے فائدہ اٹھا کر خود غرض عناصر ان کا استحصال کرتے ہیں اور جمہوری ادارات کا کامیابی کے ساتھ کام کرنا دشوار ہو جاتا ہے تو انہوں نے اس سوال کا جواب دیا کہ انسانی معاملات کو چلانے کے

لیے عوام کے مشورے اور رضامندی سے قائم ہونے والا جمہوری نظام بہر حال کسی شخص یا گروہ کے برسر اقتدار بن جانے کے مقابلہ میں ہزار درجہ بہتر ہے، لیکن مولانا مودودی جمہوریت کو مطلق العنان بنانے کے قائل نہیں اور اسے ایسے بنیادی قانون کا پابند بنانا چاہتے ہیں جو کائنات کے اصل حاکم نے مقرر کیا ہے۔ اس قانون کی پابندی جمہور اور اس کے سربراہ کاروں کو لازماً کرنی پڑے گی جس سے مطلق العنانیت پیدا نہیں ہوگی۔ مولانا مودودی کے نزدیک جمہوریت اس وقت تک نہیں چل سکتی جب تک عوام میں اس کا بوجھ اٹھانے والے لائق شعور اور مناسب اخلاق نہ ہو، ساتھ ہی ساتھ جمہوریت کے کامیابی کے ساتھ چلنے کا انحصار ایک بیدار مضبوط رائے عام پر ہے، اس طرح کی رائے عام اسی وقت پیدا ہوتی ہے جب معاشرہ اچھے افراد پر مشتمل ہو، ان افراد کو صالح بنیادوں پر ایک اجتماعی نظام میں منسلک کیا گیا ہو۔ اس اجتماعی نظام میں اتنی طاقت ہو کہ برائی اور برے اس میں پھل پھول نہ سکیں اور نیکی و نیک لوگ اس میں ابھر سکیں۔ یقیناً اس طرح کے افراد اور ایسی سوسائٹی وجود میں آسکے تو یقیناً جمہوریت کا درخت نہایت اچھے پھل دے سکتی ہے۔

بدقسمتی سے ہندوستان میں مذاہب کی اخلاقی تعلیمات کو سمیٹ کر کنارے ڈال دیا گیا ہے۔ آزادی کے بعد کچھ دنوں تک تو گاندھی جی اور ان کے رفقاء کی شخصیت کے اثرات ماحول پر برقرار تھے۔ اخلاقی تعلیمات کا لحاظ و احترام برقرار تھا اور معاشرہ میں ایماندار و بااخلاق لوگوں کی قدر ہوتی تھی، لیکن وقت گزرنے کے ساتھ جب تعلیم سے اخلاق کی باتیں چن چن کر نکال دی گئیں اور دولت کے زیادہ سے زیادہ حصول کو منزل مراد قرار دیا گیا تو پھر جمہوریت کا بھی مزاج تبدیل ہونے لگا اور یہ ایک تماشہ بن کر رہ گئی۔

لیکن اس وقت مغرب سے متاثر دانشوروں کے ذہن میں جمہوریت کو مکمل طور پر سیکولر بنائے رکھنے کے سوا ملک کے معاشرہ اور نئی نسل کی کوئی فکر نہیں۔ دوسری طرف مغرب مذاہب بالخصوص اسلام کو نام نہاد مہذب دنیا میں نظام مملکت کے معاملہ میں غیر ضروری بلکہ خطرناک

عواقب و نتائج کی طرف لے جانے والا سرچشمہ قرار دے رہا ہے۔ اسلام کا جمہوریت سے ان کی نگاہ میں کوئی واسطہ نہیں، لیکن خدا کا شکر ہے کہ ایشیا، افریقہ کے ممالک سیاستی امور میں مذہب کی اہمیت و معنویت کی طرف روز بروز متوجہ ہو رہے ہیں اور اسلام کی تاریخ کے روشن ابواب سے وہ برابر استفادہ کر رہے ہیں۔ مسلم مفکرین کی ایک روشن ضمیر جماعت گذشتہ نصف صدی سے اسلام کے سیاسی نظام پر غور کر رہے ہیں اور اس کی خوبیوں کو نمایاں کر رہی ہے۔ تیونسیا کے اسلامی مفکر راشد الغنوشی نے اسلام کے اصولوں پر مبنی ریاست کے مسائل پر کافی اظہار خیال کیا ہے۔ ان کے علاوہ دیگر متعدد اہل قلم نے بھی اس پر اظہار خیال کیا ہے۔ پیغمبر اسلام اور آپ کے اصحاب نے اجتماعی زندگی اور ریاست کے انتظامی امور میں جو طرز عمل اختیار کیا وہ جمہوریت کے تمام بہترین اصولوں کا مرقع ہے۔ شوریٰ کا نظام، انصاف کا سسٹم، لوگوں کو فکر و عقیدہ کے معاملہ میں دی گئی آزادی اور کسی پر جبراً اپنا عقیدہ ٹھونسنے کی سخت ممانعت، اجماع یا اتفاق رائے کا اصول، نئے مسائل میں اہل علم و اہل نظر کا کسی مسئلہ پر اجتہاد اور معاشرہ میں غیر معمولی مساوات کہ ریاست کا سربراہ اور ایک عام شہری معیار زندگی کے معاملہ میں برابر کی سطح پر کھڑے نظر آئیں وغیرہ۔ اسلامی حکومت اور خلافت کے دور کے وہ درخشاں مظاہر ہیں جو دنیا کے کسی گوشہ میں بہترین سے بہترین جمہوری نظام میں مفقود نظر آتے ہیں۔ اسلام کی اخلاقی تعلیمات اور اقتدار کے مستحکم نظام نے تاریخ کے مختلف ادوار میں مختلف سیاسی ڈھانچے میں اپنی انفرادیت و امتیازات کو برقرار رکھا۔ شاہجہاں میڈیم پٹ کے الفاظ میں (فرنٹ لائن اپریل ۲۰۱۲ء) اسلام نے اپنی طویل تاریخ میں اپنا جمہوری مزاج برقرار رکھا۔ اس نے اپنی چمک اور ناساز حالات میں بھی اپنی بنیادی قدروں کے تحفظ اور بدلتے ہوئے معاشرتی احوال اور سیاسی و تہذیبی تغیرات میں اپنی انفرادیت برقرار رکھنے کی غیر معمولی صلاحیت کا مظاہرہ کیا۔ مختلف سیاسی اسٹریکچر کے اندر بھی خواہ ڈیکٹیشنر شپ ہو، خواہ کسی مخصوص گروہ کا سیاسی غلبہ، خواہ سیکولر جمہوری نظام اسلام نے اپنے اقدار اور خصوصیات کو برقرار رکھنے کی کوشش کی ہے۔

ایشیا و افریقہ پر جب مغرب کے نوآبادیاتی نظام نے سیاسی غلبہ کے ساتھ تہذیبی غلبہ کی کوششیں شروع کیں اور افکار و عقائد کا وجود خطرہ میں نظر آیا تو مختلف اسلامی ممالک میں ایسے مفکرین سامنے آئے جنہوں نے اسلامی انقلاب کا خواب دیکھا اور سیکولر جمہوری نظام کی خرابیوں کو اجاگر کیا جس کے پردہ میں مستعمرین اپنی نوآبادیات کے لوگوں کو مطمئن رکھنے کی کوشش کر رہے تھے۔ دوسری طرف کمیونزم ریاست کے امور سے مذہب کو مکمل طور پر بے دخل کرنے کے درپے تھا۔ اس مرحلہ میں اسلامی تعلیمات اور نظریات کی بنیاد پر ایک اسلامی ریاست کا خواب مختلف ممالک میں دیکھا جانے لگا اور یہ محسوس کیا جانے لگا کہ ریاست کے قیام کے بغیر اسلام اپنی تمام خوبیوں کے ساتھ فروغ پذیر نہیں ہو سکتا۔ یہ حقیقت ہے کہ کوئی بھی نظریہ حیات اور ثقافتی نظام اقتدار کے شانہ بہ شانہ اپنے جملہ امکانات کو نمونہ پذیر بنا سکتا ہے۔ یہ سچ ہے کہ اسلام اپنے فروغ کے لیے اقتدار کا دست نگر نہیں ہوتا، جیسا کہ ہم ہندوستان میں مسلم حکمرانوں کے عہد میں دیکھتے ہیں جبکہ صوفیا و بزرگان دین و مبلغین کی انسان دوستی مساوات اور اعلیٰ اخلاقی صفات کی وجہ سے عوام اسلام کی طرف مائل ہوئے لیکن بادشاہوں کی بہت سی غیر اسلامی روش اسلام کی اشاعت میں حارج بھی ہوئی۔ مزید برآں ملوکیت خود اسلام کے اجتماعی و سیاسی نظام کے لیے سہ قاتل ثابت ہوئی اور یہ تصور ہی رفتہ رفتہ ذہنوں سے رخصت ہو گیا کہ اسلام کا کوئی سیاسی نظام بھی ہے، پھر جمہوریت کا ذکر جب بیسویں صدی میں چھڑا تو یہ تاثر مغرب نے پیدا کیا کہ اسلام جمہوریت کے علی الرغم دباؤ اور زور زبردستی سے اپنی تعلیمات انسانوں پر ٹھونستا ہے اور فرد کی آزادی مطلق میں خلل انداز ہوتا ہے، اس لیے اس کا جمہوریت سے کوئی لینا دینا نہیں۔ ابتدا میں تو جمہوریت مذہب و اخلاق کے سلسلہ میں کچھ احترام کا رویہ رکھتی تھی، لیکن جب مذہب مخالف لہر مغرب میں تیز ہو گئی تو دنیا کے ہر گوشہ میں ریاست کو فرد کے تمام ذاتی و اخلاقی امور سے غیر متعلق اور ہر معاملہ میں مطلق قانون سازی کی مجاز تصور کیا جانے لگا۔ اللہ کی حاکمیت سے مطلق انکار نے جمہوری دور کے انسان کو اپنی خواہشات نفس کو امام بنانے اور اپنی ہر ضد پوری کرنے کی آزادی بخش دی۔

مغرب سے ذہنی مرعوبیت کا یہ حال ہے کہ ملیا لم کے ایک مسلم اسکالر مولانا مودودی پر اس لیے معترض ہیں کہ وہ اسلامی اسٹیٹ کی یہ ذمہ داری قرار دیتے ہیں کہ اپنے ارد گرد کی ریاستوں کو اگر وہ غیر اسلامی ہیں، اسلام کے زیر سایہ لانے کی کوشش کریں۔ اسے وہ غالباً دہشت گردی کے مترادف تصور کرتے ہیں، یعنی کسی ریاست کی یہ ذمہ داری نہیں ہونی چاہیے کہ وہ اپنے اخلاق و عقیدہ کی ہر اس طریقہ سے بھی اشاعت کرنے اور گرد و پیش اسے مقبول بنانے کی جدوجہد کرے جبکہ دنیا دیکھ رہی ہے کہ امریکہ و مغرب کی استعماری طاقتیں اپنی فوجی طاقت کے بل پر دنیا کے بے شمار ملکوں کو تاراج کرتی جا رہی ہیں اور اپنے کلچر، معاشرت، زبان اور اپنے طرز فکر کو اپنی قوت کے بل وہاں کے عوام پر تھوپ رہی ہیں اور بزعم خویش ان کی پسماندگی دور کر رہی ہیں۔

بہ ظاہر جمہوریت دوسروں کی آزادی کو پامال کرنے کی اجازت نہیں دیتی، لیکن نوآبادیاتی روایات کے حامل مغربی طاقتوں کو اس کی پوری اجازت حاصل ہے کہ وہ پروپیگنڈے کے بل پر کسی بھی ملک کو دہشت گردی کا مرکز اور پسماندہ قرار دے کر کسی نہ کسی بہانے تاراج کر ڈالیں۔ مغربی طاقتوں کے ممالک میں دیگر مذاہب اور کلچر پر مبنی اقلیتیں بہت قلیل تعداد میں ہیں اور اس کو انہیں بس زندہ رہنے اور اپنے وسائل کے بل پر عیش کرنے کی اجازت ہے، لیکن وہ اپنے سیاسی تہذیبی اور معاشرتی تصورات کو دبا کر رکھنے پر مجبور ہیں۔

بیسویں صدی میں مسلم مفکرین نے اسلام کی سیاسی فکر اور ایک اسلامی ریاست میں اسلام کا دیگر مذاہب کے افراد کے ساتھ طرز عمل پر کافی غور و خوض کیا ہے اور خلافت راشدہ سے رہنمائی حاصل کرنے کی کوشش کی ہے، جس طرح کے روابط ہوتے ہیں اس کو اسلامی تناظر میں دیکھنے کی کوشش کی ہے۔ انہوں نے خلیفہ و امام کو ایک ڈکٹیٹر کے بجائے ایک سول رولر کی حیثیت سے نمایاں کیا ہے جو عوام کے سامنے جوابدہ اور عوام کی مرضی سے منتخب ہوتا ہے۔ حسن البنا، حسن اخصیسی، مصطفیٰ سباعی، راشد الغنوشی نے اسلامی ریاست کو ایک جمہوری ریاست قرار دیا ہے۔ سید مودودی، سید قطب، محمد عبدالسلام فرج نے اسلامی ریاست کے رہنما کو خدا کا نمائندہ قرار دیا

اور شوریٰ کے حدود کم کرنے کی کوشش کی ہے اور اسے فقط مشاورت کا درجہ دیا ہے جس کے منورہ کو ماننے نہ ماننے کا سربراہ مملکت کو اختیار ہوتا ہے۔ جمہوریت میں یہی رتبہ حکمراں جماعت کے سربراہ کو حاصل ہوتا ہے جس کی مرضی کے تابع ایوان نمائندگان ہوتا ہے اور کوئی قانون حزب، اختلاف کی مرضی یا پسند کے مطابق منظور نہیں ہوتا ہے۔ اسلام کے سیاسی نظام میں شوریٰ اور سربراہ مملکت کو یہی درجہ حاصل ہے۔ شوریٰ ان معنوں میں خدا کی نمائندہ ہوتی ہے کہ وہ کوئی قانون اللہ کے واضح احکامات کے خلاف منظور کرنے کی اجازت نہیں دیتی اور خدا کے واضح احکام کے خلاف کسی طرح کے قانون کی منظوری کی خود شوریٰ مجاز نہیں ہوتی۔ مغربی جمہوریت میں پارلیمنٹ کو قانون سازی کا مطلق اختیار ہوتا ہے، البتہ دستور کی دفعات کے خلاف اگر وہ قانون سازی کرتی ہے تو اسے سپریم کورٹ رد کر سکتی ہے۔ مغربی جمہوریت اور اسلامی نظام میں سب سے بڑا کراؤ آزادی اظہار اور آزادی عمل کے شعبہ میں ہوتا ہے۔ جمہوریت اپنی مغربی شکل میں فرد کو اپنی بات کہنے کی مطلق آزادی دینا چاہتی ہے، خواہ وہ مذہب کی مرکزی شخصیات کی کردار کشی کیوں نہ کر رہے ہوں۔ لطف یہ ہے کہ وہی مغرب جو مسلمان رشدی کے مغالطات کی سرپرستی کر رہا ہے۔ حضرت عیسیٰ مسیح و مریم کے سلسلہ میں کسی طرح کی بدکلامی کی اجازت نہیں دیتا، لیکن ایشیا اور افریقہ میں اسلام اور دیگر مذاہب کی مرکزی شخصیت کو ہدف ملامت بنانے کی پیروی کرتا ہے، اس لیے اس کے نزدیک انسان کو وہ جو کچھ بھی کہنا چاہے کہنے کی مکمل آزادی ملنی چاہیے۔ اسی طرح اخلاقی ضوابط کو توڑنے کی بھی آزادی دینے کی جمہوریت کے نام پر وہ حمایت کرتا رہا ہے۔ اس موضوع کو اسلام کے سیاسی نظام پر اعتراضات کا ایک اہم نکتہ بنا کر سیکولر جمہوریت کے ہم نواؤں نے مسلسل اعتراضات کئے ہیں۔ اسلام تسلیم شدہ اخلاقی ضوابط اور تہذیبی و معاشرتی ضوابط کو توڑنے کی اجازت کسی بھی فرد کو دینے کے خلاف ہے۔ جمہوری ممالک کے دساتیر میں بھی جمہوریت کی حدود و قیود کے ضمن میں فرد کی آزادی کو محدود کرتے ہیں، لیکن مغرب کے نزدیک یہ ناپسندیدہ طرز عمل ہے۔ جمہوریت میں اقتدار اعلیٰ کا سرچشمہ عوام ہیں جبکہ اسلام میں اقتدار اعلیٰ

صرف خالق کائنات کی ذات پر مرکوز ہے، یعنی عوام کسی بھی صورت میں خدا کی واضح ہدایات کے خلاف قانون سازی کے مجاز نہیں، وہ اگر شراب کو جائز ٹھہراتے ہیں تو خدا کے حکم کی خلاف ورزی ہے، لہذا اسلام جمہور کو اس کی اجازت نہیں دے گا کہ وہ فحاشی، عریانیت اور شراب نوشی کو قانون کی رو سے کوئی جرم قرار نہ دیں لیکن جمہوریت کی بہت سی خوبیوں کے اسلامی مفکرین قائل نظر آتے ہیں، مثلاً راشد الغنوشی کی کتاب ”اسلامی ریاست میں فرد کی آزادی کی حدود“ کے مقدمہ میں محمد سلیم الاودی جو مصر کے ممتاز اسلامی اسکالر ہیں لکھتے ہیں: ”جمہوریت اس کے سوا کچھ نہیں کہ یہ اقتدار کے برابر تبدیل ہوتے رہنے کا ایک منظم طریقہ وضع کرتی ہے، جمہوریت ایک ایسا مربوط سسٹم وضع کرتی ہے جو معاشی و معاشرتی زندگی کے لیے اور فرد اور سماج کے لیے باعث خیر ہوتا ہے، اسلام نے اس معاملہ میں اپنے طویل ادوار میں بہترین ضابطے اور طرز عمل اختیار کئے ہیں اور جمہوریت نے اسے اختیار کیا ہے۔ جمہوریت کو معاشرہ کی فلاح کے لئے جن اعلیٰ اقدار اور اصولوں کی ضرورت ہے، وہ اسلام مہیا کرتا ہے اور دوسری قوموں اور ملکوں کے تجربات اور طرز عمل کو جو اس کی اقدار سے متصادم نہ ہوں اختیار کرنے کی اجازت عطا کرتا ہے۔ راشد الغنوشی کو واضح طور پر جمہوری نظام میں اسلام پر عمل کرنے کے زیادہ مواقع نظر آتے ہیں، برخلاف ملوکیت و بادشاہت کے نظام میں جہاں ایک فرد کی مرضی و خواہش قانون کا درجہ رکھتی ہے۔ محمد عمارہ جو مصر کے ممتاز مفکر ہیں، اسلام کے شورائی نظام کو جمہوریت کے پارلیمانی نظام سے ہم آہنگ قرار دیتے ہیں، بس صرف فرد کی آزادی کو جمہوریت لائحہ عمل بناتی ہے جبکہ اسلام کا شورائی نظام اس کی حدود و قیود کے معاملہ میں سخت روش اختیار کرتی ہے۔ جمہوریت کو اس دور میں مختلف مذاہب اور تہذیبوں سے متعلق افراد اور خود مذہب و خدا کے مفکرین کے معاشرہ میں ایک پسندیدہ طرز حکومت قرار دیا جاتا ہے کہ وہ ہر شخص کو ہر طرز فکر اور طرز عمل کی مطلق اجازت دیتا ہے، خواہ وہ عملاً اکثریت کے مذہب و طرز عمل کی پابند ہو کر کیوں نہ رہ جاتی ہو۔ اسلام فرد کو اپنی پسند کے مطابق زندگی گزارنے کا حق تو دیتا ہے لیکن اسی حد تک کہ وہ معاشرہ کے مجموعی مزاج اور اقدار کو مجرد

کرنے اور معاشرہ میں انارکی پیدا کرنے اور بنیادی اخلاقی فضا کو درہم برہم کرنے کا سبب نہ بن جائے۔

جمہوریت کے سلسلہ میں مغربی اہل فکر کا یہ خیال ہے کہ یہ اسی سرزمین پر کامیاب ہوتی ہے جہاں کوئی مستقل بالذات اکثریت نہ موجود ہو جو اقلیتوں کے سر پر مسلط ہو بلکہ اکثریت کے حلقے اپنے معاشی مفادات و مسابقت کی بنیاد پر تبدیل ہوتے رہتے ہوں۔ اگر مذہب و عقیدہ کی بنیاد پر مستقل طور پر اکثریت موجود ہو تو ایسی سرزمین پر جمہوریت کامیاب نہیں ہوتی، یعنی جمہوریت میں خود یہ صلاحیت نہیں کہ وہ اکثریت کو اقلیت پر ستم ڈھانے سے روک سکے۔ شاید ایسی اقدار و عقائد کے فقدان میں جو انسان کو وحشی بننے سے روک سکتے ہیں، جمہوریت ایک ایسا میدان جنگ مطلقاً آزاد انسانوں کا تیار کرتی ہے جس میں اپنے اپنے حقیر مفادات کے لئے مختلف گروپ باہم ٹکراتے رہتے ہیں، اسلامی ریاست میں جہاں مسلمان اکثریت میں ہیں اقلیتوں پر ظلم و جبر خال خال نظر آتے ہیں، اس لیے کہ مسلمان اپنے پیغمبر کی انسان دوستی اور ہر انسان کے خواہ کسی مذہب کا ہو احترام اور انسانی ہمدردی اور حقوق کی پاسداری کے پابند پائے گئے ہیں اور مسلم ریاستوں میں اس طرح کے انسانیت سوز واقعات کبھی ظہور میں نہیں آئے جیسے کہ خود ہمارے جمہوری ملک میں اکثریت کی حیوانیت کے نمونے ابجدھیا، گجرات اور ملک کے مختلف حصوں میں خوں ریز فسادات کے مواقع پر مسلسل سامنے آتے رہے ہیں۔ اسلامی نظام مملکت میں سیکولر جمہوریت کے بالمقابل اقلیت کے انسانی حقوق کی پاسداری کا ریکارڈ بہت اچھا رہا ہے، البتہ مغرب نے اسلام کو غلط طور پر انسانی حقوق کا دشمن اور دہشت گرد ثابت کرنے کی کوشش میں سیکولر جمہوریت کے بالمقابل علامہ اقبال کے الفاظ میں روحانی جمہوریت کو انسانی حقوق کا حریف ثابت کرنے کی کوشش کی ہے۔

مغرب کو اسلامی و روحانی جمہوریت سے اس لیے عناد ہے کہ اس میں اسلامی نظریات و عقائد پر یقین کامل رکھنے والے کو اس پر بہر حال فوقیت حاصل ہے جو اسلامی فکر کے قائل نہیں۔

اسلامی ریاست بہر حال قرآن و سنت کو ضابطہ حیات ماننے والوں کو ریاست کے اکثر امور میں مسلمانوں کے برابر کا درجہ تو دیتی ہے لیکن اسے بہر حال وہ درجہ نہیں دے سکتی جس سے وہ ریاست کی نظریاتی اساس کو تبدیل کرنے کا اختیار حاصل کر لے۔ اسلام جمہوریت کی تقریباً سبھی خوبیوں کا مجموعہ ہے، لیکن وہ مطلقاً باطلع اور مطلقاً آزاد جمہوریت کا قائل نہیں۔ اسے مغرب غیر جمہوری قرار دیتا ہے کہ ریاست کسی ضابطہ حیات اور اقدار کے نظام کی پابند ہو اور انسانی حقوق کی پاسداری کے باوجود انسان کو حیوان بننے کی اجازت نہ دیتی ہو، اگر معاشرہ انسانی قدروں کو ترک کر کے سفاک و حیوان بن رہا ہو تو اسلامی جمہوریت اس طرح کی مطلق آزادی دے نہیں سکتا۔ مغربی جمہوریت کے علمبردار اسے تھیا کر ایسی کہہ کر بدنام کریں، لیکن وہ کسی مذہبی گروہ کو عوام کو غلام بنانے کی اجازت کبھی نہیں دیتا۔ لیوپولڈ اسد، بجا طور پر لکھتے ہیں کہ خود ساختہ و مصنوعی لبرلزم انسانوں کے عقائد و اقدار اور مذہبی میلانات کو ناقابل توجہ تصور کرتا ہے، دراصل ریاست کی بنیاد کو کھوکھلا کرنے کے مترادف ہے جہاں پختہ سیرت و کردار کے انسان کے بجائے سطحی نفس کے غلام اور مادی اغراض کے تابع انسان پروان چڑھ سکتے ہیں۔

غرض جمہوریت کے صحت مند پہلوؤں کی واضح جھلک اسلام کے سیاسی نظام پر نظر آتی ہے اور تاریخ کے کچھ ادوار میں یہ نظام عملاً قائم ہو چکا ہے، البتہ سیکولر جمہوریت کا وہ پہلو جو اقدار کے سرچشموں کو نظر انداز کر کے صرف انسان کو ہر طرح کے کام و دین کی آزادی دے کر اور اظہار خیال و طرز عمل میں مکمل مطلق اپنی خواہشات نفس کا تابع بنا کر محض ایک مادی وجود تسلیم کرتا ہے۔ اسلام کے سیاسی نظام سے مطابقت نہیں رکھتا اور جس طرح یہ سیاسی نظام ملوکیت و ڈکٹیٹر شپ کا مخالف ہے، اسی طرح اسی سیکولر جمہوریت کو بھی جوں کا توں ناپسند کرتا ہے جو انسان کی آزادی فکر و عمل کی معقول حدود طے کرنے میں ناکام ثابت ہوا ہے۔

اس وقت دنیائے اسلام اور تیسری دنیا کے سامنے یہ بہت بڑا سوال ہے کہ کیا مغرب کے جمہوری نظام کا کوئی متبادل ممکن ہے۔ اس وقت مغرب نے یہ خیال ذہنوں میں راسخ کر دیا

ہے کہ سیکولر جمہوری نظام کا کوئی بدل ممکن نہیں۔ بد قسمتی سے مسلمان اب روئے ارض پر کوئی قابل ذکر طاقت کی حیثیت نہیں رکھتے، بس زبانوں پر امریکہ، چین اور کسی حد تک روس کو طاقت کا مرکز تصور کیا جاتا ہے مگر ان ممالک کے سیاسی، معاشرتی و معاشی نظام سے مشرق بیزار ہے۔ خدا کا شکر ہے کہ کچھ اسلامی ممالک اب ایک چوتھی عالمی قوت بن کر ابھر رہے ہیں بالخصوص ایران اور اب مصر میں اسلامی جمہوریت کے خدو خال نمایاں ہو رہے ہیں۔ اب اس کے امکانات روشن ہیں کہ بے خدا سیکولر جمہوریت کے بالقابل ایک روحانی جمہوریت کی روشن تصویر سامنے آسکے۔



شراکتِ اقتدار اور اسلام

(بعض علماء اور دانشوروں کے افکار کا تجزیاتی مطالعہ)

ڈاکٹر ضیاء الرحمن ملک فلاحی

شراکتِ اقتدار (Power Shearing) کا مسئلہ بنیادی طور پر نوآبادیاتی دور کے خاتمہ اور جمہوری نظام کی بحالی کے بعد رونما ہونے والا اہم دینی و فقہی نیز فکری و عملی مسئلہ ہے۔ یہ عنوان ہر اس مؤمن و مسلم کے غور و فکر کا موضوع ہے جو اپنے دل میں غلبہٴ دین کی آرزو رکھتا ہے، جو اقامتِ دین، شہادتِ حق اور امر بالمعروف و نہی عن المنکر کی اصطلاحات کا ادراک رکھتا ہے اور جو جماعت سازی اور سیاست کو شجر ممنوعہ قرار دیتا ہے، ایسے تمام افراد اور جماعتوں کے لیے یہ سوال خلیجان کا باعث بنا ہوا ہے کہ کسی مخلوط معاشرہ میں یا غیر مسلم اقتدار یا مسلم بے دین سیاسی نظام کے ماتحت ان کا سیاسی منشور کیا ہوگا؟ وہ رائج الوقت سیاسی نظام اور حکومت میں شرکت کر سکتے ہیں یا نہیں؟ اس قضیے سے مسلمانوں کے وہ معاشی اعمال یا الیکشن، سیاست میں حصہ داری خارج از بحث ہیں جو محض ذاتی و خاندانی یا وقتی جلبِ منفعت کی بنیادوں پر رکھتے ہیں۔

سترہویں تا انیسویں صدی کے نوآبادیاتی دور میں اسلام بحیثیتِ مکمل نظامِ زندگی اور اسلام کی سیاسی جدوجہد پر علمی گفتگو اور عملی اقدامات پوری مسلم دنیا میں برائے نام نظر آتے ہیں۔ بیسویں صدی میں بیشتر مسلم ممالک ڈکٹیٹر شپ، ملوکیت و بادشاہت یا صدارتی نظام کے چنگل سے نہیں نکل سکے، چنانچہ شراکتِ اقتدار فکر و عمل کا حصہ نہیں بن سکا، لیکن اس صدی میں

جمہوریت کی بحالی کے طفیل تحریک، جدوجہد اور مزاحمت کی لوتیز ہوتی دکھائی دیتی ہے۔ ان تحریکات کی اس صدی میں مفکرین کی جمعیت ہمارے سامنے غور و فکر اور عملی اقدامات کے لیے زادراہ فراہم کرتی نظر آتی ہے۔ بیسویں صدی میں آزادی کے حصول کے باوجود غور و فکر کے یہ موضوعات بہت اہم تھے مثلاً:

آزادی کے باوجود خلافت علیٰ منہاج النبوة کے قیام کی راہ، موارنہیں ہے۔ ہر مسلم ممالک میں اسلامی شریعت کی جگہ رومن لاکہ بالادستی قائم ہے، مسلم ممالک کو سیاسی، معاشی اور تعلیمی معاہدوں نے نیم جان بنا رکھا ہے، حاکمیت اللہ اور حاکمیت جمہور کے فرق و تمیز سے امت عاری اور تذبذب کا شکار ہے۔ اسلامی سیاسی نظام بحیثیت متبادل غیر واضح ہے۔ مسئلہ قیادت، الیکشن، سیاست، جمہوری قدروں کی بحالی کے نتیجہ میں پارلیمانی انتخابات کی قدر و قیمت، ووٹ اور بیلٹ پیپر سے استفادہ اور اسے اس کا زکے لیے مفید بنانے کی شکلیں وغیرہ وہ مشکل سوالات ہیں جن کا جواب تلاش کرنا مفکرین کے کاندھوں پر فرض کفایہ ہے۔

اس مقالے میں مخلوط نظام معاشرت (Pluralism) پر مبنی ممالک یا مسلم غیر عادل حکمرانی میں شراکتِ اقتدار کے مسئلہ سے بحث کرنا مقصود ہے۔ اس نکشیری نظام معاشرت میں اقلیت و اکثریت کا مسئلہ، مختلف اقوام و ملل کے مذاہب کا اختلاف، تہذیبی روایات و اقتدار کے مسائل، مذہبیت و لاندہبیت پر مبنی سیاسی فکر جیسے مسائل خاص طور پر لائق توجہ ہیں۔ مخلوط معاشرت کی فکر اسلامی بنیاد پر متعدد مفکرین نے تفہیم کی ہے۔ سطور ذیل میں سید ابوالاعلیٰ مودودی (م ۱۹۷۹ء)، پروفیسر نجم الدین اربکان (م ۲۰۱۱ء)، راشد غنوشی (پ ۱۹۴۱ء)، انور ابراہیم (پ ۱۹۴۷ء)، پروفیسر خورشید احمد (پ ۱۹۲۱ء) اور مولانا سلطان احمد اصلاحی (پ ۱۹۵۲ء) کے افکار و اعمال کا مطالعہ پیش کیا گیا ہے۔

۱۔ سید ابوالاعلیٰ مودودی نے مسلمانوں اور موجودہ سیاسی کشمکش، اسلامی ریاست اور ترجمان القرآن جیسی شاہکار تصانیف میں آزادی سے قبل مستقبل کے ہندوستان میں مسلمانوں

کے لئے لائحہ عمل تجویز کیا۔ انہوں نے حکومت الہیہ کے قیام کو مسلمانوں کا سب سے اہم ایجنڈا قرار دیا، انہوں نے ایک صالح جماعت کے قیام کو لازمی قرار دیا۔ ہندوستان کے نظام حکمرانی کو طاقوتی کہا اور مسلمانوں کو درپردہ منکر کام کرنے سے روکا، چنانچہ جماعت اسلامی کے قیام کے بعد ارکان جماعت اسلامی ہند نے حکومت کی ملازمت سے استعفیٰ دے دیا، حق و باطل کا استعمال اپنے اوپر ممنوع قرار دیا۔ الیکشن سیاست میں امیدواری کو ناجائز تصور کیا۔ مرکزی مجالس شوریٰ میں فکر مودودی سے اختلاف اور اتفاق پر بحثیں جاری ہیں تاکہ بیسویں صدی کی آٹھویں دہائی میں ووٹ دینے کا حق بحال ہو، میونسپل کارپوریشن میں بحیثیت امیدوار کھڑے ہونے کی اجازت حاصل ہوئی اور اکیسویں صدی کی پہلی دہائی میں جماعت اسلامی کی دستوری و فکری قیادت میں آل انڈیا ویلفیئر پارٹی کی تشکیل عمل میں آچکی ہے۔

۲۔ پروفیسر نجم الدین اربکان کی جدوجہد کی جولان گاہ مصطفیٰ کمال اتاترک (م ۱۹۳۸ء) کی ترکی میں لادینی ریاست تھی جس نے ۱۹۳۴ء میں سلطان عبدالحمید ثانی سے خلاف کے انسٹی ٹیوشن کو چھین کر اسے منسوخ قرار دے دیا۔ اربکان نے ترکی کو مغرب کی سیاسی، معاشی اور تہذیبی غلامی سے نجات دلانے اور دوبارہ احیاء خلافت کی کوشش کی۔ ۱۹۶۹ء میں مل (Milli Gours) نامی پارٹی کے ذریعہ نظریاتی اور عملی سیاست کی لڑائی لڑی اور ترکی کی پارلیامنٹ میں بطور آزاد ممبر کامیاب ہوئے۔ انہوں نے ملی نظام پارٹی، ملی سلامت پارٹی، رفاہ پارٹی، سعادت پارٹی اور فضیلت پارٹی کے مختلف ناموں سے جدوجہد جاری رکھی اور بالآخر نائب وزیر اعظم اور وزیر اعظم کی حیثیت سے سرخرو ہوئے، انہوں نے سیاست کو مفادات کی سیاست سے کاٹ کر قوم کے عزائم کے مطابق اصولی اور معاشی و معاشرتی ریاست کے گروڈرگرم بنا دیا۔ انہوں نے ترکی کو یورپ کی معاشی گرفت سے نجات دلا کر خود انحصاری کے راستہ پر گامزن کر دیا۔

۳۔ راشد غنوشی: تیونس کا مسلم سیاسی مفکر و معمار ہے۔ حبیب بورگیبیا (Habib Bourguiba) کے غیر اسلامی اقدامات کو غنوشی نے چیلنج کیا جس نے اسلامی تہذیب کو آڈٹ

آف ڈیٹ قرار دیا تھا۔ غنوشی نے Iriamic Tendency Movement نامی جماعت کے ذریعہ شریعت کی بالادستی کو ثابت کرنے کی کامیاب جدوجہد کی۔ تکشیری معاشرہ میں نظام وقت کے ساتھ شرکت و تعاون کے لیے اسوہ یوسفی اور اسوہ شاہ نجاشی سے دلیل فراہم کیا۔ انہوں نے حلف الفضول سے بھی اپنے موقف کے لیے تائید حاصل کی، ان کی دلیل یہ تھی کہ حضرت یوسف نے ذمہ داری قبول کرنے کے لئے مصریوں کے کفر و شرک چھوڑنے کا انتظار نہیں کیا، شاہ نجاشی نے ملکی نظام کو تبدیل کرنے کی کوشش نہیں کی۔ اسی طرح حضرت عمر بن عبدالعزیز نے غیر اسلامی قانون کے ماتحت حکمرانی کرنے کو گوارا کیا۔ غنوشی (Jasmine Revolution) کے ذریعہ خواتین کو اسلام کی عطا کردہ آزادی سے استفادہ کا موقع فراہم کیا۔

۳۔ انور ابراہیم نے ملیشیا کے مخلوط معاشرہ میں شراکت اقتدار کے لئے تکشیر کو بنیاد بنایا۔ انہوں نے مذہب اور تہذیب کے درمیان تال میل پیدا کرنے کی خاطر مخلوط معاشرہ میں بین المذاہب مکالمہ کو ایک عملی علاج قرار دیا جس کے ذریعہ مذاہب کے درمیان ٹکراؤ سے بچا جاسکتا ہے۔ ان کا خیال ہے کہ ہندوستان میں تکشیریت اور جمہوریت کے ذریعہ تال میل کی فضا قائم ہے اور یہی اس کی سالمیت کی بنیاد ہے، ان کا احساس ہے کہ ہندو اور مسلم الیکشن سیاست کے ذریعہ ہندوستان میں ایک باوزن کردار ادا کر سکتا ہے۔

۵۔ پروفیسر خورشید احمد ڈائریکٹر انسٹی ٹیوٹ آف پالیسی اسٹڈیز، اسلام آباد کہتے ہیں کہ مسلمان گوشہ گنما (Isdation) میں زندگی نہیں گزار سکتا۔ تمام انسانوں تک پہنچنے کے لیے جمہوریت کی راہ کا انتخاب موزوں نتائج کا حل ہو سکتا ہے۔ ان کا خیال ہے کہ اسلام اور جدید جمہوریت کے درمیان ہم آہنگی پائی جاتی ہے، کیونکہ وہ اسلام کے شورائی مزاج سے ہم آہنگ ہے۔ ان کا تجزیہ یہ ہے کہ کامن پروگرام میں اتحاد اور اچھے تعلقات کی استواری وقت کی ضرورت ہے، تمام قوموں کی آزادی کو یقینی بنایا جائے، کسی مخصوص تہذیب یا قومیت کی بالادستی عالمی امن عام کے لیے شدید اضطراب کا باعث ہوگی۔

۶۔ مولانا سلطان احمد اصلاحی معاصر ہندوستان کے جدیدیت پسند عالم دین ہیں۔

انہوں نے شراکت اقتدار کے مسئلہ پر توسع پسندانہ موقف کا اظہار کیا ہے۔ امت مسلمہ کی دعوتی حیثیت اور شہادت حق نیز اقامت دین کی فرضیت کو ثابت کرتے ہوئے ہندوستان کے موجودہ سیاسی نظام کے ساتھ مشارکت کے لئے اسوہ یوسفی اور نجاشی شاہ حدشہ سے نظیریں فراہم کرتے ہیں۔ وہ کہتے ہیں کہ ہندوستان کا جمہوری نظام اور پارلیمانی طریقہ انتخاب نعمت غیر مترقبہ ہے۔ بلدیہ، اسمبلی اور پارلیامنٹ کی سیٹوں میں اچھے نمائندوں کی واسطت سے پہنچنے کی کوشش کرنا چاہیے۔ مقابلہ جاتی انتخابات میں سخت محنت کر کے مسلم نوجوانوں کو متقنہ، عدلیہ اور سپریم کورٹ میں اپنی موجودگی کو یقینی بنانا چاہیے۔

نتائج بحث: گذشتہ بحث کے نتیجہ میں چند امور واضح ہو کر ہمارے سامنے آتے ہیں:

۱۔ مختلف سیاسی تناظر میں شراکت اقتدار کا قضیہ اتنا ہی قدیم ہے جتنا اسلام اور اس کی اخلاقی تعلیمات ہیں۔ حلف الفضول، سیرۃ نجاشی اور سنت یوسفی سے مفکرین و دانشوران نے استدلال کیا ہے۔

۲۔ شراکت اقتدار، اسلام کے سیاسی نظام کی تفہیم و تعبیر اور تدوین و تنفیذ میں کلیدی کردار ادا کر سکتا ہے، جیسا کہ اربکان، غنوشی، انور ابراہیم کی سیاسی سرگرمیوں سے نمایاں ہوتا ہے۔

۳۔ غیر اسلامی نظام حکومت یا لادینی سیکولر جمہوریتوں میں امت مسلمہ کے نصب العین کا عملی تقاضہ ہے کہ مسلمانوں کی جان و مال، عزت و ناموس کی حفاظت اور اسلامی شریعت کی تبلیغ و اشاعت کی ممکنہ صورتوں کی تلاش کی خاطر میں اسٹیم سے اپنا تعلق جوڑ کر عملی جدوجہد جاری رکھا جائے اور یہ کام شراکت اقتدار کی کوششوں سے ممکن ہو سکتا ہے۔

۴۔ تکثیری معاشرہ (Plural Society) میں جمہوری قدروں سے استفادہ کرتے ہوئے قوت کا حصول ملت کے وجود کے لئے ناگزیر ہے۔ سیاست کو شجر ممنوعہ قرار دے کر ووٹ کی اہمیت سے انکار کرنا فریب نفس ہے اور عملی میدان کی دقتوں سے راہ فرار اختیار کرنا ہے۔

۵۔ شراکت اقتدار وہیں قابل مذمت ہو سکتا ہے جہاں اسلامی شناخت کے گم ہونے، امت مسلمہ کے نصب العین کے ضائع ہونے اور دعوتی، تبلیغی، تفسیمی و اشاعتی سرگرمیوں کے دائرے پر لگ جانے کا خطرہ ہو، چنانچہ محض وقتی منفعت کا حصول اگر کسی پارٹی کا منشور ہے، وہ شراکت اقتدار کی بحث سے خارج ہے، جن علماء اور اسکالرز نے شراکت اقتدار کی مطلق نفی کی ہے، ان کے ذہن میں تحفظات کا پس منظر یہی ہے۔ آزادی سے قبل اور بیسویں صدی کی چھٹی دہائی تک مولانا سید ابوالاعلیٰ اور جماعت اسلامی ہند کے موقف کو اس ضمن میں دلیل کے طور پر پیش کیا جاسکتا ہے، چنانچہ قیام پاکستان کے بعد شراکت اقتدار کی سرگرمیوں میں خود سید ابوالاعلیٰ مودودی اور جماعت اسلامی پاکستان کھلے ذہنوں اور کامل یکسوئی کے ساتھ دلچسپی لیتی رہی ہے اور حالات کا زسرنو جائزہ لے کر خود ہندوستان کی جماعت اسلامی نے اپنی مجالس شوریٰ کے مختلف اجلاسوں میں بعض تاریخ ساز فیصلے کئے ہیں۔ جماعت اسلامی ہند کی فکری اور دستوری رہنمائی میں ۱۱/۱۱/۲۰۱۱ء کو ”ولیفیر پارٹی آف انڈیا“ کا قیام اور اس کی تازہ ننگ و تاز، شراکت اقتدار کے فکری تحفظات سے مہاجرت اور اس کی نافییت و عملیت کی روشن دلیل ہے۔

☆☆☆

اسلامی شوریٰ اور اس کا دائرہ اختیار

ذاکٹر عبید اللہ فہد فلاحی

اسلامی سیاست کا اہم ترین باب اس کا شورائی نظام ہے۔ اسلام کے سیاسی نظام کی معراج و تکمیل شورائیت کے بغیر ناممکن ہے، شورائیت کو خارج کر دینے کے بعد اسلامی سیاست ایک تن بے روح اور گل بے بو کی شکل اختیار کر لیتی ہے۔

اسلامی شورائیت کو تسلیم کر لینے کے بعد مسلمان علماء اور دانشوروں میں اس امر پر اختلاف ہو جاتا ہے کہ آیا امیر یا خلیفہ شورئی کے فیصلوں کا پابند ہے یا نہیں؟ اس باب میں تین مکاتب فکر پائے جاتے ہیں:

ایک نقطہ نظر کے مطابق اسلام صدر ریاست سے یہ مطالبہ کرتا ہے کہ وہ دین کی خلاف ورزی نہ کرے، معروف کو فروغ دے، منکر کو ختم کرے اور امور مملکت میں اہل الرائے سے مشورہ کرے، لیکن اسلام ان فیصلوں کا اسے پابند نہیں بناتا، مشورہ کرنے کے بعد اقلیت یا اکثریت جس کسی کا فیصلہ وہ مناسب سمجھے اختیار کرے اور جس اقدام میں اسے امت کا مفاد نظر آئے گا وہی اٹھانے کا مجاز ہوگا۔ یہ جمہور علمائے سلف اور بعض معاصر محققین کا خیال ہے۔

اس کے برعکس دوسری رائے یہ ہے کہ امیر یا خلیفہ بنیادی معاملات میں مجلس شورئی کی رائے کا پابند ہے اور اسے یہ حق نہیں ہے کہ ملک کے فیصلہ کن معاملات کو مجلس شورئی سے منظور کرائے بغیر طے کر دے، ان تمام معاملات میں جو ریاست کے اجتماعی مفاد پر اثر انداز ہو سکتے

ہیں اور جن کا تعلق پالیسی سے ہے، شوریٰ کی اکثریت کا اعتماد حاصل کئے بغیر قدم اٹھانے کا خلیفہ حق نہیں رکھتا۔ اگر کوئی حاکم اس کی خلاف ورزی کرتا ہے تو شوریٰ کو حق ہوگا کہ اسے معزول کر دے، لیکن روزمرہ کے معاملات، فروعی تفصیلی امور اور انتظامی مسائل میں امیر کو ارباب بصیرت اور تجربہ کار افراد سے مشورہ کرنا چاہیے، لیکن ان مشیروں کی رائے کا وہ پابند نہیں ہے۔ اکثر معاصر علماء کی رائے ہے۔

تیسری رائے کے مطابق یہ معاملہ امت کے مجموعی مفاد اور اس کے حالات و ضروریات پر منحصر ہے، اگر امت کسی معاملہ میں امیر کو شوریٰ کا پابند بنانا چاہے تو اسے حق حاصل ہے اور اگر اسے آزاد و مختار رکھنا چاہے تو اس میں بھی کوئی قباحت نہیں ہے، کیونکہ یہ ایک فروعی مسئلہ ہے جس کا شریعت سے براہ راست کوئی تعلق نہیں ہے، یہ رائے بعض معاصر محققین کی ہے۔

جو علماء اور محققین امیر کو شوریٰ کے فیصلوں کا پابند نہیں مانتے اور اسے اساسی و جزوی تمام امور میں آزاد قرار دیتے ہیں، وہ سورہ آل عمران کی آیت ۱۵۹ سے استدلال کرتے ہیں:

”فاعف عنهم واستغفر لهم وشاورهم في الأمر فإذا عزمت فتوكل على الله إن الله يحب المتوكلين“

(ان کے تصور معاف کر دو۔ ان کے حق میں دعائے مغفرت کرو اور ان کو شریک مشورہ رکھو۔ پھر جب تمہارا عزم کسی رائے پر مستحکم ہو جائے تو اللہ پر بھروسہ کرو۔ اللہ کو وہ لوگ پسند ہیں جو اسی کے بھروسے پر کام کرتے ہیں)۔

اس آیت سے علماء کا استدلال کے دو پہلوؤں سے ہے:

یہ آیت ان صحابہ کرام کے تئیں عفو و درگزر کی پالیسی اپنانے پر زور دیتی ہے جنہوں نے جنگ اُحد کے موقع پر رسول اکرمؐ کو مدینہ سے باہر نکل کر حملہ کرنے کا مشورہ دیا تھا جبکہ خود رسول اللہ مدینہ میں محصور رہ کر دفاع کرنا چاہتے تھے۔ ان محققین کے نزدیک رسول اللہ ﷺ کو ان صحابہ کے مشورہ کا پابند کس طرح قرار دیا جاسکتا ہے جو خود ہی آپ کے عفو و استغفار کے محتاج تھے، رسول

کی پوزیشن اعلیٰ اور ان صحابہ کی حیثیت کمتر تھی، پھر آپ کو ان کا فیصلہ ماننے پر مجبور کس طرح سمجھا جاسکتا ہے (ہویدی حسن، الشوریٰ فی الاسلام، مکتبہ الفار الا سلامیہ، کویت ۱۹۷۵ء ص ۸)۔

یہ استدلال کوئی خاص وقعت نہیں رکھتا، کیونکہ صحابہ کرام کا آپ کے عفو و استغفار کا محتاج ہونا اس راہ میں حائل نہیں ہے کہ انہیں شریک مشورہ رکھا جائے اور ان کے فیصلوں کو تسلیم کیا جائے جبکہ خود رسالت مآب کا قول ہے کہ جن معاملات میں کوئی نص موجود نہیں ہے ان میں بشریت کے تقاضوں کے تحت آپ سے لغزش ہو سکتی ہے۔

آیت مذکورہ سے استدلال کا دوسرا پہلو یہ ہے کہ اس آیت میں ”فاذا عزم فتوکل علی اللہ“ (اور جب تم عزم کرو تو اللہ پر بھروسہ کرو) سے یہ اشارہ نکلتا ہے کہ انتظامی و سیاسی امور میں مشورہ کی یہ ہدایت رسول کی تقویت اور اس کے اطمینان کے پہلو سے ہے، مشورہ کرنا تو بہر حال ضروری ہے مگر مشورہ کے بعد جس بات پر اس کا دل مطمئن ہو اللہ کے بھروسے پر وہ کام کر گزرے۔ رسول کے اطمینان کے بعد یہ امر کچھ زیادہ اہمیت نہیں رکھتا کہ جو رائے اس نے اختیار کی وہ اکثریت کی ہے، یا اقلیت کی۔ طبری نے اس آیت کی یہی تفسیر کی ہے کہ اللہ تعالیٰ اپنے رسول کو حکم دے رہا ہے کہ دین و دنیا کے معاملات میں جس امر پر تمہارا دل ٹھک جائے اسے کر گزرو خواہ وہ تمہارے اصحاب کی رائے کے خلاف ہو یا ان کی موافقت میں ہو (مولانا امین احسن اصلاحی، تدبر قرآن، انجمن خدام القرآن لاہور ۱۹۷۶ء جلد اول، ص ۸۱۲، متولی عبدالحمید، مبداء الشوریٰ فی الاسلام، عالم الکتب، مصر ۱۹۷۲ء ص ۱۳، طبری، ابو جعفر محمد بن جریر، جامع دار المعارف، مصر، جلد ۸، ص ۳۲۶)۔

امام طبری نے محمد بن اسحاق سے روایت کی ہے کہ اس آیت کا مفہوم یہ ہے کہ اللہ تعالیٰ اپنے رسول کو ہدایت دے رہا ہے کہ میری طرف سے پہنچنے والی کسی چیز پر تمہارا عزم بن جائے یا دشمنوں کے خلاف جہاد کے سلسلہ میں یا دین کے کسی اور معاملہ میں تمہارا پختہ ارادہ ہو جائے کہ اس کے بغیر تمہارا مفاد حاصل ہو سکتا ہے نہ ملت کا تو مخالفین کی مخالفتوں اور حامیوں کی حمایتوں سے

بے پروا ہو کر اسے نافذ کرو (شس مصدر)۔

حضرت قتادہؓ اس آیت کی تفسیر میں کہتے ہیں کہ اللہ تعالیٰ اپنے نبی کو حکم دے رہا ہے کہ جب کسی چیز کا عزم کر لو تو اس کو پورا کرو اور معاملات خداوندی میں ثابت قدم رہو اور قرطبی کی تفسیر میں ان الفاظ کا بھی اضافہ ہے کہ ”اور لوگوں کے مشوروں کی پرواہ نہ کرو“ (القرطبی۔ ابو عبد اللہ محمد بن احمد الانصاری، الجامع لاحکام القرآن، دارالکتب العربی، القاہرہ ۱۹۶۷ء جلد ۴، ص ۲۵۲)۔

حضرت ربیع بن انسؓ کہتے ہیں کہ آپؐ کو اللہ نے حکم دیا کہ جب کسی بات کا عزم کر لیا تو اس پر ڈٹ جاؤ اور اس پر بھروسہ کرو۔

قرطبی نے بھی اس طرح کے اقوال و تفاسیر نقل کئے ہیں۔

ابن الجوزیؒ نے تو صراحت کر دی ہے کہ ”جب تم نے کسی چیز کا عزم کر لیا تو اللہ پر بھروسہ کرو مشاورت پر نہیں (ابن الجوزی، ابوالفرج عبدالرحمن، زاد المسیر علی علم النبی، المکتب الاسلامی، قاہرہ ۱۹۶۳ء جلد ۱، ص ۳۸۹)۔

امام رازیؒ اپنی تفسیر میں کہتے ہیں: ”مشورہ کے بعد جو رائے بھی بنے اس پر اعتماد کرنا ضروری نہیں ہے۔ اعتماد تو صرف اللہ کی امانت اور اس کی توفیق پر ہونا چاہیے۔ مقصد یہ ہے کہ بندے کو تمام معاملات میں اللہ کے سوا کسی پر بھروسہ نہیں کرنا چاہئے“ (الرازی، فخر الدین، منافع الغیب، (التفسیر الکبیر) دارالکتب العلمیہ، تہران، ج ۹، ص ۶۸۲)۔

امام شربینیؒ اپنی تفسیر السراج الممیر میں کہتے ہیں کہ ”مشورہ کے بعد کسی چیز کی تنفیذ کا عزم کریں تو محض اللہ پر بھروسہ کریں مشورہ پر نہیں۔ توکل کا مطلب یہ نہیں ہے کہ تمام تدابیر یکسر نظر انداز کر دی جائیں بلکہ اسباب و وسائل کو ملحوظ رکھتے ہوئے معاملہ اللہ کے حوالہ کر دیا جائے (الشرینی، تفسیر القرآن (السراج الممیر) دار المعرفۃ، بیروت، جلد اول، ص ۲۶)۔

امام شوکانیؒ کہتے ہیں کہ ”مشورہ کے بعد جب کسی چیز کا تم عزم کر لو اور تمہارا دل اس پر مطمئن ہو جائے تو اللہ پر بھروسہ کر کے اسے کر گزرو۔ ایک دوسرا مفہوم یہ بھی بیان کیا گیا ہے کہ

جب تم کسی بات کو طے کر لو تو اسے جاری کر دو اور مشورہ پر بھروسہ کرنے کے بجائے اللہ پر توکل رکھو۔“ (شوکانی، محمد بن علی، فتح القدیر، مصطفیٰ البانی لکھی، مصر ۱۳۳۹ھ، ج ۱، ص ۶۳)۔

امام قشیریؒ لکھتے ہیں: ”کسی مخلوق کی رائے پر بھروسہ نہ کرو۔ تمام معاملات میری طرف پڑائے جائیں گے۔ ہم تمہیں کسی حال میں بھی قبضہ سے دست بردار نہیں ہونے دیں گے“ (قشیری، عبدالکریم بن ہوازن بن عبدالملک، لطائف الاشارات (تفسیر صوفی کامل للقرآن) تحقیق، ڈاکٹر ابراہیم سیونی، دارالکتاب العزیز، قاہرہ، ج ۱، ص ۳۰۳)۔

امام بغویؒ کہتے ہیں: ”اللہ پر بھروسہ کرو، لوگوں کے مشورہ پر توکل نہ رکھو۔ یعنی اللہ کے حکم سے کھڑے ہو جاؤ، اسی پر اعتماد کرو اور اس سے مدد اور توفیق طلب کرو۔“ (بغوی، ابو محمد حسین بن مسعود، معالم التنزیل فی التفسیر، تفسیر الخازن کے حاشیہ پر، المکتبۃ النہاریہ، مصر، ج ۱، ص ۳۶۸)۔

امام نسفیؒ کہتے ہیں: ”شوریٰ کے بعد جب کوئی قطعی رائے تمہاری بن جائے تو صحیح بات کو نافذ کرنے کے لئے اللہ پر توکل کرو نہ کہ مشورہ پر“ (النسفی، حافظ الدین، عبداللہ بن احمد، مدارت التنزیل وحقائق التاویل، تیسرے الخازن کے حاشیہ پر، محمد امین (ج) بیروت، ج ۱، ص ۱۹۶)۔

صاحب کشف نے اس آیت کی تفسیر اس طرح کی ہے: ”مشورہ کرنے کے بعد جب کوئی فیصلہ قطعی طور سے کر لو تو مناسب اور درست رائے کو نافذ کرنے میں اللہ پر توکل کرو، کیونکہ کس چیز میں تمہارے لئے مفاد و مصلحت ہے، صرف اللہ جانتا ہے اسے نہ تم سمجھ سکتے ہو نہ تمہارے مشیر“ (بخاری، محمود بن عمر، الکشاف عن حقائق غوامض التنزیل وعیون الاقاویل فی وجہ التاویل، دارالکتاب العربی، بیروت، ج ۱۰، ص ۴۳۲)۔

استاذ محمود بابلی نے مزید وضاحت سے لکھا ہے کہ اللہ نے اپنے رسولؐ کو سم دیا ہے کہ مشورہ کرنے کے بعد جو تمہاری رائے بنے اس کے مطابق اقدام کرو چاہے وہ اکثریت کی رائے کے خلاف ہو یا پوری مجلس شوریٰ اس کے خلاف رائے رکھتی ہو، اس لئے کہ خیر اکثریت کے اندر محصور نہیں ہے (بابلی، محمود الحامی، الشریئ فی الاسلام، دارالارشاد، بیروت ۱۹۶۸ء، ص ۶۰۵)۔

استاذ احمد ناکتے ہیں کہ ”اسلام میں جس بات کا حکم دیا گیا ہے وہ رائے اور مشورہ لینا ہے۔ جماعت کی رائے خواہ اکثریت کی ہو، امام کو پابند اور مقید نہیں بنا سکتی نہ اس پر تھوپی جاسکتی ہے۔ مشورہ تو شخص رہنمائی کے لئے ہے، لیکن امیر کو استبداد یا آمریت کی اجازت بھی نہیں دی جاسکتی کہ وہ شورشی سے استفادہ کرنا چھوڑ دے بلکہ صحیح بات یہ ہے کہ بحث و مباحثہ کے بعد جو بہتر اور صائب رائے نظر آئے اسے اختیار کر لے“ (دارالاحیاء، التثانی فی الاسلام، ص ۳۹، بحوالہ نفس مصدر)۔

آیت مذکورہ سے اس استدلال پر مختلف قسم کے سوالات پیدا ہوتے ہیں، مثلاً پہلا سوال یہ ہے کہ لفظ ’عزم‘ جس پر استدلال کی یہ عمارت کھڑی کی گئی ہے، اس کے حقیقی معنی کیا ہیں؟ لغات اور کلام عرب میں اس لفظ کا استعمال دیکھئے تو اس کا مفہوم کچھ مختلف نظر آتا ہے۔

عزم کے معنی ہیں آدمی جس کام کو کرنا چاہے اس پر دل کا مطمئن ہو جانا (طبری، ابوعلی بن حسن، مجمع البیان فی تفسیر القرآن، دارالکتب العلمیہ، بیروت، ۱۹۵۶ء، ج ۴، ص ۲۴۴)۔

شوکانی نے لکھا ہے کہ عزم کا مطلب ہے نافذ کرنے کا ارادہ کرنا (شوکانی، فتح القدر، بحولہ بالا، ج ۱، ص ۳۶)۔

اور لسان العرب کے مطابق عزم کے معنی کام کرنے کے ہیں، اس نے لیث کا یہ قول نقل کیا ہے کہ عزم کا مطلب یہ ہے کہ آپ کسی کام کا ارادہ کریں اور آپ کا دل اس پر مطمئن ہو (ابن منکھور، لسان العرب، ۱۳۰۰ھ، ج ۱۲، ص ۳۹۹)۔

صاحب کشاف کے نزدیک اس کے معنی ہیں کسی چیز کا قطعی فیصلہ کرنا (مخفیری، الکشاف، بحولہ بالا، ج ۱، ص ۳۳۲ نیز الشربین، السراج البصیر، بحولہ بالا، ج ۱، ص ۲۶، نسفی مدارک الشریع، بحولہ بالا، ج ۱، ص ۲۹۶)۔

قرطبی کہتے ہیں کہ کوئی تردد نہ ہو، معاملہ نکھر کر سامنے آ جائے (قرطبی، الجامع للاحكام القرآن، بحولہ بالا، ج ۴، ص ۲۵۲)۔

ایک معاصر کے مطابق عزم میں یہ بات شامل ہے کہ کسی پر دو گرام کو نافذ کرنے کا پختہ ارادہ ہو (ابو یوسف، عبداللہ، الشوریٰ امام الاستبداد، مجلہ مجمع الکویت، شمارہ ۳۸، دسمبر ۱۹۷۰ء، ص ۲۳)۔

ان لغوی معانی کو سامنے رکھنے کے بعد آیت کا مفہوم یہ ہوا کہ جس چیز پر دل مطمئن ہو جائے۔ ضمیر جس کی صحت اور موزونیت پر مطمئن ہو جائے اور جسے نافذ کرنے کا پختہ ارادہ بن جائے اسے اللہ پر توکل کرتے ہوئے نافذ کر دیں۔ خواہ یہ رائے مجلس شوریٰ کی رائے کے مطابق ہو یا اس کی مخالفت میں ہو۔ لفظ عزم سے نہ یہ ثابت ہوتا ہے کہ شوریٰ کے فیصلہ کا امیر پابند ہے نہ اس سے یہ استدلال کیا جاسکتا ہے کہ امیر یا صدر ریاست کو شوریٰ کے فیصلہ سے انحراف کرنے کا حق ہے۔ توکل علی اللہ کا مفہوم اس سیاق میں یہ بنتا ہے کہ جب آپ نے شوریٰ سے امور ملکی میں مشورہ لے لیا اور سب کے اتفاق سے ایک فیصلہ طے پا گیا تو بس اسے نافذ کر دیں اور جو اسباب و وسائل میسر ہیں انہیں کام میں لائیں اور کسی قسم کا تردد یا اندیشہ تنفیذ کی راہ میں حائل نہ ہو بلکہ محض اللہ کی ذات پر توکل ہو۔ اسی مفہوم کی طرف اشارہ کرتے ہوئے ایک معاصر محقق نے اس آیت کی تفسیر اس طرح کی ہے:

اللہ نے اس آیت میں عزم کی وضاحت نہیں فرمائی کہ وہ رسول کے فیصلہ پر عزم ہوگا یا اہل شوریٰ کے فیصلہ پر؟ بلکہ اسے عام رکھا کہ کسی بھی رائے پر دل مطمئن ہو تو اسے کر گزرو۔ یہ رائے خود رسول کی بھی ہو سکتی ہے اور مجلس شوریٰ کی بھی۔ جو لوگ اس آیت کی تاویل میں کہتے ہیں کہ عزم سے مراد رسول کے اپنے فیصلے پر پختہ ارادہ کرنا اور عزم کرنا ہے وہ قرآن سے زبردستی اپنا مفہوم نکالنے کی کوشش کرتے ہیں۔ ان کی یہ تاویل بے دلیل ہے اور ان کی اس تفسیر کا قرآن ساتھ نہیں دیتا۔“ (عبدالرحمن عبدالخالق، الشوریٰ فی ظل نظام الحکم الاسلامی، الدار السلفیہ، کویت، ۱۹۷۵ء، ص ۱۰۰، محمد سلیم، فی النظام سیاسی للدولۃ الاسلامیہ، مجلہ بالا، ص ۱۱۳)۔

ایک دوسرے مصنف صراحت کرتے ہیں کہ ”عزم شوریٰ سے متضاد نہیں ہے۔ اس آیت کی یہ تفسیر نہیں کی جاسکتی کہ مسلم جماعت کے فیصلہ سے صدر ریاست آزاد ہو گیا، یہاں تو اس امر کی تاکید ہے کہ جب مسلمانوں نے ایک متعین پالیسی پر رضامندی ظاہر کر دی تو اسے نافذ کرنے میں تردد نہ ہونا چاہئے۔“ (ابوزید، الشوریٰ: اساس تنظیم المجتمع الاسلامی مجلہ اشباب، بیروت، ستمبر ۱۹۶۸ء، ص ۵)۔

اس لئے امام رازی کہتے ہیں کہ آیت کا منشا یہ ہے کہ توکل کا مطلب یہ نہیں ہے کہ تمام تدابیر ری جائیں جیسا کہ جاہلوں کا نقطہ نظر ہے ورنہ مشورہ کا حکم توکل کے حکم سے متضاد ہوگا۔ توکل کا مفہوم یہ ہے کہ انسان ظاہری اسباب کو پیش نظر رکھے لیکن ان پر فخر نہ کرے بلکہ حق و صداقت پر قائم رہے (الرازی، مفتاح الغیب، مجلد ۹، ج ۹، ص ۶۸ تا ۶۷)۔

تفسیر الخازن سے اس آیت کی تشریح میں لکھا ہے کہ ”جب مشورہ پر دل مطمئن ہو جائے اور مشورہ کی تنفیذ کا پختہ ارادہ کر لو تو اللہ پر توکل کرو، یعنی تمام معاملات میں اس سے مدد اور توفیق طلب کرو۔ مقصد یہ ہے کہ تمام امور میں بھروسہ بس اللہ پر ہو اور مشاورت توکل کے منافی نہیں ہے“ (ابن خلدون، تفسیر الخازن، مجلد ۹، ج ۹، ص ۶۹، بیوپالی صدیق حسن، فتح البیان فی مقاصد الرحمن، ص ۱۳، ج ۲، ص ۱۳)۔

ان تشریحات کے بعد واضح ہو جاتا ہے کہ عزم کا لفظ شورئ کے فیصلوں کو ماننے کی راہ میں حائل نہیں ہے، اس لئے یہ استدلال بھی کمزور ہو جاتا ہے۔

آیت مذکورہ سے استدلال پر دوسرا سوال یہ اٹھتا ہے کہ طبری، قرطبی اور صاحب کشاف نے اپنی اپنی تفاسیر میں جو نصوص نقل کئے ہیں ان کا شورئ کے موضوع سے کوئی تعلق نہیں ہے، کیونکہ یہ تمام نصوص ایسے موضوع سے بحث کرتے ہیں جن میں وحی نازل ہو چکی تھی اور جس چیز کے بارے میں اللہ کی طرف سے وحی آجائے وہ شورئ کے دائرہ سے باہر ہو جاتی ہے۔ مجلس شورئ میں صرف وہ امور زیر بحث ہوں گے جن کے بارے میں قرآن و سنت سے کوئی واضح ہدایت نہیں ملتی۔

دوسری قسم کی نصوص وہ ہیں جو توکل خداوندی سے متعلق ہیں اور جیسا کہ ہم دیکھ چکے ہیں کہ توکل مشاورت اور ظاہری اسباب کی فراہمی کے منافی نہیں ہے اور یہ کہ مشورہ کے بعد جو فیصلہ ہو اس پر اعتماد اور فخر کرنا صحیح نہیں ہے بلکہ اسے نافذ کرنے کی کوشش کی جائے اور توکل اللہ پر ہو۔

صدر ریاست یا امیر کو شورئ کے فیصلوں سے آزاد کرنے والے قرآن کے علاوہ سنت نبوی سے بھی استشہاد کرتے ہیں اور یہ ثابت کرتے ہیں کہ امیر کو اختیار ہے کہ شورئ کے فیصلہ کو مانے یا اپنی رائے پر عمل کرے۔ حضور اکرم نے حضرات ابوبکر و عمر رضی اللہ عنہما سے فرمایا تھا کہ اگر کسی

مشورہ میں تم دونوں کا اتفاق ہو جائے تو میں اس کی مخالفت نہیں کروں گا (متولی عبدالحمید، مبدأ الشوریٰ فی الاسلام، عالم الکتب، مصر، ۱۹۷۲ء، ص ۱۵۔ یہ حدیث مصنف نے تفسیر ابن کثیر ج ۱، ص ۴۲ سے نقل کیا ہے)۔

اس حدیث کا مفہوم یہ لیا جاتا ہے کہ رسول اکرم نے شیخین کی رائے کو ترجیح دی اور ان دونوں کے فیصلہ کو تسلیم کیا، چاہے اکثریت صحابہ کی رائے کچھ اور رہی ہو۔ حدیث کا مقصد یہ معلوم ہوتا ہے کہ صحابہ کی اکثریت کے علی الرغم ابو بکر و عمرؓ کی آراء کو حضور نے زیادہ اہمیت دینے پر زور دیا۔ اس مفہوم کی تائید اس روایت سے بھی ہوتی ہے جس میں حضرت ابن عباسؓ سے منقول ہے کہ: ”شاو درہم فی الامر“ حضرت ابو بکر و عمرؓ سے مشورہ کرنے کے سلسلہ میں نازل ہوئی تھی (ایضاً، جاہل الدین عبدالرحمن بن ابی بکر، الدر المنثور فی التفسیر کے حاشیہ پر ابن عباسؓ کی تفسیر موجود ہے۔ ج ۲، ص ۹۰)۔

لیکن مندرجہ بالا حدیث پر چار پہلوؤں سے سوالات اٹھتے ہیں اور حدیث سے مندرجہ بالا استدلال درست قرار نہیں پاتا۔

پہلا اعتراض یہ ہے کہ یہ حدیث ضعیف ہے۔ اس کے راویوں میں شہر بن حوشب، عبدالرحمن بن غنم اور عبدالحمید بن بہرام کا نام آتا ہے۔ ان میں سے شہر بن حوشب کو ضعیف کہنے والے محدثین کی تعداد زیادہ ہے (ابن حجر، شہاب الدین ابوالفضل العسقلانی، تہذیب الحدیث، دار صادر، بیروت، ج ۳، ص ۳۶۹، لائلہانی، محمد ناصر الدین، سلسلۃ الاحادیث الضعیفہ والموضوعہ واثرہا السیئ فی الامۃ، منشورات المکتب الاسلامی، دمشق جلد ۳، ص ۵۱)۔

اور عبدالرحمن بن غنم کی صحابیت مختلف فیدہ ہے (ابن حجر، تہذیب الحدیث، مجلہ بالا، جلد ۶، ص ۲۵)۔ اور آخر الذکر ضعیف ہیں (دیکھئے ابن حزم ابوجعفر بن احمد بن سعید، الاحکام فی اصول الاحکام، مکتبۃ الجمهوریہ العربیہ، مصر، ۱۹۷۰ء، ص ۷۷، ابن حزم کا تبصرہ ہے کہ اس حدیث میں تین بنیادی کزوریاں ہیں: (۱) یہ حدیث مرسل ہے، (۲) عبدالحمید بن بہرام ضعیف ہیں، (۳) شہر بن حوشب متروک ہیں)۔ تعجب ہے کہ اس کے باوجود محقق احمد شا کرنے عمدۃ التفسیر میں اسے کیسے صحیح الاسناد قرار دے دیا ہے)۔

دوسرا سوال یہ اٹھتا ہے کہ اگر حدیث کو صحیح مان بھی لیا جائے تو اس سے یہ کہاں ثابت ہوتا ہے

کہ نبی صلی اللہ علیہ وسلم شیخین ہی کی رائے کو مانتے گرچہ صحابہ کی اکثریت اس کے خلاف ہوتی؟ حدیث سے تو بس یہ معلوم ہوتا ہے کہ جس معاملہ میں ابو بکرؓ و عمرؓ کا اتفاق ہو جائے اسے آپ تسلیم کر لیں گے اور اس کی مخالفت نہیں کریں گے۔ ایسا کیوں نہیں ہو سکتا کہ ان دونوں بزرگ صحابہ کا اتفاق تمام صحابہ یا ان کی اکثریت کے اتفاق پر منتج ہو اور اس صورت میں اختلاف کا مسئلہ ہی نہ اٹھے اور اگر صحابہ کی اکثریت ان کی رائے کے خلاف ہو تو آپ ان دونوں کی رائے کو تسلیم نہ کریں، کیونکہ حدیث میں حضرات شیخین کا صحابہ کرام کی اکثریت سے کوئی موازنہ نہیں کیا گیا ہے۔

تیسرا سوال یہ قائم ہوتا ہے کہ تھوڑی دیر کے لئے حدیث کو صحیح مان لیں اور اس مفہوم کو بھی برحق تسلیم کر لیں جو یہ لوگ اس حدیث کا بیان کرتے ہیں تو اس حدیث کا مطلب یہ کیسے نکل سکتا ہے کہ ابو بکرؓ و عمرؓ سے اتفاق کرنے اور صحابہ کی اکثریت سے اختلاف کرنے کے بعد حضرات شیخین کی رائے آپ نافذ بھی کرتے؟ کیونکہ حدیث کے الفاظ ہیں کہ ”میں تمہاری مخالفت نہیں کروں گا۔“ آپ نے یہ نہیں فرمایا کہ ”تم دونوں کی رائے کے مطابق عمل کروں گا۔“ (اسی لئے علامہ آلوسی نے لکھا ہے کہ رسول اکرم کا یہ ارشاد دراصل شیخین کی قدر و منزلت کے اظہار کے لئے تھا اور اس بات کی طرف اشارہ تھا کہ جس معاملہ میں ابو بکرؓ و عمرؓ کے درمیان اتفاق ہو جائے وہ منشاء خداوندی کے موافق ہوگا۔ دیکھئے آلوسی، ابوالفضل شہاب الدین محمود، روح المعانی فی تفسیر القرآن العظیم والسبع المثانی، دار احیاء التراث العربی، بیروت، ج ۲، ص ۱۰۷)۔

اس سے حدیث کا مفہوم بس اتنا نکلتا ہے کہ رسول اکرم ﷺ ان دونوں کی رائے سے اتفاق کر لیں بلکہ صحیفہ کا معاملہ اس حدیث میں واضح نہیں ہے۔

حدیث کے مفہوم پر ایک اور پہلو سے گفتگو ہو سکتی ہے کہ اگر یہ مان لیا جائے کہ رسول اکرم صلی اللہ علیہ وسلم نے ان دونوں کی رائے کو نافذ بھی کیا تو یہ تسلیم کرنا ضروری نہیں ہے کہ شیخین کی رائے کی صحابہ کرام مخالفت کریں، ان دونوں بزرگ صحابہ کی رائے دراصل پورے اسلامی معاشرے کی نمائندگی کرتی تھی، یہ صحابہ کی اکثریت کے ترجمان بن کر اٹھتے تھے۔ حضرت ابو بکرؓ کی

نرمی، رواداری اور عفو و درگزر کی پالیسی مشہور تھی جبکہ حضرت عمرؓ کی شدت، غیرت اور بے چلک رویہ تمام صحابہ میں معروف تھا۔ اگر کسی مسئلہ میں ان دونوں کا اتفاق ہو جاتا تو اس کا مطلب ہوتا کہ وہ درمیانی حل نکل آیا ہے جس پر صحابہ کی اکثریت کو اطمینان ہوتا تھا۔ اس طرح رسول اکرم ﷺ کے قول مبارک کا منشا یہ تھا کہ جس مسئلہ پر شیخین کا اتفاق ہو جائے اور شیخین کے اتفاق کا مطلب صحابہ کی اکثریت کا اتفاق تھا، اسے نافذ کرنے میں دیر نہ کروں گا، کیونکہ اکثریت کی تائید اسے حاصل ہوگی اور نرمی و شدت کے درمیان وہ معتدل راہ ہوگی۔

حضرت ابن عباسؓ کی تفسیر میں ”شاوہم فی الامر“ سے جو حضرات ابو بکرؓ و عمرؓ مراد لئے گئے ہیں تو یہ روایت دو طریقوں سے مروی ہے:

ایک طریق میں الحاکمؒ نے روایت کی ہے اور اسے صحیح قرار دیا ہے (الحاکم، المستدرک والتلخیص للحافظ الذہبی، مکتبۃ المطبوعات الاسلامیہ، حلب، ج ۳، ص ۷۰)۔

اور بیہقیؒ نے بھی اس روایت کو اپنے سنن میں جگہ دی ہے (البیہقی، احمد بن حسین بن علی، السنن الکبریٰ، دائرۃ المعارف العثمانیہ، حیدرآباد، ۱۳۵۲ھ ج ۱۰، ص ۱۰۹)۔

دوسرے طریق میں یہ روایت صحیح نہیں ہے (الیوطی، الدار السنوہ بحولہ بالا، ج ۲، ص ۹۰)۔ اس طریق میں الکلبیؒ نے بواسطہ ابوصالحؒ بواسطہ ابن عباسؓ روایت کی ہے۔ اور ان

راویوں کے بارے میں محدثین نے کلام کیا ہے (الالبانی، سلسلۃ الاحادیث الضعیفہ بحولہ بالا، ۱۲/۲)۔

اگر یہ مان لیا جائے کہ دونوں طریقوں سے یہ حدیث صحیح ہے اور مشورہ سے حضرات ابو بکرؓ و عمرؓ ہی مراد ہیں تو یہ محض حضرت ابن عباسؓ کی رائے ہے اور اس سے یہ لازم نہیں آتا کہ آپ دوسرے صحابہ کرام سے مشورہ نہ کریں، اسی لئے علامہ آلوسی نے لکھا ہے کہ ابو بکرؓ و عمرؓ اگر مراد ہیں تو وہ اس کے زیادہ مستحق تھے، لیکن ان دونوں کے اندر مشاورت کو محدود کر دینا صحیح نہیں ہے (الآلوسی، روح المعانی، حوالہ مذکور، ج ۴، ص ۱۰۷)۔

امام رازی نے اس پر یہ اشکال قائم کیا ہے کہ آیت میں جن لوگوں سے مشورہ کرنے کا حکم

دیا گیا ہے، وہی صحابہ کرام ہیں جنہیں معاف کرنے اور درگزر کرنے کا بھی حکم دیا گیا ہے، مان لیجئے کہ حضرت عمرؓ ان میں شامل تھے تو حضرت ابو بکرؓ قطعی طور سے ان میں شامل نہ تھے، کیونکہ شکست خوردہ وہ افراد سے ان کا کوئی تعلق نہ تھا، پھر آپؐ کو آیت کے مفہوم میں کیسے داخل کیا جاسکتا ہے (الرازی، مفتاح الغیب، حوالہ مذکور، ج ۹، ص ۶۷)۔

امیر کو شوریٰ فیصلوں کا پابند نہ قرار دینے والے محققین سیرت نبوی کے بعض واقعات سے بھی استدلال کرتے ہیں جن میں سرفہرست صلح حدیبیہ اور جنگ بدر کے قیدیوں کے واقعات ہیں۔ صلح حدیبیہ کا واقعہ باب اول میں تفصیل سے گزر چکا ہے، اس اہم تاریخی واقعہ کے متعلق محققین لکھتے ہیں کہ رسول اللہ ﷺ نے مختلف مواقع پر اکثریت بلکہ تمام صحابہ کی رائے کے علی الرغم اپنا فیصلہ نافذ فرمایا مثال کے طور پر معاہدہ کی تحریر تیار کرتے وقت مسلمانوں نے کہا ہم تو بسم اللہ الرحمن الرحیم کے سوا کوئی عبارت نہ لکھیں گے، لیکن رسول اکرم ﷺ کا قول فیصل تھا کہ باسمک اللہم لکھا جائے اور اسی پر عمل ہوا۔

حضرت ابو جندلؓ کی آمد پر مسلمانوں نے اعتراض کیا کہ ایک شخص مسلمان ہو کر آیا ہے اسے مشرکوں کے حوالہ کیوں کر کیا جاسکتا ہے؟ لیکن اللہ کے رسول نے مشرکین کی بات مان لی۔ آپؐ نے مسلمانوں کو قربانی کرنے کا حکم دیا، لیکن کسی نے آپ کی بات نہ سنی۔ ان شرائط کو آپؐ نے تسلیم کر لیا جن پر مسلمان برافروختہ تھے۔

ان واقعات سے معلوم ہوتا ہے کہ قائد اپنا حق استعمال کر سکتا ہے خواہ تمام مسلمان ایک طرف ہوں، یہ واقعات شوریٰ کے فیصلوں کے اختیاری ہونے پر دلیل قطعی ہیں، کیونکہ رسول مقبول کا عمل ہی قانون ہے۔

ان محققین کا کہنا ہے کہ صلح حدیبیہ کے واقعات کو وحی الہی میں شامل نہیں کیا جاسکتا، کیونکہ سورہ فتح تو حدیبیہ سے واپسی میں نازل ہوئی ہے، اگر رسول اکرم کے اقدامات وحی الہی کی روشنی میں ہوتے تو کوئی مسلمان ان کی مخالفت کی جرأت نہ کرتا، کیونکہ جو شخص جانتے بوجھتے وحی کی

مخالفت کرے وہ کافر ہو جاتا ہے اور صحابہ کرام سے وحی الہی کی مخالفت کی توقع ہم کس طرح کر سکتے ہیں جبکہ خود قرآن ان کے سمع و طاعت کی تعریف کرتا ہے (قرآن کریم، سورہ نور: ۵۱)۔

اگر کوئی یہ کہتا ہے کہ رسول کا یہ فیصلہ وحی غیر مقلو تھا (اس لئے کہ فرمان الہی ہے کہ رسول اپنے جی سے کچھ نہیں کہتا، وہ وحی الہی کی روشنی میں کلام کرتا ہے، قرآن کریم، سورہ انجم: ۳۰۳) تو ہمارا جواب یہ ہو گا کہ اس سے ہماری بات مزید واضح ہو جاتی ہے کیونکہ اس صورت میں اکثریت کی مخالفت اور شورائی کے فیصلوں کی پابندی نہ کرنے کا ثبوت وحی الہی سے مل جاتا ہے (ہویدی، حسن، الشوری فی الاسلام، حوالہ مذکور، ص ۱۲۶۱۰)۔

صلح حدیبیہ کے سلسلہ میں مختلف قسم کے سوالات پیدا ہوتے ہیں:

پہلا سوال یہ ہے کہ اس واقعہ میں متعدد ایسے صریح اشارے موجود ہیں جن سے معلوم ہوتا ہے کہ یہ سارے اقدامات وحی الہی کی روشنی میں اختیار کئے گئے، یہ بات طے ہے کہ وحی الہی سے متعین ہونے والے واقعات شورائی کے دائرہ میں نہیں آتے۔

صحیح بخاری سے پورا واقعہ پڑھئے، مکہ پہنچنے سے پہلے رسول اللہ ﷺ کی اونٹنی ایک جگہ بیٹھ گئی تو رسول اللہ نے فرمایا اس اونٹنی کو اس ذات نے روک دیا ہے جس نے ہاتھیوں کو مکہ پہنچنے سے روک دیا تھا (القطرانی، شہاب الدین احمد بن محمد، ارشاد الساری بشرح صحیح البخاری، جلد ۴، باب الشروط)۔

ان سے زیادہ وضاحت اس واقعہ سے ہوتی ہے کہ جب صلح پر حضرت عمرؓ نے اعتراض کیا تو آپ نے فرمایا: ”میں اللہ کا بندہ اور اس کا رسول ہوں میں اس کے حکم کی خلاف ورزی نہیں کر سکتا اور وہ مجھے ضائع نہ کرے گا۔“ اس سے زیادہ صراحت اور کیا ہو سکتی ہے کہ صلح حدیبیہ وحی الہی کی روشنی میں انجام پائی، اگر وحی کا معاملہ نہ ہوتا تو حضرت عمرؓ کے جواب میں آپ کا ارشاد ہوتا کہ عمر تم اپنی رائے کو قابل ترجیح سمجھ رہے ہو، لیکن اگر تمہارے دل میں ایمان ہے تو میرے فیصلہ کے سامنے سر تسلیم خم کر دو لیکن بخاری کے الفاظ ہیں، ”میں اللہ کا رسول ہوں۔ میں اس کی نافرمانی نہیں کر سکتا وہ میری مدد کرے گا۔“ (ابن کثیر، ابوالفداء اسماعیل، البدایہ والنہایہ، مکتبۃ المعارف، بیروت، ۱۹۶۶ء جلد

۴، ص ۱۶۳، ابن ہشام، ابو محمد عبدالملک، السيرة النبوية مع شرحها للسيبلي مصطفیٰ البالی الخلی، مصر ۱۹۳۳ء، جلد ۲، ص ۲۳)، اور جس مسئلہ میں وحی موجود ہو اسے شوریٰ میں بحث و مباحثہ کے لئے پیش نہیں کیا جاسکتا (عبدالرحمن عبدالخالق، الشوریٰ فی عمل نظام الحکم الاسلامی، حوالہ مذکور، ص ۱۲۲، العوا، محمد اسلم فی النظام السياسي للدولة الاسلامیة، حوالہ مذکور، ص ۱۱۳، ابو عزة، عبد اللہ الشوریٰ أم الاستبداء، حوالہ مذکور، ص ۲۳)۔

امام قسطلانی نے اس روایت کی تشریح میں لکھا ہے کہ اس سے حضرت عمرؓ کو جو قلیق ہو گیا تھا اس پر انہیں تنبیہ کی گئی اور واضح ہو گیا کہ رسول اکرم ﷺ نے یہ اقدام اسی ذات کے حکم پر کیا تھا جس نے ناقہ کو روک دیا تھا (قسطلانی، حوالہ مذکور)۔

حضرت عمرؓ اور دیگر صحابہؓ نے اس صلح پر جو اعتراضات کئے تھے ان میں متعدد اختلافات ہو سکتے ہیں:

مدینہ سے نکلنے وقت غدیر الا شطاط میں رسول اللہ ﷺ نے صحابہ کرام سے مشورہ کیا تھا، اس لئے کہ اس وقت تک وحی نہ آئی تھی، کیونکہ اللہ کے رسول نے جنگ سے متعلق تجاویز مانگی تھیں، لیکن صحابہ ہی نے مشورہ دیا تھا کہ صلح کو ترجیح دی جائے اور جنگ کو اس وقت تک ٹالا جائے جب تک کہ وہ بالفعل خانہ کعبہ سے نہ روکے جائیں، لیکن اس کے بعد حالات یکسر بدل گئے اور نبی صلی اللہ علیہ وسلم اپنی سواری پر تشریف رکھتے تھے قافلہ آگے بڑھنے لگا لیکن ناقہ رسول نے آگے بڑھنے سے انکار کر دیا۔ لوگوں نے کہا: قصواء اڑ گئی ہے۔ آپؐ نے فرمایا: ”قصواء اڑی نہیں ہے اور نہ اس کی یہ عادت ہے لیکن اسے اس ہستی نے روک دیا ہے جس نے ہاتھیوں کو روک دیا تھا۔ اس ذات کی قسم جس کے قبضے میں میری جان ہے یہ لوگ کسی بھی ایسے معاملے کا مطالبہ کریں گے جس میں اللہ کی حرمتوں کی تعظیم کر رہے ہوں تو میں اسے ضرور تسلیم کروں گا۔“ اس کے بعد آپؐ نے اونٹنی کو ڈانٹا تو وہ اچھل کر کھڑی ہو گئی۔

یہاں سے صورت حال تبدیل ہو گئی اور معاملہ اب رائے عامہ اور شوریٰ کی حدود سے نکل گیا اور رسول اللہ صلی اللہ علیہ وسلم وحی الہی سے ہدایات اخذ کرنے لگے چاہے اس کی زبردستی اللہ کے

ابتدائی ارادوں پر پڑے چاہے اصحاب کرام کے اجتماعی مشوروں اور فیصلوں پر، اب تو اللہ کا حکم سب پر حاوی ہو گیا۔ ہو سکتا ہے کہ بعض صحابہ نے اس حقیقت کا ادراک نہ کیا ہو اور انہیں یہ پتہ نہ چل سکا ہو کہ اب وحی الہی آچکی ہے اور معاملہ شوری کے دائرہ کار سے نکل چکا ہے اور اس وجہ سے انہیں اشکال ہوا ہو جبکہ رسول اللہ ﷺ نے کسی حکمت کے پیش نظر اس کی صراحت نہیں کی تھی (الغزالی، محمد، الاسلام واستبداد سیاسی، دارالکتب الحدیث، مصر ۱۹۶۱ء، ص ۵۲-۵۳)۔

صحابہ کے اعتراضات کے سلسلہ میں دوسرا احتمال ہو سکتا ہے کہ صحابہ کو معلوم رہا ہو کہ اس سلسلہ میں وحی آچکی ہے، لیکن مدینہ سے نکلنے وقت انہیں شکست کے بارے میں شبہ تک نہ تھا، کیونکہ نبی صلی اللہ علیہ وسلم کے خواب کی صداقت پر وہ شک نہ کر سکتے تھے، لیکن انہیں راستے میں جن اتفاقی حادثات سے دوچار ہونا پڑا اور لب بام پہنچ کر ناکامی و نامرادی ان کے حصہ میں آئی جو ان کے وہم و گمان میں بھی نہ تھی تو نفسیاتی طور پر انہیں اس کا شدید صدمہ ہوا اور ایک لمبی مدت تک ان پر غفلت اور مایوسی کی حالت طاری رہی، یہاں تک کہ قربانی کے متعلق نبی کا حکم بھی ان کے لئے قابل توجہ نہ رہا لیکن فوراً ہی انہیں ہوش آیا، افسوس اور نفسیاتی وبا و ختم ہوا اور پھر حکم نبوی کی تعمیل کرنے لگے۔ اس طرح کے نفسیاتی حالات ہر انسان پر طاری ہو سکتے ہیں، کیونکہ انبیاء و رسل کے علاوہ کوئی معصوم نہیں ہے اور اس سے کوئی آدمی خارج الایمان نہیں ہو جاتا کیونکہ یہ قدرت اور قابو سے باہر کی چیز ہے (مظہر جلال، محمد رسول اللہ - شیرت و اثرہ فی الحضارۃ، مکتبۃ الخانجی، مصر ۱۹۷۰ء، ص ۲۸۵)۔

صلح حدیبیہ کے بعد دوسرا واقعہ ان محققین کے نزدیک جنگ بدر کے قیدیوں سے متعلق ہے: کیونکہ رسول اللہ ﷺ نے صحابہ کی رائے تسلیم کرنے کے بجائے اپنی رائے پر عمل کیا تھا اور تنہا حضرت ابو بکرؓ آپ کے ہم آواز تھے (متولی، عبدالحمید، مبداء الشوری فی الاسلام حوالہ مذکور، ص ۱۶۳)۔

مصنف مزید لکھتے ہیں کہ یہ صحیح ہے کہ رسول اللہ نے دوسروں کی رائے تسلیم نہیں کی تو اس پر آیات عتاب نازل ہوئیں، لیکن یہ عتاب اس وجہ سے نہیں نازل ہوا تھا کہ آپ نے اکثریت کی رائے تسلیم نہیں کی تھی بلکہ اس کی وجہ یہ تھی کہ اکثریت کی رائے ہی درست اور موزوں تھی۔ یہاں

مصنف نے شیخ محمود شلتوت کی کتاب ”الاسلام عقیدۃ وشریعت“ کا حوالہ دیا ہے لیکن شیخ مذکور نے مصنف کے مخالف نقطہ نظر اپنایا ہے۔ وہ کہتے ہیں کہ ”بنی صلی اللہ علیہ وسلم پر عتاب والی آیات نازل ہوئیں کہ انہوں نے دوسروں کی رائے کیوں اختیار نہیں کی کیونکہ ان حالات میں وہی رائے زیادہ مناسب تھی (دارالشروق، ۱۹۶۸ء، ص ۴۶۰)۔

اس استدلال پر بھی مختلف پہلوؤں سے گرفت کی جاتی ہے۔

پہلی بات تو یہ ہے کہ رسول اللہ ﷺ نے اکثریت کی رائے کی خلاف ورزی نہیں کی تھی بلکہ اکثریت کی رائے کو نافذ کیا تھا، اکثر صحابہ کی یہی رائے تھی کہ فدیہ میں قیدیوں کو رہا کر دیا جائے (صحیح مسلم نے پورا واقعہ نقل کیا ہے صحیح مسلم بشرح النووی، دارالفکر بیروت ۱۹۷۲ء، ص ۷۶، ابوداؤد، السنن، ج ۷، ص ۳۵۳، ترمذی، تہذیب الاحوذی بشرح الترمذی، ج ۵، ص ۳۷۳-۳۷۴)۔ ابتداء میں اللہ کے رسول نے مشورہ طلب کیا۔ حضرت ابوبکرؓ اور عمرؓ نے اپنی اپنی رائے دے دی، لیکن دوسرے دن جب وحی نازل ہوئی اور رسول اللہ ﷺ اور حضرت ابوبکرؓ عتاب خداوندی کے اثر سے رونے لگے تو حضرت عمرؓ کے استفسار پر آپؐ نے فرمایا کہ ”میں اس وجہ سے رورہا ہوں کہ میں نے تمہارے ساتھیوں کا مشورہ قبول کر کے فدیہ پر قیدیوں کو رہا کر دیا تھا اور اللہ نے یہ آیت نازل فرمائی ہے: کسی نبی کے لئے زیبا نہیں ہے کہ اس کے پاس قیدی ہوں جب تک کہ وہ زمین میں دشمنوں کو اچھی طرح کچل نہ دے۔ تم لوگ دنیا کے فائدے چاہتے ہو حالانکہ اللہ کے پیش نظر آخرت ہے (القرآن کریم، سورہ الاتفاق: ۶۷)۔

اس سے معلوم ہوتا ہے کہ دوسرے متعدد صحابہ نے بھی ابوبکرؓ کی تائید کی تھی اور رسول اللہ ﷺ نے جو موقف اختیار کیا تھا اس پر صحابہ کے مشوروں کا بھی اثر تھا (ابوعزہ، عبد اللہ، الشوریٰ أم الاستبداد؟ حوالہ مذکور، ص ۱۳)۔

سید رشید رضا مصری نے صراحت سے لکھا ہے کہ رسول اللہ صلی اللہ علیہ وسلم کا فدیہ کے عوض قیدیوں کو رہا کرنے کا موقف جمہور صحابہ کی رائے کے مطابق تھا۔ یہ تنہا ابوبکرؓ کا فیصلہ نہ تھا۔

انہوں نے صحیح احادیث کے حوالہ سے یہ قطعی بات کہی ہے (رشید رضا، سید محمد، تفسیر القرآن الکریم) (تفسیر المنار) مکتبۃ القاہرہ، مصر ۱۹۶۰ء، ج ۱، ص ۹۹)۔

اس طرح تفسیر طبری میں ایسی روایت داخراً موجود ہیں جن سے اس بات کی تائید ہوتی ہے کہ اکثریت فدیہ کے حق میں تھی (دیکھئے تفصیل کے لئے، تفسیر طبری، حوالہ مذکور، ج ۷، ص ۷۵، ۷۶، ۷۷)۔

اگر کوئی یہ اعتراض کرے کہ اگر رسول اللہ نے اکثریت کی رائے کے مطابق فدیہ قبول کیا تھا تو آیات الہی نے آپ پر عتاب کیوں کیا، اس لئے کہ اجتہادی مسئلہ میں صحیح موقف کا تعین نہیں کیا جاسکتا، اقلیت کے ساتھ بھی صحیح رائے ہو سکتی ہے اور اکثریت کے ساتھ بھی، البتہ اکثریت کسی رائے کو ترجیح دیتی ہے تو اس صورت میں اکثریت کی رائے مان کر آپ نے کوئی غلطی نہیں کی تھی جس پر آپ کی تہدید کی جاتی؟ تو اس کا جواب یہ ہے کہ عتاب کی وجہ یہ نہ تھی کہ رسول اللہ نے اکثریت کے فیصلہ کے مطابق فدیہ قبول کر لیا تھا، کیونکہ فدیہ کے عوض جنگی قیدیوں کی رہائی اور مال غنیمت کا جواز آخر تک شریعت اسلامی میں باقی رہا، عتاب کی وجہ دراصل ان لوگوں کی مذمت کرنا تھی جو آخرت کے عوض متاع دنیا کو ترجیح دیں (سقلانی ابن حجر، شہاب الدین ابوالفضل، فتح الباری بشرح البخاری، مطبہ البابلی الکلی، مصر ۱۹۵۹ء، ج ۸، ص ۳۲۶)۔

اور رسول اللہ اور حضرت ابوبکرؓ کے رونے کی وجہ آپ حضرات کا خوف و خشیت، انابت و تقویٰ تھی اور یہ کہ صحابہ کرام متاع دنیا کے خرف ریزوں پر سمجھ نہ جائیں اور آخرت کو فراموش نہ کر بیٹھیں ویسے بھی مومن قرآن کی آیات سن کر انعامات الہیہ کا ادراک کر کے رو پڑتا ہے (الانصاری، عبد الحمید اسماعیل، الشوری و اثر حثانی المدیوثرطیعیہ (دراستہ مقارنہ) المکتبۃ الفکریہ، بیروت ۱۹۸۰ء، ص ۱۴۱)۔

اور اگر یہ تسلیم کر لیا جائے کہ رسول اللہ نے اکثریت کی رائے تسلیم نہیں کی تھی، اس لئے آپ پر عتاب نازل ہوا تو اس سے اکثریت کی رائے کے برحق اور زیادہ قرین مصلحت ہونے کا ثبوت ملتا ہے اور شوریٰ کے فیصلوں کی پابندی امیر پر لازم ٹھہرتی ہے (مصلحت محمود، الاسلام عقیدۃ

دثریہ، حوالہ مذکور، ص ۳۶۰)۔ اس لئے دونوں صورتوں میں جنگ بدر کے قیدیوں کا واقعہ سے استدلال کرنا درست نہیں ہے بلکہ یہ واقعہ شوریٰ کے لازم ہونے کے حق میں جاتا ہے۔

ان محققین کے نزدیک خلفاء راشدین نے بھی متعدد مواقع پر اکثریت کی رائے کو نظر انداز کیا، مثال کے طور پر جیش اسامہؓ کے مسئلہ میں حضرت ابوبکرؓ نے کسی صحابی رسول کی بات نہ سنی اور صحابہ کے اختلاف کے باوجود اسامہؓ بن زیدؓ ہی کو کمانڈر باقی رکھا۔ ڈاکٹر حسن ہویدی کہتے ہیں کہ تاریخ اسلام کا یہ واقعہ پوری وضاحت، صراحت اور تاکید کے ساتھ یہ ثابت کرتا ہے کہ شوریٰ کے فیصلوں کا امیر پابند نہیں ہے اور اپنی درست رائے اور صحیح موقف پر آخر وقت تک قائم رہ سکتا اور اسے نافذ کر سکتا ہے (ہویدی، حسن، الشوریٰ فی الاسلام، حوالہ مذکور، ص ۱۸)۔

امیر کو شوریٰ کے فیصلوں کا پابند نہ بنانے والے اس واقعہ کو ضرور نقل کرتے ہیں اور اسے اس کے صحیح پس منظر میں سمجھنے کے بجائے سرسری طور پر اس کا حوالہ دے کر نکل جاتے ہیں۔

استاذ محمود باطلی اس واقعہ پر ایک اعتراض قائم کرتے ہیں اور خود ہی اس کا جواب دیتے ہیں۔ وہ لکھتے ہیں کہ اگر کوئی اس سلسلہ میں یہ کہتا ہے کہ رسول اللہ کے حکم کی تنفیذ میں حضرت ابوبکرؓ نے یہ اقدام کیا تھا اور وفات نبوی سے جو اقدام رک گیا تھا اسے آپ نے فوراً نافذ کیا، تو اس کا جواب یہ ہے کہ ممکن ہے کہ یہ بات صحیح ہو لیکن حضرت ابوبکرؓ نے جس لمحہ رسول اللہ کی وصیت پوری کرنے پر زور دیا تھا اور جیش اسامہؓ کی حالت میں روانہ کرنے پر اصرار کیا تھا وہ اکثریت کی رائے کے خلاف ہی تھا، کبار صحابہ اس کے لئے آمادہ نہ تھے، ابتدا میں جیش اسامہؓ کی ردائیگی پر انہوں نے اختلاف کیا تھا پھر حضرت اسامہؓ کے کمانڈر بنائے جانے کے خلاف اپنی بے چینی کا اظہار کیا تھا۔ حضرت ابوبکرؓ کا یہ اقدام صراحت کرتا ہے کہ امیر کو اپنی رائے پر چلنے کا حق ہے (باطلی، محمود، الشوریٰ فی الاسلام، حوالہ مذکور، ص ۱۸)۔

جیش اسامہؓ کا یہ واقعہ استدلال کے لئے موزوں نہیں ہے، کیونکہ یہاں حضرت ابوبکرؓ نے تو بس وصیت نبوی کی تنفیذ کی تھی، رسول اللہ ہی نے اپنی حیات میں یہ فوج تیار کی تھی اور آپ ہی

یہی کی وجہ سے مدینہ کے باہر فوج نے پڑاؤ ڈال دیا تھا۔ ابو بکرؓ نے بس اتنا کیا کہ رسول اللہ نے اپنی وفات سے قبل جو لشکر تیار کر دیا تھا اسے محاذ پر روانہ کر دیا (العوا، محمد سلیم، فی النظام السیاسی للردانہ الاملائیہ، حوالہ مذکور، ص ۹۷ تا ۱۰۰)۔ اس لئے یہ کہنا کہ حضرت ابو بکرؓ نے اپنی رائے پر اصرار کیا تھا اور صحابہ کے فیصلوں کے خلاف عمل کیا تھا، غلط ہے۔ یہ صحیح ہے کہ آپ نے صحابہ کے اعتراضات کا شہرت سے مقابلہ کیا تھا لیکن انہیں شوریٰ کے لئے بلایا اور جمع کیا (ابن عساکر، تاریخ دمشق، ج ۱، ص ۴۳۳ تا ۴۳۴) اور صراحت کی کہ وہ لوگ گمراہی پر مجتمع نہیں ہوں گے۔ وہاں آپ نے وصیت نبوی کی تعمیل پر زور دیا اور رسول کے حکم کی مخالفت کو جائز نہ قرار دینے پر اصرار کیا چنانچہ جلد ہی صحابہ کو بات سمجھ میں آ گئی۔ انہوں نے آپ کے موقف پر..... عمل کیا اور تب لشکر روانہ ہوا۔ محققین کو یہ غلط فہمی ہو گئی کہ شوریٰ اور بحث و مباحثہ میں تضاد ہے حالانکہ اس کے بغیر صحیح رائے نکھر کر سامنے نہیں آتی (ابوعزہ، عبداللہ، الشوریٰ أم الاستبداد، حوالہ مذکور، ص ۲۴) مجلس شوریٰ میں کسی بھی مسئلہ پر اختلاف ہو سکتا ہے، اصرار اور تاکید دفاع اور جواب دفاع کی نوبت بھی آ سکتی ہے جب تک کہ حق واضح نہ ہو جائے اور اکثریت کسی فیصلہ تک نہیں پہنچ جاتی۔

خلفائے راشدین کے دور سے یہ محققین دوسری مثال مرتدین کے خلاف ابو بکرؓ کی جنگ کو پیش کرتے ہیں، جس میں حضرت ابو بکرؓ نے زکوٰۃ نہ دینے والوں کے خلاف سخت موقف اختیار کیا تھا اور صحابہ کی نرم پالیسی کو تسلیم کرنے سے انکار کر دیا تھا (ہویدی، حسن، الشوریٰ فی الاسلام، حوالہ مذکور، ص ۱۳ تا ۱۵)۔

جب آپ سے پوچھا گیا کہ کن لوگوں سے مل کر آپ جنگ کریں گے تو آپؓ نے فرمایا:

”میں تنہا جنگ کروں گا تا آنکہ میری گردن الگ ہو جائے۔“ (ابن العربی، ابو بکر، محمد بن عبداللہ، عوام من القواہم، تحقیق، محب الدین الخطیب، المطبقة السلفیة، مصر ۱۳۸۷ء، ص ۷۳)۔

اس استدلال پر بھی مختلف قسم کے سوالات اٹھتے ہیں:

وہ روایت جس میں آپؓ نے تنہا جنگ کرنے کی بات کہی ہے، بخاری و مسلم میں موجود نہیں

ہے، نہ امام احمد نے اس کی روایت کی ہے۔ صرف ابن العربی نے اس کی روایت کی ہے اور اس میں بھی سند کا پتہ نہیں ہے۔

یہ بات بھی عقل تسلیم نہیں کرتی کہ صحابہ سارے مخالف ہوں اور مرتدین سے جنگ کرنے پر آمادہ نہ ہوں اور حضرت ابو بکرؓ صحابہ کی مخالفت کر کے تنہا جنگ کے لئے نکل کھڑے ہوں (الانصاری، عبدالحمید اسماعیل، الثوری و اثرہانی الدیوبقرطیہ، حوالہ مذکور، ص ۱۳۹)۔

دوسری بات یہ ہے کہ یہاں کوئی اجتہادی مسئلہ درپیش نہ تھا بلکہ ایک صریح نص کی تفسیر کا معاملہ تھا۔ حضرت ابو بکرؓ نے اپنے حق میں وہ حدیث پیش کی تھی جس میں اللہ کے رسول نے فرمایا تھا کہ مجھے حکم دیا گیا ہے کہ میں لوگوں سے جنگ کرتا رہوں گا تا آنکہ وہ تسلیم کر لیں کہ اللہ کے سوا کوئی معبود نہیں اور محمد اللہ کے رسول ہیں، اگر وہ اس کلمہ کو مان لیں تو ان کے خون اور اموال مجھ سے محفوظ ہوں گے البتہ جو حق نکلتا ہو (ابن العربی، العواصم من القواصم، حوالہ مذکور، ص ۳۶، بحوالہ مسند احمد، ج ۱ نمبر ۶۷، ۱۱۷، ۱۲۳۹، کثیر، البدایہ والنہایہ، حوالہ مذکور، ج ۶، ص ۳۱۲)۔

حضرت ابو بکرؓ کا استدلال یہ تھا کہ زکوٰۃ ادا کرنا مال کا حق ہے اور واجب ہے، اس لئے زکوٰۃ کا انکار کرنے والے اپنی جان و مال کی حفاظت کیسے پاسکتے ہیں۔ آپ ایک واضح حکم نبوی کو نافذ کرنا چاہتے تھے، اس لئے وہ شورئہ کے دائرہ سے ماورا چیز تھی۔ وہ مسائل جو مفادات و مصالح اور اجتہاد سے تعلق رکھتے ہیں وہ شورئہ کا موضوع ہیں، لیکن زکوٰۃ کی ادائیگی تو فرض ہے اس کے سلسلہ میں شریعت کے واضح نصوص موجود ہیں (الانصاری، عبدالحمید اسماعیل، الثوری و اثرہانی الدیوبقرطیہ، حوالہ مذکور، ص ۱۳۹)۔

اگر کوئی یہ اعتراض کرتا ہے کہ نص قطعی موجود نہ تھی بلکہ حضرت ابو بکرؓ کی اپنی رائے تھی جسے اصرار اور تاکید سے وہ پیش کرتے رہے، اگر مذکورہ بالا حدیث کو نص قطعی مان لیا جائے تو یہی نص حضرت عمرؓ بھی اپنے حق میں پیش کر رہے تھے اور فریقین کا استدلال یہ تھا کہ یہ نص ان کی رائے کے مطابق و موافق ہے۔ جب نص میں دونوں نقاط نظر کی گنجائش تھی تو لامحالہ اجتہاد کی ضرورت تھی

اور شورئی کے ذریعہ فیصلہ ہونا تھا لیکن ایسا نہیں ہوا۔ حضرت ابو بکرؓ نے اپنی رائے کو برحق سمجھ کر اسے نافذ کیا (ہویدی، حسن، الشوریٰ فی الاسلام، حوالہ مذکور، ص ۱۶ تا ۱۷) تو اس کے جواب میں دو باتیں پیش کی جائیں گی۔

یہ کہنا صحیح نہیں ہے کہ نص قطعی موجود نہ تھی، بعض روایات سے معلوم ہوا کہ حضرت ابو بکرؓ نے یہ بھی فرمایا تھا کہ میں نے رسول اللہ کو فرماتے سنا ہے کہ مجھے لوگوں سے تین باتوں پر جنگ کرنے کا حکم دیا گیا ہے: وہ لا الہ الا اللہ کی گواہی دیں، نماز قائم کریں اور زکوٰۃ دیں۔ اس کی تائید بخاری و مسلم کی اس صحیح حدیث سے ہوتی ہے جس میں یہ الفاظ ہیں: ”مجھے حکم دیا گیا ہے کہ میں لوگوں سے جنگ کروں یہاں تک کہ وہ گواہی دیں کہ اللہ کے سوا کوئی معبود نہیں اور محمد اللہ کے رسول ہیں، نماز قائم کریں اور زکوٰۃ دیں، اگر وہ ایسا کریں گے تو اپنے خون اور اپنے مال مجھ سے محفوظ پائیں گے البتہ جو اس پر حق نکلتا ہے اور ان کا حساب اللہ کے ذمہ ہوگا۔“ (صحیح البخاری بشرح الکرمانی ج ۷ ص ۱۷۳، صحیح مسلم بشرح النووی، قاہرہ ۱۹۲۹ء، ج ۱ ص ۲۰۰، مسند امام احمد، تحقیق احمد محمد شاہ، احادیث نمبر ۱۷۷، ۱۷۸، ۱۷۹، ۱۸۰، ۱۸۱، ابن اثیر، الکامل ج ۲ ص ۱۳۳)۔

بجھلی حدیث میں جو اجمال تھا وہ یہاں تفصیل سے کھول دیا گیا ہے اور حدیث اس بات میں قطعی ثابت ہو گئی، اس کی تائید اس بات سے بھی ہوتی ہے کہ حضرت ابو بکرؓ نے صحابہ کرام کے سامنے واضح فرمایا کہ نماز اور زکوٰۃ میں کوئی فرق نہیں ہے اور زکوٰۃ کی جزواں بہن ہے، قرآن ان دونوں کا ساتھ ساتھ تذکرہ کرتا ہے۔ ان دلائل کے سامنے صحابہ کے سامنے سوائے سر تسلیم خم کرنے کے کوئی چارہ نہ تھا۔

صحابہ کے درمیان اس سلسلہ میں اختلاف اس لئے ہوا کہ ان کے نزدیک نص قطعی واضح نہ تھا یا انہیں اس کا پتہ نہ تھا، ہو سکتا ہے کہ وہ یہ حدیث بھول گئے ہوں اور حضرت ابو بکرؓ کے بدلانے پر انہیں یاد آ گئی ہو، یہ بھی گمان ہے کہ حدیث کے ابتدائی حصہ پر انہوں نے توجہ دی ہو اور آخری ٹکڑا ذہن میں نہ آیا ہو اور ایمان اور نماز پر توجہ دینے کے باوجود زکوٰۃ کی وہ اہمیت اوجھل

ہوگئی ہو جو حدیث میں موجود ہے اور انہوں نے خیال کیا ہو کہ آج زکوٰۃ کی ادائیگی میں تساہلی کر رہے ہیں کل وہ بھی ادا کر دیں گے، لیکن حضرت ابو بکرؓ نے معاملہ کی توضیح فرمادی کہ یہاں نماز اور زکوٰۃ میں کوئی فرق نہیں ہے اور ٹال منول کرنے والے کے خلاف جنگ کرنا واجب ہے، پھر آپ نے مستند احادیث صحابہ کو سنائیں تو وہ مان گئے۔ رسول اکرم ﷺ کی وفات کے بعد بھی اسی طرح کا معاملہ پیش آیا تھا لیکن خلیفہ اول نے قرآن کی آیت سنا کر (قرآن کریم، سورہ آل عمران، ۱۳۴) وفات رسول کی تصدیق اور عوام کی تسلی کر دی تھی، اس لئے ابتدا میں نص قطعی سامنے نہ آنے کی وجہ سے صحابہ کے درمیان اختلاف پیدا ہونا فطری تھا اور آخر میں حق کے سامنے ان کا سر جھکا دینا نص کو تسلیم کر لینے کی دلیل تھی، اس کی تائید حضرت عمرؓ کے اس قول سے بھی ہوتی ہے جو انہوں نے اس موقع پر ارشاد فرمایا تھا کہ ”عبداللہ نے ابو بکرؓ کا سینہ کھول دیا ہے، مجھے معلوم ہو گیا کہ آپ کی بات ہی سچ تھی“ ایک روایت کے الفاظ ہیں کہ ابوداؤد عطاوری کہتے ہیں کہ میں نے دیکھا کہ لوگ جمع ہیں اور عمرؓ ابو بکرؓ کا سر چوم رہے ہیں اور کہتے جا رہے ہیں: ”میں آپ پر قربان، اگر آپ نہ ہوتے تو ہم ہلاک ہو جاتے۔“ (اصلاحی، امین احسن، اسلامی ریاست، حوالہ مذکور، ص ۳۵-۳۶) یہ پورا بیان ابن قتیبہ کی الامتہ والہمہ سے لیا گیا ہے۔

اگر یہ مان لیا جائے کہ نص قطعی موجود نہ تھا اور صحابہ نے جس نص سے استدلال کیا تھا اس میں متعدد نکتہ ہائے نظر کی گنجائش تھی اور یہ کہ صحابہ نے ابو بکرؓ کی رائے مان لی تھی تو سوال پیدا ہوتا ہے کہ صحابہ نے اپنی رائے سے رجوع کر لیا اور ابو بکرؓ کی رائے سے اتفاق کیوں کیا؟ کیا بغیر دلیل اور اطمینان کے انہوں نے سر تسلیم خم کر دیا تھا؟ اگر غرض اطاعت امیر کے جذبہ سے انہوں نے اپنی رائے ترک کر دی تھی تو اس کا مطلب ہے کہ انہوں نے غلط کیا تھا، کیونکہ مرتدین کو وہ مسلمان سمجھ رہے تھے اور اس صورت میں معصیت میں اطاعت کی یعنی مسلمانوں سے جنگ کی (عبدالرحمن عبدالخالق، الشوریٰ فی عل نظام الحکم الاسلامی، حوالہ مذکور، ص ۱۰۲)۔

لیکن صورت حال یہ نہ تھی بلکہ صحابہ کی خود سپردگی دراصل ابو بکرؓ کے دلائل پر کامل اطمینان کا

نتیجہ تھی، اس صورت میں شوریٰ کے فیصلوں کو لازم سمجھنے پر کوئی حرف نہیں آتا (مزید تفصیل کے لئے دیکھئے، الغزالی، محمد، الاسلام والاستبداد السياسي، حوالہ مذکور، ص ۱۷۵ الانصاری، عبدالحمید اسماعیل، الشوریٰ واثرہا فی الدیمقراطیہ، حوالہ مذکور، ص ۱۵۳)۔

خلافت راشدہ سے تیسری مثال ارض سواد کی تقسیم کو پیش کیا جاتا ہے جس میں خلیفہ ثانی نے عراق کی مفتوحہ زمینوں کو ریاست کی ملکیت میں لے لیا تھا اور صحابہ کی رائے کی پروا نہ کی تھی۔ شوریٰ کو لازم نہ سمجھنے والے متفقین اس واقعہ سے یہ نتیجہ اخذ کرتے ہیں کہ اکثریت کی رائے کا امیر پابند نہیں ہے (بالبلی، محمود، الشوریٰ فی الاسلام، حوالہ مذکور، ص ۱۰۱ تا ۱۰۵)۔

تاریخ کے مآخذ کا مطالعہ کیجئے اور اس واقعہ کی تفصیلات کھنگالنے تو معلوم ہوتا ہے کہ حضرات علیؓ و معاذؓ بھی حضرت عمرؓ کے ہم خیال تھے اور شوریٰ میں کافی بحث و مباحثہ کے بعد صحابہ کی اکثریت آخر میں مطمئن ہو گئی تھی (تفصیل کے لئے دیکھئے، ابو یوسف، یعقوب بن ابراہیم، کتاب الخراج، مصر ۱۳۹۲ء، ص ۲۶، الطماوی، سلیمان محمد، عمر بن الخطاب و اصول سیاسیہ والا دارة الحمدنیۃ دار الفکر العربی، بیروت ۱۹۶۹ء، ص ۱۱۱، العوا، محمد سلیم، فی النظام السیاسی للذولۃ الاسلامیہ، حوالہ مذکور، ص ۱۱۶)۔

بلکہ بعض روایات میں تو آتا ہے کہ خود صحابہ نے حضرت عمرؓ کو ارض سواد تقسیم نہ کرنے کا مشورہ دیا تھا اور حضرت عمرؓ تقسیم کرنے کا ارادہ کر چکے تھے لیکن مشاورت کے بعد اپنی رائے سے رجوع کر لیا (ابوعزہ عبداللہ نے (الشوریٰ فی الاسلام، حوالہ مذکور، ص ۲۵) خطیب بغدادی، تاریخ بغداد، ج ۱، ص ۸ سے نقل کیا ہے کہ حضرت عمرؓ نے ارض سواد کو مسلمانوں میں تقسیم کرنے کا عزم کر لیا لیکن مشاورت کے بعد ان کی رائے بدل گئی)۔

ایک تیسری روایت کے مطابق حضرت عمرؓ نے صحابہ کی رائے کے مطابق ارض سواد کی تقسیم کا حکم دے دیا، پھر آپ نے مسلمانوں سے اس سے دست بردار ہونے کی درخواست کی اور انہیں عوضانہ میں دولت عطا کر دی۔ جب مسلمان تیار ہو گئے تو اس پرنیکس عائد کر دیا اور اسے ریاست کی ملکیت میں داخل کر لیا (الموردی، ابوالحسن علی، الاحکام السلطانیۃ والولایات الدینیۃ، مطبوعہ البابی، مصر ۱۹۶۶ء، ص ۱۷۳)۔

ان روایت میں سے کسی سے یہ ثابت نہیں ہوتا کہ حضرت عمرؓ نے اکثریت کے فیصلہ سے کیا تھا۔

امیر کو شورائی فیصلوں کا پابند نہ سمجھنے والے حضرت عمرؓ کے اس موقف سے بھی استدلال کرتے ہیں کہ انہوں نے کہا کہ صحابہ جیسے ابو ہریرہؓ، عمرو بن العاصؓ، ابن عباسؓ اور سعد بن ابی وقاصؓ جیسے گورنروں کی آدھی جائیداد بغیر کسی مشاورت کے واپس لے لی اور اسے بیت المال میں داخل کر دیا۔ اگر شوراہیت لازمی ہوتی تو خلیفہ ثانی ارباب حل و عقد کے مشورے کے بغیر مسلمانوں کی دولت میں تصرف نہ کرتے (ہویدی، حسن، الشوری فی الاسلام، حوالہ مذکور، ص ۱۸)۔

یہ استدلال بھی کمزور ہے، کیونکہ عام مسائل میں شورائی منعقد کرنا اگرچہ امت کا حق ہے، لیکن ایسے مسائل بھی آتے رہتے ہیں جن میں صدر مملکت کو اپنی رائے اور مسلمانوں کے عام مفاد کے پیش نظر کوئی موقف اختیار کرنے کا حق ہوتا ہے۔ شورائی کے لازم ہونے کا مطلب یہ نہیں ہے کہ ہر چھوٹے بڑے، خاص و عام تمام مسائل کو بحث و مباحثہ کے لیے پیش کیا جائے۔ امیر کے اندر وہ صلاحیت اور فراست ہونی چاہیے کہ وہ ہر وقت مناسب اقدام کر سکے اور جلد ہی فیصلہ لے کر مسئلہ کو حل کر سکے۔

دوسری بات یہ ہے کہ حضرت عمرؓ کی معروف پالیسی تھی کہ جب کسی کو گورنر بناتے تو اس کی جائیداد کا حساب رکھتے اور دیکھتے رہتے کہ اس کی ذاتی ملکیت میں کس شرح سے اضافہ ہو رہا ہے تاکہ ظلم و اسراف اور مال حرام سے بچ سکیں۔ گورنروں کو حکم دے رکھا تھا کہ مدینہ واپس آئیں تو دن کے اجالے میں داخل ہوں رات کے اندھیرے میں ان کا داخلہ ممنوع تھا تاکہ اپنی دولت چھپانہ سکیں، وہ کسی کو گورنر بناتے وقت اس کے لئے ایک تحریر تیار کرتے اور اس پر مہاجرین و انصار کو گواہ بناتے کہ وہ کسی کے جسم و مال پر ظلم نہ کرے گا اور اپنے کسی مفاد کے لئے یا اپنے کسی اشتہار کے لئے اپنے منصب کا استعمال نہ کرے گا۔ اس کے لئے چار شرطیں رکھتے تھے: عمدہ گھوڑے پر سواری نہیں کرے گا، باریک لباس نہیں پہنے گا، میدہ کی روٹی نہیں کھائے گا اور لوگوں

کی ضروریات پر اپنے دروازے بند نہیں رکھے گا۔ اپنے مخبر تمام ریاستوں میں روانہ کرتے جو انہیں ہر گورنر کی خبر لا کر دیتے (الطاوی، سلیمان، عمر بن الخطابؓ، حوالہ مذکور، ص ۸۸، ۶۳، ۲۷)۔ یہ گورنر منصب پر فائز ہونے سے پہلے ان تمام شرائط کو تسلیم کرتے تھے اور ہر طرح کے احتساب کے لئے اپنے آپ کو آمادہ رکھتے تھے۔ اس صورت میں شوریٰ کی ضرورت ہی نہ تھی۔

یہ محققین استخلاف کے مسئلہ کو بھی اپنے حق میں بطور دلیل پیش کرتے ہیں۔ ان کے نزدیک اگر شورا ائیت واجب ہوتی اور شوریٰ کے فیصلوں کا امیر پابند ہوتا تو حضرت عمرؓ کی نامزدگی عمل میں نہ آتی اور نہ حضرت عمرؓ چھ افراد کے اندر خلافت کو محصور کرتے، بلکہ حضرت عمرؓ جب مرض الموت میں مبتلا تھے تو مہاجرین نے اصرار کیا کہ کسی فرد کو خلافت کے لئے نامزد کر دیں لیکن حضرت عمرؓ کہتے رہے کہ اگر میں نامزد کروں گا تو مجھ سے بہتر شخص نے نامزد کیا تھا اور اگر چھوڑ دوں تو مجھ سے بہتر شخص نے اسی مسئلہ کو یوں ہی چھوڑ دیا تھا، یہاں مہاجرین نے یہ نہیں کہا کہ نامزد کرنے کا آپ کو حق نہیں ہے بلکہ یہ شوریٰ کے دائرہ کار میں آتا ہے۔ ان محققین کے نزدیک یہ اس بات کا ثبوت ہے کہ شوریٰ کے فیصلے امیر پر مسلط نہیں کئے جاسکتے (ہویدی، حسن، الشوریٰ فی الاسلام، حوالہ مذکور، ص ۲)۔

استخلاف کی دلیل بھی زیادہ مضبوط نہیں ہے، کیونکہ علمائے اسلام کا متفقہ خیال ہے کہ خلافت عوام کی مرضی سے منعقد ہوتی ہے، جبری بیعت کے لئے اسلام میں کوئی گنجائش نہیں ہے۔ خلیفہ اول نے اپنے آخری لمحات میں ارباب حل و عقد کے مشورے سے حضرت عمرؓ کو جو نامزد فرمایا تھا اس کی حیثیت اس وقت تک قابل قبول نہ ہوتی جب تک عوام اس پر صائدہ کر دیتے۔ مسلمانوں کو پورا اختیار تھا کہ ابو بکرؓ کے تجویز کردہ امیدوار کو خلیفہ بنانے سے انکار کر دیں، لیکن انہوں نے ایسا نہیں کیا بلکہ اول کی پسند پر مہر تصدیق ثبت کر دی (موسیٰ، محمد یوسف، نظام الحکم فی الاسلام، دار الکتاب العربی، مصر، ۱۹۶۳ء، ص ۱۱۹)۔ شیعہ حضرات کو چھوڑ کر تمام اسلامی فرقوں کا اجماع ہے کہ خلافت و امامت دو طریقوں سے منعقد ہوتی ہے۔

انتخاب یا اتفاق یہاں نص یا یقین کی گنجائش نہیں ہے۔ امامت کے ثابت ہونے کے لئے

یہی دو طریقے تھے ہیں: ایک طریقہ موجود ہوگا تو دوسرا لازماً موجود ہوگا (الربس، محمد ضیاء الدین، النظریات السیاسیۃ الاسلامیۃ، دار التراث، مصر، ۱۹۷۶ء ص ۲۱۲)۔ اس لئے ماوردی نے لکھا ہے کہ خلافت کی نامزدگی اسلامی تاریخ میں امیدواروں سے زیادہ حیثیت رکھتی تھی، کسی کو خلیفہ نامزد کرنے کا مطلب یہ نہیں تھا کہ مسلمان اسے تسلیم کرنے پر مجبور ہیں، ورنہ بیعت عامہ کی ضرورت قطعی طور سے پیش نہ آتی (حمود، نظام الحکم الاسلامی مقارناً بالظلم المعاصرة، دار الفکر العربی، قاہرہ، ۱۹۷۰ء ص ۸۰)۔

استخلاف یا کسی کو خلیفہ نامزد کرنے کا یہ طریقہ شوراہیت کے خلاف نہ تھا۔ ورنہ خود حضرت عمرؓ یہ کیونکر فرماتے: جس نے کسی شخص کے ہاتھ پر مسلمانوں سے مشورہ کئے بغیر بیعت کر لی تو اس کی بیعت منعقد نہ ہوگی نہ جس کے ہاتھ پر بیعت کی گئی ہے، اس کے لئے بیعت لینا جائز ہوگا، اندیشہ ہے کہ دونوں قتل کر دیئے جائیں (القسطانی، ابوالعباس شہاب الدین احمد ابن محمد، ارشاد الباری لشرح صحیح البخاری، حوالہ مذکور، ج ۱۰ ص ۱۹)۔

نامزدگی خلیفہ کو منتخب کرنے کا بس ایک مرحلہ تھا، جس طرح کہ ابو بکرؓ نے مرض الموت کی حالت میں عمر بن خطابؓ کو نامزد کیا تھا اور عمرؓ نے اپنے آخری لمحات میں چھ افراد کو کمیٹی نامزد کر دی تھی کہ ان میں سے ایک خلیفہ بنا لیا جائے (اعلیٰ عبدالکلیم حسن، الریات العامۃ فی الفکر والنظام السیاسی فی الاسلام (دراسة مقارنتی) دار الفکر العربی، قاہرہ ۱۹۷۳ء ص ۳۲۲)۔

شورئ کے فیصلوں کا امیر کو پابند نہ سمجھنے والے کچھ عقلی و منطقی دلائل بھی دیتے ہیں مثال کے طور

پر:

- ۱۔ قرآن خدا و رسول و اولوالمرکب اطاعت کا مسلمانوں کو حکم دیتا ہے (سورۃ النساء: ۵۹)۔
- لیکن امیر کو پابند بنانے سے اس اطاعت کی مخالفت لازم آتی ہے، کیونکہ اس صورت میں امیر کی رائے دوسرے مسلمانوں کی آراء کے برابر ہو جاتی ہے، اس لئے اللہ نے صدر مملکت کو جو حق دیا ہے اسے دنیا کی کوئی طاقت چھین نہیں سکتی (ہویدی، حسن، الشوری فی الاسلام، حوالہ مذکور، ص ۱۹)۔
- ۲۔ خلیفہ یا امیر کو بھی اجتہاد کا حق حاصل ہے، وہ شریعت کے مآخذ و مصادر سے مسائل

مستنبط کر سکتا اور انہیں نافذ کر سکتا ہے۔ مجتہد کو حق ہے کہ دوسروں کی آراء سے قطع نظر خود اپنی رائے پر عمل کرے اور دوسروں کی رائے پر عمل نہ کرے کیونکہ مجتہد کے لئے تقلید حرام ہے (دانی علی عبدالودود، الحریۃ فی الاسلام، دار المعارف، مصر ۱۹۶۸ء ص ۱۰۹)۔

۳۔ خلیفہ اپنے تمام اعمال کے لئے کامل جواب دہ ہے، اس کے لئے اگر وہ کسی رائے کو درست نہیں سمجھتا تو اسے نافذ کرنے پر اسے مجبور نہیں کیا جا سکتا (زیدان، عبدالکریم، الشوری، الخلاف بین رئیس الدولہ واصل الشوری، مجلہ الجمع کویت، شمارہ ۷، ذوالحجہ ۱۳۹۰، فروری ۱۹۷۱ء ص ۱۲)۔

نہ یہ انصاف کا تقاضا ہے نہ عقل کا کہ جس رائے کا وہ مخالف ہے اس پر اسے مجبور کیا جائے اور پھر اس کے نتائج کا احتساب تبہا اس سے کیا جائے (دانی علی عبدالودود، الحریۃ فی الاسلام، حوالہ مذکور، ص ۱۰۹، بالملی محمود، الشوری فی الاسلام، حوالہ مذکور، ص ۸۸)۔

۴۔ اکثریت کا اصول غیر اسلامی اصول ہے، کیونکہ اگر یہ اسلامی اصول ہوتا تو رسول اکرم کے لئے ناگزیر تھا کہ وہ اس کے لئے کوئی متعین ضابطہ مقرر فرمادیتے تاکہ اس سلسلہ میں کوئی اختلاف نہ رہے، لیکن اللہ کے رسول نے کوئی ایسا نظام تشکیل نہیں دیا نہ کسی کلیہ کے طور پر اسے اختیار کیا۔

خود فقہاء نے اکثریت کا کوئی اصول متعین نہیں کیا، ان کی کتابوں میں اس طرح کی کوئی بحث نہیں ملتی نہ انہوں نے اکثریت کا کوئی نصاب بنایا نہ رائے شماری کی کیفیت پر کوئی رائے تحریر فرمائی اور نہ شورٹی کے نتائج پر کوئی ایسا فیصلہ انہوں نے صادر فرمایا (ابوعزہ عبداللہ، الشوری أم الاستبداد، حوالہ مذکور، ص ۱۳)۔

اگر اکثریت کی رائے کی کوئی متعین حیثیت اسلام میں ہوتی تو فقہاء اسے بھی موضوع بحث بناتے اور دوسرے فقہی مسائل کی طرح اس کے لئے بھی قوانین و قواعد ضرور بناتے۔ یہ تو محض مغرب کے جمہوری تصورات کی دین ہے، جس کا اسلام سے کوئی تعلق نہیں ہے (بالملی محمود، الشوری فی الاسلام، حوالہ مذکور، ص ۸۸)۔

۵۔ کثرت تعداد حق و صداقت کی دلیل نہیں ہے (العقاد، عباس محمود، الدیوبقرطیہ فی الاسلام،

دارالمعارف، مصر ۱۹۷۱ء، ص ۷۸)۔

کیونکہ کسی رائے کے صحیح اور قوی ہونے کا انحصار تعداد کی کثرت و قلت پر نہیں خود اس رائے پر ہے، اسلام تعداد کی کثرت کو حق و باطل کا میزان قرار نہیں دیتا، ہو سکتا ہے کہ اسلام کی نظر میں کوئی انفرادی رائے ہی زیادہ قرین حق اور قریب صداقت ہو (زیدان، عبدالکریم، الشوری الخلاف بین رئیس الدولہ و اهل الشوری، حوالہ مذکور، ص ۱۲)۔

یہ لوگ بنائے استدلال قرآن کی ان آیات کو ٹھہراتے ہیں جن میں اللہ نے فرمایا ہے کہ اکثر لوگ علم و ایمان سے محروم رہتے ہیں (مثال کے طور پر مندرجہ ذیل آیات دیکھئے۔ سورہ یوسف ۳۸، ۴۰، ۴۱، ۱۰۳، سورہ نافر، ۵۹، سورہ یونس، ۳۶، سورہ الانعام، ۱۱۶، ۱۱۷، سورہ ص، ۲۴، سورہ المائدہ، ۱۰۰ وغیرہ)۔

ان مصنفین کی نگاہ میں اسلام افراد کی بھیڑ بھاڑ پر اعتماد کرنے کے بجائے ان منتخب اور قلیل التعداد افراد پر زیادہ انحصار کرتا ہے جو عقل و بصیرت سے مسلح ہوتے ہیں (محمود مصطفیٰ المارکسیہ والاسلام، دارالمعارف، مصر ۱۹۷۵ء، ص ۲۲، العقاد، عباس محمود، الدیوبقرطیہ فی الاسلام، حوالہ مذکور، ص ۸۲، شنسی احمد، الاسلام والوہی سیاسی، محاضرہ فی الموسم الثقانی، جامعہ درمام، دارالمعارف، مصر ۱۹۷۳ء، ص ۳۵، جمال، احمد محمد، علی مائتہ القرآن، دین و دولت، دارالکتاب، اللبنانی، بیروت، ۱۳۹۳ھ میں ۳۱۹، جریش علی محمد، المشروعیۃ الایلامیۃ العلیا، مکتبہ وہب، مصر ۱۹۷۵ء، ص ۲۵۶)۔

پہلی دلیل کے متعلق بات بالکل واضح رہنی چاہیے کہ اطاعت امیر اور شورائی کے پابند ہونے میں کوئی تضاد نہیں ہے۔ امیر یا خلیفہ کی اطاعت خود اس بات سے مشروط ہے کہ وہ معصیت کا حکم نہ دے اور خدا اور رسول کے دائرہ سے باہر نہ نکلے ورنہ اس کی اطاعت باطل ہو جائے گی۔ شورائی اور اس کے فیصلوں کی پابندی بھی قرآن و سنت میں مذکور ہیں۔ خلیفہ کے اختیار و اقتدار پر جو بندشیں عائد کی گئی ہیں انہی میں شورائی بھی شامل ہے۔ اس کی اطاعت اس وقت ہوگی جب وہ شورائی کے فیصلوں کا پابند ہوگا اور اس کے حدود سے باہر نہ جائے گا۔

اجتہاد کے سلسلہ میں عام مسلمان اس بات سے واقف ہے کہ خلیفہ کی اجتہادی صلاحیت اور استحقاق سے کوئی انکار نہیں کرتا، کیونکہ مختلف قسم کے جھگڑوں کو چکانے اور مقدمات کو فیصلہ کرنے میں اس کی ضرورت پڑتی ہے جب امام کرسی قضا پر متمکن ہوگا، اپنی اجتہادی صلاحیتوں کا بھرپور مظاہرہ کرے گا۔ اس طرح بہت سے مسائل پیش آسکتے ہیں جن میں استنباط و استخراج کی ضرورت پیش آسکتی ہے، یہاں امام کے اجتہاد پر کوئی قدغن نہیں لگائی جاسکتی۔ رسول اکرم ﷺ، حضرات ابوبکرؓ و عمرؓ کے اجتہادی فتاویٰ تاریخ و سیرت میں محفوظ ہیں۔ خاص طور پر حضرت عمرؓ کا نماز تراویح پر لوگوں کو جمع کرنا، شراب کی حد نافذ کرنا، متعہ سے روکنا، وراثت کے مسائل، ایک جماعت کے قصاص میں ایک فرد کو قتل کرنے کی سزا، مجبوری کی حالت میں یا شبہ کی وجہ سے حد نافذ کرنا یہ وہ مسائل ہیں جن میں حضرت عمرؓ نے اجتہاد سے کام لیا اور اسے نافذ بھی کیا۔ ان جزئی مسائل میں اختلاف کرنا اور اسے بحث کا موضوع بنانا درست نہیں ہے۔ حاکم وقت کی اتباع زیادہ مناسب اور قرین مصلحت ہے۔ عوام پر ان مسائل میں صدر ریاست کے اجتہادی فیصلوں کی اطاعت واجب ہے تاکہ فتنہ و فساد، انتشار و افتراق سے امت محفوظ رہے، ابوزید، الشوری: اُمی اساس تنظیم المجتمع الاسلامی..... يمكن الاستغناء عنها، حوالہ مذکور مصنف نے شرح العقیدۃ الطحاویۃ سے پوری عبارت نقل کر کے حکام کے تمام اجتہادی مسائل میں ان کی اطاعت کرنے پر تنقید کی ہے لیکن خود شرح العقیدہ الطحاویۃ میں یہ صراحت ہے کہ ان جزئی احکام میں بحث و مباحثہ نہ کرنا چاہیے۔ معلوم ہوا کہ ان کا زور جزوی احکام و اجتہادات پر ہے اور یہ صحیح ہے۔

اس سے یہ بات واضح ہو جاتی ہے کہ حکام کی اطاعت جزئی مسائل میں ان کے اجتہادات پر واجب ہے۔ اسی مفہوم میں شیخ الاسلام ابن تیمیہؒ نے یہ فرمایا ہے کہ امیر اہل شوریٰ سے مشورہ کرے اور اسے کتاب و سنت یا اجماع امت کی کوئی ایسی دلیل معلوم ہو جائے جس کا اتباع کرنا واجب ہے تو اس رائے کا اختیار کرنا اس کے لئے لازم ہے اور اگر وہ کوئی ایسی رائے ہو جس میں مسلمانوں کے درمیان اختلاف پایا جاتا ہے تو وہ ہر ایک کی رائے اور دلیل سن لے اور جو کتاب

وسنت سے زیادہ قریب ہو اس پر عمل کرے (ابن تیمیہ، ابوالعاس احمد، السیاسة الشرعية فی اصلاح الراء والرعیة، دارالشب، مصر ۱۹۷۱ء، ص ۱۸۳) یہاں بھی ابن تیمیہ نے جزئی مسائل اور استنباطی احکام کے متعلق یہ مشورہ دیا ہے۔

ان جزئی تنقیدی یا استنباطی مسائل میں حاکم وقت یا خلیفہ کو اجتہاد کرنے اور اپنی رائے پر عمل کرنے کا پورا حق ہے، لیکن جو مسائل سیاسی و معاشرتی ہوں اور جن کا تعلق معاشرہ کے مصالح عامہ سے ہو جیسے جنگی معاہدات، ترجیحات، تعلیم کی عام پالیسی، آباد کاری کے مسائل وغیرہ ان میں مشورہ کرنا ضروری ہے اور شوروی کے فیصلوں کی پابندی امیر پر لازم ہے الانصاری، عبدالحمید اسماعیل، الشوری و اثر حافی الدیموقراطیة، حوالہ مذکور ص ۱۶۶ تا ۱۶۷، مودودی، ابوالاعلیٰ، اسلامی ریاست، لاہور ۱۹۷۸ء ص ۳۵۶ تا ۳۵۷۔

اس لئے کہ ان اجتہادات میں حق و صواب کا اکثریت کی رایوں میں ہونا زیادہ قرین قیاس ہے (اصلاحی، امین احسن، اسلامی ریاست، انجمن خدام القرآن، لاہور، ۱۹۷۷ء، ص ۳۳)۔

اجتہادی مسائل میں یہ تفریق صحابہ کرام کے درمیان موجود تھی اور وہ اس فرق کو اچھی طرح سمجھتے تھے، چنانچہ حضرت عمرؓ کے بارے میں مورخین لکھتے ہیں کہ احکام کے استخراج و استنباط کا مسئلہ ہوتا تو مخصوص افراد کی شوروی بلاتے اور جب کوئی پالیسی بنائی ہوتی یا کوئی مفاد عامہ سے متعلق اقدام کرنا ہوتا تو انصار و مہاجرین کی عمومی شوروی منعقد کرتے جیسا کہ ارض سواد کی تقسیم کے مسئلہ پر ہوا تھا (ابوزہرہ، محمد، التمسع، الانسان فی ظل الاسلام، دارالفکر، بیروت، ص ۱۶۲)۔

جہاں تک تیسری دلیل کا تعلق ہے تو یہ بات درست ہے کہ تنہا خلیفہ کسی اقدام کے نتائج کا ذمہ دار نہیں ہو سکتا بشرطیکہ اس نے مشاورت کے بعد اپنا موقف بنایا ہو۔ قرآن جس شوراہیت کا تذکرہ کرتا ہے وہ ایک اجتماعی مباحثہ، ایک جماعتی اسپرٹ اور ذمہ داریوں کے اجتماعی تصور پر مبنی ہے، کسی شورائی اقدام کا جو بھی صحیح یا غلط نتیجہ نکلے اس کی ذمہ داری پوری مجلس شوروی اور اس کے واسطے سے پوری امت ہے (ابوزہرہ، عبداللہ، الشوری أم الاستبداد، دارالفکر، بیروت، ص ۱۶۲)۔

البتہ اس متحدہ یا اکثریتی فیصلہ کی تصفیہ کی ذمہ داری خلیفہ پر ہے اور یہ اس لئے کہ تصفیہ کی طاقت

اسی کے ہاتھ میں ہوتی ہے (انجری، احمد شوقی، الحریہ سیاسیہ فی الاسلام، دار الفکر، کویت ۱۹۷۳ء، ص ۲۰۹)۔

جہاں تک اکثریت کو غیر اسلامی قرار دینے کا تعلق ہے تو اس سلسلہ میں دو باتیں عرض کی

جاسکتی ہیں:

تاریخ سے یہ ثابت نہیں ہے کہ رسول اللہ صلی اللہ علیہ وسلم نے اکثریت کے فیصلہ کو تسلیم نہیں

کیا، اس کے برعکس تمام مشاورتوں میں آپ نے اکثریت کے سامنے سر جھکا لیا، اس کی

نمایاں مثال جنگ احد سے متعلق رسول اللہ کی مشاورت ہے جس میں صحابہ کی اکثریت کی رائے کا

احترام کرتے ہوئے آپ نے مدینہ سے باہر نکل کر جنگ لڑنے کا فیصلہ سنایا جبکہ آپ کی ذاتی

رائے مدینہ میں محصور ہو کر دفاع کرنے کی تھی، اس لیے شیخ حسین مخلوف کہتے ہیں کہ سنت میں کوئی

ایسی مثال نہیں ملتی جس میں آپ نے صحابہ سے مشورہ کیا ہو اور پھر مشورہ کو نظر انداز کر دیا ہو (ابراہیم

محمد (تحقیق) الشوری فی الاسلام، تطبیق الحریہ البری والزام الحکوم، صحیفۃ الابرام، قاہرہ ۱۹۷۷ء)۔

رسول اللہ صلی اللہ علیہ وسلم نے اکثریت کے اصول کے لیے کوئی متعین نظام اس لئے تشکیل

نہیں دیا اور نہ شورائی نظام کا کوئی طریقہ کار مقرر کیا کہ اسلام ہر دور اور ہر جگہ کے لئے نازل ہوا

ہے۔ یہ قیامت تک آنے والے انسانوں کے لئے رہنمائی کا کام دے گا اور سیاسی و معاشرتی تمام

امور میں ہدایت کے بنیادی اصول فراہم کرے گا، اگر دور رسالت میں عرب کے حالات کے

مطابق شورائیت کا کوئی نظام متعین ہو جاتا تو بعد میں آنے والے حالات کے لئے وہ قابل عمل نہ

رہ جاتا۔ پھر ایک مشکل اور ہوتی صحابہ اس شورائی نظام کو دین ہی کا ایک حصہ قرار دے لیتے جبکہ

اس کا تعلق خالص دین سے براہ راست نہیں ہے، اسی نکتہ کی طرف اشارہ کرتے ہوئے ابو بکر کی

خلافت پر صحابہ نے اس طرح تبصرہ کیا تھا کہ ”اللہ کے رسول نے آپ کو ہمارے دینی معاملات

کے لئے منتخب کر دیا تھا تو ہم اپنے دنیوی معاملات کے لئے آپ کا انتخاب کیوں نہ کر لیں؟“

(رشید رضا، تفسیر القرآن الکریم (تفسیر المنار) حوالہ مذکور، ج ۴، ص ۳۲۱)۔

فقہاء کے بارے میں یہ تبصرہ صحیح ہے کہ انہوں نے اکثریت کا کوئی نصاب متعین نہیں کیا، نہ رائے شماری پر کوئی سیر حاصل بحث کی، اس لئے کہ ان معاملات کا تعلق سیاسی شعور کے ارتقاء اور قوموں کی تہذیبی و اجتماعی ترقیات سے ہے۔ علوم و فنون کے ارتقاء کے ساتھ عوامی سیاسی شعور میں بھی درجہ بدرجہ اضافہ ہوا اور آج قوموں کا ذہنی رویہ اور فکری معیار بلند ہو گیا ہے اور وہ ان مسائل پر سوچنے لگے ہیں، اسی لیے فقہاء پر کوئی اعتراض نہیں کیا جاسکتا کہ ان کے دور کے مسائل بالکل مختلف تھے اور آج بالکل مختلف مسائل ہیں، لیکن اس سے آگے بڑھ کر بعض لوگ فقہاء پر یہ الزام لگاتے ہیں کہ حکام کے غیظ و غضب کے خوف سے انہوں نے سیاسی مسائل میں کوئی رہنمائی نہیں کی اور سیاسی تنظیمات پر انہوں نے کوئی توجہ نہیں دی، اس لئے معاشرہ میں جو بگاڑ اور انارکی رونما ہوئی اس میں وہ بھی برابر کے شریک ہیں (ابوعزیز، عبداللہ، الشوری، أم الاستبداد، مجلہ الجمع، کویت، شمارہ ۳۱، دسمبر ۱۹۷۰ء)۔

یہ نقطہ نظر درست نہیں ہے، ہاں یہ ضرور ہے کہ ان کے اصلاحی طریقہ کار کو سمجھنے کے لئے اس دور کے مخصوص حالات کو بھی نظر میں رکھنا چاہیے۔

خلافت راشدہ میں شوراہیت کا نظام عملاً جاری تھا، اس لیے اس وقت شوریٰ کے طریقہ کار پر بحث کرنے کی ضرورت نہ تھی، لیکن بعد کے ادوار میں خلافت کی جگہ شخصی استبداد اور ملوکیت نے لے لی اور ارباب سیاست اور عوام کے درمیان زبردست خلیج حائل ہو گئی تو علماء و فقہاء نے سیاست کی آلودگیوں سے دامن بچا کر تہذیب اخلاق، تعمیر سیرت اور شعائر اسلام کے تحفظ کا کام کرنا شروع کیا۔ اس وقت امت کی اجتماعی تنظیم افراد اور اداروں کے ہاتھوں میں تھی اور حکومت کا عمل دخل، باج و خراج، فتوحات، ملکی توسیع اور دفاعی امور تک محدود تھا۔ ان حالات میں فقہاء نے ایک طرف عقائد کی درستگی، عبادات و معاملات میں نکھار اور تبلیغ اشاعت و اسلام پر اپنی توجہ مرکوز کی اور تدریجی انقلاب کا طریقہ کار اختیار کیا تو دوسری طرف امامت و خلافت کے موضوعات پر تفصیلی گفتگو کی، خلیفہ کے فرائض و حصہ حیات، شرعی حکومت کی شرائط اور اختیارات پر کتابیں

تصنیف کیں اور بالواسطہ موجودہ حکومتوں پر زبردست تنقیدیں کیں، کیونکہ یہ خصوصیات حکمرانوں میں ناپید تھیں اور وہ اپنے شرعی فرائض سے غفلت برت رہے تھے (بخاریہ اور بنو عباس کے ادوار میں معاشرتی ورفاہی عظیمیات کے انتظام و انصراف میں عوام کا کتنا عمل دخل تھا، اسے تفصیل سے دیکھنے کے لئے ڈاکٹر حسین مؤنس کی کتاب عالم الاسلام، دارالمعارف، مصر ۱۹۷۳ء، ص ۱۰۳، ۱۰۴، ۱۰۵، ۱۰۶ کا مطالعہ کیجئے)۔

فقہاء کے بارے میں یہ کہنا کہ وہ اصول اکثریت سے بالکل نا بلند تھے، صحیح نہیں ہے، مختلف فقہی معاملات میں انہوں نے اس اصول کو نافذ کیا ہے۔ ان کی تحریروں میں جتہ جتہ اس کا تذکرہ بھی مل جاتا ہے۔ ڈاکٹر محمد ضیاء الدین الریس کے مطابق (الریس، محمد ضیاء الدین، انظریات سیاسیہ الاسلامیہ حوالہ مذکور، ص ۲۵۰) اکثریت کا یہ اصول جس پر جدید جمہوریتوں کی بنیاد رکھی گئی ہے، اسلام کے سیاسی افکار میں صدیوں پہلے سے معروف رہا ہے۔ وہ امام غزالی سے استدلال بھی کرتے ہیں کہ اگر دو اماموں کی بیعت ہو جائے تو سارے اختلافات کے باوجود امام غزالی کے نزدیک اس امام کی بیعت منعقد ہوگی جس کے متبعین کی تعداد زیادہ ہو، کیونکہ کثرت تعداد ترجیح دینے کا سب سے مضبوط ذریعہ ہے (غزالی، ابو محمد حامد، الرد علی الباطنیہ، لیڈن ۱۹۱۶ء، ص ۶۳)۔

امام صاحب کی عبارت نقل کرنے کے بعد وہ اس پر یوں تبصرہ کرتے ہیں: ”کیا اصول اکثریت کے سلسلہ میں اس سے زیادہ واضح نص کوئی اور ہو سکتی ہے؟“ حضرت ابو بکرؓ کی خلافت کے سلسلہ میں امام ابن تیمیہؒ کا یہ قول بھی پیش کرتے ہیں جمہور صحابہ کی بیعت سے ابو بکرؓ امام ہو گئے (ابن تیمیہ ابو العباس احمد، منہاج السنۃ النبویہ فی نقض کلام الشیخہ القدیریہ، ج ۱، ص ۱۳۱)۔

ابو الحسن علی الماوردی کے اس قول سے بھی استدلال کرتے ہیں کہ کسی امام مسجد کو منتخب کرنے میں اگر اختلاف ہو جائے تو فیصلہ اکثریت کی رائے کے مطابق ہوگا (الماوردی، ابو الحسن علی، الاحکام السلطانیہ، حوالہ بالا، ص ۹۸)۔

پھر مصنف کہتے ہیں کہ بعض علمائے اصول فقہ نے یہ اصول بنا دیا ہے کہ ”کثرت حجت

ہے۔“ (الریس، محمد ضیاء الدین، انظریات سیاسیہ الاسلامیہ حوالہ مذکور، ص ۳۶۸)۔

شیخ عبدالحمید نے بھی فقہاء کے متعدد اقوال اس سلسلہ میں نقل کیے ہیں (الساج، عبدالمجید، حل الاخذ برأی الا اکثریۃ، أساس فی الاسلام، مجلہ الوعی الاسلامی کویت، شمارہ ۲۵، اپریل ۱۹۶۷ء، ص ۶۰) اور یہ نتیجہ نکالا ہے کہ اکثریت کا اصول دور اسلام میں معروف و مروج تھا یہاں تک کہ اہم فیصلوں اور سیاسی اقدامات میں بھی اس اصول پر عمل کیا گیا تھا۔ حضرت عمرؓ نے مرض الموت میں چھ افراد کی جو کمیٹی خلافت کے مسئلہ کو طے کرنے کے لیے بنائی تھی اس میں اس اصول کو آپ نے مد نظر اور صراحت کر دی تھی کہ اگر چار افراد ایک طرف ہو جائیں اور دو افراد ایک طرف تو اکثریت کا فیصلہ ہی قابل قبول ہوگا، نیز یہ کہ اگر برابر برابر گروہوں میں تقسیم ہو جائیں تو عبداللہ بن عمرؓ جس رائے کو ترجیح دے دیں وہی فیصلہ کن مانی جائے گی، اس لئے کہ انہیں خلافت کی امیدواری سے آپ نے الگ کر دیا تھا۔ استاد عبدالرحمن عبدالخالق اس واقعہ پر تبصرہ کرتے ہوئے لکھتے ہیں کہ اگر اکثریت کا اصول خلاف اسلام ہوتا تو صحابہ عمرؓ کی اس رائے سے متفق نہ ہوتے اور بدعت قرار دیتے ہوئے اسے رد کر دیتے۔ اس سے معلوم ہوتا ہے کہ رائے شماری اور اکثریت کے اصول پر اسلامی شریعت میں عمل ہوتا آیا ہے اور یہ کوئی نیا اور نامانوس طریقہ کار نہیں ہے (عبدالرحمن عبدالخالق، اشوری فی حل نظام الحکم الاسلامی، حوالہ مذکور، ص ۱۰۴)۔

رہی یہ بات کہ کثرت تعداد حق و صداقت کی دلیل نہیں ہے اور وہ قرآنی آیات جن سے اس سلسلہ میں استدلال کیا گیا ہے تو اس سلسلہ میں ڈاکٹر محمد عبداللہ العربی کا یہ تبصرہ بڑی حد تک درست ہے کہ ان آیات کی صحیح تفسیر یہ ہے کہ ان کا تعلق دین و عقیدہ اور حساب آخرت کے معاملات سے ہے، لیکن دنیا کے وہ مصالح و امور جن سے روزمرہ سابقہ پڑتا رہتا ہے اور جن کی تکمیل کے لئے ہی امیر یا صدر ریاست کا انتخاب ہوتا ہے اور وہ ان کی تنظیم و تشکیل میں ان سے مشورہ طلب کرتا ہے۔ ان آیات کے مفہوم میں نہیں آتے (العربی، محمد عبداللہ، التعظیم الحدیث للذوالہ الاسلامیۃ، بین الشریعۃ والقانون، مدار المعارف، مصر، ۱۹۷۴ء، ص ۴)۔

شیخ محمد الغزالی نے ان آیات پر گفتگو کرتے ہوئے لکھا ہے کہ اکثریت کی جہالت و ضلالت

متعلق یہ آیات مشرکین و کفار اور گمراہ قوموں کے سلسلہ میں نازل ہوئی ہیں۔ ان کا اطلاق نمازوں پر نہیں کیا جاسکتا۔ اہل ایمان کے بارے میں فرمان رسول تو یہ ہے کہ سواد اعظم ضلالت پر متفق نہیں ہو سکتی (استاذ عبدالرحمن عبدالخالق (الشوری فی ظل الحکم الاسلامی حوالہ مذکور، ص ۱۰۶) نے تو یہاں تک لکھ دیا ہے کہ مذموم کثرت کفر و شرک اور ضلالت کی کثرت ہے، امت کی اکثریت اور جمہور اس سے مراد نہیں ہیں، کیونکہ امت اسلامیہ بحیثیت جمعی خطا سے معصوم قرار دی گئی ہے۔ ان آیات سے غلط استدلال کیا گیا ہے)۔

رہا یہ استدلال کہ اکثریت بھی غلطی کر سکتی ہے اور اقلیت بھی حق و صواب پر گامزن رہ سکتی ہے، تو یہ اصولی طور پر صحیح ہے لیکن اکثریت کے خطا میں پڑنے کا جتنا اندیشہ ہے اس سے کہیں زیادہ خطرہ اقلیت کی غلطی کا ہو سکتا ہے، کیونکہ فرد کتنا ہی ہو شہنشاہ، متقی اور نیک نیت ہو اپنے ذاتی رجحانات و میلانات سے نہیں بچ سکتا اس کے برعکس اجتماعیت کے ان میلانات سے بچنے کے زیادہ امکانات ہیں۔

بلکہ زیادہ سچی بات یہ ہے کہ فرد کے غلطی سے محفوظ رہنے کی مطلق ضمانت نہیں دی جاسکتی۔ عقل اپنی محدودیتوں کی وجہ سے بہت سی خامیوں اور کمزوریوں کا شکار رہتی ہے جس سے اسے بالکل بچایا نہیں جاسکتا، زیادہ سے زیادہ یہ کہا جاسکتا ہے کہ لغزشوں اور کوتاہیوں سے حتی الامکان اسے محفوظ رکھا جائے اور اس کے لئے بہترین طریقہ یہی ہے کہ اکثریت کے فیصلے کی پابندی قبول کر لی جائے، کیونکہ انسانیت نے اس سے بہتر طریقہ کار ابھی تک دریافت نہیں کیا (نفس مصدر، ص ۵۰)۔

علماء و محققین کا دوسرا گروپ اس مسئلہ میں امیر یا خلیفہ کو شوریٰ کی آراء اور فیصلوں کا بالکل پابند مانتا ہے، ان لوگوں کے نزدیک مجلس شوریٰ میں جو فیصلے ہوں گے، امیر کا کام انہیں نافذ کرنا ہوگا۔ بحث و مباحثہ کے دوران اسے اپنی رائے پیش کرنے اور دوسروں کو قائل کرنے کا پورا حق ہوگا، لیکن اکثریت جو فیصلہ کرے گی، اس کی وہ خلاف ورزی نہیں کر سکتا۔

قرآن پاک کی جن دو آیات کا اس سلسلہ میں حوالہ دیا جاتا ہے، ان کی تفسیر میں ان محققین نے اپنا نقطہ نظر ثابت کیا ہے۔

عزم کا مطلب ان کے نزدیک اکثریت کی رائے مان کر فیصلہ کو نافذ کرنا ہے۔ اس کی تفسیر رسول اکرمؐ کے اسوہ سے اس طرح ہوتی ہے کہ اگر آپ نے مشوروں میں صحابہ کی رائے مان کر اپنی رائے سے دست برداری اختیار کر لی۔ جنگ احد میں آپ کی رائے مدینہ میں محصور ہو کر دفاع کرنے کی تھی لیکن مشورہ کے بعد اپنی رائے واپس لے لی اور لوگوں کے مشورہ پر عمل کرتے ہوئے مدینہ سے باہر نکل آئے۔ احد میں مسلمانوں کو شکست ہوئی اور پھر سورہ آل عمران کی مذکورہ آیت نازل ہوئی۔ گویا آپ کو ہدایت دے دی گئی کہ اسحاب کرام سے مشورہ لیتے رہو اور اس بار غلط مشورہ کے نتیجے میں جو ہزیمت ہو گئی ہے، اس کی وجہ سے شورا ایت کو پس پشت نہ ڈالو اور مستقبل میں اکثریت کے فیصلہ کو تسلیم کرنے میں تردد سے کام نہ لو۔ مفسرین نے لفظ عزم کی جو تشریح کی ہے، اس سے اس مفہوم کی تصدیق ہو جاتی ہے۔ ڈاکٹر محمد عبدالنعم الجہالی اس آیت کی تفسیر میں لکھتے ہیں:

”جب رائے نکھر کر سامنے آجائے تو اکثریت کے فیصلہ کو تسلیم کر لو اور اس پر ثابت قدم ہو جاؤ اور اسے نافذ کرنے میں اللہ پر بھروسہ رکھو۔“

علامہ رشید رضا لکھتے ہیں: ”شورئ نے جس رائے کو ترجیح دے دی ہے اسے نافذ کرنے کا پختہ ارادہ کر لو تو محض اللہ پر توکل کرو۔“

اس استدلال پر یہ اعتراض کیا جاسکتا ہے کہ عزم کے معنی اکثریت کی رائے اختیار کرنے کے نہیں بلکہ پختہ ارادہ کرنے کے ہیں تو اس کا جواب یہ ہے کہ لغوی مفہوم میں تو وہی معنی ہے، لیکن اس کا ایک شرعی مفہوم بھی متعین کیا جاسکتا ہے، جیسا کہ عرف عام میں رائج ہو۔

سورہ شورئ کی آیت بتاتی ہے کہ مسلمانوں کے معاملات باہمی مشورے سے چلتے ہیں اور باہمی مشورہ کا لازمی تقاضہ یہ ہے کہ اجماع یا اکثریت کا اصول مد نظر رکھا جائے، کیونکہ اگر ایک شخص یا ایک ٹولہ سب کی سننے کے بعد اپنی منمائی کرنے کا مختار ہو تو مشاورت بالکل بے معنی ہو جاتی ہے۔ اللہ تعالیٰ نے یہ نہیں فرمایا ہے کہ ان کے معاملات میں ان سے مشورہ لیا جاتا ہے بلکہ

یہ فرما رہے ہیں کہ ان کے معاملات آپس کے مشورے سے چلتے ہیں، اس ارشاد کی تعمیل محض مشورہ لے لینے سے نہیں ہو جاتی، بلکہ اس کے لیے ضروری ہے کہ مشاورت میں یا اکثریت کے ساتھ جو بات طے ہوئی ہو اس کے مطابق معاملات چلیں۔

اگر کوئی اس آیت کی مندرجہ بالا تفسیر پر اعتراض کرے کہ مشاورت کا واجب اور ناگزیر ہونا تو سمجھ میں آتا ہے لیکن اس سے یہ کہاں ثابت ہوتا ہے کہ شورائی کی پابندی بھی ضروری ہے تو اس کا جواب واضح ہے، کیونکہ مشورہ کر لیا جائے اور اکثریت کی رائے بھی سامنے آجائے، لیکن اسے نافذ نہ کیا جائے تو مشاورت کا مقصد فوت ہو جاتا ہے، اس لیے مشورہ کا واجب ہونا خود فیصلوں کی تنفیذ کے واجب ہونے پر دلالت کرتا ہے۔

یہ محققین مندرجہ ذیل احادیث سے بھی شورائی کے فیصلوں کو لازمی قرار دیتے ہیں:

حضرت علیؓ سے روایت ہے کہ رسول اللہ ﷺ سے عزم کے بارے میں سوال کیا گیا تو آپؐ نے فرمایا: ”اہل الرائے سے مشورہ کرنا پھر ان کی پیروی کرنا“۔

عزم اور حزم دونوں قریب المعنی الفاظ ہیں۔ حزم کے سلسلہ میں ایک دوسری حدیث میں وضاحت ہے جس سے عزم کے مفہوم کی مزید تشریح ہوتی ہے۔ خالد بن معدان اور عبدالرحمن بن حسین سے روایت ہے کہ ایک آدمی نے سوال کیا، اللہ کے رسول حزم کیا ہے؟ آپؐ نے فرمایا: ”تم کسی صاحب رائے سے مشورہ کرو پھر اس کی بات مان لو“۔

حضرت ابو بکرؓ اور حضرت عمرؓ سے اللہ کے رسولؐ نے فرمایا: ”اگر تم دونوں کسی مشورہ میں متفق ہو جاؤ تو میں تم دونوں کی مخالفت نہیں کروں گا۔“۔

اللہ کے رسولؐ نے عزم اور حزم کی جو تشریح فرمائی ہے اس سے آل عمران کی آیت مذکورہ کی پوری وضاحت ہو جاتی ہے کہ شورائی سے مشورہ کرنے کے بعد اکثریت جو موقف اختیار کرے گی، خلیفہ اس کی تنفیذ کا ذمہ دار ہوگا، لیکن محدثین نے حضرت علیؓ کی روایت کو صحیح قرار نہیں دیا ہے اور علامہ ناصر الدین البانی نے لکھا ہے کہ اس حدیث کی سند کا پتہ نہیں چل سکا کہ ہم

اس کی تحقیق کر سکتے اور اس میں جو کمزوری پائی جاتی ہے، اسے دریافت کر سکتے۔

اسی طرح امام ابن حزم اور شیخ احمد شاہ کر کے نزدیک بھی وہ حدیث صحیح نہیں ہے۔

دوسری حدیث کی سند گرچہ صحیح ہے لیکن وہ مرسل ہے اور جمہور کی رائے ہے کہ مرسل

احادیث ضعیف ہی کی صف میں آتی ہیں۔

تیسری حدیث بھی ضعیف ہے اور اس کی تفصیل گذر چکی ہے۔

یہ علماء سیرت رسولؐ سے بھی استدلال کرتے ہیں کہ رسول اللہؐ نے مختلف جنگی و ملکی

معاملات میں مشورے لیے اور اکثریت کے فیصلہ کی پابندی کی بلکہ ان حضرات کا تو دعویٰ یہ ہے

کہ تاریخ سے ثابت نہیں ہے کہ رسول اللہؐ نے مجلس شوریٰ بلائی ہو اور اکثریت کے فیصلہ کو تسلیم نہ

کیا ہو۔ سیرت کی کتابوں میں کوئی ایک واقعہ ایسا نہیں ملتا کہ آپ نے شوریٰ کے علی الرغم اپنی

رائے پر عمل کیا ہو۔ غزوہ احد کے واقعہ کو یہ لوگ بطور خاص نقل کرتے ہیں۔

ڈاکٹر عبدالمنعم انصر کہتے ہیں کہ ”تہنہا یہی واقعہ یہ ثابت کرنے کے لئے کافی ہے کہ

جب شوریٰ ختم ہو جائے تو اس کے فیصلے ماننا واجب ہے۔ شوریٰ کی رائے کا حاکم پابند ہے اور اسے

نظر انداز کرنا اور اپنی رائے مسلط کرنا اس کے لئے جائز نہیں ہے۔“

شیخ محمد غزالی کہتے ہیں: ”جب اکثریت کی رائے (مدینہ سے باہر نکل کر حملے کرنے)

کی غلطی واضح ہوگئی اور یہ بھی صاف ہو گیا کہ احد کی شکست مسلمانوں کی اپنی کمزوریوں کا نتیجہ تھی تو

حکم خداوندی نازل ہوا کہ گرچہ اکثریت کی رائے غلط تھی، تمام اہم معاملات میں شوریٰ

کو نظر انداز نہ کرنا۔“

ڈاکٹر احمد شوقی اس واقعہ پر تبصرہ کرتے ہیں: ”اجتماعیت کی رائے نے معرکہ احد میں

شکست سے دوچار کیا، لیکن کیا اس کی وجہ سے اسلام کا شورائی تصور بدل گیا؟ کیا اللہ نے اپنے

رسول کو یہ ہدایت کی کہ آج کے بعد اب ان کی بات نہ ماننا؟ نہیں پھر آن تہا محمدؐ کے لئے یا آپ

کے زمانہ کے لئے نازل نہیں ہوا تھا بلکہ آپ کے بعد ہزاروں لاکھوں سالوں تک اسے رہنمائی

کرنا تھی، اس لئے معرکہ احد کے بعد شورائیت کے اصول کی تاکید کی جا رہی ہے اور رسول اللہ صلی اللہ علیہ وسلم کی ہدایت دی جا رہی ہے کہ اپنے صحابہ کے ساتھ عفو و درگزر کی پالیسی اپنائیں، ان سے حسن معاملہ کریں اور مشوروں میں انہیں شامل رکھیں۔“

مولانا امین احسن اصلاحی نے اس موقع پر ابو بکر جصاص کی مندرجہ ذیل عبارت نقل کی ہے:

”اور یہ بات نا جائز ہے کہ صحابہ سے مشورہ کرنے کا یہ حکم محض صحابہ کی دلداری اور ان کی عزت افزائی کے خیال سے دیا گیا ہو یا محض اس خیال سے دیا گیا ہو کہ اس طرح کے معاملات میں امت کو آپ کے اس طریقہ کی اقتدا کرنے کی تعلیم دی جائے، حالانکہ صحابہ کو اگر یہ علم ہوتا کہ جب وہ زیر مشورہ امور میں اپنا سر کھپا کر کوئی رائے قائم کریں گے تو نہ اس پر عمل ہوگا اور نہ کسی پہلو سے اس کی قدر کی جائے گی تو اس دلداری اور عزت افزائی کے بجائے اللہ اس کا اثر ان پر یہ پڑتا کہ وہ اس سے متوحش ہو جاتے اور سمجھتے کہ ان کی رائیں نہ قبول کئے جانے کے لئے ہیں نہ عمل کئے جانے کے لئے بلکہ محض پیش کئے جانے کے لئے ہیں۔“

پھر اس پر مصنف نے یہ تبصرہ بھی کیا کہ ”حجۃ الاسلام کی اس تصریح سے واضح ہے کہ ان کے نزدیک صحابہ سے مشورہ لیتے رہنے کا یہ حکم محض رسمی اور ظاہر دارانہ نہ تھا بلکہ اس لئے تھا کہ مشورہ لینے کے بعد ان مشوروں پر عمل کیا جائے۔“

جنگ احد کے واقعہ سے اس استدلال پر تین قسم کے سوالات اٹھتے ہیں:

پہلی بات یہ ہے کہ رسول اللہ نے اکثریت کے فیصلہ کو اس لئے تسلیم کر لیا تھا کہ وہ اس رائے کی صداقت پر مطمئن ہو چکے تھے اور یہ ممکن ہے کہ امام اپنی رائے سے دستبردار ہو کر اصحاب شوریٰ کی رائے مان لے۔ مشاورت کا یہی فائدہ ہوتا ہے، لیکن حق و صداقت کو تسلیم کر لینے سے شوریٰ کی پابندی تو لازم نہیں آتی، حق کی طرف رجوع کرنے میں اور دوسرے کی رائے جبراً مان لینے میں چاہے دل مطمئن نہ ہو، بہت فرق ہے اور یہ بات تو مان کر چلنا چاہئے کہ امام ہو یا کوئی

دوسرا صاحب شوریٰ جب بھی حق نکھر کر سامنے آجائے گا وہ اسے تسلیم کر لے گا ورنہ شورا ایت کی روح مجروح ہو جائے گی اور مشورہ کرنے کا کوئی فائدہ نہ رہے گا۔ اس صورت میں شوریٰ لازم کہاں رہ جاتی ہے؟ یہ بات صحیح ہے کہ صدر مملکت کے بارے میں یہ گمان رکھنا چاہئے کہ وہ صحیح رائے کو قبول کرے گا اور اگر اس نے کسی رائے کو قبول نہیں کیا تو اس کا مطلب ہے کہ اس رائے پر اسے اطمینان نہیں ہے۔ محض مخالفت اور دشمنی میں اس نے کوئی رائے ماننے سے انکار نہیں کیا ہے۔ اگر روایات کا احاطہ کیا جائے تو معلوم ہوگا کہ رسول اللہ نے اپنی رائے خوش دلی سے ترک نہیں کی تھی اور اکثریت کی رائے تسلیم کرنے کی وجہ یہ نہ تھی کہ آپ کو اس رائے پر اطمینان تھا بلکہ احادیث و روایات صراحت کرتی ہے کہ رات میں آپ نے جو خواب دیکھا تھا اور اس کی جو تعبیر صبح کو بتائی تھی اس کے بعد وضاحت سے اپنی رائے بھی ظاہر فرمادی تھی، لیکن چونکہ اکثریت کا فیصلہ کچھ اور تھا اس لیے آپ اپنی رائے سے دست بردار ہو گئے۔

محققین صدر مملکت کے حق و صواب کو قبول کر لینے کے سلسلہ میں کہتے ہیں کہ جب صدر مملکت اور اہل شوریٰ کے درمیان اختلاف رائے ہو گیا اور اس مسئلہ میں کوئی نص اور کتاب و سنت سے کوئی واضح دلیل موجود نہیں ہے تو کوئی رائے برحق ہے اور کون سی رائے غلط، یہ کیسے معلوم ہوگا؟ اصحاب شوریٰ کی اکثریت کو جو اسلامی معاشرہ میں سب سے زیادہ ہوش مند، صاحب رائے اور عالم کتاب و سنت سمجھے جاتے ہیں، اگر ترجیح نہیں دی جائے گی تو آخر صحیح و غلط کا اور کون سا معیار ہوگا؟

اگر صدر مملکت کے بارے میں حسن ظن سے کام لیا جائے کہ وہ صحیح رائے کو اختیار کرے گا تو اہل شوریٰ کے بارے میں یہ خوش گمانی کیوں نہیں ہو سکتی جبکہ مسلم معاشرہ کے چیدہ اور اصحاب فکر و رائے پر مشتمل وہ مجلس بنتی ہے پھر قوموں، حکومتوں اور مملکتوں کے معاملات حسن ظن پر تو نہیں چلائے جاسکتے، ان کے لئے کچھ حدود و ضوابط کا تعین ضروری ہے۔

شوریٰ کے فیصلوں کا امام کو پابند بنانے والے خلفاء راشدین کے تعامل سے بھی استدلال کرتے ہیں، کیونکہ اس مبارک دور میں تمام اہم فیصلے اور اقدامات اکثریت کی رائے کے

مطابق طے ہوئے۔ یہ تمام واقعات پیچھے گزر چکے ہیں۔ ان کے اعادہ کی ضرورت نہیں ہے۔ استاذ امین احسن اصلاحی فرماتے ہیں کہ ”خلفائے راشدین کے زمانہ کی کوئی ایک مثال بھی ہمارے سامنے ایسی نہیں ہے جس سے یہ ثابت کیا جاسکے کہ انہوں نے کسی قابل مشورہ امر میں لوگوں سے مشورہ کیا ہو اور پھر ان کے متفق علیہ مشورہ یا ان کی اکثریت کی رائے کے خلاف قدم اٹھایا ہو۔“

شیخ محمد ابوزہرہ خلافت راشدہ پر تبصرہ کرتے ہوئے لکھتے ہیں کہ اس دور میں امام انفرادی اجتہاد نہ کرتا تھا بلکہ صحابہ کرام کو جمع کرتا اور ان کے سامنے مسئلہ پیش کرتا تھا۔ صحابہ جو فیصلے کرتے اسے مان لیتا تھا۔ اس شورعی کا مقصد یہ معلوم کرنا ہوتا تھا کہ اس بارے میں کوئی سنت موجود ہے یا نہیں؟ اگر سنت سے کوئی دلیل مل جاتی تو اسے اختیار کر لیتا اور اس کے مطابق فیصلہ کر دیتا اور اگر سنت میں کوئی رہنمائی موجود نہ ہوتی تو خود اجتہاد کرتا اور اپنی رائے صحابہ کرام کے سامنے پیش کرتا، اگر صحابہ اسے مان لیتے تو اسے نافذ کر دیتا اور اگر اسے تسلیم نہ کرتے تو شورعی کی رائے کو نافذ کرتا۔ اگر اسے اپنی رائے میں زیادہ وزن محسوس ہوتا تو شورعی سے بحث کرتا اور صحابہ کو راضی کرنے کی کوشش کرتا تا کہ بغیر کسی اختلاف کے مسئلہ طے ہو جائے۔ حاکم کی رائے اسی وقت مانی جاتی جبکہ صحابہ اس پر صاد کر دیتے۔ بیشتر اوقات جماعت کی صورت پیدا ہو جاتی تھی۔ خلفاء راشدین کا انتخاب اکثریت کی رائے سے طے ہوا۔ ہم نے میمون بن مہران کی حدیث نقل کر دی ہے کہ خلافت راشدہ میں کوئی پالیسی کس طرح بنتی تھی۔

حضرت ابو بکرؓ اور حضرت عمرؓ کو جمع کرتے تھے اور جب ان کے درمیان کسی مسئلہ میں اتفاق ہو جاتا تو اسی کے مطابق فیصلہ کر دیتے۔ ہم یہ بھی بیان کر چکے ہیں کہ حضرت عمرؓ کے دور میں مجلس شورعی اکثریت کے اصول کے تحت فیصلے کرتی تھی۔“

☆☆☆



IFA Publications

361 - F, Basement, Joga Bai, Post Box No - 9708,
 Jamia Nagar, New Delhi - 110025
 Tel : 26981327 Email: ifapublication@gmail.com